

سفر نصیب

مختار محمود

انتاب

تارِ نَفْس اور خطِ جاوہ

کے نام،

وہ تارِ نَفْس ہے پھیرا تو اُسے ہم آواز پایا

اور

وہ خطِ جاوہ بس پر چلا تو اُسے ہم سفر پایا،

لیے جاتی ہے کہیں ایک توقع غالب
جادو رہ کششِ کافِ کرم ہے ہم کو

دیباچہ

سفر اور حضر کی تفریق غلط ، جادہ و منزل کی تقسیم بیکار ، مسافر اور مقیم کا فرق محض فریب ۔ راہ خود سفر میں ہے ، منزل خود مقصود کی تلاش میں ہے ، سکون بھی ایک مسافر ہے ۔ بہت سے مسافر ایک دوسرے پر سوار بہ یک وقت مختلف سمتوں میں سرگرم سفر ہیں ۔ ایک سفر سے دوسرا سفر نئی پُورست ہے جیسے ایک روشنی دوسری روشنی سے بل کر روشن تر ۔

اس کتاب کے دو حصے ہیں اور ہر حصہ میں دو مضمون ہیں ، ایک سفری داستان اور ایک شخصی خاکہ ۔ داستان جادہ ہے اور خاکہ سنگ میل ۔ اس رعایت سے یہ کتاب ایک نوع کا سفر نامہ ہے ۔ ہر عمل سفر ہے اور ہر اعمال نامہ ایک سفر نامہ ہے ۔ ایک روز اس سفر نامہ کو برسرِ عام پڑھ کر یہ طے کیا جائے گا ۔

ط ۔ سفر نصیب ! نصیب تو منزلتِ کرمیت

مختار محمود

۲۲، کوہ روڈ - لاہور
۳۰۔ رزی ایجو۔ ۱۳۰۰
۹ نومبر ۱۹۸۰ء

فہرس

حصہ اول

برف کدہ اور پس انداز

- برف کدہ ————— ۹
پس انداز ————— ۱۲۹

حصہ دوم

طرف تماش اور زادِ سفر

- طرف تماش ————— ۱۵۳
زادِ سفر ————— ۲۹۱

برف کده

یہ ایک ایسے سفر کی داستان ہے کہ جب منزل آئی تو مسافر سواری سے نیچے اترے ہی نہیں بلکہ سچ تو یہ ہے کہ لمحہ بھر کے لیے وہاں رکے بھی نہیں۔ چلتے چلتے کسی نے منزل پر نگاہ غلط انداز ڈالی اور کسی نے نظر انداز کیا۔ نظر بھر کر دیکھنے والے بھی گودو چارہسی اس قافلہ میں شامل تھے۔ دور دراز اور دشوار گزار منزل کے گرد چکر لگایا اور سب اُٹے پاؤں واپس لوٹ گئے۔ رکتے کیسے اور اُترتے کہاں۔ سفر ہوائی تھا اور منزل برف کہہ قراقرم کی سب سے اونچی چوٹی تھی۔ ہوائی سفر میں ہاتھ باگ پر اور پاؤں رکاب میں رکھنے کی شرط نہ مسافروں کے لیے ہوتی ہے اور نہ ان کے خیالات کے لیے۔ سو دونوں مجھ پر واز تھے، فرق سمت اور رفتار کا تھا۔ اس روز تیارہ نے ایک ہزار میل کا سفر ایک دائرہ کی صورت میں کیا، تخیل کے سفر کا دائرہ البتہ ملکوں اور برسوں پر محیط تھا۔

ایک در بند ہو تو سو کھل جاتے ہیں۔ یہ بات ہوائی سفر پر بالکل صادق آتی ہے۔ اُدھر ٹیڑھی مٹی اور دروازہ بند ہوا اُدھر راہی زمین کا رہتا ہے نہ آسمان کا۔ زمین سے فاصلہ بڑھتا چلا جاتا ہے اور آسمان سے کم ہونے میں نہیں آتا۔ ذرا سی دیر

میں اُڑان اتنی اُونچی ہو جاتی ہے کہ چار سو ایک بے نشان خلا کے سوا کچھ نظر نہیں آتا۔ البتہ غور سے دیکھیں تو اس خلا میں دروازے ہی دروازے ہیں اور سیڑھیاں ہی سیڑھیاں جس دروازے پر چاہیں دستک دیں اور جس دُنیا میں چاہیں داخل ہو جائیں جس سیڑھی پر چاہیں چڑھ جائیں اور جس تارے پر چاہیں جا آئیں۔ ایک روز مسافر جلال و جمال کے دروازے سے داخل ہوا اور سیڑھی اسے ایک برفانی اور نورانی چوٹی پر لے گئی۔ دوڑ تک پھیلے ہوئے سلسلہ کوہ کی برف سے پیٹی ہوئی خوبصورت دا دیوں اور ڈھکی ہوئی بارمب چوٹیوں کو ہوائی جہاز کے دیرپے پہلی بار دیکھا تو پتہ چلا کہ گمراہی میں بے ذوقی اور کفر میں کم نظری کو کتنا دخل ہے۔ اتنے خوش منظر اور پائدار برف کدے کے ہوتے ہوئے لوگ کیوں کراٹش پرست ہو گئے۔ آگ میں دُہ کیا بات ہے جو برف میں نہیں۔ اُس میں حدت اس میں شدت، وہ طلائی بیلقرتی، وہ دُھواں دُھواں یہ اُہلی اور بے داغ۔ اور دونوں معمولات زندگی کے لیے درکار اور کارآمد۔ ایک جنگ میں آتش انتقام بھڑکائی جاتی ہے اور دوسری سرد جنگ کہلاتی ہے۔ شعر کا ایک مصرع اگر آتش شوق کے ذکر سے شروع ہو تو دوسرا آہ سرد پر ختم ہوتا ہے۔ رزم ہو کہ بزم اگر آگ لازم ہے تو سخ مزوم۔

واقعات میں خیالات کی تو نگری کہاں اور شعور میں شوق کی ثروت کہاں۔ واقعہ یک زمانی ہوتا ہے، سورات گئی بات گئی۔ خیال پر کوئی ایسی بندش نہیں۔ جب چاہا اور جہاں چاہا بات دُہرائی، تہذیب مکر کا مزہ لیا اور رات پھر سے سجالی۔ کچھ ایسا فرق شعور اور شوق میں بھی ہوتا ہے۔ جو شے دہاں غائب وہ یہاں موجود اور ارزاں، جو بات دہاں محال وہ یہاں ممکن اور آسان۔ یہی وجہ ہے کہ برف کدہ

کا وہ سفر جو مسافر نے صرف ایک بار کیا تھا شوق نے خیال کے وسیلے سے اسے بار بار بار طے کیا ہے۔ آج پھر وہ از سر نو اس سفر پر روانہ ہو رہا ہے۔

اس سفر کا انتظام سرکاری ہے اور نام ہوائی سفاری ہے۔ پہاڑوں کا یہ طائرانہ سفر اسلامی ممالک کے سربراہوں کی کانفرنس کے سلسلے میں آتے ہوئے بیرونی صحافیوں کے اس طائفے کے لیے ہے جو کام ختم کر کے واپس جا چکا ہے۔ نشستیں فاضل ہیں اور انہیں پُر کرنے والوں کی بھٹی لگی ہوئی ہے۔ میلہ کا منظر ہے۔ طرح طرح کے لوگ حتیٰ کہ طرحدار لوگ بھی اس بھٹی میں شامل ہیں۔ سفر سے پہلے جو ٹپل ہوتی ہے وہ معمول سے بڑھی ہوئی ہے کیونکہ بلاوے والے عام مہانوں میں بن بلائے خاص مہانوں کی کھیپ شامل ہو گئی ہے اور ان دونوں کی تعداد کل نشستوں سے کچھ زیادہ ہے۔ واقف حال یہ بھی جانتے ہیں کہ وہ نشستیں جن پر بیٹھ کر اس سفر کا نطف لیا جا سکتا ہے تھوڑی سی ہیں، باقی محض خانہ پری ہے۔ جہاز کی چار وسطی قطاریں اس قسم کی نظارگی کے لیے ناکارہ ہیں۔ وہ تہائی نشستیں جو دونوں جانب درپچوں کے ساتھ ہیں ان کی نصف بھی اس رعایت سے نامناسب ہیں کہ جہاز کے انجن اور شہپرنگاہ کا راستہ روک لیتے ہیں۔ لیکن یہ کون کہہ سکتا ہے کہ وہ جسے موزوں دیرپے سے لگ کر بیٹھنے کا موقع ملے گا وہ کم نگاہی کا شکار نہیں ہوگا۔ دلوں کا حال خدا جانتا ہے مگر نظارہ کوہ کے لیے جمع ہونے والے ان معزز مہانوں میں بہت سے چہرے میدانوں کی طرح پاٹ ہیں۔ مسافر کو اس جہوم میں اب تک صرف ایک چہرہ ایسا نظر آیا ہے جس کی شہرت اور اس سفر کی نوعیت دونوں کا آپس میں گہرا تعلق ہے۔ یہ ایک کوہ پیما کا چہرہ ہے جو اس سفر کے مبصر ہیں۔ ان کا ردال تبصرہ

پر جوش ہو گا کیونکہ یہ دو سلسلوں پر بڑے انہماک سے گفتگو کرتے ہیں، ایک سلسلہ
 بیعت اور دوسرا سلسلہ قراقرم۔ اعلان ہوا، انتظار کی گھڑی ختم ہوئی۔ لوگ
 ہوائی جہاز کی طرف روانہ ہوتے۔ جہازیں سب سے پہلے ایک خوش نوا شاعر
 داخل ہوئے۔ دوسرے مسافر انہیں دور سے دیکھتے ہی رہ گئے۔ انتظار گاہ میں
 جب ہر ایک کی تکلی شیشہ کی دیوار کے پار جہاز پر بندھی ہوئی تھی اس وقت یہ تجاہل
 شاعرانہ کے ساتھ ادھر پشت کیے کھڑے تھے۔ ان کی نظریں محکمہ سیاحت کے سربراہ
 کی چشم دابر پر لگی رہیں جن کی جنبش پر روانگی کا دارومدار تھا۔ یہ اشارہ پاتے ہی جہاز
 کی طرف یوں گنگناتے ہوئے روانہ ہو گئے گویا فکر سُخن میں غلطاں ہوں۔ جب تک
 باضابطہ اعلان ہوا وہ دوسرے مسافروں سے بہت آگے نکل گئے۔ کوئی بڑھ کر
 ان کی اچکن کا دامن نہ تھا مگر سکا جو ہوا میں بھر طویل کی طرح لہرا رہا تھا۔ سیاست
 ہو کہ سفر، اقدار کی مسند ہو کہ جہاز کی نشست، کرسی کے حصول کے اصول یکساں ہوتے
 ہیں۔ جہاز میں داخل ہو کر بھی مسافروں کو چین نہ آیا۔ کوئی آگے یا پیچھے بیٹھنے کے فائدہ
 بیان کر رہا ہے اور کوئی دائیں اور بائیں بازو کی بحث میں اُبھا ہوا ہے۔ وہاں پیش
 وپس، یہاں جنیں وچناں۔ بعض مسافر محرموں کے ساتھ بیٹھنا چاہتے اور بعض نامحرموں
 کے ساتھ۔ ادھر دستی کا دعوے اور کشش، ادھر ہوس کا جواب دعویٰ اور ہکاوے۔
 سب تذبذب نظر آتے ہیں۔ فیصلہ کرنا مشکل ہو رہا ہے۔ اگر تذبذب لاحق نہ ہوتا تو شخص
 خدائی کا دعوے کر بیٹھتا۔ بیچارگی بشریت کی پیمان ٹھہری اور بے نیازی مشیت کا خاصہ۔
 خدا خدا کر کے جہاز روانہ ہوا۔ پرواز ابھی بہت نیچی ہے۔ سگریٹ نوشی
 سے پرہیز اور حفاظتی بند باندھنے کے برقی اشارے ابھی روشن ہیں۔ اطمینان کا سانس

بھی نہیں لیا، کسی سے بات بھی نہیں پوچھی کہ اعلان کی رو سے اس سفر کا پہلا قابل دید مقام آگیا ہے۔ مسافر نے دیرپے سے جھانکا، اسے منظر اور پس منظر دونوں نظر آئے۔ نیچے ذرا سا نیچے، تریبلابند ہے جو تکمیل کے آخری مراحل میں ہے اور پیچھے بہت سالوں پیچھے، دوسری جنگ عظیم ہے جو ابھی ابتدائی مراحل میں ہے۔

یہ ۱۰ مئی ۱۹۴۷ء کی بات ہے، ہٹلر کے جرمنی نے ملکہ دلہینہ کے ہالینڈ پر حملہ کیا۔ پانچ دن میں ہالینڈ نے ہتھیار ڈال دیئے۔ ان دنوں ہٹلر کی فوجیں ملک پر ملک فتح کیے جا رہی تھیں۔ میدان جنگ میں ہر کامیابی ان کے لیے نئے اعزاز اور نئے علاقے اور نئے دشمن ہمراہ لا رہی تھی۔ ملکہ تو انگلستان چلی گئیں اور تحریک مزاحمت کے کارکن زیر زمین چلے گئے۔ جیتنے والوں نے ہالینڈ کا انتظام آر تھر وان سیس انکواریٹ کے سپرد کیا۔ انہیں ہاری ہوتی قوموں پر باجبر حکومت کرنے کا وسیع تجربہ تھا کیونکہ آسٹریا کی شکست کے وقت یہ ہٹلر کے معاون تھے اور پولینڈ کی شکست کے بعد وہاں کے نائب گورنر جنرل۔ آر تھر نے اپنا کام بڑی نرمی اور فریب سے شروع کیا اور اپنے پیر جاتا اور جال پھیلاتا چلا گیا، یہاں تک کہ چند ہفتوں میں انتہائی سخت گیری اور شکنجہ گری تک پہنچ گیا۔ تحریک مزاحمت کو اس سختی سے بڑا نقصان پہنچا اور بڑی تقویت ملی۔ جانوں کا نقصان ہمیشہ تحریکوں کے لیے زندگی کا پیغام ہوتا ہے۔ شہید قلب تاریخ است۔ عام فہم بات ہے جو سب کی سمجھ میں آجاتی ہے۔ ایک نوشتہ دیوار ہے جسے سب پڑھ لیتے ہیں۔ مگر تاریخ کے ہر موڑ پر حقیقت خود پسند نظروں سے اوجھل ہو جاتی ہے۔ تحریر موڑ کے ایک طرف ہوتی ہے اور صاحب اقتدار دوسری طرف۔ آر تھر کا انجام جو ہوا سو ہوا مگر جن دنوں ہالینڈ پر اس

کی حکومت تھی، وہاں ہزاروں لوگ مارے گئے اور لاکھوں کپڑے گئے۔ جو
 دلنیزی قیدی بیگار کیمپوں میں بھیجے گئے صرف ان کی تعداد دو لاکھ تھی۔ ان قیدیوں
 میں معاشیات کا ایک نوجوان پروفیسر بھی شامل تھا جس کا نام ڈاکٹر پیٹر لیفٹنک
 تھا۔ بیگار کیمپ میں ہر طرح کی مشکل اور مشقت تھی۔ جگہ تنگ، کھانا ایک وقت،
 کپڑے ڈہی جوتن پر ہوں، سونا خاک پر، موسم سخت اور میاں اس سے کہیں
 زیادہ ڈرشت۔ کیمپ میں سزا اکثر مٹی تھی اور انعام کے لیے غداری کی شرط تھی۔ بیگار
 کیمپ کا کوئی مستقل ٹھکانہ بھی نہ تھا، آج یہاں توکل وہاں۔ جہاں ضرورت پڑی
 وہاں یہ مصیبت کے مارے ہانک کر لے جاتے جاتے مسلسل ایک سفر جس میں قیدی
 سامان اٹھا کر پیدل چلتے اور دھول پھانکتے، محافظ سوار ہوتے اور دھول اڑاتے۔
 ڈاکٹر لیفٹنک کے ساتھ ان کے بہت سے دوست اس قید میں شریک تھے۔ جرم ایک
 مگر قید میں رہنے کا انداز مختلف۔ یہ ہم عمر قیدی دوست صبح اٹھتے تو اس خوف کے
 ساتھ کہ یہ ان کی زندگی کا آخری دن ہے اور رات ہوتے تو یہ اس لگاتے ہوئے کہ جنگ
 راتوں رات ختم ہو جائے گی۔ دنیا کے حقائق اور زندگی کے حوصلہ بخش معمولات سے
 ان کا تعلق کٹ گیا۔ ان کے اعصاب پر صرف ایک ہی خیال سوار تھا کہ یہ قید کب ختم
 ہوگی۔ اعصاب کتنے برس اس سوار کو اٹھائے رکھتے، ان کی ٹوٹ پھوٹ شروع
 ہو گئی۔ ڈاکٹر لیفٹنک کے بیشتر دوست بڑھال ہو کر مر گئے، کچھ سزا کے طور پر مارے
 گئے، چند بچے تو وہ پیسہ والی کرسیوں پر جا بیٹھے۔ ڈاکٹر لیفٹنک نے بیگاری بننے
 ہی صورت حال پر غور کیا اور اس نتیجے پر پہنچے کہ جنگ طویل اور صبر آزما ہوگی، اسے
 ختم ہونے میں کئی سال لگیں گے۔ موت ہو کہ رہائی وہ خود چل کر میرے پاس آئیگی،

مجھے اس کے انتقال میں روز و شب کا حساب رکھنے کی ضرورت نہیں۔ میں جینا اور جیتنا چاہتا ہوں۔ مجھے حوصلہ درکار ہے اور وہ بھی صرف ایک بات کا، وقت کاٹنے کا حوصلہ۔ پھر کئی برس تک ڈاکٹر لیفٹننٹ نازی فوج کی بیگار میں مختلف محاذوں پر خندہ پیشانی سے خندقیں کھودتے رہے۔ ان کو کپڑے کا ایک تھیلہ اور ٹین کا ایک ڈبرہ رکھنے کی اجازت مل گئی۔ اختیار بڑھا تو لوازمات میں کاغذ اور پنسل کا اضافہ ہو گیا۔ اس اضافہ کے بل بوتہ پر وہ معاشیات کی ایک کتاب لکھنے میں مشغول ہو گئے۔ درق درق لکھ کر ٹین کے ڈبرہ میں ڈالتے رہے۔ ڈبرہ کے بھرنے میں چار سال لگے اور اس کے بھرتے ہی جنگ ختم ہو گئی۔ کتاب چھپی اور نصاب میں داخل ہو گئی۔ مصنف کا بیمنہ میں شامل ہو کر وزیر خزانہ ہو گئے۔

دانشنگٹن میں ایک رات ڈاکٹر پیٹر لیفٹننٹ کے گھر دعوت تھی۔ وہ ان دنوں عالمی بینک سے وابستہ تھے۔ اپنے کام سے کام رکھنے والے ٹھنڈے اور بیس آدمی شمار ہوتے تھے۔ اس رات انہوں نے مسافر کو ساتھ بٹھایا اور عمر رفتہ کو آواز دی۔ وہ دوسری جنگ عظیم کے ان تمام تجربات کو ہمراہ لے کر آگئی جو صرف ایک گرم جوش اور حساس آدمی کے حصے میں آتے ہیں۔ مسافر کو تعجب ہوا کہ سال بھر کی سرکاری شناسائی کے دوران اسے کبھی اس شخص کا سراغ بھی نہ ملا جو اس رات کھانے پر نظر آیا۔ ڈاکٹر لیفٹننٹ عالمی بینک کے ایک خصوصی جائزہ وفد کے قائد تھے جو دریائے سندھ پر بند باندھنے کے سلسلہ میں پاکستانی اصرار کا جائزہ لینے کے لیے مقرر کیا گیا تھا۔ بلحاظ عہدہ مسافر بھی اس بحث میں شریک ہو گیا۔ اس نے موقع غنیمت جانا اور بہت سفر کیا۔ راہ میں کئی دھچپ مقام اور اشخاص آئے۔ سکر دو، چیلو اس،

بوئچی اور کوٹ کاتی۔ ڈاکٹر لینفٹک، سادو، وہگل، اور رائٹ۔ اجلاس جا بجا ہوئے
 واشنگٹن، نیویارک، بوٹن، لندن، لاہور اور تربیلا۔ وہی تربیلا جس پر اس وقت ہوائی
 سفاری پرواز کر رہی ہے۔ وہی تربیلا جس نام کے غلط تلفظ نے لندن کے ایک اجلاس
 میں اس طالب علم کی تسکین کا سامان مہیا کیا جو غیروں کے نامانوس ناموں کے صحیح
 تلفظ اور سچے اور بدیسی تمبیجات اور تمبیلات کو یاد کرنے کی کوشش میں بچپن کی کئی مہموم
 خوشیاں قربان کر چکا تھا۔ اب وہ غیر ملکی مزاح کو بھی تھوڑا بہت سمجھ لیتا ہے اور
 گاہے غیر ملکی تلفظ پر بھی ہنس لیتا ہے تاکہ اسکول میں کھوئی ہوئی ہنسی کی تلافی کر سکے۔
 ہوائی جہاز نے ایک طرف جھک کر تربیلا کا چکر لگایا۔ یہ مٹی کا لمبا چوڑا
 اور اونچا بند ہے۔ ایک ذرا سے حصہ میں خلا ہے جسے اب پُر کر رہے ہیں۔ یہ بند کی تعمیر
 کا آخری مرحلہ ہے چند سال ہوئے دریا کے دائیں کنارے ایک چھوٹا سا بند بنایا تھا
 جس میں کئی دروازے تھے۔ پہلے دریا کا رخ موڑ کر اسے ان دروازوں سے گزارا۔ پھر
 دریا کا پاٹ خالی ملا تو اس پر بڑا سا بند باندھ دیا اور پہاڑیوں میں لمبی لمبی سڑکیں کھدو
 ڈالیں۔ اس کے بعد چھوٹے بند پر اتنی مٹی ڈالی کہ وہ اس کے نیچے دفن ہو گیا۔ ابھی اور
 مٹی ڈالیں گے یہاں تک کہ اس کی سطح بڑے بند کے برابر ہو جائے گی۔ پانی کا رخ ذرا
 دائیں جانب سرکا دیا ہے جہاں دو پیاسی سڑگوں کے دہانے ادک لگائے دریا نے بند
 کو ٹخا غٹ پنی رہے ہیں۔ کبھی دریا یہاں سے دیوانوں کی طرح گذرتا تھا، مزہ میں کف اور
 گریبان لہر لہر۔ اب جنون کو افاقہ ہے۔ ایک پر سکون چھوٹی سی جھیل بن گئی ہے۔ دریا
 اسی جھیل کے پنگھوڑے میں پڑا سو رہا ہے۔ تربیلا تک یہ الٹو دھارا بلا روک ٹوک چلا آیا
 مگر یہاں بند نے اس کا راستہ روک کر اسے کفایت اور کفالت کی نئی راہ پر ڈال دیا

ہے۔ اب اسے لہر لہر کے لیے جواب دینا ہوگا اور قطرہ قطرہ کا حساب رکھنا ہوگا۔ بالکل اسی طرح جیسے انسان سے وقت کے دھارے اور اس کے لمحو لمحہ کا حساب مانگا جائیگا۔ دریا اور زندگی دونوں پر بند باندھنا پڑتا ہے تاکہ ضائع ہونے سے بچ جائیں۔ دریا کو مٹی کا بند درکار ہے اور پیکر خاکی کو ضبط کا مضبوط بند۔ بلوچستان میں بہت سے پہاڑی ندی نالے ہیں جو چڑھتے تو بڑے زور شور سے ہیں مگر صرف ذرا سی دیر کے لیے اور تھوڑی دور تک۔ پٹ تک پہنچتے پہنچتے وہ اتنے رقبہ پر پھیل جاتے ہیں کہ سارا زور ٹوٹ جاتا ہے اور وہ میدان پار کرنے سے پہلے ہی خشک ہو جاتے ہیں مسافر نے بہت سی باصلاحیت جوانیوں کو بلوچستان کے نالوں کی طرح چڑھتے اور سٹوکتے دیکھا ہے۔ چادر دیکھ کر پاؤں پھیلانے کا اصول دولت، دریا اور جوانی تینوں پر بلا امتیاز عائد ہوتا ہے۔

ہوائی جہاز نے دوسری طرف جھک کر تریلا کا چکر لگایا۔ تصویر کا نیا رخ سامنے آیا۔ پہاڑوں کی بلندیوں سے اترا ہوا برف کا پانی اتنی دور آکر اس جھیل میں جمع ہو رہا ہے۔ یہاں سے وہ ایک اور طویل سفر پر روانہ ہو جائے گا۔ جھیل ان دنوں پایاب ہے۔ کل یہ بھر جائے گی۔ پھر رابطہ نہروں کے باریک بٹنے ہوئے جال اور زیر زمین آبی ذخیروں کے پیچیدہ نظام کی بدولت اس جھیل کا پانی دور دراز کے خشک علاقوں کو سیراب کرے گا۔ وہاں نئی فصلیں اور نئی نسلیں پیدا ہوں گی۔ فرد اور معاشرہ دونوں بدل جائیں گے۔ خانہ بدوش کا مذہب سے گھرانہ کر زمین پر رکھ دے گا۔ سادگی کی جگہ پرکاری لے گی۔ میٹھیوں کی جگہ مشینیں نظر آئیں گی، کچھ نچوڑ کر پینے والے گھاٹ گھاٹ کے مشروبات پیتے گے۔ اٹنی کھال کی دیسی جوتی کی نسل در نسل کھلی رہنے والی دکان

بند ہو جائے گی، درفنتہ باز ہوگا، عداوتیں اور عدالیتیں بڑھ جائیں گی، خشک زمین سیراب ہو کر ستر پوش ہوگی، انسان خوشحال ہو کر عریاں ہوگا۔ اسباب و انجام کا نظام آپاشی کے نظام سے کہیں زیادہ پیچیدہ ہے۔ فرد، معاشرہ اور ملک کٹھپتلی کی طرح اسباب کے دھاگوں سے بندھے ہوئے ہیں۔ کچھ دھاگے اتنے باریک ہیں کہ نظر نہیں آتے، کچھ اتنے گنجلک ہیں کہ دُسر سُر انہیں ملتا۔

مسافر نے تربیلا کی پایاب جھیل پر ایک نظر ڈالی۔ آنے والی برسات میں یہ بھر جائے گی۔ تعمیراتی سامان کا بلبہ اور ناکارہ مشینوں کے ڈھانچے پانی کی زد میں آنے والے ہیں۔ اُجاڑ کھیت، خالی گھر اور سنان بستیاں سب جھیل کی نذر ہو جائیں گی۔ کچی مٹی کی سڑکوں کا جال جو تعمیر کے دوران بنا تھا اب تہ میں بیٹھنے والا ہے۔ کل بہت سی یادیں جو اس دادی اور اس بند سے وابستہ ہیں ایک بڑی اور گہری جھیل میں ڈوب جائیں گی۔ ڈوبتے کو بچانا فرض ہے اور مسافر ایک چھوٹی سی عمارت کے سلسلے میں یہ فرض پورا کرنا پاتا ہے۔ جھیل کی سطح اس عمارت کی چھت سے بلند ہو چکی ہے۔ نظر میں پانی کی بے نشان سطح پر اس مقام کو ڈھونڈ رہی ہیں جہاں کبھی ایک ڈاک بنگلہ ہوا کرتا تھا۔ دس برس ہوئے مسافر اس عمارت میں دو چار دن ٹھہرا تھا۔ وہ چھوٹا سا بنگلہ جنگل میں یوں کھڑا تھا جیسے ایک خوشنما کھلونا جے کوئی بچہ دریا کے کنارے بھول آیا ہو۔ سفید عمارت جس کے برآمدہ کی محرابیں سفید رنگ کی جالی سے ڈھکی ہوئی تھیں۔ دور سے عمارت ایسے لگتی جیسے کسی کایٹج کی فریم کی ہوئی تصویر وادی میں آدیاں ہو۔ تین چھوٹے چھوٹے کمرے، فرش پر کم قیمت اور سادہ قالین۔ ملکہ دکٹوریہ کے زمانہ کا ایک صوفی بھی تھا، اس پر بیٹھتے ہی آدمی ماضی کی وسیع اور نرم آغوش میں گم ہو جاتا۔ جہاں سے اب ملک بھر میں بجلی

فزاہم کی جائے گی وہاں ان دنوں چراغ شام کی لو اٹھانے کے لیے مٹی کا تیل استعمال کرتے تھے۔ سر پہر کو صاحب لوگ کے لیے باغ میں آرام کرسیاں لگ جاتیں اور ملازم دو دو ہیائیشہ کی چینیوں سے دھوئیں کی کالک چھٹانے میں مصروف ہو جاتے۔ وادی کا سارا حُسن اس ڈاک جنگلہ کے پائیں باغ میں اُٹ آیا تھا۔ عمارت کی کرسی باغ سے گز بھر اونچی تھی مگر دریا کی سطح باغ کے بالکل برابر تھی۔ باغ اور دریا کی حد بندی پھولوں سے لدی پھندی کیاریوں نے کی ہوتی تھی۔ سبزہ پر بیٹھ کر دیکھا تو سطح آب پر پھول کھلے ہوئے تھے۔ مغرب کی نماز پڑھی تو یوں لگا جیسے سجدہ آبِ رواں پر کیا ہو۔

جھک کر پھیل کے دو چکر لگانے کے بعد ہوائی جہاز نے رُخ سیدھا کیا اور شمالی پہاڑیوں کی طرف اڑنے لگا۔ دریا کے اس پار چھوٹی چھوٹی پہاڑیوں کا بے ترتیب سلسلہ ہے۔ ان کے وسط میں ایک بہت بڑا میدان نظر آ رہا ہے۔ پہاڑیاں سبز اور سیاہ ہیں لیکن میدان سفید اور خاکستری۔ پہاڑیوں پر جھاڑیاں اور جھنڈ ہیں لیکن میدان گنجا اور خشکا۔ پہاڑیاں پرانی ہیں اور میدان نیا۔ یہاں اس میدان کی موجودگی بالکل اوپری لگتی ہے۔ آخر پہاڑیاں اس جگہ پہنچ کر لیکا ایک چار پانچ میل پرے کیوں ہسٹ گیتیں جیسے کسی نے ہاتھ کے ایک اشارے سے انہیں بزم یار سے اٹھا دیا ہو۔ اس میدان میں مختلف گہرائیوں کے چوکور قطعے بنے ہوئے ہیں۔ پہلی نظر میں یوں لگا جیسے کسی نے کر دینے سے مٹی ہوئی چادر ڈھو کر پہاڑیوں کے درمیان سوکھنے کے لیے پھیلادی ہے۔ جہاز اُونچا ہوا، منظر اور تشبیہ بدل گئی۔ دوسری نظر میں یوں لگا جیسے کسی نے شالامار بنانے کے لیے زمین کو درجہ بدرجہ تراشا ہو۔ یہ نامکمل شالامار بھی خوبصورت لگا۔ ایک ایک کر کے اس کے مختلف طبقے نظر سے اوجھل ہو گئے جیسے

وہ پہاڑیاں جو کل تک اس میدان میں جچی کھڑی تھیں اور یکے بعد دیگرے اس طبع میں
گم ہو گئیں جس سے تربلا بند کی تعمیر ہوئی ہے۔ جہاز آگے نکل گیا ہے اور میدان پیچھے
رہ گیا ہے۔ منظر ہر لمحہ بدلتا رہتا ہے۔ کل اس میدان کی صورت بھی نہ پہچانی جائے گی۔
کل اس نشیبی قطعہ پر قبضہ جانے کے لیے مقابلہ شروع ہو جائے گا۔ اس مقابلہ میں ہوا
اور پانی، مٹی اور سبزہ، جانور اور انسان سب حصہ لیں گے۔ پہلے اس میں بارش کا پانی
جمع ہوگا، کہیں دلدل بنے گی اور کہیں تالاب۔ سائیریا سے مرغابیاں آئیں گی اور کسی نہ
معلوم جگہ سے مچھلیاں اور مینڈک۔ جو رقبہ کھڑے پانی کی مار سے بچ رہا اس میں سبزہ اپنے
پیر جائے گا۔ نرم خود رو سبزہ کے تعاقب میں سخت جان جھاڑیاں اور خود سر درخت آئیں گے۔
جنگل گھنا ہوا تو درندہ پناہ لینے اور آدمی لکڑی لینے کے لئے آسکھلے گا۔ ہوا اور پانی دوسری
پہاڑیوں کی مٹی ڈھو کر یہاں ڈالتے رہیں گے اور ایک نہ ایک دن اسی نشیب پر
فراز کا قبضہ ہوگا۔ زمین کو ایک حالت پر قرار نہیں۔ اس کا نقشہ ہر دم بدلتا رہتا ہے۔
منظر کبھی ایک جگہ قیام نہیں کرتا، اس کی زندگی بس ایک جھلک تک ہے۔ اس
کے بعد دوسرا منظر اس کی جگہ لے لیتا ہے اور تیسرا تعاقب میں ہوتا ہے۔ مناظر میں
تسلل ہوتا ہے تکرار نہیں ہوتی۔ ہر منظر جدید اور جدا ہوتا ہے۔ سمندر کی سطح لمحہ بھر کے
لیے بھی یکساں نہیں رہتی۔ صحرا میں ہر روز ایک نیا رنگزار جنم لیتا ہے۔ جہاں آج پہاڑ
نظر آتے ہیں وہاں کبھی سمندر ہو کر ماتا تھا۔ آج جو پہاڑی مخوں کی طرح گڑے ہوئے ہیں
کل وہ روٹی کے گالوں کی طرح ہوا میں اڑتے پھریں گے۔

اس وقت ہوائی سفاری کا بوتنگ سات سات بھی روٹی کے گالے

کی مانند بادلوں میں اڑ رہا ہے۔

تربیلا کو پیچھے چھوڑے ہوئے پانچ منٹ بھی نہ گذرے ہوں گے کہ ہوائی جہاز سلسلہ کوہ کی کوہان کو پار کر کے ایک وادی میں جا نکلا۔ آج یوں چشم زدن میں وہاں پہنچے تو معلوم ہوا کہ فاصلہ کے بارے میں مسافر کے سارے خیالات ناقص اور فرسودہ تھے۔ فاصلہ قدموں میں نہیں ذہن میں ہوتا ہے۔ یہ محض ایک حجاب کا نام ہے، اٹھ گیا تو ساری مسافت فزاکٹ جاتی ہے۔ مسافر جب پہلی بار اس وادی میں داخل ہوا تو اسے سفر میں پورے دو دن لگے تھے اور دو جگہ رک کر داخلہ کا اجازت نامہ دکھانا پڑا تھا۔ یہ وادی سوات ہے۔ ان دنوں گننام اور بہت خوبصورت تھی۔ آج مشہور اور پامال ہے۔ شہرت کتنی نقصان دہ ہوتی ہے کہ جس خوبی کی وجہ سے حاصل ہوا اسی کے زوال کا باعث بن جاتی ہے۔

سوات ایک دیسی ریاست تھی۔ اس لیے صرف ایک تنگ اور کچا راستہ اندر داخل ہوتا اور اسے بھی پھانک لگا کر سرشام لڈانہی پر بند کر دیتے۔ بحرین پر وہ کچی شاہراہ ختم ہو جاتی اور اس کے بعد پگڈنڈیوں کی صورت راتہ کی جڑیں پہاڑوں میں جا بجا پیوست ہو جاتیں۔ سیدو اور منگورادو علیحدہ گاؤں تھے جن میں ایک غراب خستہ مسافر لای کے درآنے سے رونق آ جاتی۔ نئے زمانہ کے قدیم آثار میں وہ ٹیلیفون شامل تھا جس کی تار دختوں پر پڑی جھولتی رہتی محض ایک یادداشت کے طور پر کہ اس ریاست کا ایک والی بھی ہے۔ یوں کہنے کو ریاست میں بادشاہ صاحب بھی تھے اور دلی عہد بہادر بھی۔ وہ کس نبی پر سد کے دن تھے۔ اٹھکیلیوں پر کوئی روک ٹوک نہ تھی، نہ حکمرانوں کے لیے اور نہ فطرت کے لیے۔ گرمیوں میں دریا وادی کو گھیر لیتا اور سردیوں

میں وادی دریا کو دربوچ لیتی۔ آدمی ان دونوں کے کھیل میں ابھی حائل نہ ہوا تھا۔ وسطی وادی اس کے ہاتھوں سے محفوظ تھی، بغلی وادیوں تک اس کے قدم نہیں پہنچے تھے۔ پانی کا راستہ کسی نے روکا نہ تھا۔ اس پر پل بھی صرف دو چار ہوں گے اور وہ بھی چرچراتی کٹڑی کے۔ مشاب پر سوار ہو کر پار جانے والے نظر آجاتے تھے۔ لکڑیاں اونٹوں پر لادی جاتی تھیں اس لیے جنگل گھٹنا تھا۔ جنگل میں لپسی جانوروں کے گھنے ریوڑ ہوا کرتے تھے۔ ایک گود میں اپنا بچہ اور دوسری میں بکری کا بچہ لے کر سفر کرنے والے چرواہے مل جاتے تھے۔ نئے آدمی کو دیکھ کر عورتیں ٹھٹھک جاتیں اور جانور بدک جاتے۔ پن پکڑیوں کے پتھر کی رگڑے نکلنے والی ایک سری آواز گرتے بہتے پانی کے جل ترنگی شور میں دب جاتی۔ دن بڑے آرام سے چڑھتا اور سب سے ڈوب جاتا۔ رات کی خاموشی میں ایک انجانی خوشبو اور خوشی شامل ہوتی۔ مسافر اور شریک سفر نے باہمی زندگی کا آغاز اسی دل آرام وادی سے کیا تھا۔

سوات اب بالکل بدل گیا ہے۔ سید داد اور منگورامل کر ایک شہر بن گئے ہیں۔ کلوٹی کی جسک کنکریٹ کے پل بن گئے ہیں۔ سڑکیں نختہ ہو گئی ہیں اور ایک سڑک سیدھی چین تک چلی جاتی ہے۔ بجلی بھی آگئی ہے اور کارخانے بھی لگ گئے ہیں۔ بیشتر کارخانے ریشمی کرگھوں کے ہیں مگر چینی کی مٹی صاف کرنے کا کارخانہ بھی موجود ہے۔ مسافر جو اس سرکاری کارخانہ کے قیام کے سلسلہ میں جاپان تک گیا تھا اس نے مقدور بھر کوشش کی کہ شاہ ڈھیری میں اس تعمیر سے وادی کے حشن میں فرق نہ آنے پائے۔ ادھر بہت سے اہل غرض اس کام میں جتے ہوئے تھے کہ وادی کے ہر غیر معمولی منظر کو ایک عام منظر میں بدل کر دم لیں گے۔ یہی وجہ ہے کہ کالام اور

گبرال اب پہچاننے میں نہیں آتے۔ کالام چاروں طرف سے اُونچے اور چوڑے پہاڑوں سے گھری ہوئی ایک تنگ اور گہری وادی ہے۔ جس میں اوشو اور اترورا کر ملتے ہیں۔ مغرب کی جانب جو پہاڑ واقع ہے اس میں نصف مزاج میل کی ایک قدتی چٹان سی بنی ہوئی ہے جس کی انوکھی ساخت اس منظر کا خاصہ ہے۔ اس سپاٹ چٹان پر پہاڑ سے پشت لگائے سبز رنگ کا لکڑی کا صرف ایک کیمین ہوا کرتا تھا، اس میں بیٹھ کر کوہ فلک سیر کی ساڑھے تیس ہزار فٹ بلند برف سے ڈھکی ہوئی چوٹی کا نظارہ بڑا دل فریب لگتا تھا۔ یہ چٹان قدر دانوں کی نظر میں ہوتی تو اس کی تصویر ڈاک کے مکھٹوں پر چھاپی جاتی۔ لیکن کالام میں کسی نے اس سطح مرفوع کو قطعاً میں تقسیم کیا اور ان کی تیلامی بول دی۔ اب وہاں نجی سرکاری اور تجارتی عمارتیں بن گئی ہیں۔ ایک سے بڑھ کر ایک بد وضع اور بد رنگ، ساری کی ساری بے محل اور بے موقع۔ خوش منظری کا تقاضہ یہ ہے کہ فطرت کو مگن رہنے دو، اسے مت چھیڑو۔ بس منظر کے قطر پر کیس باہر کی جانب ایک جگہ ٹھک دیکھ کر دل شاد کرنے والوں کے لیے بنا دو۔ مگر یہی کامطالبہ کہ موقع ہاتھ سے نہ جانے پائے جلد از جلد منظر کے اندر بے دھڑک بے وضو جوتے پینے داخل ہو جاؤ۔ تقاضے ہار جاتے ہیں اور مطالبے جیت جاتے ہیں۔ حرص اور بے ذوقی جگہ جگہ اپنی یادگاریں بنا لیتی ہے۔

ایک دن مسافر اور محبوب حسن گبرال کی ننھی منی وادی میں جانچنے ستمبر کے آخری دن تھے اور گبرال میں دو موسم اترے ہوئے تھے۔ دھوپ میں بہار اور چھاؤں میں سرما۔ ہمراہی کی طبیعت شروع سے دھوپ چھاؤں رہی ہے وہ چل گئے کہ برف سے ذرا نیچے جو نالہ بہ رہا ہے اس میں غسل کیا جائے۔ مسافر نے انہیں یاد

دلایا کہ ایک بار گرمیوں میں وہ دونوں بلا اجازت جنگل کے راستہ کا کس بازار (مشرقی پاکستان) سے اراکان (برما) گئے تھے۔ واپسی میں مشرقی پاکستان کے ایک گمنام دریا کو تیر کر پار کرنے کا پروگرام بنایا۔ مسافر نے دریا میں چھلانگ لگا دی اور وہ ٹھنڈے ڈرے اس کشتی میں سوار ہو گئے جو جیپ کو پار لے جا رہی تھی۔ کہنے لگے بات موسم کی نہیں وقت کی ہو کرتی ہے۔ کبھی گرمیوں میں سردی لگتی ہے اور کبھی سردیوں میں گرمی۔ مسافر نے کہا میں بھی وقت کی بات کر رہا ہوں۔ جب سے میں نے بچپن میں سنا اور پڑھا کہ بابر نے راہ میں آنے والے ہر دریا کو تیر کر پار کیا تھا اس دن سے جو خواہش دل میں مچل رہی تھی وہ نوجوانی کی صورت مشرقی پاکستان کے دریا میں کود پڑی اس بات کو گذرے ہوئے کئی سال ہو چکے ہیں۔ اب وقت خلاف ہے، موسم اور مقام بھی ساتھ نہیں دیں گے۔ یہ دور بابر کی خواہشات پورا کرنے کے لیے نامناسب ہے۔ سننے والے من موحی نے بات ایک کان سے سنی اور دوسرے سے نکال دی۔ نہانے کے سارے لوازمات غیر حاضر تھے۔ عمر، موسم، کپڑے اور تولیہ۔ صرف آپ رواں ہو چکا تھا اور اس میں نمشیر کی تیزی تھی۔ کوٹ پتھون درخت کے نیچے اتار کر رکھ دیئے اور باریک زیر جامہ پہنے دونوں پانی میں اتر گئے۔ نالے میں کودتے ہوئے ان میں سے ایک نے گنگنیا باج بے خطر کو دپڑا آتش نمرود میں عشق۔ آدھا مصرعہ ادا ہوا تھا، آدھا دھڑ پانی سے باہر تھا کہ مصرعہ اور صاحب مصرعہ دونوں سکتے کا شکار ہو گئے۔

مسافر کو گیرال اتنا بھایا کہ وہ بار بار وہاں آتا جاتا رہا۔ وہ پچھلے دنوں بھی گیا لیکن اب دیر تک وہاں جانے کا ارادہ نہیں رکھتا۔ اس مرتبہ دو گھرانے بل کر شام کو گیرال پہنچے۔ بغلی دادی کی اس حد آخر پر ان کا قیام اس مدت سے بھی کم

ہوگا جو مسافر نے اس کے بریلے چشموں میں نہاتے گذاری تھی۔ ہوگا عالم اور ڈرنا سنا
کہہ رہا تھا کہ چند دن پہلے دو سیاح اسی راہ میں لوٹے اور مارے گئے ہیں۔ کسی واقعہ
حال سے پوچھا کہ ماجرا کیا ہے اس نے جواب دیا، پہلے ریاست چھوٹی سی تھی اس
لیے ہر چھوٹی بات پر اس کی نظر رہتی تھی۔ اب حکومت بڑی بے سوا سے بڑی باتوں
سے کہاں فرصت کہ چھوٹی ضرورتیں پوری کر سکے۔ مسافر کو اس کی فراست اور
فرہنگ پر تعجب ہوا۔ وہ دوڑ بے اماں میں جان کی حفاظت کو چھوٹی ضرورتوں کی فہرت
میں شامل کرتا ہے مسافر نے کہا، معلوم ہوتا ہے تم ریاست کے ادغام اور صوبائی انتظامیہ
کے حق میں نہیں۔ جواب ملا کونسی ریاست اور کیسی انتظامیہ۔ سیاسیات کے سبق کو
نظر انداز کیجئے۔ سادہ سی بات یہ ہے کہ حکومت نزدیک سے کی جائے تو جمہوریت دور سے
کی جائے تو پادشاہت۔ خلق کے لیے ہو تو خلافت، خدا کے لیے ہو تو نیابت۔

وادی کے درمیان سے گزرنے اور اسے دو پھانک کرنے والی سڑک پر ایک
موڑ فتح پور کے نزدیک آتا ہے۔ اس سے ایک چھوٹی سڑک نکلتی ہے جو گوشہ کسار
میں جا کر ختم ہو جاتی ہے۔ پہاڑ وہاں پہلو بہ پہلو کھڑے ہیں اور ان کی تنگ آنغوش میں
بمثل اتنی جگہ ہے کہ ڈھلوان کو تراشن کر ایک کمرہ ڈال لیں اور اتنے ہی رقبہ
میں ایک کھیست پھیلا دیں۔ یہ تنگ ڈھلوان آباد ہے اس میں ایک قطعہ پر ڈاک ہنگامہ
بنا ہوا ہے دوسرے پر مسجد اور تیسرے پر دکانیں۔ مذہب، سیاست اور تجارت کی درجہ
بندی کی ہوئی ہے۔ مسجد میں حاضری کے لیے تاجر کو اپنی سطح سے بلند ہونا پڑتا ہے
اور اقتدار کو کرسی سے اتر کر نیچے آنا پڑتا ہے۔ اس ہنگامہ میں اخروٹ کے درخت کے
نیچے ایک ساتھی اخبار پڑھنے کی کوشش میں مصروف تھے۔ اخبار یہاں دو دن بعد

پہنچتا ہے اور اس میں وہی پرانی چار سرخیاں لگی ہوئی تھیں۔ حاکم کا قصیدہ، قوم کا مرثیہ، ٹریفک کا حادثہ اور پولیس کا چھاپا۔ یہی کچھ ہے ساقی متاع فقیر۔ مسافر نے اخبار ان کے ہاتھ سے پھین لیا تاکہ وہ چشمہ کی سیر کے لیے ہمراہ چلیں۔ اس کی نظر ایک خبر پر پڑی۔ لکھا تھا کہ شمال مغربی سلسلہ کوہ میں کسی مقام پر پولیس نے ایک کامیاب چھاپے میں جو ناجائز مال تجارت پکڑا ہے اس کی مالیت پانچ ملین روپیہ سے زائد ہے۔ ملزم فرار ہونے میں کامیاب ہو گئے۔

سیر سے واپس آئے تو بنگلے کے باہر ایک پرانی مگر لمبی سی موٹر کھڑی تھی۔ اخروٹ کے درخت کے نیچے دری بچھا کر چند آدمی بیٹھے ہوئے تھے۔ شلوار قمیض سب کی میلی پستول اور بند دقیں سب کی دیسی سفر کی تھکن اور مٹی سب کے چہروں پر۔ درمیان میں اکہرے بدن کا جوان بیٹھا گارہا تھا۔ وہ تان لگاتا تو باتیں ہاتھ کو کان پر رکھ لیتا۔ دایاں ہاتھ مستقل تکیہ کے نیچے رکھا رہا، ایک ہمراہی رباب لیکر بالمقابل بیٹھا ہوا تھا۔ گانے والا اور ربابی یوں ایک دوسرے کی آنکھوں میں آنکھیں ڈالے ہوتے تھے جیسے پلٹ چھکی تو سانپ ڈس لے گا۔ دو چار ساتھی سم دے رہے تھے۔ دو ایک نے موڑ سے دیگچہ نکال اینٹوں کے عارضی چولھے پر چڑھا دیا اور جنگل کی لکڑی سلگا کر اسے گرم کرنے لگے۔ ایک اکڑوں بیٹھا دیر تک چلم کو پھونکیں مارتا رہا۔ جب گانے والا ذرا دیر کو رکا تو اس کے ایک ساتھی نے کہا، آج تمہارے گانے میں بڑا سوز ہے۔ جوان گانیک کھیانا ہو گیا۔ مسافر نے اس طائفہ کے ایک فرد سے گانے کا مطلب پوچھا۔ اس نے پہلے مطلب بتایا پھر مسکراتے ہوئے آہستہ آہستہ ساری کہانی سنا دی۔ تکیہ کے نیچے کوئی ہاتھ نہ تھا، صرف ایک کٹے ہوئے ہاتھ کا پہنچا

رکھا تھا۔ یہ شخص سرہتھیلی پر لیے کئی غیر قانونی کام کرتا ہے۔ سرابھی تک سلامت ہے اور ہتھیلی غائب۔ مقابلہ ہوا گولی لگی اور ہاتھ کاٹنا پڑا۔ ہاتھ کی صفائی اس کا پیشہ ہے۔ قہرید کی سزا سے قدرت نے دی ہے۔ قانون کی گرفت سے وہ آزاد ہے بلکہ قانون اس نے اپنے ہاتھ میں لے رکھا ہے۔ چند دن ہوئے اس کے کاروبار پر چھا پڑا۔ یہ اس گوشہ کساریں دل کا بوجھ ہلکا کرنے کے لیے آیا ہے۔ اسے روزانہ گمشدہ دولت کا نہیں بلکہ چھاپے سے خراب ہو جانے والی ساکھ کا ہے۔ ہمارے مسافر کو اس کا نام بھی بتایا جے مسافر نے آسانی سے بھلا دیا۔ عام سامان تھا، اس سے کوئی فرق نہیں پڑتا۔ یہاں شہر شخص خان ہے ہر دوسرا شخص گل ہے اور ہر تیسرا شخص گل خاں ہے۔ وہ تیسرا شخص تھا پہلے دو کا مرکب آزاد نش اور دل آویز۔

میاں دم میں خاں گل کا گانا سنے ہوئے زیادہ عرصہ نہیں ہوا مگر بیگ صاحب سے سوات ہوٹل میں ملے ہوئے بیس برس گذر چکے ہیں۔ یہ ہوٹل نیا نیا کھلا تھا۔ والی صاحب نے کسی عزیز کو ریاست بدر کیا اور جب وہ بے گھر ہو گیا تو اس کے گھر میں سرکاری ہوٹل کھول دیا۔ شملہ کا ایک بیڑا اپنی لمبی مونچھوں کی بدولت ترقی پا کر اس ہوٹل کا مینجر بن گیا۔ ہوٹل کم خرچ اور کم نشین تھا۔ بیگ صاحب نے اس میں ڈیرے ڈال رکھے تھے۔ وہ ہر روز صبح سویرے اپنی جیب میں چند مزدوروں اور کدالوں کے ساتھ نکل جاتے اور شام کے وقت لنگر پتھر سے بھری ٹوکریوں کے ہمراہ واپس آتے۔ وہ معدنیات کی تلاش میں تھے اور ان کا نچتہ خیال تھا کہ وادی میں جا بجا ہیرے جو اہرات دفن ہیں۔ ہوٹل میں تفریح کے لیے ٹھہرے ہوئے لوگ بیگ صاحب کے خاکی کپڑوں موٹے جوتوں اچھے بالوں اور

کھٹارہ جیب کو تفریح کا سامان سمجھتے تھے مسافر نے ایک دن ان سے اتفاق رائے
 کے طور پر یہ نظریہ پیش کیا کہ دریائے سوات کی شفاف تہ میں بیٹھے ہوئے پتھر خشک
 پانی میں سالہا سال مسلسل غسل کرتے رہے تو یقیناً موتی بن جائیں گے۔ بیگ
 صاحب سنجیدہ سائنس دان تھے اور اس قسم کی شاعری کے بالکل خلاف۔ جل کر
 بولے یہ پتھر جن کا آپ ذکر کر رہے ہیں گھستے گھستے محض ریت کے ذرے بن جائیں گے۔
 میں تو ان اصلی قیمتی پتھروں کی تلاش کر رہا ہوں جنہیں لعل اور زمرد کہتے ہیں مسافر
 نے حساب برابر کرنے کی غرض سے کہا، شوق سے تلاش کیجئے مگر یاد رہے کہ جس
 دن آپ نے قیمتی پتھر دریافت کیے وہ ریاست میں آپ کا آخری دن ہوگا اس
 روز آپ اس ہوٹل کی عمارت کے اصل مالک کی طرح یہاں سے زحمت کر دیتے
 جائیں گے۔ بیگ صاحب خاک شناس بھی تھے اور حق شناس بھی۔ کہنے لگے اس
 اندیشہ سے مجھے اتفاق ہے۔ چند برس گزرے ہوں گے کہ سوات کی زمرد کی
 کانوں کی شہرت دور در تک جا پہنچی۔ سیدو میں جہاں ایک کچا کوٹھا ہوا کرتا تھا
 وہاں ایک بڑی رہائشی عمارت پر زمرد محل کی مرمریں تختی لگ گئی بیگ صاحب
 اور ان کی جیب دونوں لاپتہ ہو گئے۔ کچھ عرصہ بعد ریاست بھی عدم پتہ ہو گئی اس کی
 گمشدگی میں بھی زمرد کی کانوں کا دخل تھا۔ مسافر کو حکم ملا کہ اس کا ادارہ زمرد
 کی کانوں کو اپنی تحویل میں لے لے۔ مسافر نے جان کی امان چاہی اور صاف
 انکار کر دیا۔ کوٹلوں کی دلالی میں صرف منہ کالا ہوتا ہے، قیمتی پتھروں کی کان کنی
 میں جان کنی کا خطرہ بھی ہوتا ہے۔

مسافر ایک بار موسم خریف کے آخری دنوں میں وادی سوات

میں داخل ہوا۔ ایک پہاڑی موڑ کاٹتے ہوئے ہوا کا جھونکا موڑ کی کھرٹکی سے در آیا۔ یہ عام کستانی جھونکوں سے بہت مختلف تھا۔ اس جھونکے میں ہوا برائے نام تھی اور وہ بھی کسی کی ناز برداری اور بار برداری میں مصروف تھی۔ یہ خالص خوشبو کا جھونکا تھا اس میں ہوا کی شرح دس فیصد سے بھی کم ہوگی۔ موڑ ردک کر مسافروں نے لمبے لمبے سانس لیے۔ ہر سانس میں دھان کے کھیتوں کی سوندھی سوندھی باس کے ساتھ خود رو جنگلی پھولوں کی ہیکارا اور سادون میں نہاتے ہوئے درختوں کے جسم سے پھوٹنے والی مشک بھی شامل تھی۔ پوری وادی ایک گندھی خانہ بنی ہوئی تھی۔ موڑ پہاڑی ڈھلوان سے وادی میں کیا اتری کہ اس کے مسافر خوشبو میں اترتے چلے گئے۔

مسافر نے زندگی کی سب سے معطر سانس لینا کی ایک پہاڑی پر لی ہیں۔ جزیرے کے وسط میں آدم چوٹی کے سایے تلے ایک پہاڑی مقام پیرا دانیہ ہے جہاں ایک نباتاتی ذخیرہ ہے۔ سو سال پہلے کسی خوش مذاق نے بل کھاتے دریا کے کنارے تنگ وادی کا یہ لہریا قطعہ ہرے بھرے ذخیرے کے لیے منتخب کیا تھا۔ اس ذخیرہ کو دیکھنے کے لیے علم اور حسن کے ریا بڑی دور دور سے آتے ہیں۔ اپنی اپنی بساط کے مطابق کسی کو اس ذخیرہ سے خبر ملتی ہے اور کسی کو آگہی۔ اس ذخیرہ میں ایک مملکتا ہوا قطعہ ہے اس کی طرف رخ کریں تو خوشبو استقبال کیلئے بہت آگے تک آجاتی ہے اور وہاں سے رخصت ہوں تو دوڑ تک تعاقب کرتی ہے۔ اس قطعہ میں ہر شجر سایہ دار ہو یا نہ ہو خوشبو دار ضرور ہے حتیٰ کہ جھاڑیاں اور پودے بھی ختن کے ہرنوں کی ڈار کی طرح پرے باندھے ہوئے ہیں خوشبو اس

قطعہ کو چاروں طرف سے گھیرے ہوئے ہے اور جگہ جگہ سے پھوٹ رہی ہے پھولوں سے بھرے ہوئے باغ میں خوش رنگی بہت ہوتی ہے اور خوشبو کم کم۔ اس قطعہ میں پھول کم تھے اور خوشبو بہت زیادہ۔ گائیڈ نے کہا، خوشبو اس درخت کے پھل میں ہے اور اُس کے بیج میں اس کے پتوں میں ہے اور اس کی کلیوں میں۔ اس کے پھلکے میں ہے اور اس کی چھال میں۔ پھر ایک درخت کے پاس جا کر چاقو سے زمین کریدی اور ننگی جڑ میں اسے کھجور دیا۔ گائیڈ کے پیچھے پرابانڈھ کر چلنے والے سیاحوں نے حیران اور یک زبان ہو کر کہا اور خوشبو اس درخت کی جڑ میں ہے مسافر نے بڑھ کر اس جڑ کا ننھا سا ٹکڑا ہاتھ سے توڑنا چاہا مگر ناکام رہا۔ اس کے ہاتھوں میں جڑ سے لپٹی ہوئی مٹی لگ گئی جسے اس نے رومال سے پونچھ لیا۔ رومال ہوٹل کی سٹیم لانڈری سے واپس آیا تو یوں لگا جیسے کسی نے ابھی ابھی نہا کر کوئی شوخ اور پیچھے پڑ جانے والی خوشبو لگاتی ہو۔

گائیڈ اپنے قرائع کی ادائگی کے انہماک میں یہ بھول گیا کہ کچھ دلچسپ مسافروں کے بھی ہوتے ہیں۔ سطح پر رہنے والے یہ بھول جاتے ہیں کہ بعض مقامات ڈوبنے کے لیے بھی ہوتے ہیں۔ لوگ خاموشی اور تنہائی کی تلاش میں تھے مگر گائیڈ ان کو جمع کر کے اپنا ازبر سبق با آواز بلند فر فرستانے پر مصر تھا۔ وہ علم میں اضافہ کرنا چاہتا تھا مگر ایسا علم جو غیر ضروری تفصیل ہو اور لطف کو کر کر کر دے آخر کس کام کا۔ اس قطعہ میں ادق نباتاتی اصطلاحیں دہرانا یہاں تک کہ پودوں کے عام فہم نام بتانا بھی اسی قسم کی بے مزہ محنت تھی۔ یہ لکڑی عود ہے وہ گوند لوبان۔ یہ پھل فلفل ہے اور وہ بیج جانفل۔ یہ پتہ ساج ہے اور وہ تیج پات۔ یہ کلی الاچی ہے اور

وہ پوتھی لونگ - یہ چھال دار چینی ہے اور وہ جڑ ہٹسی - یہ دھینا ہے اور وہ بادیاں
یہ زیرہ ہے وہ الاچی - بہت سی خوشبوئیں اس قبیلہ سے تعلق رکھتی تھیں جنہیں عرف
عام میں گرم مصالحہ کہتے ہیں ان کے نام سن کر افسوس ہوا کہ دوزخ شکم کے ایندھن
اور رسوئی کی چٹاکی آگ میں کسی کسی خوشبو جلنے کے کام آ رہی ہے مسافر کو گائیڈ
سے جو خطرہ تھا سو پورا ہوا - گائیڈ کہہ رہا تھا، نیا آدمی فطرت سے دور ہوتا جا رہا
ہے اس کی تمام خوشیاں اس کی خوشبوؤں کی طرح مصنوعی ہیں - اب اس میں
اتنی ہمت کہاں کہ جنگل میں گھوڑے کی زین میں کسا بندھا ہرنوں کی ڈار کا سر پٹ
پہنچا کرے تاکہ لو کی وہ ایک بوند حاصل ہو جسے مشک از فر کہتے ہیں - اس میں
تو اب اتنا صبر بھی نہیں رہا کہ ایک ایک کاشتہ رقبہ پر گلاب سینچے اور سال بھر
میں جو ایک ٹن چمکھڑیوں کی یافت ہو اس میں سے صرف سولہ اونس روج گلاب
مقطر کرے - آج کے مصروف آدمی کو صرف اتنی مہلت ملتی ہے کہ وہ کسی ہوائی اڈہ
کی ڈیوٹی فرمی شاپ سے پرفیوم خرید لے - یہ جانے بغیر کہ وہ سراسر نقلی ہے اور جو
ذرا سے خالص اجزا اس میں شامل ہیں وہ دہیل مچھلی کی رطوبت ہے یا بلی کے غدود
یہ علم کیمیا کا کمال ہے کہ ربڑ مصنوعی، گوشت مصنوعی اور خوشبو مصنوعی - کیا ان
مصنوعات کے استعمال کرنے والے کی اصیلت زیادہ دنوں تک برقرار رہ سکتی ہے
ذخیرہ میں چار سو خوشبو کا جال پھیلا تھا - مک کا ہر حلقہ دوسرے
حلقہ سے مختلف تھا لیکن خوشبوئیں آپس میں یوں گڈا بڈھور ہی تھیں جیسے جال الجھ گیا ہو
شامہ کا امتحان تھا بلکہ شامت تھی - پہلے سب خوشبوئیں مل کر دامن دل کو کھینچتیں
کہ جائیں جا ست اور پھر ہر خوشبو اسے اپنی اپنی طرف کھینچ کر تار تار کر دیتی - مسافر

بے اختیار خوشبو کے ساتھ تھوڑی دور تک گیا مگر وہ راستہ میں اس کا ہاتھ دوسری خوشبو کے ہاتھ میں دے کر خود گم ہو گئی۔ جاتے ہوئے کہہ گئی، تمہاری طرف جو ہاتھ بڑھاتا ہے تم اس پر سمیت کر لیتے ہو۔ یہی وجہ ہے کہ تمہیں اب تک راستہ نہیں ملا۔ مسافر نے خوشبو کی تیلیوں کا پتھچھا چھوڑ دیا اور اس قطعہ کے کنارے پر اُگے ہوئے ایک بڑے سے درخت کے ساتھ ٹیک لگا کر آنکھیں بند کر لیں۔ اسے پہلے پروفیسر امام یاد آئے اور پھر منگولیا کے مندوب۔ جب مسافر کو لمبوسے کانڈی کے لیے روانہ ہونے لگا تو پاکستانی سفیر اپنے ایک دوست کو ہمراہ لے آئے۔ یہ صاحب بھی کبھی پاکستان کی خارجہ ملازمت سے وابستہ تھے مگر حکمانہ پاک سازی کے سلسلہ میں کسی نے اس ہفت زبان کو اس لیے فارغ کر دیا کہ اُس کا مزاج معلومانہ تھا۔ پاکستان سے فارغ خطی ملی تو وہ کو لمبوسے پروفیسری اور کانڈی میں دامادی پر فائز ہو گئے۔ پروفیسر امام نے بتایا کہ مقامی روایت کے مطابق حضرت آدم جب جنت سے نکالے اور زمین پر بھیجے گئے تو پہلی بار لنکا کے وسطی پہاڑی سلسلہ کی اس چوٹی پر اترے جو ان کے نام نامی سے موسوم ہے جنت سے نکلنے کا غم ان کی آنکھوں سے بہ نکلا۔ ان آنسوؤں سے جزیرے کا جتنا حصہ تر ہو گیا وہاں اگنے والی ہر شے میں خوشبو بسی ہوتی ہے۔ یہ بات بہت پرانی ہے اس لیے تاریخ میں نہیں لکھی۔ تاریخ میں تو یہ لکھا ہے کہ جب لنکا کے گرم مصالحوں پر دہلیزی اجارہ داری مکمل ہو گئی تو اس کا مقابلہ کرنے کے لیے چوہیں انگلیسی دکانداروں نے ایک کمپنی بنائی جس کا نام ایسٹ انڈیا کمپنی تھا۔ یہ کمپنی گرم مصالحوں کی تجارت سے آگے بڑھ کر انسانوں اور ملکوں کی تجارت میں مصروف ہو گئی۔ بلوچستان کے آنسوؤں میں بشر کے وہ آنسو بھی شامل ہو گئے جو ۱۹۰۰ برس تک برعظیم کے غلاموں

کی آنکھوں سے بتے رہے۔

کولبو کے ایک ہوٹل کی خصوصی طعام گاہ میں ایرانی وفد نے چند مہمانوں کو کھانے پر بلایا تھا۔ کھانے میں دیر گھنٹوں کے حساب سے ہو گئی۔ موسم پر سیر حاصل تبصرہ کبھی کا ختم ہو چکا تھا۔ چرب زبان تمام تیار شدہ لطیفے دہرا چکے تھے۔ حتیٰ کہ پینے والے بھی تنگ آ گئے۔ ایک میز کے گرد بیٹھے ہوئے مہمان اد گھنے لگے۔ گفتگو صرف ہوں ہاں تک محدود رہ گئی۔ بالآخر سارے آداب کو بلائے طاق رکھ کر کسی نے ترنگ میں آکر تجویز پیش کی کہ ہر شخص اپنے اپنے کلب میں چوری چھپے تیار ہونے والی نشہ آور چیزوں کی تفصیل سنائے تاکہ دوسرے اس لذت اور سرور میں بالواسطہ شریک ہو سکیں۔ سب نے اس امید پر کہ اس تبادلہ علم کا ایک دور ختم ہونے تک شاید کھانا چنا جائے اس تجویز پر صا د کیا۔ طرح طرح کی معلومات حاصل ہوئیں، بہت سی ناقابل یقین دوچار ناقابل بیان۔ بالآخر منگو لیا کے مندوب کی باری آئی۔ اس کی چھوٹی چھوٹی آنکھوں میں شرارت جھلک رہی تھی۔ اس نے کہا، حضرات میرا ملک پسماندہ ریگ زار ہے۔ تعلیم کم ہے۔ لوگ کیمیا میں بالکل کور سے ہیں، اتنا علم بھی نہیں رکھتے کہ نشہ آور مشروبات اور مصنوعی خوشبو تیار کر سکیں۔ ناچار ہم لوگ سادہ پانی پی کر جھوم اٹھتے ہیں اور تازہ پھول سونگھ کر مست ہو رہتے ہیں، پسماندہ جو ٹھہرے۔

گائید کی آواز پر مسافر چونک اٹھا۔ کپڑے جھاڑے اور اٹھ کھڑا ہوا۔ جس درخت سے ٹیک لگائے بیٹھا تھا اس پر ایک اچھلتی نظر ڈالی۔ گھنا اور تن آور، زندہ اور محکم۔ درخت کے قدموں میں ایک سیاہ آہنی تختی لگی تھی جس پر سفید روغن سے لکھا تھا کہ اس درخت کی عمر ایک سو برس ہے۔ مسافر کو اس خیال سے سہارا ملا کہ کم از کم ایک زندہ صدی

اس کی پشتیاں ہے۔

ہوائی سفاری کے جہاز کے دیرپے سے لگا مسافر نیچے ایک وادی کی جھلک دیکھ کر اس ہم زاد کو یاد کرنے لگا جو مہکتی سانسوں کی تلاش میں کبھی سوات کی وادی میں جا نکلتا ہے کبھی آدم پہاڑ کی چوٹی پر۔ یادوں کا جال پھیلا ہے۔ ایک حلقہ دوسرے حلقہ میں پیوست ہے جیسے جال ابھ گیا ہو۔

(۳)

ہوائی سفاری کا جہاز اب دریائے کنہار پر اڑ رہا ہے۔ جس وادی سے ابھی گذر کر آئے ہیں وہ کشادہ اور کاشتہ تھی۔ جو وادی نیچے نظر آرہی ہے یہ طویل اور تنگ ہے۔ کھیت کم ہیں اور جنگل گھنا ہے۔ وہاں پہاڑ چھوٹے اور سڈوں تھے یہاں بڑے اور بھدے ہیں۔ اُس وادی کی بڑی سڑک سیدھی اور کھلی تھی۔ وہ ٹھنڈی سڑک یوں بچی تھی جیسے گرم صحن میں دروازے سے مسقف تک چٹائی بچھا کر نمازیوں کی قدمبوسی کے لیے ایک روش بنا لیتے ہیں۔ یہ سڑک سراسر ناہموار ہے، کبھی اوپر کبھی نیچے، کبھی ادھر کبھی ادھر۔ پہاڑوں سے آنکھ مچولی کھیل رہی ہے۔ یہ سڑک بے سمت اور بے ہوش آوارہ گرد کی مانند ہر قدم پر لہراتی ہے اور ہر دو چار قدم پر یکا یک مڑ جاتی ہے۔ جہاں سڑک کو ستانے کے لیے ذرا سی جگہ مل جائے وہاں لوگ چھوٹی سی بستی ڈال لیتے ہیں۔ مسافر اس سڑک سے آشنا ہے۔ اس نے ایک بار چھٹی لے کر بہت سے ہمراہیوں کے ساتھ اس کی قدمی پیمائش کی تھی۔ وہ اس کے ہر زاویے سے واقف ہے۔ گاہے یہ سڑک درزی کے فیتے کی طرح گول چکر لگا کر پہاڑوں کی جسامت ناپنے لگتی ہے اور گاہے سر کے بل یوں نیچے آتی ہے جیسے قامت ناپ رہی ہو۔ کبھی یہ پتنگ کی ڈور لگتی ہے۔

پتنگ بابوسرپرکٹ گتی ہے اور اس کی ڈور بالا کوٹ تک زمین پر پڑی ہے۔ یہ سچ اس ڈور کو لوٹنے کے لیے آ نکلتے ہیں۔

مسافر کو اس لمحہ دو راہیں یاد آرہی ہیں۔ ایک سڑک اور ایک پگڈنڈی۔ بس ایک ساحلی مقام سے سامنے نظر آنے والی چوٹی کی طرف جا رہی تھی۔ وہ چوٹی مشرقی یورپ کے اس حصہ میں واقع ہے جو پہلے خلافت عثمانیہ میں شامل تھا پھر آزاد ملک مانٹی نیگرو بنا اور اب یوگوسلاویہ کا ایک صوبہ ہے۔ مانٹی نیگرو یعنی کوہ سیاہ اسی چوٹی کا نام ہے۔ بس آرام دہ تھی اور سڑک نئی اور ہموار۔ سفر بے تکان کٹ رہا تھا۔ سڑک میں کوئی خاص بات نہ تھی، کہیں بل اور چڑھائی کہیں پیچ اور اترائی جو عام طور پر ان پہاڑی سڑکوں کا دیکھنا ہے۔ آدھے راستہ میں بس رک گئی۔ مہانداز نے مسافروں سے کہا کہ نیچے اتر کر منظر سے لطف اندوز ہوں۔ اس سے بہتر منظر ہم بغیر رے کے پیچھے چھوڑ آئے تھے اور اگر اس طرح کے سارے مناظر دیکھنے ہیں تو بس کے بجائے پیدل سفر کرنا چاہیے۔ یہ ان چند مسافروں کی رائے تھی جو بس میں بیٹھے رہے۔ مینز بانوں کا دل رکھنے کو چند مسافر فرض کفایہ کے طور پر نیچے اتر گئے۔ مہانداز نے ایک جانب اشارہ کیا اور اس کی وضاحت کرنے لگا۔ نیچے اترنے والے سب حیران ہو گئے۔ پھر لیا ایک یوگنڈا کے نمائندے نے زور زور سے انگریزی میں گانا شروع کیا، میری محبت بے انتہا ہے بے انتہا ہے بے انتہا ہے بس میں بیٹھے ہوتے مسافر ہڑبڑا کر نیچے اتر آئے۔ دیکھا کہ بات منظر کی نہیں سڑک کی ہو رہی ہے۔ نیچے سڑک کا ایک دس میل کا ٹکڑا تھا جس میں دو موٹر ایک سیدھ میں اور ایک ان کے درمیان تھا۔ غور سے دیکھا تو وہ لاطینی خوشحالی کا شاہکار نظر آیا۔ جس بندی سے کھڑے ہو کر دیکھ رہے تھے وہاں سے پورا لفظ M دکھائی دے رہا تھا۔ ساری نوک پلک درست۔ کسی نے

چار سٹری خوشنہلی کی کاپی پر جی رتب سے لکھا ہوا تھا۔ سیاہی البتہ تاز کول کی تھی اور لفظ اتنا بڑا تھا کہ پڑھنے کے بجائے چلنے پھرنے کے کام آ رہا تھا۔ ساحل، دادی اور پہاڑیوں میں وہ لفظ اس خوشنہالی سے جڑا ہوا تھا گویا انہی کا حصہ ہو اور آدمی کی کارستانی ہونے کے بجائے خود قدرت کا کارنامہ ہو۔ سب نے دادوی۔ کسی نے کہا کہ یہ حرف مانٹی نیگر و نامی ملک اور چوٹی کا پہلا حرف ہے اس لیے حکومت نے اتنی توجہ اور بنانے والے نے اتنی عزت ریزی سے کام لیا۔ معاذ اللہ نے منہس کر کہا، ایسی کوئی بات نہیں۔ دراصل یہ سڑک ایک حرفتِ راز اور ایک نقشِ الفت ہے۔ نقشہ بنانے والے نے اپنی محبوبہ کے نام کا پہلا حرف اس طرح لکھ کر اس دادوی کو سڑک کی باہوں میں لے لیا ہے جہاں وہ رہا کرتی تھی۔ باقی سفر کے دوران بس میں یوگنڈا کے نمائندے کا گانا مسلسل جاری رہا۔ دوسرے ساتھی بھی گاہ بگاہ اس میں آواز ملاتے۔ سب جاوہر محبت کے مسافر بن گئے۔

مسافر کو جو گپ بٹٹی یاد آ رہی ہے وہ سیرا ہے اتفاقاً نظر آئی تھی۔ مسافر ایک وسیع خوشنہالی میں جانکا۔ وقت کم تھا اور حسن زیادہ۔ اس نے طے کیا کہ منہ اندھیرے نکل پڑے اور پھر جہاں تک دن کی روشنی ساتھ دے وہ سفر کرتا چلا جائے۔ واپسی کے لیے ساری رات پڑی ہے۔ لہذا وہ ایک صبح موٹر میں نکلا اور دوسری دوپہر واپس کمرے میں پہنچا۔ اس نے چوبیس گھنٹے میں چھ سو میل کا سفر بھریا ٹیک کے کنارے کیا تھا۔ خوبصورت مناظر کے ساتھ ساتھ موٹر ایک نئی شاہراہ پر تیزی سے دوڑ رہی تھی۔ سڑک کے ایک کنارے طویل پہاڑی سلسلہ تھا اور دوسرے کنارے سمندر کا ایک طویل ساحل۔ ساری مسافت پہاڑیوں اور سمندر کے درمیان تھی۔ سڑک کہستانی بھی تھی اور ساحلی بھی۔ ابھی پہاڑ سے بنگلیہ تو ابھی سمندر کی آغوش میں، کبھی کوہکن تو کبھی غوطہ زن۔ منظر کے حسن میں

سمندر اور پہاڑ کے ساتھ آسمان اور سورج کا اشتراک شامل تھا۔ دلفریبی کے سارے
 سامان جمع تھے۔ چٹانیں اور لہریں، برف اور جھاگ، ہربالی اور نیلا ہٹ، روشنی منظر اور
 اس کا پانی میں عکس۔ موٹر میں دائیں بائیں دیکھنے سے جی سیر نہ ہوا تو مڑ کر گریزاں نظاروں
 اور گذراں زاویوں کو دیکھتے رہے۔ اتنے عرصے کہ دوپہر کے کھانے کی یاد سہ پہر کے
 آخری حصہ میں آئی۔ اس وقت موٹر بڑی تنگ راہ سے گذر رہی تھی۔ پتھر ٹپے پہاڑی
 حصہ نے سڑک کو صرف ذرا سی جگہ دینا گوارا کی تھی۔ سیاحوں کے ٹھہرنے کے لیے جتنی
 جگہ درکار ہے وہ یہاں موجود نہ تھی اس لیے سڑک کا یہ حصہ مسلمان تھا۔ ہم اسی نے ایک
 موٹر پر موڑا ہستہ کی اور دوسرے موٹر پر روک لی۔ وہاں سڑک کے اُس کنارے جدھر
 گہری گھاٹی تھی دو تین موٹریں کھڑی کرنے کی جگہ بنی ہوئی تھی۔ اس کے ساتھ لکڑی
 کی چٹان پر ایک چھوٹا سا ریتوران بنا ہوا تھا۔ لکڑی کی چھت اور دیواروں پر رنگ،
 کھڑکیوں میں پردے، باہر کچھ صاف کرنے کا کھونٹا، اندر ہیٹ لٹکانے کی کھونٹی۔ دروازہ
 کھول کر اندر داخل ہوئے تو سامنے بارہ سنگھا کا سردیوار میں لگا ہوا تھا اور اس میں شیشے
 کی دو اہلی آنکھیں جڑی ہوئی تھیں۔ اس سر کے نیچے ایک الماری میں طرح طرح کی بوتلیں
 اور گلاس رکھے ہوئے تھے۔ عمارت کا وہ حصہ جو گھاٹی اور سمندر کی طرف تھا سارا شیشے
 کا تھا۔ سلیقہ دیکھ کر تھکن مٹ گئی، خوشبو سونگھ کر بھوک چمک اٹھی۔ کھانے کے بعد مسافر
 نے اس ریتوران کے مالک کو خوش مذاقی کی داد دی۔ مالک نے کہا، آپ نے اس
 عمارت کا بہترین نظارہ تو ابھی دیکھا ہی نہیں۔ وہ شیشے کی دیوار تک لے گیا اور ایک پٹ
 کھولا۔ وہاں لکڑی کے جالے کی طرح ایک پتلی سی میٹرھی تھی جو آدمی منزل کے فاصلہ
 تک نیچے اترتی جہاں بنے کے گھونسلہ کی طرح ایک بالکنی جھول رہی تھی۔ یہ جھولامین

گھاٹی کے اوپر تھا جس کے دائیں بائیں سڑنگوں ڈھلوانیں تھیں اور نیچے سمندر کا پانی اور ساحل کی ریت۔ ہوا میں شراب کی تاثیر تھی۔ بنے کے اس گھونسلہ سے بیسٹ پھس فٹ نیچے ایک چٹان تھی جہاں سے ایک پگڈنڈی سیدھی سر کے بل نیچے کی طرف جاتی اور دو ہزار فٹ دور ساحل کو چھو لیتی۔ اس ڈھلوان پر تو کسی کے چلنے کا سوال ہی پیدا نہیں ہوتا پھر یہ پگڈنڈی کیسے بن گئی۔ مسافر نے اس سوال کو ٹالنا چاہا۔ خوبصورتی اگر معامین کر سامنے آئے تو اسے حل کرنے کی کوشش نہیں کرنی چاہیے۔ اسے پچھ کی حیرت زدہ آنکھوں سے دیکھنا چاہیے۔ وہ نظر کیا جو موسم کے حل پر تو پڑے مگر اس کے حسن تک نہ پہنچ سکے۔ اتنے میں جھولا ڈولنے لگا۔ ایک مہمان رستوران سے نکلے اور سیڑھی اتر کر بالکنی میں آگئے۔ ان کے ہاتھ میں شراب کی بوتل تھی۔ انہوں نے آخری گھونٹ بالکنی پر کھڑے ہو کر پیا، پھر ایک نعرہ مستانہ لگایا اور بوتل کو پورے زور سے سامنے نظر آنے والی چٹان پر دے مارا۔ بوتل ایک جرابی نعرہ کے ساتھ چور چور ہو گئی اور شیشے کے ٹکڑے سسکیاں لیتے ڈھلوان پر رڑھکنے لگے۔ پھر سسکیوں کی آواز دب گئی اور وہ کرپس پگڈنڈی میں گم ہو گئیں۔ دیکھتے ہی دیکھتے دو چار مہمان اور آئے اور اسی طرح ان کی خالی یا ادھ بھری بوتلیں چٹان سے ٹکرا کر چلنا چور ہو گئیں۔ اس جھولے پر نہ جانے کتنے مہمان جھومے ہونگے اور اس چٹان پر نہ جانے کتنی بوتلوں نے سر پٹکا ہو گا تب جا کر اس پہاڑی کی مانگ میں کرچوں کی یہ افشاں بھری ہوگی۔ دھوپ کرچوں پر پڑ رہی تھی۔ شیشہ کی پگڈنڈی جگمگا رہی تھی۔ سورج ایک کرن اس ڈھلوان پر رکھ کر بھول گیا تھا۔ ایک مہمان اور آئے، ایک نعرہ اور لگا، ایک چھٹا اور ہوا، پگڈنڈی پر شیشہ کی ایک تہہ اور چڑھی۔

جام سے تو بے شک، تو بے مری جام شکن سامنے ڈھیر ہیں ٹوٹے ہوئے پیالوں کے

مسافر وہاں سے رخصت ہوا۔ وہ اس گپڈنڈی میں شیشے کے بہت سے ٹکڑوں کے بجائے شیشہ دل کے صرف ایک ٹکڑے کا اضافہ کر سکا۔ جب اس نے چنان بے کے گھونسلہ، کھائی، نیلے آسمان اور اس سے زیادہ نیلے سمندر میں گھری ہوئی شیشے کی اس گپڈنڈی پر آخری نظر ڈالی تو وہی شیشہ دل کا ٹکڑا سب سے الگ اور درخشاں نظر آیا۔

جہاز اب سیفٹ الملوک پر اڑ رہا ہے۔ اس جھیل سے چھ میل کے فاصلہ پر دریائے کنہار کے کنارے مسافر نے ایک بار دس پندرہ دن کے لیے ڈیرہ ڈالا تھا۔ دو تین ناغے ہوتے، ان کو چھوڑ کر ہر روز پہلایا تیسرا پہر اس جھیل کے کنارے گذرا۔ راستہ میں ایک گیشیر کا ٹکڑا ملتا۔ اس پر ہر مرتبہ سوکھے کھنگر اور تازہ شاخیں بچھائی جاتیں تب کہیں جیپ پار ہوتی۔ جتنی دیر اس اہتمام میں لگتی اس اشنا میں بچھے برف میں ایڑیاں جاتے چھڑی کی نوک کا سہارا لیتے اس پر چڑھنے کی سعی کرتے۔ دیکھنے میں وہ چڑھائی آسان لگتی۔ نظر تو چشم زدوں میں اس کی چوٹی کو آرام سے چھو آتی۔ مگر اس پر قدم رکھتے ہی ترک تمام ہو جاتی اور ذرا سا اوپر جانے کے بعد چڑھنا ناممکن اور اترنا دشوار ہو جاتا نیچے آکر سب اپنے کارنامے بیان کرتے کہ آج فلاں نے کل کے مقابلہ میں یا فلاں کے مقابلہ میں زیادہ فاصلہ طے کیا۔ ان دعوؤں کی کاٹ کی جاتی؟ ایک دوسرے کو جھٹلایا جاتا، شور مچ جاتا یہاں تک کہ جھیل کے نزدیک اس موٹر تک پہنچ جاتے جو ہر بار ساری سیر کا مزہ پیشگی دکھو لیتا۔ جیپ وہاں جا کر رک جاتی اور دو تین بار ذرا سی جگہ میں آگے پیچھے کرنے کے بعد اس کے دو پھلے پیسے آدھے ہوا میں ہوتے اور موٹر کٹ جاتا۔ اس کوشش کے دوران اگر پتھر پیوں کے ٹپے رکھتے تو آگے پیچھے کرنے کی جگہ نہ رہتی اور اگر نہ رکھتے تو پیچھے گر جانے کا خطرہ تھا لہذا چاروں پیوں کے ساتھ

رضا کا رتھر ہاتھ میں اٹھاتے ایسے ساتھ چلتے جیسے رکابدار ہوں۔ اس موٹر پر جو چڑھائی تھی اس پر پیدل چلنے والے بھی کہیں کہیں زمین پر ہاتھ ٹیک کر چو پاؤں کی طرح چڑھتے جب جو پہاڑی بکری کی نسل کا بے جان چوپایہ ہے ہر بار اس موٹر اور اس چڑھائی سے جیت جاتی۔ اس مرحلہ کے دو منٹ بعد سیف الملوک جھیل آجاتی۔ سڑک جس طرف سے داخل ہوتی وہ اس منظر کا صدر دروازہ ہے۔ دوسری طرف دو پہاڑیوں کے پٹ آکر ملتے ہیں اور برن نے ان پر قفل ڈالا ہوا ہے۔ مسافر نے اس جھیل میں کشتی رانی کی، پیدل اس کا چکر لگایا، دلدل میں لت پت ہوا، اس پاس کی پہاڑیوں پر چڑھ کر اسے ہر زاویے سے دیکھا اور پھر جا کر اس نتیجہ پر پہنچا کہ اس منظر کا لطف لینے کے لئے اس حصہ میں کہیں ڈھلوان پر لیٹ جانا چاہیے جس پر صدر دروازہ کھلتا ہے وہ سوکھی گھاس پر لیٹ جاتا جھیل بھی اس کے پہلو میں آکر لیٹ جاتی۔

مسافر نے منظر کو ہر رخ سے دیکھنے اور اپنا زاویہ منتخب کرنے کی پہلی کوشش نوجوانی کے دنوں میں اپنے اولیں طویل بیرونی سفر کے دوران سڈنی برج پر کی تھی۔ وہ اس پر موٹر بس اور ریل میں سوار ہو کر گذرا پھر اسے پیدل طے کیا، ہوائی جہاز میں اس کے اوپر اڑا اور بحری جہاز میں اس کے نیچے سے گذرا۔ اسے وہ لمحاتی منظر بے حد دلنریب لگا جب اس نے عرش پر کھڑا ہو کر بحری جہاز کے اگلے حصہ کو پل بھر کے لیے پل کو چھوتے دیکھا۔ مسافر نے اسی طرح کی کوشش دنیا کی سب سے بلند عمارت کو دیکھنے کے سلسلہ میں بھی کی۔ دن اور رات میں دیکھا، دور اور نزدیک سے دیکھا، خشکی اور تری سے دیکھا۔ دوسری بلند عمارتوں کے دیروچوں سے جھانک کر دیکھا اور ہوائی جہاز کے دیروچے سے لگ کر دیکھا۔ صحیح زاویہ کیمرے کو مل گیا مگر مسافر کی آنکھ اس سے محروم رہی۔ مسافر نے تلاش ترک کر دی۔ اس سے

بلند تر عمارتیں وجود میں آگئیں۔

کانغان میں قیام کیے ہوئے دس دن گزرے تھے۔ ابھی چند دن اور ٹھہرنے کا ارادہ تھا۔ مسافر سیف الملوک کے کنارے لیٹا ہوا تھا۔ تھوڑی سی دیر کے لیے اس کی آنکھ لگ گئی جب اسے اٹھایا گیا تو وہاں بڑی رونق تھی۔ تعالین بچھے ہوئے تھے، چھولہ لاری لگی ہوئی تھی، سینیں پر دئی ہوئی تھیں۔ کنارے سے پکڑی ہوئی ٹرڈٹ ٹنکے میں تیر رہی تھی، تازہ مچھلی کے تلنے کی باس اور آواز آرہی تھی۔ کابل ہمان بے ترتیب بیٹھے یا لیٹے ہوئے تھے، مینڈان کا پست عملہ خدمت گزاری میں جتا ہوا تھا۔ جس کستانی گوشہ میں اٹا اور نمک شکل سے دستیاب ہوتا ہے وہاں ہر میدانی آسائش کا گودام بھرا تھا۔ جشن کا سماں تھا، جنگل میں منگل تھلا، جنگلات کا سب سے بڑا افسر اور سب سے بڑا ٹھیکہ دار دونوں وہاں موجود تھے۔ مسافر بھی اس دعوت میں شریک ہوا لیکن وہ ایسا ناشکر نکلا کہ اسی روز دادنی کانغان کو خیر یاد رکھ دیا۔

وہ جو ناخن کے دن تھے ان میں مسافر نے شوگر ان دیکھا اور لالہ زار بھی گیا۔ ان کے علاوہ اور بہت کچھ دیکھا مگر ان مقامات پر جن کا کوئی نام نہ تھا۔ جہاں وہ بے سمت اور بے ارادہ جا نکلا۔ لیکن وہ یوں مارا مارا پھرنے کے لیے پوری طرح تیار تھا۔ دل و دماغ فارغ اور آمادہ پاؤں میں بہت اور آنکھوں میں چمک۔ جو تا ایسا پہنا جو کنگرہ ملی راہوں پر ساتھ دے۔ ٹوپی وہ جو پیشانی پر سایہ کرے چھڑی وہ جو سیر اور خطرہ دونوں میں کام آئے۔ گھڑی کو گھوڑے کے چھوڑ دیا اور وقت بتانے کے لیے سورج کو ساتھ لے لیا۔ راستہ بتانے کے لیے کسی کو ہمراہ آنے کی اجازت نہ ملی جس پہاڑی نے آواز دی اس پر لیک کہا۔ جس چشمہ نے دعوت دی وہاں بھک کر ٹھنڈے میٹھے پانی کا ایک گھونٹ پی لیا۔ مسافر ایک چشمہ پر جھکا

تو اس میں ڈاکٹر حامد کا عکس نظر آیا ان کے مرشد کا کہنا ہے کہ پانی پیو تو ہمیشہ ٹھنڈا پیو اس کے ہر گھونٹ کے ساتھ تمہاری رگ دپے میں شکر کا جذبہ بجلی کے کوندے کی طرح لپک جائے گا۔ ممکن ہے غفلت کی وجہ سے تمہیں اس کا احساس تک نہ ہو اور تم زبان سے خاموش رہو۔ مگر تمہارے رویوں میں سے اللہ کی صدا بلند ہو کر آسمانوں تک پہنچ جائے گی۔ ڈاکٹر صاحب نے ایک گڑ کی بات اور بتائی تھی۔ آب کے بارے میں قول دوسرے کا تھا مگر خاک کے بارے میں یہ رائے ان کی اپنی تھی۔ فرمایا: گاہ بگاہ جا نماز کے بغیر فرشِ خاک پر نماز ادا کرو جس خاک سے بنے ہو اور جس خاک میں بالآخر ملنا ہے اس سے یہ اجنبیت کیسی۔ خاکی اور خاک کا فاصلہ جتنا کم ہوگا خود شناسی کی منزل اسی قدر نزدیک ہوگی۔ یہ دونوں باتیں سرِ وادیٰ کنہار سمجھ میں آئیں۔ قدرت نے ایسی باتوں کے روشن ہونے کے لیے پہاڑوں اور وادیوں کی شرط لگا دی ہے۔ کوہ طور ایک پہاڑ ہے، بظاہر ایک وادی۔

(۴)

تسکین مسافر نہ سفر میں نہ حضر میں۔ سفر خواہ کتنا ہی طویل اور دلچسپ کیوں نہ ہو، حضر کی منزل خواہ کتنی دل آرام اور خوش منظر کیوں نہ ہو اور نظر ہمیشہ حد سفر سے آگے نکل جاتی ہے۔ مسافر نئے مقامات جتنے شوق سے دیکھتا ہے اسی شوق سے ان دیکھے مقامات کے نئے خواب بھی دیکھتا ہے۔ جہاں پہنچ کر آگے جانے کا راستہ بند ہو جائے وہاں دل میں ایک کاٹنا سا چھب جاتا ہے۔ جہاں پہنچ کر آگے کچھ سمجھائی نہ دے وہاں اس کانٹے کی خلش بڑھ جاتی ہے۔ بعض سفر ایسے بھی ہوتے ہیں جن کا عطیہ: بحر ایک خلش کچھ بھی نہیں ہوتا۔

مسافر کے تین میدانی سفر اس چوتھے ہوائی سفر کی نذر ہو گئے۔ گبرال، پھنڈر اور شرینگل میں جو کانٹے لگے تھے وہ اس ہوائی سفاری کے دوران نکل گئے۔ خلش کی جگہ معلومات نے لے لی۔ سودا منگا پڑا۔

گبرال پہنچ کر راستہ بند اور وادی ختم ہو جاتی ہے بس ایک آنے والا راستہ چھوڑ کر پہاڑوں نے تینوں طرف روک لگا دی ہے۔ سامنے والا پہاڑ برف سے بائیں جانب والا چیر کے درختوں سے اور دائیں جانب والا پٹیل چٹانوں سے ڈھکا ہوا ہے۔ سوتے البتہ تینوں طرف سے پھوٹتے اور وادی میں آن کر یک جان ہو جاتے ہیں۔ مسافر یہاں آکر نہال ہو جاتا ہے۔ بس اک ذرا یہ خیال رہ رہ کر ستا ہے کہ اگر یہ پہاڑ سامنے سے ہٹ جائے تو وہ کہاں جا نکلے گا۔

پھنڈر ایک کٹھن سفر کی آخری منزل قرار پائی۔ ذرا سی پہاڑی کوہان کو ہموار کر کے ایک قیام گاہ اور ایک پہلی پیڈ بنا لیا ہے۔ پہاڑی کے ایک طرف بھیں ہے اور دوسری طرف دریا ئے نذر۔ وادی اس کے دامن میں واقع ہے۔ ہوا پہاڑی سے ٹکراتی ہے پھر اس پر چڑھ دوڑتی ہے اور چھتی چلاتی دوسری جانب کھڈ میں گر جاتی ہے۔ اس روز یہ طوفان اتنا تیز تھا جیسے ساری عمارت کو اپنے ساتھ لے جا کر مسافر نے اٹھ کر دروازے اور درتپکے بند کرنے چاہے مگر ہر روز سر شام چلنے والی تند ہوانے کوئی کھڈ کا سلامت نہ چھوڑا تھا۔ کسی دروازے کو میز کر سی سے بند کیا۔ کسی پٹ کے آگے چائی لگا دی۔ کمرے میں ایک کھڑکی جنوب کی طرف کھلتی تھی اسے بند کرنے کے لیے کچھ نہ ملا تو مسافر اسے پکڑ کر کھڑا باہر کا تماشہ دیکھتا رہا۔ کھڑکی کے باہر ایک پہاڑ کھڑا پہرہ دے رہا تھا۔ اس کی پشت پناہی کے لیے اس نے بھی اونچا پہاڑ موجود تھا۔ یکے بعد

دیگرے اسی طرح بلند ہوتے ہوئے پرت پرت پہاڑوں کی تہہ لگی ہوئی تھی۔ گرمیوں میں ان پہاڑوں پر پاک آوارہ پھرتے ہیں اور سردیوں میں نیچے اتر آتے ہیں۔ اس لمحہ مسافر کا خیال ان سے آوارہ تر نکلا اور اس سلسلہ کے اُس پار جانے کی کوشش میں مصروف ہو گیا۔ راستہ کانٹوں بھرا تھا سو ایک کانٹا چبھ گیا۔

ریاست دیر میں ککڑی کے ایک کارخانہ کی تنصیب کا سلسلہ تھا۔ مسافر نے

کراچی میں رہتے رہتے معتدل موسم کو بھی اہتمام سے برداشت کرنے والے ساتھیوں کو دسمبر کے مہینے میں قصہ زمین بر سر زمین کی نوید دی۔ اس اطلاع کا خاطر خواہ اثر ہوا۔ جب دیر کی برف سے ڈھکی ہوئی اور بارش سے جا بجا بہ جانے والی سڑک پر بجلی سے محروم گھپ اندھیرے میں مسافر جیب کو دھکا دینے کے لیے اترے تو ایک دوسرے کو پہچاننے میں دقت ہوئی۔ آواز دے کر ایک دوسرے کی شناخت کرنا پڑی۔ مانگے کے ڈھیلے ڈھالے اور کوٹ، بلبے متروک مغل، رانوں تک پہنچنے والی جرابیں اور ٹخنوں تک پہنچنے والے زیر جانے، ادنیٰ دستانوں پر چمڑے کے دستانے، جراب پر جراب، سویٹر پر سویٹر، چہرے کنٹوپ میں پوشیدہ۔ یہ مختصر قافلہ ادنیٰ کپڑوں میں اتنا مفصل پٹا ہوا تھا کہ صرف پھٹی پھٹی آنکھیں نظر آتی تھیں۔ جب شرمیل پہنچے تو وہ چھوٹا سا گاؤں برف کے نیچے دبا ہوا تھا۔ ہر کھیت میں برف اگی ہوئی تھی۔ ہر راستہ پر برف چل رہی تھی ہر گھر میں برف بقیہ تھی۔ کوئی شے اگر برف کی زد سے بچی ہوئی تھی تو وہ گھروں کے دروازے تھے جو ٹکلی لگائے موسم گرما کی راہ دیکھ رہے تھے۔ قافلہ ملک صاحب کے گھر داخل ہوا۔ اس گھر میں ہر شے مانوس اور دل میں گھر کرنے والی نکلی فیصل، برج، صحن، مہمان خانہ چار پائیاں اور حقے۔ پنشنر صوبیدار کی خانی، داڑھی، جواں بڑھاپا، تذکیر و تانیث کے جھگڑے

سے پاک زبان، جمع تمکلم میں گفتگو۔ اور کوٹ اور کوٹ دونوں کے بین کھلے تھے اور اندر سے ایک عمارت نواز اور فرخ دل جھانک رہا تھا۔ صحن کے ایک کونے میں دو دیواروں کی آڑ میں انگاروں پر گوشت بھونا جا رہا تھا۔ فسیل کے پیچھے شمال مشرقی جانب ایک سلسلہ کوہ نظر آ رہا تھا جس پر گھنا جنگل تھا۔ مسافر اس جنگل میں گم ہو گیا۔ اسے معلوم تھا کہ اس جانب شرنیگل آنری بستی ہے مگر وہ دوسری جانب کا راستہ ڈھونڈ رہا تھا۔

آج اس ہوائی سفاری نے وہ تینوں سوال حل کر دیتے جو پھنڈر کی کھڑکی، گبرال کے چشمہ اور شرنیگل کے عمارت خانہ میں پہاڑ بن کر سامنے آگئے تھے۔ ہوائی جہاز کے دیرپے مسافر نے نیچے جھانکا تو آنکھوں پر یقین نہ آیا۔ ہوائی جہاز اس وقت پھنڈر، گبرال اور شرنیگل کے اوپر پرواز کر رہا ہے۔ پھنڈر کے جنوب میں پہاڑوں کے پرت کی دوسری جانب گبرال ہے۔ گبرال پر گبرو پہاڑ راستہ روکے کھڑا ہے، اس کی پشت پر جو بستی آباد ہے اس کا نام شرنیگل ہے۔

ہوائی جہاز اب چترال پر پرواز کر رہا ہے۔ مسافر سنبھل کر بیٹھ گیا۔ یہ علاقہ پاکستان کے ان گنے چنے دور افتادہ مقامات میں سے ایک ہے جہاں اسے ابھی تک جانے کا اتفاق نہیں ہوا۔ وہ بار بار اس کے آس پاس کے علاقوں میں پھرتا رہا۔ چترال کا دروازہ دیر ہے اور صحن سوات ہے مگر کبھی ایسا بھی ہوتا ہے کہ دروازے اور صحن تک پہنچ جائیں اور پھر بھی گھر کے اندر داخل نہ ہوں۔ جن پہاڑوں پر اس وقت جہاز اڑ رہا ہے ان میں گھر بسا نا بڑے جو کھوں کا کام ہے۔ یہی وجہ ہے کہ لوگ یہاں ایک سے زیادہ گھر بناتے ہیں۔ جب ایک گھر کو سردیاں فتح کر لیں تو دوسرے میں منتقل ہو جاتے ہیں۔ وہاں پرانی عداوتیں نہ جینے دیں تو اور آگے بڑھ جاتے ہیں۔ ایسے لوگ جنگش اور

فائدہ مست ہو کرتے ہیں، سرکبف اور خانہ بدوش جیا کرتے ہیں۔

لواری کی چوٹی کے دوسری طرف اور بہت سی چوٹیاں ہیں مگر کھنے والے کہتے ہیں کہ یہ چترال کی دادی ہے۔ شاید بڑے پہاڑوں میں گھرے ہوئے چھوٹے پہاڑوں کو پہاڑ کے بجائے دادی کا نام دیتے ہیں۔ ایک پہاڑی پر چھوٹا سا قصبہ نظر آ رہا ہے۔ شہر کیا ہے بس پہاڑی کی لگ پر مچان بندھی ہوئی ہے۔ یہ چترال کا صدر مقام ہے۔ گھر ایک دوسرے سے یوں جڑے ہوئے ہیں جیسے اس شہر میں سڑکیں نہیں ہوتیں، شہر میں زندگی کے جو آثار ہوائی جہاز سے نظر آنے چاہئیں وہ سب غائب ہیں۔ شہر بالکل خاموش ہے اور اس خاموشی میں سامنے نظر آنے والی ماہی پشت پہاڑی سے کچھ اور اضافہ ہو گیا ہے۔ وہ پہاڑی اس بلندی سے ایسے نظر آ رہی ہے جیسے ایک بڑی سی کچی قبر۔ اس کو دیکھ کر مسافر کو چترال کے جو اس سال اور جو نامرگ مہتر کا خیال آ گیا۔ وہ سول سردس کی تربیت گاہ میں اس کے شریک درس تھے۔ یہ تربیت گاہ لاہور میں نہر کے کنارے اس عمارت میں شروع کی گئی جہاں پنجاب کی ریاستوں کے ریڈیٹنٹ بہادر رہتے اور دفتر کرتے تھے۔ ان کا واسطہ راجوں ہمارا جوں سے تھا اس لیے عمارت شایان شان تھی۔ اس عمارت میں پاکستان کے اولین مقابلہ کے امتحان میں کامیاب ہونے والے بیس لڑکوں کو ٹھہرایا گیا۔ ان کے ساتھ چند لڑکے اور بھی تھے جن میں سے ایک مزاری تندر تھا اور دوسرا چترال کا مہتر۔ ان دنوں رواج تھا کہ ایسی تربیت گاہوں میں دو ایک شہزادے اور نواب زادے ہر کورس میں شامل کیے جاتے تاکہ مقابلہ کے امتحان میں کامیاب ہونے والے متوسط گھرانوں کے کتابی کیڑوں کو امارت کی ہوا لگے اور ان کے پر پرزے نکل آئیں۔ دوسری طرف یہ مقصود تھا کہ کھلنڈرے رئیس زادوں کو اطلاع مل جائے کہ

ان کی جاگیر سے بڑی ایک علم دہن کی جاگیر بھی ہوتی ہے۔ اکادمی میں زیر تربیت لڑکوں کے پاس تموک میں خریدی ہوئی سبز رنگ کی سائیکلیں تھیں اور مہتر آف چترال کے پاس سرخ رنگ کی کھلے چھت والی موٹر تھی۔ چترال کی داوی جتنی تنگ ہے یہ موٹر اسی قدر کشادہ تھی۔ رات کو دس بارہ لڑکے اس میں سوار ہو جاتے اور نہر کے کنارے قوال کرتے ہوئے دور تک نکل جاتے۔ ان بے فکر نوجوانوں کی صبح نہر کے ایک کنارے بسر ہوتی اور رات دوسرے کنارے۔ نہر کے ایک طرف سڑک تھی اور دوسری طرف گھڑ سواری کی پٹی۔ ان کی تربیت میں صبح سویرے کی گھڑ سواری شامل تھی اور ان کی طبیعت میں رات کو سر پر اٹھانے کا سودا تھا۔

انگریزی کا ایک مقولہ ہے کہ سر پر تاج پہننے والا ہمیشہ سرگراں رہتا ہے۔ مہتر آف چترال نے تربیت گاہ میں قیام کے دوران ہر طرح سے اس مقولے کو غلط ثابت کر دکھایا۔ فکر کبھی اس نوجوان کو چھو کر بھی نہ گذری ہوگی۔ وہ سیدھا سادا منسا اور خاموش لڑکا تھا۔ دنیا داری میں بالکل کورا۔ اتنا کم گو کہ اس سے گفتگو اکثر ایک طرف ہوتی تھی۔ زرعی کالج میں چند دن گزارنے کے بعد زیر تربیت لڑکوں کا دستہ گرد پ فوٹو کے لیے خاموش کھڑا تھا۔ سب دم سادھے کہ اگر بے تو صورت خراب ہو جائے گی۔ ادھر فوٹو گرافر سیاہ چادر کے نیچے ایسا چھپا کہ نکلنے کا نام ہی نہ لیتا تھا۔ سامنے کرسیوں پر کالج کے پرنسپل، اکادمی کے ڈائریکٹر اور مہتر آف چترال بیٹھے ہوئے تھے۔ پرنسپل نے مہرکوت توڑتے ہوئے کہا، اکیسٹنی چترال کے وسائل اور ذخائر لامحدود ہیں۔ مہتر خاموش رہے لہذا پرنسپل نے سلسلہ کلام کو جاری رکھا۔ چترال کے جنگلات پاکستان کا بہت بڑا سرمایہ ہیں۔ چترال میں پن بجلی پیدا کی جاسکتی ہے۔ چترال کے خوبصورت مناظر سیاحوں کے لیے بڑی کشش رکھتے ہیں۔ چترال

کے بہادر باشندے پاکستانی فوج کے لیے بہت موزوں ہیں۔ چترال میں ایک نہ ایک دن معدنیات کا بڑا خزانہ ملے گا۔ یہ ساری باتیں پرنسپل نے ایک سانس میں بیان نہیں کیں بلکہ ہر جملے کے بعد اس امید پر رک کر سانس لیا کہ سلسلہ کلام کو اب ہنر ہائیں تمام لیگیں مگر وہ خاموش رہے۔ بالآخر پرنسپل نے جو کیمبرے کی طرف منہ کیے اکڑے بیٹھے زیر لب یہ باتیں کر رہے تھے جسم کو ڈھیلا چھوڑا، ماتھے پر ہل ڈالا اور مڑ کر بولے، یورپائی نس کیا آپ میری باتیں سن رہے ہیں۔ جواب ملنا ہی ہاں۔ اور پھر خاموشی طاری ہو گئی۔ تربیت ختم ہونے کوئی زیادہ عرصہ نہ گذرا کہ نوجوان مہتر وادی چترال کو چپ چاپ چھوڑ کر وادی خاموشاں میں جا بسے۔

مہتر آف چترال کا انتقال فضائی حادثہ میں ہوا تھا۔ وہ ایک چھوٹے سے تربیتی جہاز میں پشاور سے چترال روانہ ہوئے۔ ہوا تیز تھی بادل گہرے تھے اور سپاڑ بادلوں میں گھات لگائے ہوئے تھے۔ سوچ کا سلسلہ یہاں آن کر ٹوٹ گیا۔ ہوائی سفاری کا بونگ سات سو سات اس وقت چترال پر پرواز کر رہا ہے راہ میں بادل آگئے ہیں اور لمبے لمبے گہرے ہوتے جا رہے ہیں۔ جہاز نے اپنی گاؤم چونچ کو اونچا کر لیا ہے۔ یکایک رفتار بڑھ گئی ہے۔ انجنوں کے پھیپھڑے دھونکنی کی طرح چل رہے ہیں۔ جہاز اب بادلوں سے باہر ہے اور اس کی انحنائی پرواز سے عیاں ہے کہ وہ آگے جانے کے بجائے واپس ہو رہا ہے۔ مبصر نے بلند گو پر اعلان کیا، ہمیں افسوس ہے کہ موسم کی خرابی کی وجہ سے سلسلہ ہندو کش کی پچیس ہزار فٹ بلند چوٹی کی جانب سفر ترک کر دیا گیا ہے۔ تریچ میر کی چوٹی بادلوں میں گھری ہوئی ہے اور ہوا باز کوئی خطرہ مول لینے کے لیے تیار نہیں۔

جہاز اب مقررہ راستہ سے ہٹ گیا ہے۔ اس کی پرواز کچھ دیر کیلئے غیر معین

ہو گئی ہے۔ وہ ان جانے اور ان دیکھے راستہ پر چل رہا ہے۔ مگر فضا میں راستے کہاں ہوتے ہیں، صرف راستہ کا احساس ہوتا ہے۔ فضا بے کراں اور بے نشان ہے۔ نہ کسی پرانے قافلے کا نقش قدم محفوظ نہ کسی نئے کارواں کے لیے سنگ میل موجود نہ پس انداز اور نہ زاہد راہ۔ فضا پاک ہے اور اس کا مرکب بہت لطیف، اس لیے فضا میں مادہ تقریباً معدوم ہو جاتا ہے اور سمت مبہوم۔ صرف ایک خلارہ جاتا ہے۔ ہر طرف خلا ہی خلا، ایک خلا کے بعد دوسرا خلا۔ فکر کو اس کا سرا نہیں ملتا۔ تاہم اس خیال سے ڈھارس ہوتی ہے کہ اگر خلا بیٹھا ہے تو کوئی ٹھٹھ بھی تو ہو گا۔

مسافر نے جب پہلی بار سکروڈ کا ہوائی سفر کیا تو اسے پرواز کے راستوں اور ان کے بارے میں ہوا بازوں کے رویے کا تھوڑا سا تجربہ ہوا۔ پرواز کے لیے حسب دستور مناسب موسم کی شرط تھی اور وہ حسب معمول کئی دن سے پوری نہیں ہو رہی تھی۔ لوگ سامان اور امید لے کر ترکے آجاتے۔ امید و بیم میں وقت گزارتے، جھپٹتا ہوتا ہوا تو ہوائی اڈے سے تھکے ہوئے کل پر اس لگاتے واپس چلے جاتے۔ فجر سے آکر انتظار گاہ میں بیٹھے ہوئے مسافر کو تین گھنٹے کے بعد فضائی ادارے نے جہاز کے بجائے طعام گاہ میں پہنچا دیا۔ وہاں جہاز کا عملہ بھی موجود تھا۔ ہوا باز اور اس کی وردی دونوں کو کھٹ لگی ہوئی تھی۔ دونوں استری شدہ تھے۔ مسافر اس کے پاس گیا اور میز پر نقشہ پھیلا کر پوچھا کہ جہاز سکروڈ جانے کے لیے کون سا راستہ اختیار کرتا ہے اور راہ میں آنے والے بادلوں میں چھپے ہوئے پہاڑوں اور سیاسی بادلوں میں چھپی ہوئی وادی کا خیال کیونکر رکھتا ہے۔ ہوا باز نے نقشہ پر انگشت شہادت سے ایک کیکر بتائی۔ راولپنڈی سے مری، مری سے مظفر آباد، مظفر آباد سے کشن گنگا کے بہاؤ کے خلاف اس مقام تک جہاں یہ الٹی گنگا پورب کو پھر جاتی ہے۔ اس

مقام پر ہوا باز کی انگلی نقشہ پر ایسے رک گئی جیسے کثیر کی تاریخ۔ مسافر نے کہا، یہاں تک راستہ واقعی اس لائق تھا کہ نقشہ پر آگشت شہادت سے سمجھایا جاتا۔ ہوا باز نے بات سنی ان سنی کر دی۔ دوسری انگلی سکر دو پر رکھی اور فخر سے کہا، یہاں سے وہاں تک کوئی معین راستہ نہیں لندا جو مزاج میں آئے کر گذرنا ہوں۔ ہوا باز نے ایک ہوائی چھوڑی۔ اگر چاہئے پی ہو تو راہ راست پر چلتا ہوں اگرچہ دور راست۔ اگر پی رکھی ہو تو جہاز کو تنگ سے تنگ وادیوں میں لے جاتا ہوں۔ البتہ خمار کو خطرہ پسند ہے سو جس دن وہ چڑھا ہو میں قریب ترین راستہ کی تلاش میں چوٹیوں کو چومتا، بادلوں میں دڑاتا، ہوا کو ہر جہاں بادا بادا کہتا آڑا اڑنے لگتا ہوں۔ مسافر نے پوچھا آج کیا ارادے ہیں۔ ریڑ اور پلاشک جیسے بے اثر پذیر چہرہ پر پہلی بار زندگی کے آثار مسکراہٹ کی شکینیں بن کر نمودار ہوئے۔ کوئی فکر کی بات نہیں، آج تو میں نے چاتے میں دودھ کے چند قطرے بھی ڈال لیے ہیں۔

یونگ میں اس لمحہ اعلان ہو رہا ہے۔ کوئی فکر کی بات نہیں، جہاز ابھی مقررہ راہ پر لگ جائے گا۔ کپتان راحت دس برس سے ان پہاڑوں میں جہاز چلا رہے ہیں وہ ہر پہاڑ سے واقف ہیں، وہ ہر چوٹی سے مانوس ہیں۔ وہ ان پہاڑوں اور چوٹیوں کو اپنے گھرانے کے افراد میں شمار کرتے ہیں۔

ہم سفر نے آہستہ سے کان میں کہا، آج پھر حیرت ال کے سفر کی خواہش پوری نہ ہو سکی۔ بس دور سے ایک جھلک دیکھی اور بادلوں نے واپس لوٹا دیا۔ یوں لگتا ہے تمہاری خواہش لواری کی سرنگ کی طرح ہے۔ اس کا چرچا تو بہت ہے، تھوڑا بہت کام بھی ہوتا رہتا ہے مگر رفتار ایسی ہے کہ مدتوں تک موقع پر سرنگ کے بجائے ایک اندھے غار کے سوا کچھ نہ ہوگا۔ مسافر نے جواب نہ دیا، وہ غار کا ذکر سنتے ہی اجنتا ایلورہ، خوشاب،

کیپری اور بیروت جانکلا۔

غاروں سے مسافر کی دلچسپی بڑھتی گھٹتی رہتی ہے۔ کبھی لگاؤ گہرا اور داخلی ہو جاتا ہے اور کبھی تعلق سطحی اور بیرونی رہ جاتا ہے۔ اس نے سترہ برس کی عمر میں تنہا ایک ہزار میل کا سفر کیا تاکہ وہ ان چند مقامات تک پہنچ سکے جن میں اجنتا اور ایلورہ کے غار شامل تھے۔ طالب علمی کے دن اور لاعلمی زمانہ تھا۔ وہ سمجھتا تھا کہ یہ دو غار ایک جیسے اور ایک ساتھ ہیں۔ اورنگ آباد پہنچے تو غاروں کے دونوں سلسلوں کا فرق اور فاصلہ پتہ چلا۔ ایک سلسلہ منقش ہے دوسرا مصور۔ ایلورہ کے ابھرے ہوئے نقوش اور پتھر کے بھرے بھرے جسم دیکھے۔ ایک نقش یاد میں ابھی تک اسی طرح ابھرا ہوا ہے۔ کئی منزلہ گرد کے ارد گرد دوشاگرد ہیں۔ منزلیں چھوٹی چھوٹی ہیں اور ایک ہی نظر میں یہ پتہ چلتا ہے کہ ایک شاگرد منزل بہ منزل اوپر جا رہا ہے دوسرا محض ایک یاد و منزل میں نیچے اتر کر رک گیا ہے۔ وہ بلندیوں پر جا کر کھو گیا اور یہ خاکساری کی بدولت فوراً اپنی منزل تک پہنچ گیا۔ اجنتا کی منزل کا سفر مسافر کے لیے بڑا صبر آزمانکلا۔ بس خراب ہوئی رات پڑ گئی جب ٹھیک ہوتی تو پہاڑیوں میں اسے چند مسلح افراد نے روک لیا۔ ان کی باتوں سے پتہ چلا کہ وہ کسی سیاسی خون خرابے کے بعد روپوش ہو رہے ہیں۔ جب ساری سواریاں رات کے دو بجے اتر گئیں تو ان مسلح افراد کے سردار نے مسافر سے کہا کہ وہ ان کا مہمان بن جائے۔ بس اس گروہ کو اڈے سے اجنتا کے خوبصورت اور آرام دہ مہمان خانہ میں لے گئی۔ گھنٹہ بھر بعد پر تکلف کھانا پچا گیا۔ کھانے کے بعد وہ چار پانچ آدمی برآمدے میں درمی بچھا کر لیٹ گئے، بند دقیں اور خنجر سر ہانے رکھ لیے۔ مسافر نے کمرے کے تمام دروازے اندر سے بند کیے اور سو گیا۔ تھکن اتنی تھی کہ صورت حال پر غور کرنے اور حیرت یا خوف کے مارے جاگتے رہنے کا

موقع نہ ملا۔ مسافر بہت دیر سے اٹھا۔ بیرے نے بتایا کہ ان کے ساتھی آن ٹے تھے اس لیے وہ لوگ ساڑھے چار بجے صبح گھوڑوں پر سوار ہو کر جنگل کی طرف نکل گئے۔ جاتے ہوئے ان کا سردار مسافر کی رہائش اور خورد و نوش کا بل پیشگی ادا کر گیا۔ مسافر نے اجنتا کے غاروں کی سیلی اور سیاہ دیواروں پر وقت کے ہاتھوں بچ جانے والے مدہم فریڈ کو دیکھے سنگھار والی تصویر کی نقل تو وہ لٹن لائبریری میں پہلے ہی دیکھ چکا تھا، اصل کو دیکھا تو دیر تک دیکھتا ہی چلا گیا۔ اجنتا کی ساری شبیہیں مٹی مٹی اور کچی کچی تھیں اور یاد میں بالکل اسی طرح محفوظ ہیں۔ ان کے ساتھ ایک مدہم سی تصویر اس مسلح گروہ کے سردار کی بھی ہے جس نے آدھی رات گولی چلا کر بس روکی تھی۔ مسافر نے ذرا سی دیر کھانے کی مینو پر کمزور برقی زد میں اس کا چار خانہ رومال سے ڈھکا ہوا چہرہ دیکھا تھا۔ وہ شخص عجیب تھا، یہ سنتے ہی کہ مسافر مسلم یونیورسٹی علی گڑھ کا طالب علم ہے زبردستی اس کا مینزبان بن بیٹھا۔ ان دنوں اس تعلیمی ادارے کے نام میں ایسا جادو تھا کہ وہ مفروضہ چاؤش محمد احمد پر بھی حل گیا

مسافر ایک بار خوشاب میں کوئٹہ کی ایک بے ضابطہ کان میں رسی سے بندھے ہوئے پھینکے کی مدد سے نیچے اتر گیا۔ اس کان کا منہ بڑے سے کنویں کی طرح تھا مگر تہ تک پہنچ کر اس کی گولائی آدھی رہ گئی۔ سرنگ میں داخل ہوئے تو اس کا قطر بھی دو سو گز جا کر نصف ہو گیا۔ جھک کر چلنا شروع کیا۔ سرنگ چھوٹی ہوتی چلی گئی اور مسافر جھکتا چلا گیا۔ دہرا ہو جانے کے بعد جب بھکنے کی اور گنجائش باقی نہ رہی تو سرنگ ختم ہو گئی۔ وہاں ایک نٹلی غار تھا جس میں صرف بیٹھ کر مفلوج بطخ کی طرح سر کرنے کی جگہ تھی۔ دس گز کے فاصلہ پر ایک کان کن بیٹھا تھا جس کے سیاہ ننگے بدن پر کوئٹہ کی کالک میں پسینہ کی بکیریں بنی ہوئی تھیں۔ غار کے دہانے سے وہ بیٹے ہوئے پتھر کے کوئٹہ کا ایک ڈلا لگ رہا تھا۔ وہ اگر ڈوں

بیٹھا تیشہ فرہادیے سامنے پتھر کی دیوار پر ضرب لگا رہا تھا، آہستہ آہستہ جیسے گورکن اپنی ہی قبر کھود رہا ہو۔ کسی نے نارنج جلائی۔ لمحہ بھر کو روشنی اس کی آنکھوں میں پڑی۔ ان میں وہی بے بسی تھی جو اسٹنٹ کمشنر زیر تربیت نے لائل پور سنٹرل جیل میں پھانسی کے تختہ پر کھڑے متلی مستلی کی آنکھوں میں دیکھی تھی۔ مسافر اس کے بعد بیس برس تک کسی غار میں نہ داخل ہوا۔ موقع آیا تو اسے ٹال گیا۔

رات سوزن تو کے رومانی ساحلی شہر میں بسر ہوتی اور صبح فیری پر سوار ہو کر مسافر خوابوں کے جزیرے کیسپی میں پہنچ گیا۔ وہاں پہنچنے کے بعد سارے خواب منتشر ہو گئے۔ مغربی سیاح مضمک کہ یہ فردوس بردئے زمیں ہے اور مشرقی مسافر کو اصرار کہ یہ احمقوں کی جنت ہے۔ جزیرہ پہاڑی ہے اور اس پر دنیا کے مشہور دو لقمندوں کے مکان بنے ہوئے ہیں۔ تنگ سڑکیں اور بے ترتیب مکان۔ گائیڈ کمپنیوں کے نام گنا تا تو سیاحوں کی ٹہلی چمکتی کہ وہ اتنے عظیم لوگوں کے دروازے تک پہنچ گئے ہیں۔ سوان کے پیسے وصول ہو گئے۔ مسافر نے گائیڈ سے کہا یہ نام کمپنیوں کے نہیں مالکوں کے ہیں۔ بیشتر گھر غیر آباد تھے، عملہ موجود مالک غیر موجود۔ یہ مالک تجارت، سیاست، شہریت، محبت اور انکم ٹیکس کے تقاضے پورے کرنے کے لیے کسی اور ملک میں ٹھہرے ہوئے تھے۔ کسی نے مسافر کو بیزار پایا تو مشورہ دیا کہ جب تک لوگ بند دروازوں پر پڑے ہوئے تالوں کی زیارت میں مصروف ہیں اتنے میں تم نیلگوں غار دیکھ آؤ۔ موٹر بوٹ نے جزیرہ کا چکر لگایا اور کھلے سمندر کے کنارے ایک چٹان کے پاس جا کر رک گئی۔ مسافر ایک چھوٹی سی کشتی میں منتقل ہو گیا جو چٹان کے ساتھ بندھی ہوئی تھی۔ ساتھ ہی چٹان میں ایک سوراخ تھا۔ یہ غار کا دہانہ تھا۔ طراح نے غار کے دہانہ پر لگی ہوئی موٹی سی تار کے سہارے کشتی کا ایک سراغدار کے اندر داخل کیا اور اس میں

سوار دو تین مسافروں کو ہدایت دی کہ وہ جھک جائیں اور اس وقت تک اپنا گھڑوں میں بیٹے رہیں جب تک ساری کشتی دہانہ کے پار نہ ہو جائے۔ مسافر نے مراقبہ سے سر اٹھایا تو وہ ایک پرفریب طلسماتی دنیا میں پہنچ چکا تھا۔ یہ ایک بڑے ہل کمرے جتنا غارتھا جس کا آبی فرش گھٹلے ہوئے نیلم کا بنا ہوا تھا۔ غار کے اندر اندھیرا تھا مگر پانی شفاف تھا اور روشن نیلا۔ سورج پانی کی تہ سے بلند ہو رہا تھا جیسے چاہ نختب سے چاند۔ کشتی تار کے سہارے ہوئے موٹے غار کے وسط تک پہنچی۔ چشم تحیل کو یوں لگا جیسے کسی کی خوبصورت نیلی آنکھوں میں ساگے ہوں کشتی اس چشم غزال کے نیلے سمندر کی سطح پر یوں تیر رہی تھی فلک جس طرح آنکھ کے تل میں ہے۔

بیروت سے پہلی نظر میں محبت ہو گئی۔ مسافر وہاں بار بار جانے کے یہاں ڈھونڈ لیتا اور ہر بار اسے پہلے کی نسبت زیادہ دلکش پاتا۔ ذرا سا ملک اور نسبتاً ذرا بڑا سا شہر۔ سمندر ساحل کی ریت، پہاڑیاں، وادیاں، باغات اور باشندے، ہر سمت حسن ہی حسن۔ کھلے بازار، چور بازار، بینک، اصراف، مصروف بندرگاہ اور اس سے زیادہ مصروف فردگاہ، ہر طرف رونق ہی رونق۔ ایک قدم پر رومی کھنڈرات دوسرے پر بابل کی بستیاں اور تیسرے پر مسلمانوں کے شہر، ہر گام پر تاریخ ہی تاریخ۔ لوگ ہر دیسی، چند زبانی، وسیع المشرب اور صلح کل۔ چہار سوا من ہی امن۔ بس نظر لگ گئی اور جن لوگوں کی نظر لگی ان میں مسافر بھی شامل ہے۔ ایک دن بیروت سے ٹیڑھی پولی کی طرف روانہ ہوتے اور گھنٹہ بھر ساحلی سڑک پر سفر کے بعد بس کارن پہاڑ کی جانب ہو گیا۔ آدھی چڑھائی چڑھنے کے بعد بس ایک ایسے مقام پر جا کر ٹھہر گئی جہاں پہاڑ کا پیٹ پھولا ہوا تھا۔ اس پہاڑ کے سر پر لمبی نوکدار ٹوپی نہیں۔ وہ بیجا پور کے گول گنبد کی طرح تھا۔ بس سے

مسافر بیدے اس جال میں اترتے گئے جو ان کے لیے بچھا ہوا تھا بشروبات و ماکولات و
 نامعقولات۔ ہر طرح کے تحائف ساتھ گھر لے جانے والے یا سفر کے دوران دل بہلانے
 والے۔ اس جال کے ایک سرے پر ٹکٹ گھر سے گذر کر دیوار کے ساتھ
 ایک پختہ فٹ پاتھ تھا۔ جھاڑیوں میں جا کر یہ فٹ پاتھ سیڑھیوں میں بدل
 گیا اور وہ قدم بقدم ایک تنگ راستہ پر نیچے اترنے لگیں۔ جہاں ہوا میں نمی اور سینٹ
 میں سین بڑھ گئی وہاں حفاظت کے لیے جنگل لگا ہوا تھا اور سامنے محراب پر چھوٹا مابلیب
 چل رہا تھا۔ مسافر اس محراب سے داخل ہو کر دائیں ہاتھ چند نیم تاریک سیڑھیاں
 اترنے کے بعد ایک چوڑے پر جا کر رک گیا۔ آگے قدم رکھنے کی کوئی جگہ نہ تھی۔ دو غار
 کے اندر پہنچ چکا تھا۔ تاریک غار میں دور دور بجلی کے بلب لگے ہوئے تھے۔ ان کی
 روشنی باہر سورج کی روشنی کے مقابلہ میں اتنی مدہم لگی کہ تھوڑی دیر تک ہاتھ کو ہاتھ
 سمجھائی نہ دیا۔ پھر آہستہ آہستہ ایک ہیولا ابھرا ایک خاکہ بنا اور ایک منظر تعمیر ہو گیا۔ یہ
 غار ہے کہ خلا! غار بجلا اتنے کھلے، اتنے اونچے اور اتنے بڑے کہاں ہوتے ہیں۔ پہاڑ
 اندر سے بالکل کھوکھلا نکلا، جیسے کسی نے پہاڑ کا پہاڑ ہٹا لیا ہو اور صرف اس کا خول
 رہنے دیا ہو۔ غار میں ایک سرے سے دوسرے مگر نظر نہ آنے والے سرے تک ایک
 پایاب دریا بہ رہا تھا۔ جہاں بجلی کی روشنی تھی وہاں چھت اور دیواروں کا عکس اس کی
 شفاف سطح پر نقش و نگار بنا رہا تھا جہاں اندھیرا تھا وہاں چھت اور دیوار کے کاہی سائے پانی کو
 گدلا کر رہے تھے۔ اگر یہ غار انسان نے بنایا ہے تو اسے کتنی فریادی صدیاں لگی ہوں گی
 اور اگر قدرتی عمل ہے تو اس پر کتنے ارتقائی قرن گذرے ہوں گے۔ غار کہہ رہا تھا،
 مجھے غور سے دیکھو، میری تخلیق انسان کے بس کی نہیں۔ وہ تو کبھی کبھی یہاں پناہ لینے

ایا کرتا تھا اور اب سیر کرنے آتا ہے۔ غار سے پوچھا کہ آیا ان پناہ لینے والوں میں اصحاب کفایت بھی شامل ہیں۔ جواب نہ ملا اور گھرے غار کی خاموشی اور گہری ہو گئی۔

سیاح چار چار کی ٹکڑیاں بنا کر کشتیوں میں سوار ہو گئے۔ نیم روشن غار میں وقفہ کے ساتھ چوچھلانے کی آواز سے خاموشی بھی دو نیم ہو گئی۔ حیرت تھی کہ دو چند ہوتی چلی گئی۔ کشتی دوزخ کے دل میں اترتی گئی۔ دوسرا سارا بھی نظر نہیں آیا کہ کہ پہلا سارا بھی نظر سے اوجھل ہو گیا۔ غار کے اس درمیانی حصے میں پہنچ کر مسافر نے چھت اور دیواروں پر نظر ڈرائی تو اسے ٹھہرنے کے لئے کہیں چپہ بھر ہوا جگہ نہ ملی۔ ساری سطح ناہموار اور ساری جگہ اونچی نیچی۔ اس پر بنی ہوئی ہر صورت کھردری اور ہر ساخت کھوکھلی پوشیدہ صورت گری کے مختلف مراحل سے گزرنے والے سارے نقش نازا نیدہ۔ غار کی خمدار دیواروں کی کمائیوں اور ان سے مل کر بننے والی محرابی چھت دونوں پر پتھروں اور ان سے رسنے والے کیمیائی مواد سے نقش و نگار بنے ہوئے تھے۔ نقش دیوار چھت میں پیر گاڑنے بے اختیار سر کے بل ہوا میں معلق تھا۔ جا بجائے کے گھونسلے، شہد کے پھتے، شیشے کے فانوس اور زمررد کے آویزے ٹلے ہوئے تھے۔ قدرت نے سینکڑوں سنگتراش اس غار میں مامور کئے ہوئے ہیں جن کا کام صدیاں گزرنے اور دن رات مصروف رہنے کے باوجود ادھورا ہے۔ چھت سے ٹلے ہوئے سنگتراشی کے ایسے نمونے جن کی تعمیر قدرے آسان تھی ان کے ہر ایک فن کی تیاری میں پوری ایک صدی لگی ہے۔ ٹھوس چٹانوں میں بنے ہوئے نمونوں کے لئے ہر ایک ایجنج پر کارخانہ قدرت کے مزدوروں نے دس ہزار سال صرف کیے ہیں۔ مسافر نے سرائٹھا کر دیکھا۔ اس کی کشتی ایک ایسے آویزے کے نیچے سے گزر رہی تھی جو چالیس پچاس فٹ لمبا تھا اور چھت

سے لٹکا ہوا تھا۔ دیواروں اور چھت میں صناعی کا مقابلہ ہوا ہوگا۔ چھت جیت گئی تو فتح کی خوشی میں دیواروں نے اسے کاڑھے پراٹھا لیا۔ کشتی ہلکورے لیتی رہی، چتو لوریاں دیتا رہا، سیاح خواب دیکھتے رہے۔ اس خواب میں انہوں نے سنگتراشی اور نقاشی، استرکاری اور قالب کاری، شکل سازی اور سانچہ سازی کے جو نمونے دیکھے وہ دنیا کے کسی عجائب گھر میں نہیں ملتے۔ جب غار کا دوسرا سرا آیا تو دریائے ایک بل کھایا اور زیر زمین غائب ہو گیا۔ چھت ایک دم نیچے آن گری اور غار کا منہ بند ہو گیا۔ ساتھ ہی خواب بھی ختم ہو گیا۔

مسافر خواب کی دنیا سے نکل کر عالم خیال میں داخل ہو گیا۔ یہ غار کا سفر دراصل نماں خانہ دل کا سفر تھا۔ اس غار میں وہی وسعت ہے جو دل میں ہوتی ہے۔ اس کے روشن حصے شعور ہیں اور تاریک حصے لاشعور۔ یہ غار زخم دل کی طرح رستا رہتا ہے۔ اس کی چھت اور دیواروں کا چپہ چپہ دل کی طرح داغ داغ ہے۔ پنبہ کجا کجا انہم۔ چھت سے الٹی شکل ہوئی صورتیں وہ ہزاروں خواہشیں ہیں جن پہ دم نکلے یا وہ عریاں تصویریں جو ہوس چھپ چھپ کے سینے میں بنا لیتی ہے۔ دیواروں پر بنی ہوئی شکلیں وہ بت ہیں جنہیں لوگ صنم خانہ دل میں سجائے رہتے ہیں۔ لیکن یہ صنم خانہ خانہ خدا بھی تو ہے۔ اسی لئے اس شفاف اور خشک پانی کی طرح جو غار کے وسط میں بہ رہا ہے ایک حشر چشمہ یقین دل کی گہرائیوں سے بھی پھوٹتا ہے۔ دل کا کنول اسی پانی میں کھلتا ہے اور اسی کی لہر سے زندگی عبارت ہے۔

کہتے ہیں کہ خانہ جنگی کے مسلسل دھماکوں سے اس لبنانی غار کا ایک حصہ بیٹھ گیا ہے۔ یہ خبر ضرور درست ہوگی۔ سنگین سیاسی سانچہ پر آخردل بھی تو بیٹھ جاتا

ہے۔ سنا ہے کہ اس غار کے دہانہ پر تیغ لگا کر اسے چن دیا ہے۔ سیاحوں کا داخلہ بند ہو گیا ہے۔ ممکن ہے یہ خبر بھی درست ہو مگر اس سے مسافر کو کوئی فرق نہیں پڑتا۔ مسافر کے داخلہ پر کوئی پابندی نہیں۔ جب جی چاہا آنکھیں میچ لیں، سر جھکایا، گریبان میں منہ ڈالا، دل میں جھانکا اور غار میں اتر گئے۔ کشتی دل کے لئے سیل ہے عہدہ..... خیال!

(۵)

ہوائی جہاز میں ساقی گری کا عجیب سماں بندھا ہے۔ عملہ ہر طرح کے مشروبات کی طرح طرح کی شکلوں والے شیشے اور پیانے لئے تیزی سے گھوم رہا ہے، جیسے عملہ ایک مینا ہے جو گردش میں ہو۔ طشت میں سارس کی طرح ایک ٹانگ پر کھڑی ادبھی بوتلوں کے ساتھ تیرتی بطن کی طرح بیٹھے ہوئے شیشے بھی سجے ہیں۔ درمیان میں وہ سر طرف بوتل دھری ہے جس کی منستی گالوں میں گرٹھے پڑے ہوتے ہیں۔ بیشتر پیانے ادبھی کرسی اور بلند کانچ کی دیواروں والے ہیں۔ اور کچھ اتنے چوڑے پینڈے اور اتنی نیچی دیواروں والے ہیں کہ خواہ ان میں کتنی مقدار کیوں نہ ڈالی جائے وہ تیر میں تھپٹ کی طرح بیٹھ جاتی ہے ہر مسافر کی پسند کے مطابق بوتل کھولی جاتی ہے اور اس کے ظرف کے مطابق انڈیل جاتی ہے۔ بعض بوتلوں پر کاگ کے بجائے سر پلا پیانہ لگا ہوا ہے جو مقررہ مقدار کے بعد سوتھی اور ساقی گری دونوں بند کر دیتا ہے۔ عملہ کی فیاضی پر البتہ کوئی روک نہیں جو منتظر ہیں ان کی نظریں عملہ پر لگی ہیں۔ جو فیض یاب ہیں وہ سیال میں نظروں گاٹے ہوتے ہیں گفتگو کی بھینٹنا ہٹ یکا یک بند ہو گئی ہے۔ سب لوگ اس بہتی گنگا میں غرق ہو گئے۔ سعدی نے منہ بند کرنے کے لئے نوالہ تجویز کیا تھا۔ اس سے پتہ چلتا ہے کہ گلستاں ایک پرانی کتاب ہے اگر نئی ہوتی تو یہ نالیہ درج ہوتا۔

ہوائی جہاز گھر گھر کرتے والی کاری بدریا میں اڑ رہا ہے۔ سیاہ بادلوں کے ٹکڑے سے نوشوں کی طرح جھوم رہے ہیں۔ جہاز مینا کی طرح ان کے جھوم میں تیر رہا ہے اور وہ اس پر ٹوٹے پڑ رہے ہیں۔ جہاز کے اندر روش پر مسافروں کا جھوم ہے ہر ایک جام بکف اور روش بدوش کھڑا ہے۔ جہاز ایک مینا ہے۔ ہوا مینا بدوش ہے۔ سے نوشی کا موسم ہمدوش ہے۔ جہاز کے باہر ایک پیچیدہ نظام شمسی ہے اور اس کے اندر ایک الجھا ہوا نظام سے نوشی۔ ادھر شش گوش اور ثقل ہے۔ ادھر کشیدہ گردش اور نمار ہے۔ حقیقت کیا ہے، کے معلوم سب نئے میں ہیں۔

مبصر کی آواز جو کچھ دیر کے لئے تھم گئی تھی اب پھر آ رہی ہے۔ منظر کی پاکیزگی کا ذکر ہو رہا ہے۔ وہ بتا رہے ہیں کہ انہوہ کساراں کی فضا اتنی پاک و صاف اور ہوا اتنی لطیف ہے کہ کثافت میں رہنے والے کیڑے اس میں دم بھر کے لئے بھی زندہ نہیں رہ سکتے۔ انسان کا شمار بھی ان کیڑوں میں ہوتا ہے۔ جس کثافت کا وہ عادی ہو چکا ہے اسے ذرا کم یا زیادہ کر دیں اس کا دم گھٹ جاتا ہے۔ وہ آکسیجن کے بغیر نہ کے ٹوکی چوٹی سر کر سکتا ہے اور نہ پشاور کی اس خوابگاہ میں زندہ رہ سکتا ہے جس میں ایک رات سوئی گئیں کے بھر جانے سے اس سفر کے مبصر کی زبان ہمیشہ کے لئے بند ہونے والی ہے۔ ہوا، زندگی اور صحت کی بات چلی تو مسافر کو ایک مدرس یاد آئے۔ وہ نیشن یا فنگلی کے بعد ایک غیر آباد اور بلند پہاڑی پر تنہا بنی ہوئی بارک کے مالک بن گئے۔ باقاعدگی سے ہر سال وہاں گرمیاں گزارنے لگے۔ بچے اس مقام کی تنہائی سے عاجز آچکے تھے اور ہر قیمت پر واپس گرم میدانوں میں لوٹنے کے لئے مصر تھے۔ ایک بار بجٹ نے زور پکڑا تو بچوں نے بغاوت کر دی اور بقول مدرس منطق اور صبر کا دامن چھوڑ کر کج بختی پراتر

آئے۔ بچے بولے 'یہاں رکھا ہی کیا ہے بس پاگل کر دینے والی تنہائی۔ اگر جنت میں بھی یہی کیفیت ہوئی تو وہ جہنم کی گرجشی کو ترجیح دیں گے۔ مدرس نے کہا، تم تنہائی کی قدر نہیں کرتے جو روح کے لیے مفید ہے تو کم از کم اس لطیف ہوا کی قدر کرو جو جسم کے لیے مفید ہے۔ پھر آہ بھری اور کہا، میری طرح لمبے اور گہرے سانس کا مزہ لو، زندگی کا لطف دو بالا ہوگا اور چودہ طبق روشن ہو جائیں گے یہ ہوا آکسیجن نہیں اوزون ہے اوزون۔ مسافر جو بوتنگ کی کھڑکی سے لگا پاک صاف فضا میں جھانک رہا تھا اسے جب مدرس کا حکم یاد آیا تو اس نے غیر ارادی طور پر اس کی تعمیل میں ایک لمبا سانس لیا۔ مشروبات کی بدبو اور سگریٹ کا دھواں اس کے پھیپھڑوں میں پہنچا تو وہ بے طرح کھانسنے لگا۔ ایک ہم نشین نے ناک پر رومال رکھ لیا اور دوسرے ہم نشین نے دونوں ہاتھوں میں ایک جام شراب اور اس کے تین ممبر ٹبے سنبھالنے کی خاطر کھڑکی کی طرف پشت کر لی۔ ہوائی جہاز پہاڑوں اور وادیوں پر اڑنے کے ساتھ تجارتی مہانداری کی بلندیوں اور پستیوں پر بھی پرواز کر رہا ہے۔

تمند ہوانے ہوائی جہاز کو دو چار جھٹکے دیتے۔ لمحہ بھر کے لئے ہوائی جہاز خزاں کے گرتے ہوئے زرد پتے سے بھی کمزور لگا۔ ایک بوتل فرسش پر گری، کئی جام چھپک کر کپڑوں پر گرے۔ لوگ اپنی اپنی نشستوں کی طرف لپکے۔ سارا نشہ ہرن ہو گیا۔ ہوائی جہاز کے انجنوں نے زور باندھا، دوسرے لمحہ بادل اور طوفان پیچھے رہ گئے اور ہوائی جہاز آگے نکل گیا۔ مسافر نے کھڑکی سے دو چار بار نیچے جھانکا اور ہر بار گودی میں پھیلائے ہوئے ایک ایچ مسادی دو میل والے نقشہ کی مدد سے منظر کو مقام میں بدلنے کی کوشش کی۔ نیچے ایک وسیع منظر ہے۔ پہاڑ، وادیاں، جنگل اور دریا۔ معلوم ہوتا ہے وہ سب کلام اقبال کے حوالے ہیں۔ وہ مسافر سے ہم کلام ہیں۔ تو ایسے مکالمے ہے 'قید مقام سے گذرنا نہیں جانتا

نہ تیرے پاس طبیعت آزاد ہے نہ تیری ہوائے سیرِ مثال نسیم ہے نہ تو مشنوی مسافر کا شاعر
 نہ جاوید نامہ کا زندہ رود۔ یہ نقشے خیال کی آزادی اور خاک کی بلند اقبالی میں خارج ہوتے
 ہیں اور تو ہے کہ ان سے منزل کا تعین کرتا ہے۔ مسافر اس وقت فلسفہ سے بہت دور
 ہے اس لئے بحث میں الجھنے کے بجائے نقشہ میں الجھ جاتا ہے۔ اس مرتبہ مقام شناسی
 میں دیر نہ لگی۔ جہاز اس وقت ضلعِ نذر پر پرواز کر رہا ہے۔ یہ ایک گنام ضلع ہے ایک
 بار چائے کی پیالی پینے کے لئے ذرا کی ذرا اس ضلع کے صدر مقام گانچ میں ٹھہرے تو
 صاحبِ ضلع کی بیگم نے گلہ کیا۔ بھلا یہ بھی کوئی رہنے کی جگہ ہے، لڑکیوں کے رشتے کی
 بات شروع کرتے ہیں تو ضلع کے نام پر جا کر ختم ہو جاتی ہے۔

یہ سفر ہوائی جہاز کا ہے اور وہ سفر جیب کا تھا۔ جہاں سے یہ جہاز ابھی
 چند ثانیوں میں گزر جائے گا وہ علاقہ جیب نے گھنٹوں بلکہ دنوں میں طے کیا تھا۔ مسافر
 نہ اس لمحاتی سفر کو بھولنے والا ہے اور نہ اس ہماتی سفر کو۔ جیب دریا سے گذر کر محفوظ
 پہاڑی فیصلوں کے پہلو میں تراشے ہوئے نامکمل راستہ پر پھپکی کی طرح پیٹ کے بل رنگ
 رہی تھی۔ راستہ اتنا غیر محفوظ تھا کہ رونگٹے فوراً کھڑے ہو گئے۔ جیب گھنٹوں اسی طرح رنگتی
 رہی اور رونگٹے اسی طرح کھڑے رہے۔ انہیں منزل پر پہنچنے کے بعد بھی واپسی کے خوف
 نے بیٹھنے نہ دیا۔ یہ راستہ پیادہ کے لئے سوار سے زیادہ محفوظ ہے اور پیدل چلنے والا اگر دو
 چار بار راستہ کو جبل دے کر گپٹہ نڈیوں پر اریبی نکل جائے تو سوار سے پہلے منزل مار لیتا
 ہے۔ لیکن کوسوں پیدل چلنے کے لئے جو فرصت اور مشق درکار ہے وہ آج کل نایاب ہے۔
 شاید اگلے زمانہ میں لوگ لمبی عمریں لے کر آتے تھے اور ان میں سے ایک عمر پیدل چلنے
 کے لئے علیحدہ کر لیتے تھے۔ یہ بھی ممکن ہے کہ مسلسل پیدل چلنے سے ان کی عمریں طول کھینچ

جاتی ہوں کیونکہ عزرائیل پیدل کی نسبت سوار کو اور مصروف کی نسبت فارغ کو پہلے جانتا ہے۔ فرصت اور فراغت کے بارے میں غلط فہمیاں عام ہیں۔ فرصت کا ساعت سے کوئی تعلق نہیں، یہ ایک کیفیت کا نام ہے۔ ساعت کو شکست دینا آسان ہے۔ اس کے لئے دم نزع ایک اشارہ بھی کافی ہوتا ہے۔ جیسے میدان جنگ میں اس جاں بلب تشنہ زخمی سپاہی کا اشارہ جس نے اپنی جان اور پانی پینے کی باری دوسرے زخمی ساتھی کے حق میں دے دی۔ یہ فراغت ان ناشکرے لوگوں کو کہاں نصیب ہوتی ہے جن کی زندگی ہر قدم اور ہر فیصلہ پر نفع نقصان کے گوشوارہ بناتے گزر جاتی ہے۔

اس روز پیدل چلنے کو جی بہت چاہا جیب کے پیرہ اور کچی پتھر ملی تگنائے کے سرے پر لگی ہوئی ٹکر کے درمیان بال برابر فاصلہ تھا۔ یہ روک ان گھڑ پتھروں کی تھی جو تھوڑے تھوڑے فاصلہ پر لگے ہوئے تھے۔ کئی جگہ پتھر نصب کرنے کی جگہ بھی نہ تھی اس لئے اسے خالی چھوڑ دیا یا پتھر کو اٹا کر کے نوک کے بل کھڑا کیا ہوا تھا۔ یہ پتھر زبان حال سے کہہ رہے تھے کہ اس راہ پر چلنا ہے تو سر کے بل چلو۔ کبھی کبھی جیب کا پیرہ ایسے پتھروں سے ٹکراتا اور دیر تک ان کے کھٹ میں گرنے کی آواز آتی رہتی۔ یہ پتھر ٹھکتے ہوئے کئی ہزار فٹ کی عمودی گہرائی طے کرتے اور پھر ان کی آواز ایک کسرش پہاڑی دریا کی جلتز ہگ میں گم ہو جاتی۔ قراقرم کے دامن میں ان خطرناک راہوں پر سفر کرتے ہوئے پتھر چلا کر سفر اور شعر میں ایک قدر مشترک ہے۔ مصرع ترکی صورت نظر آنے کے لئے تین شاعر میں سیروں لہو کے خشک ہونے کی شرط ہے۔ مسافر کو ایک تر منظر بھی اسی شرط کو پورا کرنے کے بعد میسر آتا ہے۔ ریاضت کبھی رائیگاں نہیں جاتی خواہ وہ راہ خیال کی ہو خواہ راہ سفر کی۔ میلوں تک پہلو بہ پہلو اونچے اونچے پہاڑوں کے درمیان صرف اتنا فاصلہ ہے جو چلتی

کے دو پاٹوں کے درمیان ہوتا ہے۔ اور اس ذرا سی جگہ میں جیب اور دریا سے غنڈر دونوں کے لئے گزرا گیا ہے بنی ہوئی ہیں۔ دھوپ میں چاندی کی طرح چمکنے والا دریا یوں لگتا جیسے پن چکی کا پسا ہوا تازہ آٹا۔ جیب کی وہی حیثیت تھی جو گیہوں کے ساتھ گھن کی ہوتی ہے۔ ہر دوسرے تیسرے موڑ کے بعد ایک ایسا بیڑھب موڑ آتا جیسے اسی لئے گیہوں کے ساتھ گھن بھی پس جائے گا۔ اس تنگ گزرگاہ پر دو ایک بار گہرے بلوں نے سا بنان تن دیا تو گویا مسافر دوسرے کے بجائے سرنگ میں داخل ہو گئے۔ حد نظر پر ہر طرف سے پابندی لگ گئی۔ دائیں بائیں پہاڑی دیواریں نزدیک آتی چلی گئیں۔ ایک اس قدر قریب کہ چاہے تو مسافروں کو چھو لے دوسری اتنی قریب ترکہ مسافر چاہیں تو جیب سے ہاتھ نکال کر اسے چھولیں۔ گھنڈے بھر کے ایسے بھینچے ہوئے سفر کے ہچکولے کھانے کے بعد ایک ایک دونوں طرف کے پہاڑ ایک ایک قدم پیچھے ہٹ گئے۔ سامنے دو انتہائی کشادہ میلوں کی دادی پھیلی ہوئی تھی۔ مسافر ایک کل کے اندر سفر کر رہے تھے جو یہاں پہنچ کر چٹک گئی۔

دادی میں داخل ہونے کے بعد مسافر ایک دوسرے کو داد طلب نگاہوں سے دیکھ رہے تھے، جیسے کہہ رہے ہوں اس کا راز تو آید و مرداں جنیں کند۔ مگر یہ کیفیت دیر تک قائم نہ رہ سکی۔ سامنے سے ایک جیب آئی اور اس کیفیت کو روندتی ہوئی نکل گئی۔ ٹوٹی پھوٹی مٹر دک ماڈل کی جیب نہ اگلے حصہ پر چھت نہ پچھلے حصہ پر سا بنان، جگہ جگہ سے لوہا پچکا ہوا، رنگ روغن اڑا ہوا، لہراتے حلقوں پر گھسے پٹے مارا، ایک ہمبر پوسٹرول کے ٹین اور دوسرے پر بستہ بندھے ہوئے۔ اس جیب میں نیچے لداوا اور اس کے اوپر کم دبش پندرہ سواریاں بیٹھی ہوئی تھیں۔ ان سواریوں میں

گھرا ہوا اور مٹی کی دیبڑتہ کے نیچے چھپا ہوا ایک غیر ملکی چہرہ بھی تھا۔ اس کا پیلا رنگ
 خاکستری غازہ نے گندمی بنا دیا تھا۔ وہ پاکستانی لگتا تھا حالانکہ جاپانی تھا۔ وہ مہم جو
 تھا اور دیر چترال سے ہوتا ہوا درہ شندور کے راستہ غدر میں داخل ہوا تھا۔ کسی نے پوچھا
 یہ اتنی دور یہاں کیا لینے آیا ہے اور ٹوکیو سے شندور تک کا خرچ کون برداشت کریگا۔
 اس سوال کی تہ میں یہ فکرمندی بھی کار فرما تھی کہ بیشمار مراعات حاصل ہونے کے باوجود اس
 سفر میں مسافروں کا خرچ حساب اور توقع سے زیادہ کیوں ہو رہا ہے۔ مسافر نے کہا۔
 اس جاپانی سیاح کا خرچ بھی تو ہم لوگ برداشت کر رہے ہیں۔ ہم جاپانی لینڈ کروزر
 جیپ میں سوار ہیں، ایک کی گھڑی سٹیشن ہے دوسرے کی سیکو، سفری ریڈیو گرام
 نیشنل ہے، کیسٹ سونی کے ہیں، کیمرہ کینن ایف ٹی ہے۔ ظاہر ہے کہ اس سیاح
 کی فارغ البالی میں ہماری شاہ خرچی شامل ہے۔ رہا اس کا یہاں تک آنا تو اس
 کی وجہ بھی سادہ سی ہے، مہم جوئی اس کی زندہ تہذیب ہے اور ہماری مردہ تاریخ۔
 وادی میں سڑک کے کنارے اکاد کا گھر نظر آنے لگے جو اس بات کا
 ثبوت تھے کہ بستی آنے والی ہے۔ اتنے میں مسافر کو کھیتوں میں تنہا کھڑی ایک
 چٹان نظر آئی۔ چاروں طرف ہرے اور پیلے کھیت، بیچ میں سہ منزلہ مکان جتنی بلند
 اور سیدھی چٹان جو پہاڑوں سے کٹ کر یوں کھڑی تھی جیسے گلہ سے گم ہو جانے
 والی بھیڑ۔ اس چٹان کے نیچے ایک جھونپڑی تھی، تین دیواریں سرکنڈوں کی اور
 چوتھی یہ چٹان۔ مسافر کو یہاں سے بہت دور واقع وہ گھریا آیا جو ایک آئی سی ایس
 زمیندار نے اپنی نئی بیگم کے لئے بنایا تھا۔ گھر کا ہر کمرہ علیحدہ طبقہ پر واقع ہے۔ کہیں دو
 سیڑھیاں اوپر چڑھتی ہیں تو کہیں چار نیچے اترتی ہیں۔ کہیں محض ڈھلوان ہی سے دو

طبقوں کو ملانے کا کام لیا ہے۔ ڈرائنگ روم میں پوری ایک چٹان شامل ہے، رشتہ داران
 اس چٹان کے اوپر ہیں اور آتش دان اس چٹان کے نیچے۔ مدت ہوتی صاحب خانہ
 نے ایک بار مسافر کو بطور خاص اپنے دفتر میں بلایا اور زمینداری نظام کی خوبیاں
 سمجھانے کی کوشش کی۔ مسافر جو ان دنوں تعلیم سے نیا نیا فارغ ہوا تھا قحط بنگال کے
 کمیشن کی رپورٹ کی دوسری جلد کے ایک اختلافی نوٹ کا حوالہ دینے لگا۔ فرمایا ان کے
 لکھے پر نہ جاؤ، میری زمینوں پر جاؤ۔ دیکھو وہاں میرے مزاج ساتھ کے گاؤں کے چھوٹے مالک
 سے زیادہ خوشحال ہیں۔ مسافر نے دو مختلف اضلاع میں ان کی زر خیز زمینیں دیکھیں۔
 ایک کی کاشت جدید دوسرے کے باغ لذیذ۔ عرصہ کے بعد ان کی دور ہائش گاہیں
 دیکھیں، ایک کی سجادٹ خوب اور دوسرے کی ساخت خوب تر۔ اس دوسرے
 دولت خانہ کو ایک چٹان نے دلفریب اور پراسرار بنا رکھا تھا۔ جب مسافر نے وادی
 گوپس کے ایک غریب خانہ میں بھی چٹان کو اسی انداز سے شامل پایا تو اسے اس
 عجیب و غریب اتفاق پر حیرت ہوئی۔ ایک کسان دوسرا زمیندار، ایک کی زمین پہاڑی
 دوسرے کے ربیعہ نہری، ایک محض رعایا دوسرا اعلیٰ افسر۔ دونوں صاحب خانہ با مذاق
 ہیں۔ ان کے گھر چٹانوں سے ٹیک لگائے کھڑے ہیں۔ لیکن ایک شخص کے گھر میں تھریلی
 چٹان ایک سنگین مذاق ہے اور دوسرے کے یہاں ناہمواری کا سنگ میل۔

بستی میں داخل ہوتے تو راستہ تنگ ہونا شروع ہو گیا۔ مکان ساتھ ساتھ

بنے ہوئے تھے۔ اور ہر ایک مکان کے ساتھ ایک باغ تھا۔ ایک دو کمرے کا مکان اور
 احاطہ کے اندر دو تین مرلہ کا باغیچہ۔ مکان کے کھڑکی دروازے گلی میں کھلتے اور باغ کی دیوار
 کے شکاف سے نالے کا پانی باہر نکلتا اور گلی کے پار کسی گھر میں نقب لگا کر گھس جاتا۔ کمروں

کی دیواریں مصالحہ سے چنے ہوئے پتھروں سے بنی ہوئی تھیں اور پائیس باغیچوں کے گرد پارے کی دیواریں کھنچی ہوئی تھیں۔ دونوں طرح کی دیواریں دونوں جانب بنی ہوئی تھیں۔ بیچ میں جو ذرا سی جگہ بیچ گئی جس میں مرغیاں اور بچے کھلے پھر رہے تھے وہی یہاں کی شاہراہ شیر شاہ سوری تھی۔ اس شاہراہ پر چلنے والی جیب کی چھت خرابیوں کے بوجھ سے جھکی ہوئی شاخوں سے ٹکرا رہی تھی۔ جیب کی آدا سن کر کھر کیوں کے پٹ کھلنے لگے اور خرابی جتنی بڑی آنکھیں ان میں سے جھانکنے لگیں۔

بستی کے بچوں بیچ گزرنے والے راستہ میں دو چار اندھے موڑتھے۔ ہر ایک اتنا تنگ کہ جیب کو آگے پیچھے کرنے اور دیواروں سے رگڑ کھانے کے بعد ٹرنا نصیب ہوتا۔ بالآخر وہی ہوا جس کا خدشہ تھا۔ ایک ایسے موڑ پر دوسری طرف ایک ٹریکٹر اداس کی ٹالی پھنسی ہوئی تھی۔ ادھر یہ لدی پھندی جیب کھڑی تھی۔ لوگ جمع ہو گئے۔ اقوام متحدہ کے اجلاس کا نقشہ جم گیا۔ دو پیمانہ ملک اپنے سفر پر نکلے۔ ان کا راستہ بڑی طاقتوں کی فوجی دیواروں اور تجارتی مصلحتوں کے بیچ وحشم نے اتنا تنگ کر دیا کہ ان دونوں کا آمناسا مانا ہو گیا۔ کون پہلے پیچھے ہٹے۔ کون کتنا آگے بڑھے۔ کونسی دیوار سے چند پتھر سر کا راستہ چڑا کیا جائے۔ جیب کو وہاں اس بحث میں ابھا ہوا چھوڑ کر سواریاں پیدل ریٹ ہاؤس کی طرف روانہ ہو گئیں۔ ریٹ ہاؤس میں فوج کے تعمیراتی شعبہ کے افراد نے چھاؤنی ڈالی ہوئی تھی ایک کمرہ دو گھنٹہ کے لئے خالی کر دیا گیا اور کمرے کے ساتھ ان کا سامان بھی مسافروں کے تصرف میں آ گیا۔ مسافر بستر پر لیٹ گیا۔ تکیہ کے غلاف پر سرخ اور سبز ریشمی دھاگے سے کشیدہ کاری کی ہوئی تھی۔ کڑھے ہونے پھول اور پتے بیوی کے ذوق کا پتہ دے رہے تھے۔ تکیہ کے نیچے رکھی ہوئی کتاب سے شوہر کے شوق کا پتہ چلتا تھا۔ اس کتاب کا عنوان تھا! ایمان

فردشوں کی کہانیاں عرف صلاح الدین ایوبی کے دور میں دشمن عورتوں کی کارگزاریاں۔ مسافر کا جی چاہا کہ وہ اس کار آمد کتاب کو بستقا بستقا پڑھے اور جب ہر بات ذہن نشین ہو جائے تو زمانہ پیچھے کی طرف لوٹ جائے تاکہ وہ صلاح الدین ایوبی کے عہد میں پہنچ کر اور اس کی فوجوں میں شامل ہو کر ایسی مثالی زندگی بسر کرے کہ دشمن اور اس کی عورتوں کی کوئی چال بھی کارگر ثابت نہ ہو۔ تاریخ پڑھتے ہوئے اکثر یہ دھوکا ہوتا ہے کہ اگر قاری تاریخ کے اس موڑ پر کھڑا ہوتا تو وہ ہرگز ایسی فاش بلکہ فحش غلطی نہ کرتا جو تاریخ کے اس عظیم کردار نے کی جس کا حال وہ پڑھ رہا ہے۔ اس احساس برتری کو البتہ اس وقت ایک برقی جھٹکا لگتا ہے جب قاری اپنے ملک اور منطقہ کی حالیہ تاریخ پر بے بسی کی نظر ڈالتا ہے۔

داوی اور بستی دونوں دریا کے جنوب میں واقع ہیں۔ دوسرا کنارہ ذرا سی جگہ چھوڑ کر باقی تمام تر پتھر ملا اور بے آب و گیاہ ہے۔ وہ ذرا سی جگہ اس سنگلاخ ویرانہ میں ایک سرسبز گوشہ ہے۔ آس پاس کی ویرانی کی بدولت وہ اپنی شادابی سے کیس بڑھ کر شاداب نظر آتا ہے۔ اس جگہ کا نام آب حیات ہے اور وہاں گوپس کے راجہ کا گھر ہے۔ اصلاحات کے بعد وہ نام کے راجہ رہ گئے ہیں حالانکہ ۱۹۲۵ء سے ۱۹۶۲ء تک وہ اس پورے علاقہ پر پورا اختیار رکھتے تھے۔ اب وہ صرف حسن علی مقبول ہیں۔ بڑھے وضع دار مہمان نواز اور اگلے وقتوں کی ایک اچھی یادگار۔ دوپہر کا کھانا مسافر نے راجہ صاحب کے ساتھ کھایا۔ جھولاپل کو پار کیا اور ایک خراب پتھر یے راستے سے گذر کر آب حیات منزل پہنچ گئے۔ محرابی صدر دروازے کے چوٹی پٹ کھلے تھے۔ دروازہ بہت بڑا نہ تھا۔ جیب کو اندر داخل ہونے میں وقت لگا اور شکل پیش آئی۔ صحن میں راجہ صاحب

دونوں ہاتھ کھولے بفلگیہ ہونے کے لئے تیار کھڑے تھے۔ مسافر کو راجہ صاحب کے فراخ اور مہمان نواز دل میں داخل ہونے میں نہ وقت لگانا کوئی مشکل پیش آئی۔

طویل قامت، پھر یا بدن، روشن اور مہربان آنکھیں، سرخ و سپید رنگ۔ راجہ صاحب نے چترال ٹوپی پہن رکھی تھی اور اچکن کے سارے ٹن بند تھے۔ اچکن پرانی تھی، کالا اگر تنگ ہو چکا ہوگا تو کھلا ہوگا وگرنہ بند ہوگا۔ دیکھنے والے کو کچھ پتہ نہیں چلتا کیونکہ ان کی داڑھی سفید مگر گھنی اور لمبی تھی۔ سبزہ زار میں بادام کے پیر کے نیچے صوفے لگے ہوئے تھے۔ ساتھ ہی پلنگ پچھا ہوا تھا جس پر گاؤ تیکہ کا سہارا لے کر راجہ صاحب بیٹھ گئے۔ سامنے پتھر کا دو منزلہ سادہ سا بنگلہ تھا جس کے ایک کنارے چیری کے درخت پھلوں سے لدے ہوئے تھے۔ ہر شاخ نے کان میں بدخشانی آدیزے پہن رکھے تھے۔ ہر درخت کے نیچے شاخوں کے گھیر تک سبزے پر پکے پھل گرے ہوئے تھے جیسے بہت سی بیر بوٹیاں گھاس پر چلتے ہوئے ذرا دیر کے لئے رک جائیں۔ راجہ صاحب کی وضع داری یہ ہے کہ ان درختوں سے پھل توڑ کر کھانے کی عام اجازت دے رکھی ہے۔ اصول یہ ہے کہ پھل جی بھر کر کھا سکتے ہیں مگر اتار کر آب حیات منزل سے باہر نہیں لے جا سکتے۔ اور شان یہ ہے کہ وہ فاضل پھلوں کو بیچنے پر آمادہ نہیں ہوتے۔ نندیدہ پن، ذخیرہ اندوزی، اور دکا نداری، تینوں کے دروازے بند ہیں۔ بس ایک مہمان نوازی کی سیڑھی ہے جس پر چڑھ کر سلمان اور عالیہ چیری کے درختوں کی شاخوں میں لگے خوشوں سے خوشیاں چننے میں لگ گئے۔ سبزہ زار کے ایک تختہ پر نشست جمی تھی۔ دوسرے پر آڑو کا باغ تھا تیرے پر انار کا۔ اس کے بعد سب شہتوت ناشپاتی اور امرود کے تختے علیحدہ علیحدہ یاٹے یاٹے تھے۔ خوبانی البتہ ہر طبقہ پر جا بجا لگی ہوئی تھی۔ اوپر سے ایک چھوٹا سا چشمہ آتا ہے۔ پہلے

گھر میں داخل ہو کر پانی بھرتا ہے پھر باغ کے تختوں سے ہوتا ہوا جو ذرا سا بچ رہتا ہے وہ دریا سے غدر میں جاگرتا ہے۔ بچوں نے چیری کے علاوہ ہر قسم کے پھل دار درخت سے ایک آدھ پتہ بھی توڑ لیا۔ سارے پتے راجہ صاحب کے آگے پلنگ پوش پر پھیلا دیئے۔ وہ ہر ایک کا مقامی نام اور اس کی خصوصیات بڑے اٹھاک سے بتانے لگے۔ بچوں نے سبق لکھنے کی خواہش ظاہر کی تو راجہ صاحب نے نوضرب بارہ کا ایک کاغذ دینا چاہا مگر نے یہ ہدیہ قبول کرنے سے صاف انکار کر دیا۔ گوپسن کی آب حیات منزل تک پہنچنے کے لئے کاغذ کو سینکڑوں میل کا فاصلہ ہوائی جہاز اور چپ سے طے کرنا پڑتا ہے۔ کیا بی اور اور قیمت کے لحاظ سے وہ کاغذ کے درق کے بجائے چاندی کا درق بن جاتا ہے۔ مسافر کو یہ بات گوارا نہ تھی کہ راجہ صاحب کا ایک کاغذ بھی کم پڑ جائے کیونکہ چار پانی اور تپائی پر پھیلے ہوئے کاغذات اور جلد کا پیوں سے اسے اندازہ ہو گیا تھا کہ راجہ صاحب اپنی سوانح لکھنے میں مصروف ہیں۔ سوانح کا مسودہ دیکھنے کی اجازت ملی تو مسافر نے بکھرے ہوئے کاغذات میں دیباچہ کی تلاش شروع کی۔ ادھر راجہ صاحب بھی مختلف جلد کا پیوں کی درق گردانی میں مصروف ہو گئے۔ مسافر کے ہاتھ ایک کاغذ لگا اس کے سرنامہ پر لکھا تھا۔ بنام مہربان دوست ڈپٹی کمشنر بہادر۔ مسافر کو بدگمانی ہوئی کہ یہ ظاہری رکھ رکھاؤ محض دکھاوا ہے وگرنہ یہ شخص یوں عرض گزار نہ ہوتا۔ مگر اس تحریر کو پڑھا تو وہ نہ عرضی تھی نہ عرضداشت بلکہ ایک مشورہ تھا دوستانہ اور بزرگانہ۔ مسافر نے راجہ صاحب کی طرف دیکھا۔ ان کا چہرہ گواہی دے رہا تھا کہ یہ ایک ایسے شخص کا چہرہ ہے جو اپنی تکلیف کو ضبط کے ساتھ برداشت کرے گا مگر اپنے خاندان کی خدمات گنانے اور اپنی وفاداری کی قیمت مانگنے کے لئے عرضیوں کا ہاتھ نہیں پھیلائے گا۔ راجہ صاحب کے پاس اب لے دے کے

چند یادیں اور ایک وضعداری بچی ہے۔ وہ اس سرمایہ کو سینے سے لگائے رکھتے ہیں اور اس احتیاط کے پیش نظر کہ دیکھنے والے کو ان کے سینے کے واضح نظر نہ آجائیں وہ اچکن کے نظر آنے والے تمام ٹین باللائزام بند رکھتے ہیں۔ اچکن کا گلا کھلا ہے یا بند، اس کا حال اسے معلوم جو شرگ سے بھی زیادہ نزدیک ہے۔

وضعداری کی بنیاد یہ جذبہ ہے کہ انسان اپنی نظروں میں نیچا نہ ہو جائے اس بنیاد پر لوگوں نے طرح طرح کی عمارتیں بنا رکھی ہیں۔ ایک عمارت کا ذکر راجہ صاحب نے کیا۔ گولپس کے قرب و جوار کی بات پامیر تک جا پہنچی تھی۔ انہوں نے کانڈر پر ایک نقشہ بنایا۔ دریائے غدر میں دو دریا آکر ملتے ہیں، ایک اشکومن اور دوسرا یاسین۔ ان کے منبع کے رخ پہاڑوں میں چلتے جاتے ہیں تو چند شوار گزار برخانی درے پار کرنے کے بعد دریائے یارخون آتا ہے۔ اس سے کچھ دور پاکستان کی سرحد ہے۔ دوسری طرف پامیر ہے جس کا ایک حصہ افغانستان میں ہے اور دوسرا روس میں۔ اس سطح مرتفع کا موسم سخت اور لوگ سخت کوشش ہیں۔ سوکھی گھاس اور سد بہار وضعداری کے سوا اس سرزمین میں اور کچھ نہیں آتا۔ راجہ صاحب وضعداری کی مثال دینے لگے۔ پامیر کے کسی خانہ بدوش گلہ بان کو سال بھر کے لئے قرضہ دینے کے بعد اگلے برس صحرائیں اس کی تلاش میں مارے مارے پھرنے کے بعد جب اس کا خیمہ ملے تو آپ اس سے قرض کی واپسی کا تقاضہ نہیں کر سکتے۔ قرضخواہ بڑھ کر اپنا تعارف کراتا ہے کہ مہمان اور محتاج ہوں۔ یہ سنتے ہی گلہ بان رداستی وضعداری کے جذبہ سے مغلوب ہو جاتا ہے اور قرضہ کی پائی پائی محتاج کو خیرات کر دیتا ہے۔

مسافر نے تیزی سے راجہ صاحب کی زیر تصنیف سوانح کا دیباچہ پڑھا۔

ان کا خط اعتراض نویس جیسا تھا اور عبارت فورٹ ولیم کالج جیسی۔ دیا چہ قادر مطلق کی
 حمد سے شروع ہو کر اس کی قدرت کی بوقلمونی سے ہوتا ہوا اور پیدائش کے مختلف
 مراحل سے گذرنا بچپن کی بے بسی کے ذکر تک جا پہنچتا۔ وہاں سے انسان کی ناپاس
 گذاری کے اعتراف کے بعد اس توفیق کا شکر ادا کرنے پر ختم ہوتا جو قابل فخر اسلاف اور
 قابل اعتماد اخلاف کے درمیان پچھتر برس عمر گزارنے کے بعد مصنف کی جانب سے
 پروردگار کے حضور لازم آتا ہے۔ مسافرنے راجہ صاحب کو سوانح جلد مکمل کرنے اور چھپوانے
 کا مشورہ دیا۔ کیونکہ وہ ایک ایسے علاقہ سے تعلق رکھتے ہیں جو اپنے پہاڑوں کی طرح
 خاموش ہے اور تاریخ کے گواہوں کی فہرست میں اس کا نام ہی نہیں آتا۔ راجہ صاحب
 ۱۹۲۷-۲۸ء کے جہاد کشمیر کا تاریخی چشم دید حال بیان کرنے لگے۔ کہنے لگے میرے
 ساتھیوں کے پاس سردیوں میں جوتے تک نہیں تھے وہ پادریں پر رسیوں سے کپڑے
 اور کھامیں پیٹے ہوئے ٹڑپے تھے۔ یہ سنا تو کسی نے فرمائش کی کہ راجہ صاحب اپنی زندگی
 کا سب سے بڑا تاریخی واقعہ سناؤں۔ راجہ صاحب ہنس دیتے۔ کہنے لگے آپ کو داپسی کی
 جلدی ہے اور میری پون صدی کی زندگی ایک ہی نیچ پر ٹھہری ہوئی ہے، کیا سناؤں
 کیا سناؤں۔ یہ میرا تجربہ ہے کہ جو بھی یہاں آتا ہے وہ ان پہاڑوں سے واپس میدانوں
 میں لے جانے کے لئے واقعات کی سوغات چاہتا ہے۔ بھاشا چندربوس کی آزاد
 ہند فوج کے سابق کرنل یہاں ریزیدنٹ بہادر بن کر آئے تو پوچھنے لگے اس گوشہ کو
 اب حیات کیوں کہتے ہیں۔ میں نے کہا اس لئے کہ یہاں کبھی کسی کو موت نہیں آئی۔
 شائد انہوں نے قسم کھانے کے لئے کہا سو میں نے کھالی بس پھر کیا تھا۔ کرنل صاحب
 نے بڑے وثوق سے کسی سرکاری دستاویز میں یہ درج کر دیا کہ گوپس میں ایک جگہ

آپ حیات ہے جہاں کے لوگ خضر کے ہم عمر اور ہم عصر ہیں۔ بات محض اتنی سی تھی کہ اس دیرانہ میں پہلے کوئی آبادی نہ تھی لہذا ملک الموت کا ادھر آنا جانا ہی نہ تھا۔ میں نے اسے آباد کیا، گھر بنایا، باغ لگایا، کنبہ اور ملازمین کو ساتھ لے کر چند سال سے یہاں مقیم ہوں۔ الحمد للہ کہ تاحال دریا کے اس کنارے کی واحد اور نئی آبادی میں سب بقید حیات ہیں۔ لہذا میں قسم کھا کر یہ کہتا ہوں کہ آب حیات میں کبھی کسی کو موت نہیں آتی۔ لیکن موت برحق ہے۔ جب ملک الموت قرض خواہی کے لئے آئے گا تو کوئی قرض دار انکار نہ کر سکے گا۔ میں نے قرض چکانے کی پوری تیاری کر رکھی ہے۔ راجہ صاحب نے اٹھ کر باغ کے گوشہ سے نظر آنے والی پہاڑی سڑک کی طرف اشارہ کیا جو دو میل کے فاصلہ پر ایک چٹان تک جا کر ختم ہو جاتی ہے۔ چٹان پر راجہ صاحب نے جیتے ہی اپنی قبر بنوا رکھی ہے۔ اس چٹان سے پوری وادی نظر آتی ہے۔ مسافر نے مشرقی یورپ کے ایک پہاڑ کی چوٹی پر ایک قبر دیکھی تھی۔ مرنے والا پہلے ڈاکو تھا، پھر بادشاہ بنا اور بالآخر عیسائی چرچ کی ولایت پر فائز ہوا۔ اس کی دھیت تھی کہ جس علاقہ اور جن لوگوں سے میں نے محبت کی ہے مرنے کے بعد بھی میں انہیں اپنی نظروں کے سامنے رکھنا چاہتا ہوں۔ ایک کھپ ان مرنے والوں کی ہوتی ہے جو مبالغہ آمیز سوانحی تذکروں اور عظیم الشان مقبروں کی خواہش لے کر مرتے ہیں۔ ایک دہلی خواہش مسافر کی والدہ محترمہ کی تھی کہ ۱۹۶۵ء کی جنگ کے کسی شہید کی قبر کے پاس جگہ لے اور برطانوی خواہش والد محترم کی تھی کہ ناموس رسول کی پاسداری میں شہید ہونے والے غازی علم الدین کے مزار کے پاس جگہ لے۔ ایک خواہش مفتی محمد حسن کی تھی جو بے روح جسم کے لئے صرف اتنی رعایت چاہتے تھے کہ وہ ایسی جگہ دفن ہو جہاں اذان کی آواز آتی رہے۔ یہ تینوں خواہشیں بالآخر

پوری ہو کر رہیں۔

حاکم نرودایت کے مطابق ایک صبح مسافر اور اس کے ساتھی دریائے
غذریں ٹرڈٹ پھلی کے شکار کی مہم پر نکلے۔ انتظام کرنے والوں نے چوبیس گھنٹہ پہلے دریا
کے بائیں کنارے میل بھر کا ٹکڑا منتخب اور محفوظ کر رکھا تھا۔ گاؤں سے تین مانے ہوتے
شکاری بھی بلائے گئے۔ ان کی بدیسی بنیاں اور پز فریب کانٹے مسافر کے ساتھیوں میں تقسیم
کر دیئے گئے اور انہیں بانسوں کی مدد سے عارضی بنیاں بنانی پڑیں۔ پھر ان کو ہدایت دی
گئی کہ وہ تینوں شکاری دائیں کنارے پر چھ سات میل دور نکل جائیں اور رات کے
کھانے کے لئے جتنی مچھلیاں پکڑ سکتے ہیں وہ وقت پر لے آئیں۔ شکاری پیدل نکل گئے
مسافر کے ہمراہی جیپ پر سوار ہو گئے۔ صبح پہر کو دونوں فریق جمع ہوئے۔ ہمراہیوں نے
کامیابی کی سند کے طور پر بیس بچیس مچھلیاں پیش کیں جو دریا کے اس حصہ سے پکڑی تھیں جہاں
وہ کھن دریا کے ساتھ سر بکھٹ کنارے پر آجاتی تھیں۔ یہ مچھلیاں ان کے علاوہ تھیں جو
کانٹے میں پھنسنے کے بعد اپنی گلو خلاصی کرانے میں کامیاب ہو گئیں یا پکڑ کر کنارے پر
رکھی گئیں مگر ٹرپ کر پانی میں جا گریں۔ ان تین شکاریوں نے افسوس کا اظہار کیا کہ
وہ کسی خدمت کے لائق نہ نکلے اور انشاء اللہ آئندہ کسی موقع پر اس کوتاہی کی تلافی
کریں گے۔ حالانکہ ان میں سے ہر ایک کے پاس فرداً فرداً اتنی مچھلیاں تھیں جتنی ہمراہیوں
کے سارے جہوم نے مل کر پکڑی تھیں۔ مسافر نے ان سے وہ مصافحہ کیا جو ہاتھ اور پاؤں
سینہ جھنڈا لہرانے اور ہتھیار ڈالنے کے مساوی ہوتا ہے۔ انعام دینا چاہا تو انہوں نے
صاف انکار کر دیا۔ جب وہ تینوں دوست جو معمولی فرق کے ہم عمر نظر آ رہے تھے رخصت
ہونے لگے تو مسافر نے یونہی پوچھ لیا کہ کیا تینوں ایک گاؤں کے رہنے والے ہیں۔

جواب ملا ایک گھر کے۔ پھر ایک نے دوسرے کی طرف اشارہ کیا اور کہا یہ میرے والد صاحب ہیں۔ دوسرے نے تیسرے کی طرف اشارہ کیا اور کہا، یہ میرے والد صاحب ہیں۔ مسافر نے اس تیسرے شخص کی طرف دیکھا جو ایک کا والد اور دوسرے کا دادا تھا۔ یہ شخص صبح پانچ پہاڑی میل چل کر آیا۔ دوپہر سے سہ پہر تک اس نے دس ویسے ہی میل مچھل پکڑنے اور لانے کے لئے طے کئے۔ اب پھر پانچ میل چل کر گھر پہنچا۔ اور اس شخص کی عمر ستر برس سے زائد ہے۔ شاید اس وادی میں جگہ جگہ آب حیات کے چشمہ بہتے ہیں۔

مسافر نے چلتے چلتے ان سے کام کاج کے بارے میں پوچھ لیا۔ سوال غیر ضروری لگا۔ کیونکہ وہ شکل صورت سے غریب کاشتکار لگتے تھے جو اب ملاہاں کھیت کہاں ہیں کہ کوئی کھیتی باڑی کرے۔ پہاڑ اور جنگل ہے۔ اس نے سردیوں میں لکڑیاں چیرتے ہیں اور گرمیوں میں جانور چراتے ہیں۔ یہ سن کر مسافر کی آنکھوں میں چمک پیدا ہوئی۔ اسے لکڑیوں اور چرواہوں سے بڑا انس ہے۔ اور یہ اس وقت پیدا ہوا جب وہ کہانیاں سننے کی عمر سے گذر رہا تھا۔ اس کی خاطر اس کے والد محترم نے چند کہانیاں بھی لکھیں جنہیں جامعہ طیبہ نے پہلے رسالہ پیام تعلیم میں قسط دار اور پھر کتابی صورت میں چھاپا۔ دو کہانیاں بہت مقبول ہوئیں، ایک شہزادی گلنار اور دوسری خوشحال لکڑہارا اور اس کے بیٹے۔ مسافر کو اندازہ ہے کہ وہ لکڑہارا کون تھا مگر اس کے باوجود وہ ایک عرصہ سے خوشحال لکڑہارے کو ڈھونڈ رہا ہے۔ سفر پہاڑوں کا ہو کہ رگیستانوں کا وہ ہر دور افتادہ جگہ پر ملنے والے لکڑہارے اور چرواہے کو دیکھ کر ٹھٹھک جاتا ہے۔ شاید یہی وہ کہانی والا شخص ہے جو اتنا پر نظر تھا کہ جب اسے جنگل میں سرراہے ایک خزانہ ملا تو اس نے لینے

سے انکار کر دیا اور اپنے بیٹوں سے کہا، اگر تمہیں دولت کی تلاش ہے تو پہلے تمہیں ایک دوسرے باپ کی تلاش کرنی ہوگی۔ زندگی خود ایک دولت ہے۔ اور قانع زندگی سب سے بڑی دولت ہے۔ اس دولت کو سیم و زر کی تلاش میں ضائع نہیں کرنا چاہیے۔

مسافر نے سلسلہ کوہ قراقرم میں کئی بار چر داہوں کی تلاش کی مگر یوں لگتا ہے جیسے کانڈھے پر آنکڑے والی لاشی رکھے، رکھوالی کتے کو ساتھ لئے، منڈے صرف جانوروں کی سمجھ میں آنے والا حرف نڈا بار بار نکالنے والا چرواہا ان پہاڑوں میں ہوتا ہی نہیں۔ ان راہوں میں کئی بار بھیڑ بکریاں دیکھ کر جیب روکی۔ جتنی بھیڑ بکریاں تھیں اتنے ہی بچے آس پاس پھرتے نظر آئے۔ چھوٹی چھوٹی بچیاں ننھے ننھے بہن بھائیوں کو گود میں لئے دہری ہوئی جا رہی تھیں۔ گود میں دودھ پیتے سر پر بندر ٹوپی پہنے بچے پھسل پھسل جاتے اور پھر جھٹکے سے انہیں اوپر کیا جاتا۔ مسافر بچوں کو آواز دیتا۔ آواز سنتے ہی بچوں میں بھگدڑ مچ جاتی۔ وہ سب تتر بتر ہو کر بھاگنے لگتے۔ مڑ مڑ کر دیکھتے جاتے اگر مسافر پیچھا کر رہا ہو تو بڑے زیادہ تیز ہو جاتے اور چھوٹے رونے لگ جاتے۔ پھر مسافر ٹھہر جاتا اور وہ سارے بچے ایک محفوظ فاصلہ پر منڈیر یا نالی کا مورچہ بنا کر اکٹھے ہو کر اس کا معائنہ کرتے۔ مسافر کیمرا اٹھاتا تو کچھ بچے پھر بھاگنا شروع کر دیتے، دو چار پیٹھ پھیر لیتے اور ایک آدھ دیر ڈٹ کر کیمرا کے سامنے کھڑا ہو جاتا۔ اس کے بعد فاصلے سکر جاتے۔ مسافر بسکٹ، سنترے یا سینڈوچ پیش کرتا۔ آگے بڑھ کر لینے والا کوئی نہ ہوتا۔ رکھ کر پیچھے ہٹ جاتیں تو جھپٹ پڑتے اور لڑنے لگتے۔ اتنے میں ان کو بھیڑ بکریاں یاد آ جاتیں جو اس اثنا میں دور نکل جاتیں۔ بچوں کا ریوڑ بھیڑ بکریوں کے ریوڑ کے پیچھے نکل جاتا۔

ایک وہ چرواہا بھی تھا جو خردار اور لس بیلہ کے درمیان دیکھا تھا۔ جون کا گرم مہینہ اور وہ پہلا زمانہ تھا جب ان دونوں بستیوں کے درمیان صرف اونٹوں پر سفر ہوتا تھا۔ مہینہ میں ایک آدھ سر بھرا اس بے نشان راستہ پر جیپ کا سفر کرتا مگر راستہ بتانے کے لئے کسی ساربان کو ساتھ بٹھالیتا۔ مسافرات، دونبکے روانہ ہوا۔ چار بجے ہر طرف روشنی ہی روشنی تھی۔ آٹھ بجے ہر شے تپ رہی تھی۔ مسافر نے موٹے کپڑے کے کھلے شلوار کرتے کے اوپر اجڑی تھیں کا تولیہ بھگو کر سرد اور جسم پر پٹیا ہوا تھا۔ سامان میں ایلمونیم کا ناشتہ دان تھا جس میں دوپہر کے لئے رس سا گوشت سالن تھا۔ دوپہر سے کہیں پہلے وہ سالن پھنکیاں بن کر ابل گیا۔ بیلے اٹھتے اور بند ناشتہ دان میں سیلے پٹاخوں کی طرح پھس سے پھٹ جاتے۔ بچکولے کھاتی جیپ اندر سے اتنی گرم تھی کہ دستہ کو دیر تک تھام کر بیٹھیں تو ہاتھ جل جائیں۔ گذر ایسی چٹانوں سے تھا جو جل کر کوئلہ بن گئی تھیں۔ وڈھ سے گذرنے کے بعد جیپ کو پرالی دریا کے خشک پتھر سے راستے پر ڈال دیا۔ دونوں طرف پتی پٹائیاں تھیں اور بیچ میں گرم پتھروں سے پٹا ہوا راستہ۔ سورج سوائیزے پر تھا اور سائے کو کہیں اماں نہ ملی تو وہ پتھروں کے نیچے چھپ گیا۔ اتنے میں جیپ ایک ابھری ہوئی چٹان کے پاس سے گذری۔ یہ چٹان ایک سو بجے پھولے ہونٹ کی طرح باہر نکلی ہوئی تھی اور اس ابھار سے دو چار گز زمین پر سائبان تن گیا تھا۔ اس ذرا سے سائے میں نیم گرم سنگریزوں پر ایک چرواہا لیٹا ہوا تھا۔ اس کا سر اس کی عورت کی گود میں تھا جو اس کے بالوں میں انگلیاں پھیر رہی تھی۔ چند بکریاں کھلی ٹانگوں پر کھڑے ہو کر مودی چٹانوں پر ایسے چڑھ رہی تھیں جیسے چھپکیاں دیوار پر رنگ رہی ہوں۔ وہ ان ٹھیٹ سوکھی گھاس کی سبٹوں کے گچھے تلاش کر رہی تھیں جو ایسے بے محابا گرم موسم میں

پتھروں کی درزوں میں گوریٹوں کی طرح پیپی بیٹھی تھیں اور ہتھیار ڈالنے سے انکاری تھیں۔
 جینے کی امنگ، بھوک کے مطالبے، محبت کے تقاضے، یہ سب خواہشیں بڑی ڈھیٹ
 ہیں۔ کسی کا یہ بچھا نہیں چھوڑتیں۔ خواہ وہ گھاس ہو خواہ بکریاں خواہ چرواہے۔

گوادر کی بندرگاہ کے سامنے دوڑ تک بحیرہ عرب ہے اور پچھوڑے بہت
 دوڑ تک صرف ریگستان۔ ایک بار مسافر ساحلی محافظوں کے کرنل کے ہمراہ اس ریگستان
 کے اندر دوڑ تک چلا گیا۔ مسافر کو شکار کا شوق نہیں مگر پھر بھی وہ ان علاقوں میں، ہماں
 شکاری اپنی غرض لے کر جاتے ہیں گا ہے بے غرض نکل جاتا ہے۔ صحرا میں ایک جگہ
 خاردار خشک جھاڑیوں کے پاس ایک ٹنڈو ٹنڈو درخت انٹین کی حالت میں ایسے کھڑا تھا
 جیسے درد کی شدت سے ابھی زمین پر لوٹنے لگے گا۔ اس کے نیچے ایک چرواہا بیٹھا ہوا تھا
 جو اجنبی چہروں کو حیرت سے دیکھ رہا تھا۔ پختہ عمر، خوش مزاج، خاموش اور باہوش۔
 مسافر دیر تک اس سے گفتگو کرتا رہا جو اگرچہ براہ راست تھی مگر اسے مترجم کے سہارے کی
 ضرورت اس وقت پڑ جاتی جب وہ چرواہا عربی فارسی اور بلوچی روزمرہ کو اردو سے خلط ملط
 کرتا تھا۔ گوادر کی بندرگاہ سے باد بانی کشتی میں چلیں تو ہوا اسے سیدھا مسقط لے جاتی
 ہے۔ ملاح وہاں سے جنگلی چوری کا سامان اور عربی الفاظ کشتی میں بھر لیتے ہیں۔ فارسی الفاظ
 خشکی کے راستہ اونٹوں پر چڑھ کر آتے ہیں۔ بلوچی مقامی زبان ہے اور اردو قومی۔ اس
 چرواہے کے ریوڑ میں ان ساری زبانوں کے محاورے جمع تھے۔ مسافر نے چرواہے سے
 معاشیات کا وہ سبق سیکھا جو کسی کتاب میں نہیں ملتا۔ وہ اس سے گذر اوقات کی تفصیل
 پوچھ رہا تھا۔ چرواہے نے کہا سیدھی سی بات ہے۔ اگر بکریاں تیس ہوں تو روٹی ایک
 وقت ملتی ہے۔ ساٹھ ہوں تو دو وقت ملتی ہے۔ سو ہوں تو بھوکا مڑتا ہوں۔ مسافر کا سارا

کتابی علم دھرا رہ گیا۔ اس نے اقرار کیا کہ یہ سیدھی بات اس کی سمجھ میں نہیں آئی۔ چرواہا بولا، میری کوئی بکری نہیں۔ میں راکھی ہوں۔ لوگ شیش ماہی مجھے اپنی بکریاں چرانے کے لئے دیتے ہیں۔ عوضاً ایک روپیہ فی بکری فی ماہ کے حساب سے ملے ہے۔ اس کے علاوہ دودھ میرا اور بچے ان کے۔ جب آمدنی کا دار و مدار تیس بکریوں تک چھوٹے سے گلے پر ہو تو روکھی سوکھی گزر ہوتی ہے۔ منگانی بھی ہے اور کنیر بھی ہے۔ جب اس سے دگنار یوڑ میرے حوالہ ہو تو میں بڑا آسودہ رہتا ہوں۔ دودھ کھن بھی نکل آتا ہے، چھاپھ لسی کی بھی کمی نہیں ہوتی۔ اس شیش ماہی بچوں کے کپڑے اور بیوی کا زیور بنالیتا ہوں۔ اگر یوڑ بہت بڑا ہو تو دیکھ بھال میں بڑی دقت ہوتی ہے۔ لاکھ کوشش کروں پھر بھی دوسرے یقصرے مینے ایک نہ ایک بکری جنگل میں گم ہو جاتی ہے۔ گمشدہ جانوروں کا ہر جانہ بھرنے کے بعد آمدنی صفر پر جاتی ہے۔ مسافر نے کہا، سیدھی سی بات ہے تم ساٹھ سے زیادہ بکریاں نہ لو۔ چرواہا بولا، بات اتنی سیدھی نہیں میرے موکلوں کی تعداد مقرر ہے، ان کی بکریوں کی تعداد مقرر نہیں۔ اب یہ مالک کی مرضی اور صورت حالات پر منحصر ہے کہ ایک موکل کبھی دو بکریاں دے دیتا ہے اور کبھی دس۔ اگر انکار کروں تو لگا بندھا موکل ہاتھ سے نکل جاتا ہے۔ سو ہر چھ ماہ بعد قسمت کی بازی لگتی ہے۔ مسافر نے پوچھا، اب کی بار یوڑ کی کیا صورت ہے۔ کہنے لگا، یہ آدھا آپ کے سامنے ہے اور آدھا ادھر نیچے کھائی میں ہے۔ تعداد معتول ہے، دودھ وافر ہے۔ ایک ننگ بھی کم نہیں ہوا، چھ مینے ختم ہونے والے ہیں۔ معلوم ہوتا ہے میرا خدا مجھ سے خوش ہے۔ مسافر رخصت ہوا تو چرواہے نے گرجوشی سے مصافحہ کیا اور کہا، چم سرد۔ تر جان کی ضرورت پڑ گئی۔ معلوم ہوا کہ چم سرد برابر چٹم سرد۔ اور مطلب یہ ہے کہ خوش رہو تمہیں دیکھ کر میری آنکھوں کو ٹھنڈک پہنچی ہے۔ مسافر کی

آنکھوں میں نم تھا۔ اس نے دل میں سوچا معلوم ہوتا ہے میرا خدا مجھ سے خوش ہے۔

(۶)

ہوائی جہاز اس وقت نلتر کی وادی پر پرواز کر رہا ہے۔ دیر پچھے اس کی ذرا سی جھلک گاہ بگاہ یوں نظر آتی ہے جیسے خوش رنگ منظر کی پھٹی ہوئی تصویر کا ایک بڑا سا ٹکڑا ہوا اڑا کر لے جا رہی ہو۔ مسافر کی نگاہیں ایک جھیل کو ڈھونڈ رہی ہیں اور وہ ننھی سی گول جھیل چٹھنچٹھتے انجنوں والے ہوائی جہاز کے شہر کے نیچے یوں چھپی ہوئی ہے جیسے کڑک مرغی کے پردوں کے نیچے ایک سو دن کا انڈہ۔ مسافر آج سے پندرہ برس پہلے بھی تو یہاں آیا تھا۔ اس وقت اس نے جی بھر کر اس جھیل کا نظارہ کیا تھا۔ اب وہاں کیا رکھا ہے، محض ایک تلخ تجربہ۔ سو وہ اس سے پار سال دو چار ہو چکا ہے۔

نلتر کے پہلے سفر کی دشواریاں اب خواب و خیال ہو گئی ہیں۔ انہیں یاد کریں تو وہ فرضی لگتی ہیں جیسے مسافر کی آپ بیتی نہ ہو بلکہ سندباد جہازی کا قصہ ہو۔ ان دنوں پوری وادی میں صرف ایک پختہ کمرہ تھا جس کے سامنے لکڑی کی جافرنگی ہوئی تھی۔ کمرہ میں دو پلنگ اور دو کرسیاں تھیں۔ وادی میں تین سیاح نکل آتے تو تیسرے کو زمین پر سونا پڑتا۔ بیٹھنے میں البتہ کوئی دقت پیش نہ آتی کیونکہ ساری وادی میں سبز مخملی فرش بچھا ہوا تھا۔ خشک پہاڑوں میں گھری ہوئی نلتر کی یہ سرسبز وادی کسی جنت نشان خطہ کا ایک ٹکڑا ہے جو سلسلہ قراقرم میں راستہ بھول کر یہیں رہ پڑا ہے۔ اس چھوٹی سی وادی میں ڈھلوان پر ایک طرف جنگل ہے اور دوسری طرف برف۔ درمیان میں پہاڑی ندی ہے اور کچھ کھیت۔ ندی کے کنارے جگہ ہموار نظر آتی تو مسافر نے جیب کا رُخ ادھر موڑ دیا۔ دو چار میل کے بعد جب بے نشان راستہ

ناقابل استعمال نظر آیا تو چیپ کو لوٹانے لگے۔ وہاں ایک لکڑہارا کھڑا تھا۔ اس نے کہا یہاں تک آئے ہو تو وادی کے آخری سرے تک کیوں نہیں جاتے۔ دیکھنے کی اصل چیز تو وہاں ہے۔ ہمت کر بس ایک میل اس ڈھلوان پر پتھروں میں راستہ بنانا پڑے گا اور دونالوں میں دھکا دے کر چیپ کو گزارنا ہوگا، اس کے بعد جنگل کھلا اور ہموار ملے گا پھر جہاں پہاڑ راستہ روک میں وہاں ان کے دامن میں ایک چھوٹی سی خوبصورت جھیل ملے گی جسے دیکھ کر ساری تکان دور ہو جائے گی۔ مسافر نے سوچا یہ جھیل ہے کہ آدم خور دیو کی قید میں شہزادی جسے اس نے ایسی جگہ چھپا رکھا ہے جہاں کوئی چھڑانے والا نہ پہنچ سکے۔ لکڑہارے نے ہمت بندھائی اور مسافر نائراش راہوں پر چل کھڑا ہوا۔ لیکن ہر رکاوٹ پر آگے بڑھتے چلے جانے کے فیصلہ کے درست یا نادرست ہونے کے بارے میں از سر نو سوچنا پڑتا۔ شوق کتنا چھپے ٹر کر مت دیکھنا۔ یہ نذی میں جو اتنے بہت سے پتھر ہیں یہ سب مسافر ہوا کرتے تھے۔ پایاب پہاڑی نالے کی تہ میں چھوٹے بڑے لاتعداد پتھر آب رواں کی چادر میں پلٹے ہوئے تھے۔ جہاں بہت سے پتھر جتنا بندی کر لیتے وہاں پانی کی جماعت بھی کھڑی ہو جاتی۔ پھر پانی ان پتھروں کے سر پر سے ہوتا ہوا جھرنے کی صورت سر کے بل آگے بڑھ جاتا۔ مسافر گھٹے بھر کی جھد کے بعد جنگل میں آن نکلا۔ جنگل کھلا کھلا تھا۔ درخت نہ اتنے گھنے کہ منظر ان میں گم ہو جائے اور نہ اتنے چھدرے کہ ان کو ذخیرہ کہنے میں تامل ہو۔ بس صرف اتنے درخت اور ایسے درخت جن سے منظر کا حسن دو بالا ہو جاتا ہے۔ دو چار پرندے بھی نظر آتے۔ خوش رنگ چمکدار پروں پر نکھری دھوپ پیر رکھتے ہی بھسل جاتی۔ جی چاہا انہیں دیر تک دیکھتے رہیں۔ مگر ہوشمندی کا تقاضا ہے کہ منظر کو صرف ایک بار نظر بھر کر دیکھ لو، اتنی دیر نہ لگاؤ کہ وقت

ہاتھ سے نکل جاتے۔ پرندوں کا کیا اعتبار کب اڑ جائیں۔ دھوپ کا کیا بھروسہ کب ڈھل جاتے۔ معتبر ہے تو صرف وقت جس کی رفتار میں کبھی فرق نہیں آتا۔ مسافر نے سفر جاری رکھا، اسے جھیل کو ہاتھ لگا کر شام سے پہلے اپنے ٹھکانہ پر واپس پہنچنا تھا۔

دادی کا دوسرا سرا آگیا۔ جنگل ختم ہو گیا۔ پہاڑ قریب آگئے۔ سامنے ایک چھوٹا سا ٹیلہ تھا۔ مسافر جیپ سے اتر کر اس ٹیلہ پر چڑھ گیا۔ تین طرف پہاڑوں کا سہ قدہ تھا اور چوتھی طرف یہ سرسبز ٹیلہ۔ ان کے درمیان آغوش کستان میں ایک ننھی منی سی جھیل تھی۔ اسے جھیل کننا مبالغہ ہو گا۔ یہ جھیل ہے کہ کنول پر رکھا ہوا شبنم کا قطرہ، مسافر نے سوچا۔

آسانی رنگ کی اس جھیل کے کنارے جو تنہا درخت منظر میں ڈوبا ہوا تھا اس کا عکس پانی کی سطح پر ہلکا نیلا اورتہ میں سرمئی تھا۔ اس کے پتے جھیل میں گرتے رہتے ہیں اور جنتری کا کام دیتے ہیں وہ جوتہ میں سیاہ گیلی مٹی کے ساتھ کبجان ہو گیا ہے وہ اس موسم کے آغاز میں درخت سے جدا ہونے والا پہلا پتہ تھا اور یہ زرد ڈنٹھل والا کچھ بھورا اور کچھ سبز پتہ جو سطح پر تیر رہا ہے اس وقت گرا جب مسافر نے پیپرس کے اس درخت کی کاغذی چھال اتارنے کی کوشش کی۔ اس نے اس چھال کے مخروطات عجائب گھروں میں بارہ دیکھے تھے مگر درخت سے ملاقات پہلی بار ہو رہی تھی۔ درخت کا سفید اور سبک تن تیار کاغذ کا گٹھا تھا۔ چھال کا پتلا پرت ہاتھ میں لے کر کوٹھو کے پل کی طرح اس کے گرد چکر لگائیں تو گھنٹہ دو گھنٹہ میں یہ درخت فضا میں تحلیل ہو جائے گا اور اس کی جگہ ہاتھ میں صرف ایک کاغذی جاپیگا، طویل اور کورا۔ مسافر نے چاقو سے چھال پر کبیر لگائی اور پرت کو لے کر درخت کا ایک چکر آہستہ اور احتیاط سے لگایا

جیسے ڈاکٹر کسی زخمی کی پٹی اتار رہا ہو۔ کاغذی چھال پھر بھی ایک جگہ سے پھٹ گئی۔ وہاں درخت میں گانٹھ تھی جیسے زحسم ابھی بھرا نہ ہو۔ نیچے سے درخت کی تازہ نم چھال نکلی، اس گلابی استر کی طرح نازک جو انسانی جسم میں کھال کے نیچے ہوتا ہے۔ چھال بھی تو آخر کھال ہوتی ہے۔ یہ خیال آتے ہی مسافر نے ہاتھ کھینچ لیا۔ چھال کا جو ٹکڑا ہاتھ میں تھا اسے ہوا میں خشک ہوتے دیر نہ لگی۔ مسافر نے پہلے اس پر بسم اللہ لکھی پھر سرخوشی میں نہ جانے اور کیا کچھ لکھا۔ جنوں جب دبستاں میں لام الف لکھتا تھا تو اسے بھی معلوم نہ ہوتا کہ وہ کیا لکھ رہا ہے۔ اس جھیل کے کنارے مسافر کی سرخوشی کسی عاشق سے کم نہ تھی۔ اور نہ منظر حسن و خوبی میں کسی سیلا سے کم ہوگا۔

مسافر نے گھر پہنچ کر چھال کا وہ ٹکڑا اپنے پیچھے ہوتے ساز و سامان میں کہیں سنبھال دیا۔ تجربہ کرتا ہے داشتہ آید بکار۔ خان صاحب کہتے ہیں کہ داشتہ کے ساتھ صرف نابکار کا تصور ہی ٹھیک بیٹھتا ہے۔ مسافر ہنس دیتا ہے، آخر اپنے اپنے تجربہ کی بات ہے۔ مسافر کے پاس اُن گنت چھوٹی بڑی بھولی بسری، غیر مستعل یا نامکمل چیزیں گھر میں یوں بھری پڑی ہیں جیسے کسی بزدل کے دل میں طرح طرح کے خوف۔ پہلے دور نہیں ہوتے اور نت نئے پیدا ہوتے رہتے ہیں مگر وہ گھر کو ان سے خالی کرانے پر آمادہ نہیں۔ دامن جھاڑنے کے لئے جتنی ہمت چاہیے وہ مسافر اپنے اندر نہیں پاتا۔ یہ سب کہنے اور ماندہ چیزیں اس کے لئے لمحات اور تجربات کی نشانیاں ہیں۔ وہ اپنی دریافت انہی نشانیوں سے کرتا ہے۔ وہ تو شاید لکھتا بھی اس خاطر ہے کہ اسے اپنا سرخ مل جائے۔ بہت دنوں کے بعد اس نے ایک الماری کھولی۔ چھال کے ٹکڑے کے نئے ادھر ادھر بھانکا مگر وہ نہ ملا۔ البتہ وہاں ایک بند لٹا پڑا تھا۔ اسے کھولا تو اس میں سے پیل کا

زرد پتہ نکلا۔ مسافر یہ پتہ انورا دھا پورہ سے لایا تھا۔ یہ پتہ ایک ایسے درخت کی شاخ سے گرا
 تھا جس کی تاریخی عمر دو ہزار برس بتائی جاتی ہے۔ اور یہ درخت جس شاخ سے پھوٹا تھا
 وہ گیا کے اس درخت کی تھی جس کے نیچے کپل دستو کے شہزادے کو نردان ملا تھا۔ جنم بھومی
 میں بدھ مت اور گیا کے پوتر درخت دونوں کی بیج گئی ہو گئی مگر اس مذہب اور اس
 درخت کی جو قلیں دوسرے ملکوں میں لگائی گئیں وہ اب تک ہری بھری ہیں۔ سری لنکا
 کے وسط میں انورا دھا پورہ کے کھنڈرات میں ایک جانب دیواریں سیڑھیاں جسے اور
 عبادت گاہیں بنی ہوئی ہیں جن کے بچوں بیج ایک چبوترے پر جنگل کے اندر یہ درخت لگا
 ہوا ہے۔ اس کا ایک خشک پتہ مسافر کو تحفہ میں ملا جسے اس نے اس لئے قبول کیا کہ دینے
 والے کی دل شکنی نہ ہو اور اس لئے سنبھال کر رکھا کہ وہ گوتم بدھ کا ایک قول یاد دلاتا ہے۔
 گوتم بدھ نے کہا تھا تم ایک زرد پتہ کی مانند ہو۔ موت کے کارندے تمہاری گھات میں
 لگے ہوتے ہیں۔ تم ایک سفر کا آغاز کر رہے ہو۔ کوئی اور تمہاری مدد نہیں کر سکتا۔ کیا یہ بہتر
 نہ ہوگا کہ تم جلد ایک شمع بن جاؤ جو تمہاری خامیوں کو جلائے اور خوبیوں کو روشن کرے
 تاکہ تمہیں وہ جوان زندگی میسر آتے جو بڑھاپے اور موت کی زد سے باہر ہے۔

نلتر کی پرسکون وادی کے جنوب مشرقی گوشہ میں نیلی شفاف بھیل کے
 کنارے بیٹھے ہوئے مسافر نے جب پہلی بار اپنا عکس پانی کی نرم خیز سطح پر
 دیکھا تھا تو اس وقت بھی اسے گوتم بدھ کی یاد آئی تھی۔ گوتم نے کہا تھا۔ انسان چار طرح
 کے ہوتے ہیں۔ زندگی کے دھارے کے ساتھ بہنے والے دھارے کے خلاف
 تیرنے والے دھارے میں اپنا مقام بنا کر جم جانے والے اور وہ جو جیتے جی موت اور زندگی
 کے دونوں دھاروں کو عبور کر کے اتھاہ آسودگی کے خشک کنارے پر پہنچ جاتے ہیں۔

مسافر کو اس سلسلہ میں کوئی غلط فہمی نہیں ہے۔ وہ دھارے کے ساتھ بہنے والی پہلی اور ادنیٰ قسم کا فرد ہے۔ لیکن اس نے بساط بھر کوشش کی کہ وہ اس دھارے کے ساتھ خوشی خوشی بہ جانے والوں میں شامل نہ ہو۔ جھیل میں ہلکورے لیتے ہوئے عکس کو دیکھ کر اسے تسلی ہوئی۔ یہ عکس سطح آب کے اوپر ہے اور ناخوشی کا احساس مسافر کی انا کو ڈوبنے نہیں دیتا۔

نٹر کی دادی میں ایک سرے سے دوسرے سرے تک پہنچنے کے بعد مسافر کو احساس ہوا کہ اس کنج کسار میں وہ ڈھیر سارے اوصاف جمع ہیں جو دنیا کی مخلوق سے اکتا جانے والے شاعر کو مطلوب تھے۔ سکون اور سبزہ، نیلا آسمان اور نیلگوں جھیل، برف سے ڈھکی چوٹیاں اور دیودار سے ڈھکی ڈھلوانیں۔ پانی اتنا شفاف کہ ساری کہ درت دھل جاتے اور ہوا اتنی پاک کہ ہوا دھوس دم نہ مار سکے۔ نہ یہاں دنیا کی مخلوق کا شور ہے اور نہ دنیا داروں کی سیاست کا زور۔ یہاں صرف سیاح کا قدم پہنچتا ہے یا شاعر کا خیال۔ مسافر کو یہ جگہ بھاگنی۔ اس نے پانچ چڑھا کر ننگے پاؤں جھیل میں ڈال دیئے اور سبزہ کی ڈھلوان سے ٹیک لگا کر نیم دراز ہو گیا۔ رہیے اب ایسی جگہ چل کر جہاں کوئی نہ ہو والی دل میں ڈوبی ہوئی خواہش سطح آب پر ابھرتی۔ اس نے گرد و پیش پر فیصلہ کن نظر ڈالی۔ یہ قطعہ موزوں ہے بس ایک کمرہ ڈال کر یہاں رہ پڑیں تو عیش ہو جائے۔ گدز سبر چونکہ ایک ہی کمرے میں ہوگی اس لئے ذرا کشادہ ہونا چاہیے۔ جھیل کی طرف کھلتا ہو اور سامنے کی پوری دیوار اور دروازہ شیشہ کا ہوتا کہ جھیل ہر وقت نظروں کے سامنے رہے۔ پشت پر پہاڑ کی جانب بڑی سی مستطیل کھڑکی ہو جس سے پہاڑ برف اور جنگل کا منظر ایسے نظر آئے گویا فریم میں جڑا ہوا ہے۔ باقی دو دیواروں میں بھی داخلہ کے لئے درتھے ہونے

چاہئیں، ایک جنگلی پھولوں کی ہلکے کے لئے دوسرا نغمہ یہ سمرغ کے لئے انقض کرہ ایسا
 ہونا چاہئے کہ منظر شیشے سے اور ماجر ادیر پچ سے اندر داخل ہو جائے۔ یوں کرے کی بیشتر جگہ
 یہ دونوں گھیریں گے۔ جونچ رہے گی اس میں قالین بچھے گا۔ میز کرسی لگے گی۔ کتابوں کا
 شیلٹ ہوگا اور ستانے کے لئے ایک ہزار پہلو آرام کرسی۔ باقی سازو سامان کدھر جائے گا۔
 ساز تو مانا شہر میں چھوڑ دیں گے مگر سامان کے بغیر گزاران کیسے ہوگی۔ ایک کمرہ ضروریات
 زندگی کے لئے اور ڈال لیں گے۔ یہ سونے والا کمرہ ہوگا۔ اس میں تزیین کے لئے غالیچہ
 اور مصور خطاطی کے نمونے ہونگے۔ استعمال کے لئے پلنگ، بستر، ایپ، تپانی اور ایک جہاں گیر
 ریڈیو ہوگا۔ کپڑوں کے لئے ڈرائنگ روم علیحدہ ہونا چاہئے۔ غسلخانہ، باورچی خانہ اور سٹور روم
 اس کے علاوہ ہونگے۔ کھانا پکانے کے لئے ملازم اور اس کی رہائش کے لئے کمرہ بھی
 ضروری ہے۔ بجلی کی کوئی فکر نہیں چراغ روشن ہونگے۔ گیس کی کوئی حاجت نہیں لکڑی
 جلائیں گے۔ دھوئی اور حمام نہ ہونے تو کیا غم ملگجی گدڑی ہنسیں گے اور بال خوب بڑھائیں گے۔
 ممکن ہے لوگ اس گدہ گار کی صورت دیکھ کر اسے پیر فقیر بنائیں۔ ایسا ہوا تو اس گوشہ کاسکون
 اور مسافر کا ایمان دونوں غارت ہو جائیں گے۔ خواہش کو یوں تاراج ہوتے دیکھا تو مسافر
 نے اپنے پاؤں جھیل سے باہر نکال لیے۔ وہ ان کو خشک کر تاجاٹا اور سوچتا تھا کہ ایک خاموش اور
 خوبصورت جگہ پر جھونپڑہ ڈال لینے کی خواہش کا نقشہ ذرا سی دیر میں اسلام آباد کے سرکاری
 بنگلہ کی صورت اختیار کر گیا ہے۔ خواہش بھی آندی کی طرح ہر دم نئی بستیاں بساتی ہے۔
 بچپن میں مسافر نے ایک تھیٹر دیکھا تھا جس میں ایک شخص کسی کی جھلک
 دیکھ لینے کے بعد خود کلامی کے جوش میں بار بار پکارتا تھا، ایک بار دیکھا ہے اور ایک
 بار دیکھنے کی ہوس ہے۔ وہ شخص عجیب تھا۔ جھلک اسے خواہ کتنی بار نظر آئے وہ ایک

بار پھر دیکھنے کی خواہش کا اظہار بڑی شدت سے کرتا تھا۔ ہر جھلک اس شدت میں اضافہ
 کر دیتی۔ نلتر جھیل اور مسافر کا باہمی تعلق بھی چند سال تک اسی طرح کا رہا۔ پھر اسے
 دیر تک وہاں جانے کا موقع نہ ملا۔ اس سے تعریفیں سن کر چند سہ ماہی مصر تھے کہ ابکی بار ہم بھی
 ہمراہ چلیں گے۔ پچھلے برس یہ آرزو پوری ہوئی اور اس کے بعد مسافر سے کسی نے ایک بار
 پھر دیکھنے کی ہوس کا ذکر نہیں سنا۔ نول پنپے تو معلوم ہوا کہ پرانی سڑک متروک ہو چکی ہے
 اور نئی سڑک نانے کے دوسری طرف ہے۔ پرانی سڑک پہاڑی کی چوٹی پر پہنچ کر یکایک
 دادی میں داخل ہوتی۔ دادی کا پہلا اور بھر پور نظارہ سفر کی ساری نکان دُور کر دیتا نئی سڑک
 چور و روازے سے دادی میں داخل ہوتی ہے اور نظارہ کو روندتی ہوئی دور تک چل جاتی ہے۔
 جھیل کی طرف روانہ ہوئے تو منظر بدلا ہوا تھا۔ بد مذاقی نے منظر کی حد بندی کر کے اسے
 چھوٹے چھوٹے مالکانہ قطععات میں تقسیم کر رکھا تھا۔ جس دادی میں رہنے والے گئے چنے اور
 کھیت تھوڑے بہت تھے وہاں قدم قدم پر مکانوں کی دیواریں اور کھیتوں کی منڈیریں بلند
 ہو چکی تھیں جس جنگل میں بھیڑ بکریاں بھی گنتی کی تھیں وہاں ناک بستے اور گدھ جیسے پنچوں
 کے پرے کے پرے لگے ہوتے تھے۔ پہلے جھیل سے پانچ میل کے فاصلہ تک کوئی جھونپڑی
 نہ تھی۔ اب وہاں جھیل کے ساتھ جو ٹیلہ ہے اس کے نیچے جانوروں کا بہت بڑا باڑہ بنا ہوا
 ہے اور ان کے مالکوں کے کچے گھر بنے ہوئے ہیں۔ مسافر نے ہمراہیوں سے کہا، راستہ کے
 حسن کا تو خون ہو چکا ہے لیکن جھیل کا منظر اس کی تلافی کر دے گا۔ مسافر کی قیادت میں
 سارے ہمراہی دم سادہ کر اور جگر تھام کر ٹیلہ پر چڑھ گئے۔ سامنے ایک جو ہڑ تھا۔ کنارے
 کیچڑ اور غلاظت سے لت پت۔ جنگل کے گرے ہوتے درخت جگہ جگہ سے جھیل کا کٹ رہ
 روکے کھڑے تھے۔ پانی میں ڈوبی ہوئی لکڑی گل کر سیاہ بدبودار برادہ بن چکی تھی۔

پیرس کا درخت غائب تھا۔ جہاں کبھی مسافر پانی میں پاؤں ڈالے خواہشوں کے
 نقشے کھینچتا تھا وہاں کچھ کھنڈر کنارے پر تھے اور کچھ تعمیراتی طبع جو ہڑ میں پڑا تھا۔ جو ہڑ
 کے اندر کسی نے مصنوعی جزیرہ بنانے کی کوشش کی تھی۔ اس جزیرے تک لکڑی کے
 پل سے ہو کر جاتے تھے۔ جزیرہ پر بدبو اور غلاظت کا قبضہ تھا۔ سنا ہے کہ اس گوشہ کسار کو
 سیاحوں کی خاطر پرکشش بنانے کے لئے اس جھیل کے کنارے پیرس کے درخت سے طق
 ایک ریٹ ہاؤس بنایا گیا اور بھرائی کر کے ایک جزیرہ ڈالا گیا۔ سردیوں کی ایک رات
 سامنے پہاڑ کی چوٹی سے برف کا ایک تودہ چلا اور دیو دار کے درختوں کو ہمراہ لیتا ریٹ
 ہاؤس کی عمارت کو توڑتا ہوا اس جھیل کو جو ہڑ بنا گیا۔ رسی سی کسران مویشیوں نے پوری لکڑی
 جن کا ہارہ ٹیلہ کے دوسری طرف بنا ہوا تھا۔ مسافر کو دو صدے پہنچے۔ ایک تو یہ کہ اس نے
 کنج عافیت کے لئے جس جگہ کی خواہش کو دل میں جگہ دی تھی وہاں ادھر ایک ریٹ ہاؤس
 بنا اور ادھر کھنڈر میں تبدیل ہو گیا۔ ہماری کتنی ہی خواہشات میں ہماری ہلاکت کا سامان ہونا
 ہے اس لئے قدرت انہیں پورا نہیں کرتی اور ہم سمجھتے ہیں کہ دعا قبول نہیں ہوتی دوسرا
 صدمہ یہ تھا کہ جس منظر کی کشش کا بیان ہمراہیوں کو سفر کے لئے آمادہ کرنے کا باعث بنا وہ
 منظر وہاں سے کوچ کر چکا تھا۔ یہ دوسرا صدمہ مسافر کو دوسری بار اٹھانا پڑا۔ اس سے
 پہلے وہ خلیج سیام کے ایک جزیرہ میں اس سے دو چار ہو چکا تھا۔

خلیج سیام کے کنارے پاتہ ایک خوبصورت ساحلی مقام ہے۔ موسم
 معتدل، ساحل گنٹا پٹھا، سمندر دوڑتک اندر آجاتا ہے اور کہیں نیلا ہے کہیں سبز کہیں
 خاکستری اور کہیں سیاہی مائل۔ سیاحوں کا بھی یہی حال ہے کوئی سفید کوئی پیلا، دو چار
 بھورے ایک آدھ کالا۔ زیادہ تر سیاح جرمنی سے آتے ہیں۔ مسافر کو وہ خوبصورت جرمن

نوجوان یاد ہے جو روانگی کے وقت لاؤنج میں بے تحاشہ رو رہا تھا اور اونچی آواز سے
 کہہ رہا تھا۔ مغرب کی عورت کو مرے ہوئے ایک صدی ہو چکی ہے۔ مشرق کی عورت
 ابھی زندہ ہے۔ مجھے تھائی لینڈ کی شہریت اور دلہن درکار ہے۔ میں واپس نہیں جاؤنگا۔
 اس کے ساتھی اسے چھوڑ کر ہوائی اڈے چلے گئے اور اس نے اپنا سامان واپس ہٹل
 کے کمرے میں بھیج دیا۔ پاتہ کے ہوٹل بڑے خوشنما ہیں۔ ان کی تعمیر میں گروپیش کے
 منظر کا لحاظ رکھا گیا ہے۔ کوئی گاؤں کی طرح بسا ہوا ہے اور کوئی چٹانوں کا حصہ نظر آتا ہے۔
 ایک بادبانی کشتی کی طرح بنا ہوا ہے اور ایک موٹر بوٹ کی شکل کا ہے۔ مسافر نے پیراکی
 کا لباس پہنا اور ایک تیز رفتار موٹر بوٹ کے پیچھے رسی تھام کر چوٹی تختہ پر کھڑا ہو گیا جو
 سمندر کی سطح کو چیرتا ہوا اپنے پیچھے پانی کی ایک لکیر بناتا جا رہا تھا۔ سمندر کی لہروں ذرا دیر
 کے لئے اس لکیر کا تماشہ دیکھتیں پھر اسے مٹا دیتیں۔ موٹر بوٹ چلانے والے نے چاہا کہ
 پانی کی سطح پر چوٹی تختہ کے نالی دار نقش پائے ایک دائرہ بنایا جاتے۔ اس نے موٹر بوٹ
 کو سیدھا چلانے کے بجائے گول گھمانا شروع کیا اور رفتار کو تیز کر دیا۔ چھینٹیں اڑا کر
 مسافر کی آنکھوں میں پڑنے لگیں۔ توازن برقرار رکھنا مشکل ہوتا چلا گیا۔ لکیر گہری ہوتی چلی
 گئی، سمندر ناراض نظر آنے لگا۔ بالآخر دائرہ مکمل ہوا اور موٹر بوٹ کنارے کی طرف روانہ
 ہوئی۔ مسافر کے ہاتھ کھچاؤ کی وجہ سے شل تھے، ٹانگیں تناؤ کی وجہ سے چرتھیں لیکن جسم
 میں آسودگی کا ایک پورا سمندر موجزن تھا۔ پاتہ میں ایک اور ہلاوے کا انتظام بھی ہے
 گردہ بھر تیغ نکلا۔ کنارے سے لگی ہوئی موٹر بوٹ سے ایک لمبی رسی لے کر اسے دور ساحل
 پر کھڑے ہوئے مسافر کی کمر کے گرد باندھ دیا۔ پھر ایک پیراشوٹ کی رسیاں اس کے
 کاندھے سے باندھ دیں اور پیراشوٹ کو ریت پر پھیلا دیا۔ اس کھیل میں جب موٹر بوٹ

تیزی سے سمندر میں چلتی ہے تو بندھا ہوا آدمی دو چار قدم بھاگنے کے بعد پیراشوٹ میں ہوا بھرتے ہی بند ہو جاتا ہے اور جتنی لمبی رسی ہو سمندر سے اس بلندی پر اڑتا رہتا ہے اور نیچے موڑ بوٹ چلتی رہتی ہے۔ موڑ بوٹ نے دوبارہ کوشش کی۔ دونوں بار مسافر ساحل کی ریت پر گھسٹا ہوا چلا گیا۔ ہوا نرم خیز تھی اس لئے چھتری بلند نہ ہو سکی۔ آب بازی کے لئے جتنے ڈالر خرچ کئے تھے خاکبازی میں کہینوں اور گھنٹوں پر اتنی خراشیں آگئیں۔

پاتہ کے ساحل سے دور سمندر میں ایک دھندلا سا خاکہ نظر آتا ہے۔ یہ جزیرہ مرجان ہے۔ مسافر نے اس جزیرہ کی سیر کے لئے سالم بادبانی کشتی کرایہ پر لی۔ بش شرٹ کو بدن سے علیحدہ کیا، پاؤں کو موزے جوتے کی قید سے آزاد کیا، پانچ چڑھی تینوں اور بنیان پینے عرشہ پر رکھی ہوئی جھولا کرسی پر بیٹھ گیا۔ تیز ہوا اور دھوپ سے آنکھیں چندھیا نے لگیں تو سبز چشمہ لگا لیا۔ منظر رنگین ہو گیا مگر اس میں ایک بے رونق یکنوگی تھی۔ کشتی کا ملاح اور اس کا دس سالہ لڑکا ہوا اور موجوں سے لڑ رہے تھے۔ لڑکا کبھی ایک تلی پر بسندر کی طرح چڑھ جاتا اور کبھی دوسری سے پھسل کر نیچے آجاتا۔ کبھی ایک بادبانچہ کھولتا کبھی دوسرا پیٹ دیتا۔ ملاح نیچے سے ہدایات جاری کرتا اور رسیاں کتیا یا ڈھیل چھوڑ دیتا۔ کشتی رخ پر لگ گئی۔ ان دونوں کا کام ختم ہوا، باقی کام ہوا کے ذمہ تھا۔ جزیرہ نزدیک آتا جا رہا تھا۔ ملاح بیکار بیٹھا تھا، لڑکا کشتی کے ابھرے ہوئے نوکیلے سرے پر ذرا سی جگہ میں سکڑ کر سو گیا۔ بادبانی کشتی نے جزیرے کے پاس پہنچ کر لنگر ڈال دیا۔ چھوٹی چھوٹی چپو سے چلنے والی کشتیوں نے اس بڑی کشتی کو گھیر لیا۔ ایک کشتی والے سے سو واسطے ہوا کہ وہ گھنٹہ بھر مہمانی سلسلہ کی سیر کرائے گا۔ اس چھوٹی سی کشتی میں منتقل ہوئے تو گویا آب و رنگ کی ایک نئی دنیا میں جا پہنچے۔ اس کشتی کا پیندا

شیشے کا ہے اور وہ زیر آب ساحلی سنگستان کے اوپر تیر رہی ہے۔ مسافر اس کشتی میں بیٹھ کر شیشے سے آنکھیں لگائے سمندر کی تہ کو دیکھ رہا ہے۔ یہاں سمندر تین چار ہاتھ گہرا ہے اور اور اس کی تہ سے مونگے کی چھوٹی چھوٹی چٹانیں ابھرتی اور کشتی کے شیشے والے تلے کے پاس پہنچ کر ختم ہو جاتی ہیں۔ لمحہ بھر کو یہ مسافر بھول گیا کہ وہ کون ہے اور کہاں ہے۔ اسے یوں لگا کہ وہ پانچ چھ سال کا بچہ ہے جسے کسی نے گتے کی نلکی اور رنگین کرچوں سے بنی ہوئی عکس میں پہلی بار دیکھنے کے نئے دی ہے۔ بچہ اسے سورج کے رخ پر رکھ کر اس کے ساتھ ایک آنکھ لگا کر اسے گھماتا جاتا ہے۔ عکس میں کے دوسرے سرے پر رنگوں کی قوس قزح ٹوٹی اور جڑتی رہتی ہے۔ ہر بار ایک نیا نمونہ بنتا ہے، رنگ برنگ اور رنگا رنگ۔ کوئی آنکھوں کو اچھا لگتا ہے، کوئی دل کو بھا جاتا ہے اور کوئی حیرت میں امانڈہ کر دیتا ہے۔ بچہ نے اس آکھ کو اتنی دیر تک گھمایا کہ اس کا بچپن ختم ہو گیا مگر رنگین نظاروں کی وہ گونا گونی تھی کہ ایک بار بھی تکرار کی نوبت نہ آئی۔ اب وہ بچہ بڑا ہو گیا ہے۔ کالج کی کشتی کی ترے ٹکٹلی باندھے تہ اب ان رنگین عبارتوں کو دیکھ رہا ہے جن میں کوئی حرف مکر نہیں۔

کشتی کو دم لے لے کر چلتے ہوئے ایک گھنٹہ ہو گیا ہے۔ مگر نہ دل سیر ہوا نہ تماشا ختم ہوا۔ یہ حجری طبقہ سمندر کے نیچے میلوں تک پھیلا ہوا ہے۔ رنگ کاری اور طرز تعمیر کا یہ شاہکار سلسلہ چٹان ایک حقیر بلجے کثیر پاکیڑے کی نسلا بعد نسل جدوجہد کا نتیجہ ہے۔ ایک ننھا سا کیڑا بے پایاں سمندر میں کہیں پاؤں جا کر اپنے لعاب سے اپنے گرد ایک حصار کھینچتا ہے۔ یہ زندگی میں اس کا قلعہ ہوتا ہے اور موت کے بعد اس کا مقبرہ بن جاتا ہے۔ اسی حصار پر دوسری نسل اپنے پیر مضبوطی سے گاڑ لیتی ہے اور اس

بنیاد پر ایک نیا حصار بنای جاتی ہے۔ ہزاروں سال اس عمل کو دہرانے کے بعد سمندر کی
 تہ میں ایک دیوار کھڑی ہو جاتی ہے اور ایک باغ کھل جاتا ہے۔ دیوار اتنی مضبوط ہوتی
 ہے کہ تہ میں اٹھنے والے طوفانوں کا رخ موڑ دیتی ہے۔ باغ اتنا خوبصورت ہوتا ہے
 کہ خشکی پر واقع کوئی باغ اس آبی گزار کا مقابلہ نہیں کر سکتا۔ یہ کیرے انسان سے زیادہ
 سمجھ رکھتے ہیں۔ انہیں حسن اور قوت کا راز معلوم ہے۔ ان کی نیس قرن ہا قرن تک
 اپنے ورثہ سے پیوست رہتی ہیں۔ مسافر نے اس ورثہ کو تختہ گل سے زیادہ متنوع اور
 حسین پایا۔ یہاں تک کہ وہ ننھی منی مچھلیاں جو زرق برق پوشاک پہنے اس مونگی بھولیں
 اور ان مرجانی گھر زدوں میں ادھر سے ادھر گلگشت کر رہی ہیں وہ بھی تیلیوں سے زیادہ
 رنگین اور نازک ہیں۔ کشتی ساحل کی طرف مڑی جو بالکل نزدیک ہے مسافر کو معلوم ہے
 کہ ذرا سی دیر میں یہ منظر خواب و خیال ہو جائے گا۔ وہ شیشے سے چپک گیا کہ شاید اس
 طرح وہ نفاہ کی تہ تک پہنچنے میں کامیاب ہو سکے۔ اس نے آنکھیں جھپکنی بند کر دیں
 کہ چشم زدن میں وہ اس نفاہ سے محروم نہ ہو جائے۔ سمندر کی تاریک تہ سے ایک
 سایہ ابھرتا اور سطح آب سے جب ایک ہاتھ رہ جاتا تو پھل مڑی بن جاتا، روشن اور رنگین۔
 ہر لحظہ باغ میں نئی پھل مڑیاں چھوٹی رہتیں۔ اس باغ میں مونگے کے پیچھا بوٹے اگے
 تھے جو سردوں پر گلدان اٹھائے ہوئے تھے۔ سورج کی شعاعیں ان بوٹوں پر پڑتیں
 تو پتھر کے بدن جلنو کی طرح جلتے بچتے۔ یہ مرجانی گلیں اور مونگی گلدان طرح طرح کے تھے۔
 چھتے کی طرح ہزار خانہ، اسفنج کی طرح رخنہ رخنہ، فانوس کی طرح شمع شمع، گل صد برگ کی
 طرح پری۔

کشتی جزیرہ سے آن لگی تو مسافر ناریل کے جھنڈ میں واقع چھپر کی چھت اور بغیر

درود یوار والے رستوران میں کھانے کی فرمائش درج کرانے کے بعد ریت پر آکر لیٹ گیا۔ اس کے پاس جب گائیڈ اور دست فروش آتے تو وہ آنکھیں بند کر لیتا۔ ایک چھوکر ایشیا نکلا۔ اس کے سر ہانے کھڑا ہو کر بولا، تم آنکھیں بند رکھو تاکہ کوئی اور نہ آجائے مگر کان کھول کر خور سے میری بات سنو۔ میرے پاس نایاب مرجان ہیں اور کیا بگوہر تمہیں سستا دوں گا کیونکہ میں کشتی والے سے پوچھ آیا ہوں کہ تم پاکستانی مسلمان ہو۔ ڈالر میں ادائیگی کرو گے تو پھر اور رعایت دوں گا۔ تم بولتے کیوں نہیں کیا سوچ رہے ہو مسافر سوچ رہا تھا کہ یہ زیر آب منظر کتنا حسین تھا جسے ایک بار دیکھا ہے اور ایک بار دیکھنے کی ہوس ہے۔ چند سال یونی بیت گئے۔ پھر ایک دن خود بخود سیل نکل آئی۔ مسافر نے عذرا کو ہمراہ لیا اور مشرق بعید کا چکر لگانے کے بعد دوبارہ خلیج سیام کے اس جزیرہ پر آ پہنچا جہاں خواب سمندر کے پانیوں میں ڈوبے ہوئے تھے۔ بڑے اشتیاق سے دونوں نے اپنی نظریں شیشے کے پینڈے میں گاڑ دیں۔ نیچے سمندر میں گہرے سایوں سیاہ بیہولوں اور بد رنگ خاکوں کے سوا کچھ بھی نہ تھا۔ نہ تختہ گل نہ شب برات نہ جگنوؤں کا بھر مٹ نہ جل پریوں کے پرے۔ سرائٹھا کر کشتی والے سے پوچھا کہ ماجرا کیا ہے۔ اس نے سرائٹھا کر آسمان کی طرف اشارہ کیا اور خاموش ہو گیا۔ پتہ چلا کہ جب مون سون کے بادلوں کی چھتری سورج کی شعاعوں کو روک لیتی ہے تو ان پانیوں میں رنگین اور خوشنما سلسلہ مرجان کی جگہ بھد سے سائے اور بد رنگ چٹانیں لے لیتی ہیں۔ وہ دن اور آج کا دن مسافر نے جب کبھی کسی کیفیت اور دل فریب نظارہ کو دیکھا تو زیر لب کہا، ایک بار دیکھا ہے اور بار بار شکر ادا کرنے کو جی چاہتا ہے۔ نہ شکر کا حق ادا ہوتا ہے نہ دوسری بار دیکھنے کی ہوس پیدا ہوتی ہے۔

ہوا تم گئی سمندر پر سکون ہے۔ لہریں برائے نام ہیں، سمندر کی سطح ہوا نظر آتی ہے۔ کشتی بے حد آہستہ چل رہی ہے۔ بادبان پھولتا ہی نہیں۔ ملاح اس کو ہر رخ پر گھما کر تھک گیا ہے۔ مسافر اور ہم سفر مونگی جزیرہ سے پاتیر کے ساحل کی طرف روانہ ہیں دیر ہو گئی تو ہم سفر نے سست رفتاری سے اکتا کر کہا: 'جی چاہتا ہے ہماری کشتی ہوا ہو جائے اور فرارے بھرنے لگے۔ مسافر نے کہا: اتنا اللہ ایسا ہی ہو گا۔

وہ دونوں جنوب مشرقی ایشیا سے چلے اور ڈیڑھ ہزار میل دور مشرق بعید کے ایک جزیرہ کے وسط میں سیل سپردگی کا کھیل کھیلنے کے لئے پہنچ گئے۔ اس قدرے خطرناک کھیل میں کشتی کسی تندر و پہاڑی دھارے میں ڈال دیتے ہیں جو اسے تیزی سے بہا کر نشیب میں لے جاتا ہے۔ شرک کے ایک طرف کیلے کا گھنا باغیچہ ہے اور دوسری طرف ایک بانس داڑھی۔ پگڈنڈی بانسوں سے کتراتی اور پانی کے گڑھوں سے بچتی گھاٹ پر ایک چھپرے کے نیچے جا کر ختم ہو گئی۔ عینک سلیک اور تھوڑی سی تکرار کے بعد ایک ڈونگی کرایہ پر مل گئی۔ پہاڑی کنارے کے پہلو میں کھدی ہوئی بیشمار سیڑھیاں اتر کر وہ دریا پر جا پہنچے۔ دریا یہاں بہت چوڑا ہے اور بالکل ساکت۔ اس کی سطح کسی گہرے آدمی کے بے قیافہ چہرہ کی طرح ہے۔ قیافہ شناس یہ بتانے سے بھی قاصر ہیں کہ دریا کس سمت میں بہ رہا ہے۔ ڈونگی دیکھ کر مسافر کو حیرت ہوئی۔ پتلے سے درخت کا کھوکھلا تنہ ہے جس کا گودا نکال کر کشتی کا کام لیتے ہیں۔ دیکھتے ہیں یہ اس تنکے کی طرح ہے جس کا سہارا ڈوبنے والے یا کرتے ہیں۔ یہ پتلی سی کشتی بہت لمبی ہے اور دونوں سروں پر نوک خنجر کی طرح نمودار ہے۔ اتنی طویل ہونے کے باوجود اس میں محض ایک مسافر کے سمٹ کر بیٹھنے کی جگہ بنی ہوئی ہے۔ دوسرا مسافر اسی صورت میں سوار ہو سکتا ہے کہ وہ ایک جان و

دو قالب پر ایمان رکھتا ہوں۔ مسافر اور شریک سفر کو اس ڈونگی میں سما جانے میں کوئی قوت نہ ہوتی۔ ملاحوں نے لمبی رسی لے کر ایک کشتی کے سرے کو ڈرانا صلیے پر کھڑی دوسری کشتی کے سرے سے باندھ دیا۔ اور اسی طرح دوسری کو تیسری اور تیسری کو چوتھی سے جہاں گنتی ختم ہوئی وہاں آخری سرے کو موٹر بوٹ سے باندھ دیا جو تکسیل اور پوچی سے بندھے ہوئے ان آبی اونٹوں کا ساربان ہے۔ موٹر بوٹ روانہ ہوئی اور یکے بعد دیگرے ساری ڈونگیاں اس کے پیچھے ایک قطار بنا کر چل دیں۔ رفتار بہت کم ہے۔ سفر بہاؤ کے خلاف ہے۔ پندرہ ڈونگیاں ہیں جن کی قطار درمیانی رسیاں لمبی ہونے کی وجہ سے بہت طویل ہو گئی ہے۔ جہاں تک دریا سیدھا ہے یہ موٹر بوٹ اور کشتیاں ایسے لگ رہی ہیں جیسے بطخ اور اس کے پیچھے پیچھے قطار میں تیرتے ہوئے نچے۔ دریا میں ایک موٹر آیلے سے کاٹتے ہوئے رسی سے بندھی کشتیوں نے ایک بڑا سا نیم دائرہ بنایا۔ منظر یک بریک بدل گیا ہے۔ مسافر نے نئے چاند کا عکس پانی میں بارہا دیکھا تھا مگر یوں دن کے وقت ہلال کو رونے آج پر دھیرے دھیرے تیرتے ہوئے پہلی بار دیکھا ہے۔ وہ نظارے میں کھو گیا۔ دریا بل کھاتا اور سیدھا ہوتا رہا۔ ہلال نکلتا اور ڈوبتا رہا۔ گاہے کشتیوں کا کارواں سراب میں تیرتا رہا۔ گاہے اونٹوں کا قافلہ دریا کی سطح پر خراماں خراماں چلتا رہا۔ یہ طلسم اس وقت ٹوٹا جب موٹر بوٹ مقررہ جگہ پر جا کر کھڑی ہو گئی۔

دریا یہاں دو شاخہ ہے۔ ایک شاخ بڑی تند و تیز ہے جو پہاڑ سے اتر کر دریا میں شامل ہو رہی ہے۔ باقی سفر اسی شاخ میں بلندی کی طرف ہو گا۔ سوال یہ ہے کہ کیسے ہو گا۔ ڈونگیاں علیحدہ علیحدہ کرنی ہیں اور ہر ڈونگی پر تین تین مشقتمی مقرر ہو گئے ہیں۔ دو آدمیوں نے کشتی کی طرف پشت کئے اس رسی کو جس سے ڈونگی کا اگلا سرا بندھا

ہوا تھا کا ندھے کے اوپر سے گزار کر ہاتھوں میں تھاما اور کنارے پر چلتے ہوئے اسے بہاؤ کے
 خلافت کھینچنا شروع کیا۔ تیسرا آدمی کمر پانی میں ڈوبا اس کام میں لگا ہے کہ کشتی کہیں
 خشکی پر نہ چڑھ جائے۔ ڈونگی پہاڑی نالہ میں اوپر لے جا رہے ہیں۔ بلندی بڑھتی جا رہی
 ہے۔ پانی تیز تر ہوتا جا رہا ہے۔ نالہ کی تہ اونچی ہوتی جا رہی ہے۔ پتھروں نے اپنا سر پانی سے
 باہر نکالنا شروع کر دیا ہے۔ چٹانیں بھی ان کی مدد کو آگئی ہیں۔ گاہے تینوں ملاح پانی
 میں اتر جاتے ہیں اور ڈونگی کو موج بہرہ و مسافر اٹھا کر پتھروں کے اوپر رکھ دیتے ہیں پھر
 کوئی کھینچتا ہے اور کوئی دھیکلتا ہے۔ اب ایک ایسی جگہ آگئی ہے جہاں پتھر
 بڑے بڑے اور اونچے اونچے ہیں۔ نالہ کا پانی ان کی بنگلوں میں سے بہ رہا ہے۔ ڈونگی کے لیے
 پانی میں رہتے ہوئے آگے جانے کی کوئی راہ نہیں۔ ملاح اسے کنارے پر کھینچ لائے
 ہیں تاکہ کچھ راستہ خشکی پر طے کرنے کے بعد پھر پانی میں ڈال دیں۔ مسافر اتر کر
 ایک پتھر پر بیٹھ گیا اور تماشہ دیکھنے لگا۔ دھارا بہت تیز ہے۔ موجیں ایک دوسرے
 کے تعاقب میں سرپٹ دوڑ رہی ہیں۔ راستہ پتھروں سے پٹا پڑا ہے۔ پانی کو قدم
 قدم پر ٹھوک لگتی ہے۔ لہراہ میں کھڑی چٹانوں پر منہ کے بل گرتی اور پاش پاش ہو
 جاتی ہے۔ بوند بوند ہوا میں کبھ جاتی ہے۔ دوسرے لمحہ بے بس چھنٹیں پانی میں گرتے
 ہی ایک نئی لہر بن کر نئے جوش و خروش سے بہنے لگتی ہیں۔ یوں موج در موج یہ دھارا
 تیز سے تیز تر ہوتا چلا جاتا ہے۔ دونوں طرف ڈھلوانوں پر آگے ہوتے درخت اس
 پہاڑی دھارے میں اپنے عکس کو کا پتے ہوئے دیکھ رہے ہیں۔ تماشہ ختم ہوا اور چڑھائی
 کا سفر دوبارہ شروع ہوا۔ یہ ٹکڑا گزرے ہوئے راستہ سے زیادہ کٹھن ہے۔ ملاح
 ہانپ رہے ہیں۔ ڈونگی میں بیٹھے ہوئے مسافر کو بھی سانس چڑھ گیا ہے۔ نالہ قدم

قدم اور قحط قطرہ سر کرنا ہوگا۔ نہ جانے کتنا راستہ ابھی باقی ہے۔

سلسلہ کوہ ماکیننگ کی ایک پہاڑی کی نصف بلندی پر تھوڑی سی جگہ ہموار ہے۔ بیشتر جگہ پانی کے تالاب نے گھیری ہوئی ہے جس میں اوپر سے ایک آبشار گرتا ہے اور نیچے کی طرف کستانی نالہ نکلتا ہے۔ باقی حصہ میں سیاحوں اور ملاحوں کے سستانے اور چائے پینے کے لئے جگہ بنی ہوئی ہے۔ وہ ڈونگیوں جو یہاں تک ہزار جتن سے پہنچی ہیں ایک طرف بندھی ہوئی ہیں تھوڑی دیر کے بعد پروگرام کے مطابق وقفہ وقفہ کے ساتھ ایک ایک کو سپر ڈیسیل کر دیں گے۔ تالاب کے کنارے رستے کیلئے پہاڑ کے ساتھ ایک موٹی سی تار لگی ہوئی ہے۔ اسے پکڑ کر ناہموار اور دشوار گزار گینڈنڈی پر چلیں تو آبشار کے پردے کے پیچھے جاسکتے ہیں جہاں پانی نے چٹان میں ایک چھوٹا سا غار بنا رکھا ہے۔ مسافر اس غار کے دہانہ میں بیٹھ کر دیر تک پانی کی دیوار اور اس کے پار دھندلے نقوش کو دیکھتا ہے۔ انسان ابھی اپنے گمان کے غار سے باہر نہیں نکلا۔ وہ صرف اس کے دہانہ تک پہنچا ہے۔ ایک حجاب کے پردے بننے والی دنیا کا دھندلا سا نقش اس کے ذہن میں ابھر رہا ہے۔

واپسی کا اعلان ہو رہا ہے۔ ڈونگی کے ساتھ اب صرف ایک ملاح ہوگا۔ اس نے ہدایات جاری کیں۔ جم کر بیٹھتے۔ پیر پاندان کے ساتھ زور سے لگا کر رکھیے۔ ڈونگی کے اندر جو حلقے لگے ہوتے ہیں انہیں مضبوطی کے ساتھ ہاتھوں سے پکڑ لیجئے۔ جسم کا کوئی حصہ خاص طور پر ہاتھ اور سر ڈونگی کے کناروں سے باہر نہیں ہونا چاہیے۔ وگرنہ وہ آپ سے پہلے منزل مقصود پر پہنچ جائے گا۔ اگر آپ ہشیماری اور مضبوطی سے نہ بیٹھے تو آپ پانی میں ہونگے جس کا ہر پتھر گرجھ سے کم خطرناک نہیں۔ گھبرائیے نہیں۔ ڈرنے کی

کوئی وجہ نہیں۔ جعفر بہت ہے مگر اس سے دوچار ہونے کی شرح تقریباً صفر فی صد ہے۔ سوائے ایک شخص کے آج تک اُد کسی کو یہاں حادثہ پیش نہیں آیا۔ اس شخص کے بارے میں اب تک یہ طے نہیں ہو سکا کہ اس نے خود کشتی کی تھی یا حماقت۔ باتونی طاح نے کنارے سے لگی ہوئی کشتی کو دھارے کے درمیان دھکیلا اور رتی کھول دی۔ ٹھہری ہوئی کشتی یکدم ہوا ہو گئی۔ طاح کا آدھا جملہ بچھے رہ گیا اور کشتی آگے نکل گئی۔ تیر کمان سے نکل گیا۔ گولی زنائے سے اپنے سفر پر روانہ ہو گئی۔ دیوانہ کی زنجیریں ٹوٹ گئیں اور گھوڑے کی لگام۔ وہ آب لوڈ والی نظم کا اردو ترجمہ ایک تجربہ پس ڈھل گیا۔ غرض دیکھتے اب یہ پانی چلا۔ اچھلتا ہوا، مچلتا ہوا، سر پٹکتا ہوا، وغیرہ وغیرہ کرتا ہوا۔ پہاڑی بلندی سے عمودی ڈھلان پر بہنے والے پانی کے تیز بہاؤ میں کشتی کی رفتار چکنے پینڈے اور زوکیلی ساخت کی بدولت پتھر کی ہر رگڑ کے بعد تیز تر ہوتی چل گئی۔ وہ پتھروں پر گستی اور ان سے ٹکراتی، پانی میں چکراتی اور بل کھاتی، چھینے اڑاتی، ڈولتی، ڈنگاتی، ڈھکے اور پھولے کھاتی بے بس اور بے قابو، بہاؤ کے ساتھ بچے جا رہی ہے۔ حلقوں زور سے پکڑے پکڑے ہاتھ شل ہو گئے ہیں۔ کمر دھکے کھاتے کھاتے دکھ گئی ہے۔ رفتار لمحہ بھر کے لئے نظر کو جمنے کا موقع نہیں دیتی سو وہ چکرا گئی ہے۔ ڈونگی کو ایک پتھر نے دائیں جانب سے دھکا دیا تو وہ بائیں جانب ہو گئی۔ وہاں سے چٹان نے کہنی ماری تو ایک طرف اتنا جھک گئی جیسے اٹنے والی ہو۔ خرنفاک زاویے اور خطرناک رفتار سے کچھ فاصلہ طے کرنے کے بعد سامنے سے ٹھوکر لگی تو ایک جھٹکے کے ساتھ سیدھی ہو گئی۔ اب وہ جگہ آگئی ہے جہاں چٹانیں راستہ روکے کھڑی ہیں۔ آتے ہوئے ڈونگی کو گنائے پر لا کر سلطان محمد فاتح کی طرح خشکی پر چلایا اور اس پہاڑی حصہ کو پار کیا تھا۔ اس وقت تو

کشتی سیدھی چٹانوں کی طرف بہتی جا رہی ہے۔ یہ کوئی پانی تو ہے نہیں کہ ان کے نیچے سے نکل جائے۔ جگر تھام کے بیٹھنے کا مقام ہے۔ ڈونگی کا اگلا خمدار سراسر بڑی سرعت اور صفائی کے ساتھ چٹان پر چڑھ کر ہوا میں بلند ہو گیا۔ اتنے میں مسافروں والے سر سے نئے بھی اسی عمل کو دہرایا اور ڈونگی لمحہ بھر کے لئے ہوا میں اڑنے کے بعد ایک زوردار دھماکے کے ساتھ پانی میں آن گری۔ اس کے بعد کچھ پتہ نہ چلا کہ باقی راستہ کتنا ہے اور کیسا ہے۔ ڈونگی پر اسے طے کرتے کیا گذری۔ آنکھیں اس وقت کھلیں جب موٹر بوٹ اسٹیشن آ گیا۔ ڈونگی ساکت کھڑی ہے جیسے کچھ ہوا ہی نہیں۔ مسافروں کے جانے پانی پانی ہیں اور زیرِ جانے پسینہ پسینہ۔ مسافر نے ہم سفر کی طرف دیکھا۔ آنکھیں کہہ رہی ہیں۔ عشق خود ایک سیل ہے سیل کو یقینا ہے تھام۔

(۷)

ہوائی جہاز اس وقت ہنزہ کی دادی پر پرواز کر رہا ہے۔ چشمِ زدن میں یہاں آن پہنچا ہے اور اس سے بھی کم وقت میں اسے جیسے چھوڑ جائے گا۔ اس دادی کا ایک سفر وہ بھی تھا جس میں جو حکم کے کسی دن لگے تھے۔ ایک دہائی گزرنے کے باوجود وہ تجربہ تازہ یاد کی طرح ہرا بھرا ہے اور اس سفر کی تکلیف کی تلافی مدت سے اس کا ذکر مزہ لے لے کر کرنے سے ہو چکی ہے۔ تجربے کی تلخی وقت کے ساتھ کم ہوتی جاتی ہے اور فاصلہ اس میں زنگ بھرتا ہے۔ پھر خود فریبی کا ایک ایسا دن بھی آتا ہے جب بیان اور تجربے میں کوئی چیز بھی مشترک نہیں رہتی۔ مسافر اس خطرہ سے واقف ہے اس لئے ہنزہ کے پہلے پر خطر سفر کا حال اس دن سے پہلے کرنا چاہتا ہے جب وہ خواب کے بجائے محض خیال رہ جائے۔ اس سفر میں جیب ایک پہاڑی پگڈنڈی

پر کسی کھوجی کی مانند ایک کا کھڑا نکال رہی تھی۔ رک کر چلتی اور چل کر رکتی۔ سواری کی
 مشین نے سارا زور لگایا، بہت شور مچایا، پوری صلاحیت صرف کی اور کسی کمال دکھائے
 مگر راستہ تھا کہ کسی طرح کھٹنے میں نہ آتا۔ مدتوں اس راستہ پر گر میوں میں گھوڑوں
 اور سردیوں میں ایک پر سفر کرتے تھے۔ ابھی حال ہی میں اس راستہ کو ذرا سا چوڑا کرنے
 کے بعد جیپ کو اس پر چلنے کی اجازت ملی تھی۔ سفر کی صورت حال اور انتظامات کی
 صورت حالات کا اس سے اندازہ لگایا جاسکتا ہے کہ خدا نخواستہ ایک جیپ کو
 حادثہ پیش آجاتا تو اس کی امداد کے لئے دوسری جیپ آٹھ دس میل فی گھنٹہ کی
 طوفانی رفتار سے دوڑاتے اور تیسری جیپ کو دوسری کی خیریت معلوم کرنے کے لئے
 روانہ کرتے۔ سفر کے دوران جب جیپ میں مسافر کی نشست چٹان کی طرف ہوتی تو وہ
 آدھا باہر لٹک جاتا۔ ظاہر یہ کرتا کہ منظر سے لطف اندوز ہونے کے لئے ایسا کر رہا ہے
 مگر اصل مقصد صرف اتنا تھا کہ اگر وہ دقت آجاتے جو وقت میں نہیں محض وقت
 ضرورت ہے تو موقع شناس کو جیپ سے کود کر باہر نکلنے میں دیر نہ ہو جائے۔ اسی سفر
 میں جب مسافر کی نشست ہزاروں فٹ گہرے عمودی کھڈ میں بننے والے تیزرد پتھر پیلے
 پہاڑی دریا کی طرف ہوتی تو وہ خوف کا علاج خوبصورتی سے کرتا اور منظر میں کھوجاتا۔ اس
 کے علاوہ سفر کو خیریت اور خوشی سے طے کرنے کی اور کوئی صورت نہ تھی۔

اس سفر میں بہت سے کٹھن مقامات آئے جنہیں چل کہا جاتا ہے۔ بیشتر
 پٹی زنگ خوردہ زنجیروں گھسی ہوئی میخوں اور پھٹے ہوئے تختوں کی مدد سے کھڈ کے آر پار
 کھڑے تھے۔ نہ کوئی ٹھکرا ان کا والی نہ کوئی مہندس ان کا نگہبان۔ یہ تعمیر ہونے والے
 روز سے لے کر ڈھے جانے والی گھڑی تک محض اپنے بل بوتہ پر کھڑے رہتے ایک

پل ایسا بھی تھا جسے بناتے ہوئے شاید پل صراط کا نقشہ مستعار لیا تھا۔ یہ ایک چوٹی پر
 بنا ہوا تھا جو ایڑی تک شق تھی۔ شگاف کوئی پندرہ بیس فٹ کا تھا۔ گرائی اتنی کہ تہ نظر
 نہ آتی لہذا پتھر پھینک کر آواز سے اسے ناپنا چاہا۔ آواز آنی شروع ہوئی تو مسافر نے دم
 سادھ لیا مگر تابہ کے۔ سانس روکنا مشکل ہو گیا مگر آواز تھی کہ بدستور آتی رہی۔ جب
 ختم ہوئی تو بازگشت شروع ہو گئی۔ بازگشت ختم ہوئی تو کچھ دیر کان بجتے رہے۔ دوبارہ جھک
 کر دیکھا تو سر چکرانے لگا۔ اتنے گہرے گھڈ کو چار پانچ دختوں کے تنے متلی اور سر کنڈے
 سے باندھ کر پاٹ رکھا تھا۔ دونوں سروں پر کوئی قابل ذکر روک بھی نہ تھی اور
 چوڑائی کے رخ دونوں جانب نشان کے طور پر جورسی جھول رہی تھی وہی جھگہ کا کام
 دیتی تھی۔ اس پل کا ایک سر اٹنا سیدھا اور عمودی تھا کہ جب اس پر جھپ
 چڑھائیں تو یہ نظر سے اوجھل ہو جاتا۔ دوسری طرف سڑک اتنی سرنگوں اور پیچڑا تھی کہ
 جب اس پل سے اتریں تو یہ پتہ نہ چلنا کہ اگلے پیسے ہوا میں ہیں یا زمین پر۔ اس پل کا
 جائزہ لینے کے بعد جی لوٹ جانے کو چاہا مگر دایسی کی راہ بند تھی۔ جھپ موڑنے کے
 لئے کوئی جگہ نہ تھی اور وہ صرف اس رخ پر سفر جاری رکھ سکتی جدھر اس کا منہ تھا۔ ناچا
 مسافر نے ہرا ہیوں کے سامنے بے خوفی کا روپ دھارا، ان کی ہمت بندھائی اور پل
 پار کر لیا۔ انسان نے اپنے تاریخی سفر میں بہت سی منزلیں صرف اس صورت میں سر
 کی ہیں کہ فرار کا راستہ بند ہو چکا تھا۔ عین ممکن ہے کہ کئی مشہور فاتح دل میں طے کر
 چکے ہوں کہ اب میدان جنگ سے بھاگنے کا وقت آ گیا ہے مگر بھاگنے کی راہ اور صحت
 نہ ملی اور اسی اثنا میں فتح نے بڑھ کر ان کے قدم چوم لئے۔ انسان کی کئی کامیابیاں ایسی
 اتفاقی ہیں کہ ناکامی کے دوسرے دل میں اٹھے مگر زبان پر جو تالے پڑے تھے انہیں

کھولنے میں دیر ہو گئی، ادھر اتنی دیر میں کامیابی نے دروازے پر دستک دیدی۔

مسافر نے ہنرہ کے دروازے پر دستک دی۔ خیال تھا کوئی بڑی سی بستی اور چوڑی سی وادی ہوگی۔ بلندی کی وجہ سے گرمیوں میں سرد ہوگی اور مشہور ہونے کی وجہ سے خوبصورت بھی ہوگی۔ وہاں پہنچے تو قدرے مایوسی ہوئی۔ پہاڑ کی پشت سے ایک لگائے ذرا سی بستی ستا رہی تھی جیسے دم لے کر کہیں اور کوچ کر جائے گی ٹھکانوں پر خوبانی کے درخت اور چتہ بھر کے کھیت۔ نیچے دریا سے ہنرہ اور اوپر راکا پوشی کی چوٹی، درمیان میں جو جگہ بچ گئی وہاں گرمی پڑ رہی تھی اور خاک اڑ رہی تھی۔ یہ خاک بالوں میں بیٹھ گئی، چہرے پر جم گئی اور ہونٹوں سے ہوتی ہوئی زبان کی نوک پر آگئی مُنسہ دھونے کے لئے پانی منگایا تو اس میں بھی موجود تھی۔ پانی خواہ دریا کا ہو خواہ چوٹی سے لپکھل کر آنے والے چشمہ کا، ہر ایک جگہ پانی میں نصف جگہ ریت شامل تھی۔ اس ریت کے تہ میں بیٹھنے کے باوجود پانی کا رنگ سیاہی مائل تھا۔ مسافروں کو بہانے کے لئے مقامی داستان طرازوں نے اس گدے پانی کی خوبیوں کے متعلق بہت سے قصے گھڑے ہوئے ہیں۔ مسافر نے ان قصوں اور قصیدوں کو سنا۔ سنانے والوں میں پر جا بھی تھی اور اس کا راجہ بھی۔

میر آف ہنرہ ان دنوں وہ مرتبہ حاصل کر چکے تھے کہ سیاح انہیں راکا پوشی کے بعد اس علاقہ کا اہم ترین قابل دید مقام قرار دیتے ان کو دیکھ لیا تو سارا ہنرہ دکھ لیا۔ رانی صاحبہ کو دیکھ لیا تو خوبانی کے سارے باغوں کی سیر کر لی۔ مسافر ان کا ممان تھا اس لئے تاش محل میں اترا۔ پرانا مٹر وکھ محل تراکھنڈر ہے۔ اس محل کی دیکھ بھال ہوتی ہے اس لئے یہ عمارت نئی لگتی ہے۔ اگر یہ تعمیر کہیں اور ہوتی تو اسے بنگلہ یا ویلا

کہتے مگر یہ ختن اور کاشغر کے راستہ پر واقع ہے اور اس کی کھڑکیوں سے ٹیک لگا کر
 برف کا جو تودہ کھڑا ہے اسے کوہ راکا پوشی کہتے ہیں۔ اس دور افتادہ کچی پہاڑی بستی
 میں ایسی عمارت کی حیثیت ایک محل کی ہے سو بنانے والے نے یہ بات پتھر پر لکھ کر
 لگا دی ہے تاکہ سندر ہے۔ لکھائی غراب، بھرائی ناقص، ہجے نادرست۔ کتبہ پر لکھا ہے
 بسم اللہ الرحمن الرحیم ایں قصر مشید موسوم بتاش محل برفرق سنگ بست در عہد مملکت
 سریر آرائی سلطنت عالیجاہ کی۔ سی۔ آئی۔ ای میر محمد نفیم خاں صاحب والی ہنزدہ
 تاریخ ۱۹۲۵ مطابق ۱۳۴۴ بصرہ تمام۔ بہت ڈھونڈا مگر تمام کے بعد شد کے آثار
 نظر آئے۔ سارا علم یہاں آکر تمام ہو گیا۔ مسافر کو حیرت ہوئی کہ ایسے سنگ سار نے قصر مشید
 کی قرآنی ترکیب کہاں سے اڑائی اس ایک ترکیب لفظی کی وجہ سے سلسلہ قراقرم میں واقع ہنزہ
 کی اس چوٹی اور اناطولیہ کے وسیع نہوار میدان میں واقع شہر قرنیہ کے فاصلے یکایک سمٹ
 گئے۔ محکم اور قدر و منزلت کا ایک دوسرا پیمانہ یاد آ گیا۔ یہ فیض مولانا روم کا تھا جو مشنوی
 میں علم بالخصوص علم دین کو قصر مشید کے نام سے یاد کرتے ہیں۔

مسافر نے رات کا کھانا میر جمال خاں کے ساتھ کھایا۔ دعوت اور میزبان
 دونوں خوش مزہ تھے۔ میر صاحب بے تکلف اور کھانا پر تکلف۔ اس کے باوجود اس
 تقریب میں فرماں روائی کی یاد دہانی اشاروں سے اور امارت کی نشاندہی کنایوں سے
 ہو رہی تھی۔ ماحول سے سمجھوتہ کرنے کے باوجود مسافر وہ جل تھل جانور ہے جسے سلطان تکلفاً
 اور حکمرانی تصنع کے سمندر میں سانس لینے کے لئے گاہ بگاہ سطح پر آنا پڑتا ہے۔ مسافر نے
 میز پر بیٹھے ہوئے لوگوں میں جو سب سے مصوم نظر آیا اس سے باتیں شروع کر دیں۔
 یہ ایک کچی تھی جسے استاد گھر پر پڑھانا تھا۔ آج استاد نے اکبر بادشاہ کے بارے میں سبق

پڑھایا تھا مسافر نے بے خیالی میں سوال پوچھ لیا، اکبر کے پیشرو دیا اس کے جانشین کا نام
 بتاؤ۔ خاموشی چھپ گئی۔ حاشیہ نشینوں نے جواب کے انتظار میں چھری کا تھے روک
 لئے تاکہ شائباش کا نعرہ لگانے میں دیر نہ ہو جائے۔ مسافر نے ابھن بھانپ لی اور
 اس سے بھلنے کے لئے فوراً پینتر بدلا اور کہا، یہ بتاؤ کہ ہمایوں اور شہزادہ سلیم میں کون
 اکبر کا باپ تھا اور کون شہزادہ۔ خاموشی اور گہری ہو گئی۔ مسافر نے دونوں سوال
 واپس لے لئے اور ریاست کے نظام تعلیم میں دخل در معقولات کی معذرت چاہی۔
 کھینا نا ہو کر یہ بھی یاد دلایا کہ اکبر غیر تعلیم یافتہ تھا، نہ پڑھ سکتا تھا اور نہ لکھ سکتا، اس
 کے باوجود مغل اعظم کہلاتا ہے۔ اس کے بعد مسافر نے بات کا رخ سیاحوں کی طرف
 موڑ دیا۔ گفتگو کے دوران اس کتاب کا ذکر آیا جس میں ایک بدیسی سیاح نے لکھا تھا کہ
 میر صاحب کے محل میں ایک بڑا پیا نور رکھا ہوا ہے۔ وہ سیاح جب تک ہنرہ میں رہا
 اسی بات پر تعجب کرتا رہا کہ اتنا بڑا اور نازک آلہ موسیقی را کا پوشی کے دامن تک کیسے
 پہنچا۔ کیا یہ ملکہ سببا کا محل ہے کہ جن اٹھا کر یہاں رکھ گئے۔ سیاح کی نگاہ
 پیا نور تک پہنچ گئی مگر اس حقیقت کی تک نہ پہنچ سکی کہ بات چٹوں کی نہیں جنوں کی
 ہوتی ہے۔ شوق وہی مانگتا ہے جو مشکل ہو۔ امیر آدمی کا شوق اکثر اس شکل پر چھتا ہے
 جو مہنگی ہو تاکہ جواہری کی طرح شرط بدنے اور نیلام کے خریدار کی طرح بڑھ کر بولی دینے
 کی لذت شش و پنج بھی اس میں شامل ہو جائے۔ لادل ٹامس نے لاسکی کے ابتدائی
 دور کے آرٹسٹ کی حیثیت سے اور عرب کے لانس کی تشہیر کے ذریعہ اتنا روپیہ کمایا
 کہ ایک بڑا پیا نور کیا اس نے ایک بڑی پہاڑی ایک جگہ سے اٹھا کر دوسری جگہ رکھ
 دی بات کچھ یوں تھی کہ اس نے ایک سطح مرتفع پر مکان بنایا اور بیوی کو تھہ میں

دیا۔ بیوی نے مکان پسند کیا اور کہا کاش اس مکان کے پس منظر میں واقع پہاڑی بائیں کے بجائے دائیں جانب ہوتی تو ترتیب میں مزید حسن پیدا ہو جاتا۔ نگل بار جب سنٹر لادل ٹامس وہاں پہنچیں تو پہاڑی ان کے حسب منشا دوسری جانب ہاتھ باندھے کھڑی تھی۔ پہاڑی کھودنے اور اس کی مٹی کو لاد کر دوسری جانب لے جانے اور وہاں پہاڑی کی صورت میں جمانے کا کام اس روپیہ نے کیا تھا جس کی فراوانی سے سھیلی پر سرسوں بھی جم جاتی ہے۔

لاول ٹامس ایک بار ہنزہ بھی گیا تھا۔ وہ ان دنوں ایک فلم بنا رہا تھا جس کے انگریزی عنوان کا با محاورہ ترجمہ ہے، فردوس بر روتے زمیں۔ ایک بیتاب روح سکون کی تلاش میں تین دور افتادہ مقامات کی سیر کرتی ہے، ایک ہنزہ دوسرا نیپال اور تیسرا نامعلوم۔ سنا ہے کہ اس فلم کے لئے نقلی جشنِ نو بہار منعقد کیا گیا تھا۔ اصلی جشن سال میں ایک بار بجائی کے موسم میں ہوتا ہے۔ اس تقریب میں میر آف ہنزہ زربغت کی آپکن پن کرناج دکا کر پرانے نعل لے جھروکے سے پہلا بیج دست مبارک سے زمین کی طرف پھینکتے ہیں۔ مسافر نے پوچھا کہ لاول ٹامس نے ہنزہ کی شہرت کا جو بیج لگایا ہے اس سے ریاست کو کچھ یافت بھی ہوئی ہوگی۔ میر صاحب نے صاف انکار کر دیا۔ کہنے لگے نہ لاول ٹامس سے کچھ ملانہ بدیسی سیاحوں سے کبھی کچھ ملتا ہے۔ یہ سیاح منہ اٹھائے چلے آتے ہیں۔ کاندھے سے بوجھ اتار کر نیچے رکھتے ہیں۔ اس میں ٹائیلوں کا خیمہ سونے کا تھیلہ اور خوراک کے بند ڈبے ہوتے ہیں۔ جاتے ہوئے وہ ہنزہ کو خالی ڈبے اور خالی بوتلیں دے جاتے ہیں۔ جو اس کا اہتمام بھی نہیں کر سکتے دو سیدھے میر سے مہمان خانے میں آدھکتے ہیں۔ ان کے اخراجات اور خسارے میں

برداشت کرتا ہوں۔ اس کے عوض کبھی کبھی شکر یہ کا خط بیولے بٹھکے آجاتا ہے۔ یوں لگا جیسے انہوں نے سیاحوں کو ہمیشہ مفت ٹھہرایا ہو اور واپسی کے لئے ادھار بھی پلے سے دیا ہو۔ مسافر کو حیرت ہوئی، نہ ریاست اتنی آسودہ کہ ایسے اخراجات کی متحمل ہو سکے اور نہ میر آف ہنزہ اتنے سادہ جتنے میر تقی میر۔ اس حیرت کے باوجود مسافر کو قرار ہے کہ میر صاحب اور ان کے اجداد بڑے مہمان نواز تھے۔ اس کی ایک سند تاریخ میں محفوظ ہے اور دوسری ایک بوسیدہ رجسٹر میں۔ تاریخ بتاتی ہے کہ جب انگریز قراقرم میں راج پاٹ لے کر آگیا تو نلت کی شکست کے بعد اس کی مہانداری کا بوجھ بھی ہنزہ اور ناگر کے کاٹھوں پر رکھ دیا گیا۔ علاوہ انہیں میر صاحب کے پاس ایک پرانا مہمان نامہ بھی ہے جس میں پچھلی نصف صدی کے دوران شاہی مہمان نوازی سے مستفید ہونے والے معرزیں کے نام اور تاثرات درج ہیں۔ مشکیا نگ کے گورنر، بقت کے لائے، چین، انگلستان اور امریکہ کے مسافر جن میں سے اکثر معرزہ ہونے کے باوجود جاسوسی کے لئے اپنی جان سفر کے جو کھوں میں ڈالتے تھے اس دفتر میں داخل ہیں۔ زمانہ ماقبل جیب کے مسافروں کی ہمت کی داد دینی پڑتی ہے اور ان کے تاثرات پڑھنے سے تعلق رکھتے ہیں۔ مسافر انہیں دلچسپی سے پڑھ رہا تھا مگر جب اس کی نظر ایک ہم عصر کے حد درجہ مبالغہ آمیز تاثرات پر پڑی تو سارا مزا کر رہا ہو گیا۔ کچھ یوں لکھا تھا کہ میزبانوں کے حسن سیرت کا مقابلہ اگر کسی شے سے ہو سکتا ہے تو وہ انہی کا حسن صورت ہے۔ مسافر نے بے مزہ جو کرا سے بند کر دیا۔ ایسا لگتا ہے جیسے سفر کی رفتار اور سہولتیں بڑھنے کے ساتھ سچ بولنے کا رواج اسی مقدار اور رفتار سے کم ہو گیا ہے۔ میر صاحب کہنے لگے، مہمان نامہ پھر کھولتے، اس میں جنرل ایوب خاں کے دستخط بھی ہیں۔ ذرا ان کے نیچے جو تاریخ درج ہے اس

پر غور کیجئے۔ وہ فوجی انقلاب برپا کرنے سے چند دن پہلے یہاں آئے تھے۔ ہنزہ کی نکھری اور خشک فضا میں انہیں ملک کی تاریخ اور مستقبل کے بارے میں اہم ترین فیصلہ کرنے میں آسانی ہوئی ہوگی۔ وہ ایوب خانی انقلاب کی کامیابی کا ابتدائی دور تھا۔ اس وقت یہ بات میر صاحب کے دہم دگمان میں نہ ہوگی کہ انقلاب کے انجام پر بھی ہنزہ کی چھاپ ہوگی اس عہد کا اختتام چھ نکات کی ریت اڑنے سے اتنا گدلا ہو گیا جتنا ہنزہ کا پانی۔

ہنزہ کے پہلے سفر کے دوران مسافر نے پرانا غیر آباد محل اور نیاز زیر تعمیر بجلی گھر بھی دیکھا۔ لکڑی اور پتھر کا قلعہ نما مکان بستی سے لگا ہوا مگر سب سے بلند جگہ پر بنا ہے۔ راستہ ایسی گلیوں سے ہو کر جاتا ہے جن کے آ پار مکانوں کی دوسری منزلیں اور برآمدے بننے ہوتے ہیں۔ دربار داری کے دالان اور مہمانداری کے کمرے خان ساماں کے گودام، خزانہ کے لئے خفیہ دہری منزلیں اور چور خانے، اسلحہ کے لئے تہ خانہ اور بارود خانہ سب کچھ اس دیران اور وسیع عمارت کی بھول بھلیاں میں موجود ہے۔ کہتے ہیں خانہ خالی رادیومی گیر داور یہ خانہ خالی بھی ہے اور خستہ بھی۔ آسیب تو مسافر کو نظر نہیں آیا مگر اس کا عکس دیکھنے کو ملا۔ ایک کمرے میں لارڈ کرزن کی تصویر آویزاں ہے۔ اخبار میں چھپی ہوئی تصویر کا تراشہ ہے۔ کاغذ کا رنگ بالکل بدل گیا ہے۔ زمانہ اس سے کہیں زیادہ رنگ بدل چکا ہے۔ لارڈ کرزن کو گذرے ہوئے پون صدی ہوئی ہوگی مگر اس کے عہد پر صدیاں بیت چکی ہیں۔ عہد انسانوں سے بہت پہلے بوڑھے ہو جاتے ہیں انسان روز و شب کے سست حوالے سے اور عہد سوچ کی رفتار سے بوڑھا ہوتا ہے۔

مسافر صبح کی سیر کو نکلا تو نئے بجلی گھر تک جا پہنچا۔ یہ چھوٹا سا کھونا سے جھے

دریا گذار میں لوگ دو چار ماہ میں جوڑے لیتے مگر ان دشوار گزار پہاڑوں میں یہ قابو سے باہر

ہے۔ کئی سال گذر چکے ہیں چند اور گذریں گے پھر کہیں نئی روشنی کی جھلک دیکھنے کو
 ملے گی۔ اس کی تعمیر کے لئے سارا ساز و سامان نیچے سے لایا گیا۔ سینٹ، لوہا، مشین اور
 ڈپلومہ انجینئر۔ سامان کی ہر شے کو لانے کے لئے لاکھوں جتن کئے تب وہ ہنزہ تک
 پہنچ پائی۔ ایک ماہر معاشیات نے کہا تھا کہ سامان ڈھونڈنے میں سب سے زیادہ مشکل
 اس وقت پیش آتی ہے جب وہ انسانوں پر مشتمل ہو۔ اس مقولہ کی حقیقت اس وقت کھل
 جب علم کو اس بجلی گھر کی تعمیر کے لئے ہنزہ بھیجنے کی ضرورت پڑی۔ کوئی ماہر اس منصوبہ
 پر کام کرنے کے لئے اپنی خوشی سے یہاں آئے اور چند سال رہنے کو تیار نہ تھا۔ جسے ناخوشی
 کے باوجود بھیجا اس نے استفادے دیا۔ بالآخر ایک ایسا ڈپلومہ مہندس مل گیا جسے
 اب یہاں سے واپس بلاتے ہیں تو وہ جانے سے انکار کرتا ہے۔ محکمہ اصرار کرتا ہے تو
 وہ استعفا کی مہمکی دیتا ہے۔ چین کی سرحد سے لیکر گلگت کے مضافات تک اس سے
 زیادہ تعلیم یافتہ مہندس مشکل سے ملے گا۔ یہ وہاں پان سا کم عمر لڑکا اس ماحول میں
 سب سے مختلف نظر آیا۔ یہاں کے لوگ خوش رنگ، بھرے جسم، نکلتے قد، ڈھیلے کپڑوں
 اور چترالی ٹوپوں والے رفتار میں آہستہ، گفتار میں خاموش، تعلیم میں کورے۔ یہ ڈپلومہ
 یافتہ، سانولا، اکہر بدن، میانہ قد، پھرتیلا اور باتونی لڑکا تھا جس نے لہن شرٹ اور
 پتلون پہن رکھی تھی۔ اس علاقہ سے لاکھ اپنائیت جتانے کے باوجود وہ کسی صورت
 اس منظر میں کھٹانہ تھا۔ لیکن اس نے مسافر کو یہ یقین دلانے کی کوشش کی کہ وہ اب
 ہمیشہ کے لئے ان پہاڑوں اور برف کے تودوں کا ہو کر رہ گیا ہے۔ اس نے یہاں اپنا
 مکان بھی بنا لیا ہے۔ مسافر اس کا مکان دیکھنے گیا۔ شفاف چشمہ سے ایک چھوٹی سی نہر
 نکال کر وہ اپنے صحن میں لایا ہے جہاں وہ ایک چکر لگانے کے بعد باورچی خانہ سے ہوتی

ہوئی غسلیانہ میں جا نکلتی ہے اور وہاں سے ہمہ وقتی طہارت کا دھارا مکان کی پشت پر
 کھڑے جاگتا ہے۔ صحن میں آرام کر سی پر آنکھیں بند کر کے بیٹھیں تو اس پلو بھنر کا ترنم
 لوریاں دیتا ہے۔ آنکھیں کھولیں تو خشک آب رواں سے ان میں ٹھنڈک پہنچتی ہے مسافر
 نے لوریاں سننے کے بعد آنکھیں کھولیں تو برآمدے میں شکار کی کھالیں، سینگ اور بندوقیں
 پڑی ہوئی تھیں۔ رخصت ہونے کا وقت آیا تو مسافر کو مارخور کے سینگوں کی ایک خوبصورت
 جوڑی تحفے میں ملی۔ ڈپلومہ مہندس نے راکا پوشی کے برف سے ڈھکے ہوئے وسط کی طرف
 اشارہ کرتے ہوئے بتایا کہ یہ شکار اس مقام پر کیا تھا۔ پھر سر مار بولے کہ اس سے ذرا نیچے
 جو زمین برف میں دبی ہوئی ہے وہ انہیں جہیز میں ملنے والی ہے۔ ایک بار مسافر نے
 کسی علاقہ میں ایک ایسا درخت دیکھا تھا جس کی موجودگی جغرافیہ کی رو سے وہاں غیر امکانی
 تھی۔ باہر نباتات سے رجوع کیا اور اس کی وجہ دریافت کی۔ اس نے کہا بیج کی سخت
 جانی ہے اور چیل کی کارستانی۔ نہ جانے کہاں سے چگ آئی، بیج مہم نہ ہوا تو یہاں گرا
 دیا۔ انسان کو بھی ردزگار چیل کی طرح پیٹ میں لے کر اڑتا رہتا ہے اور جہاں چاہتا ہے
 گرا دیتا ہے۔ یہ نہیں سوچتا کہ نام نقوی ہے، یہ نہیں دیکھتا کہ پیدائش امر وہہ کی ہے، یہ
 خاطر میں نہیں لانا کہ تعلیم کراچی میں حاصل کی ہے۔ اس کی بلا سے کوئی آسمان سے گرے
 اور کھجور کے بجائے ہنزہ کی خوبانی کے خوشوں اور ناگر کی زلف خوباں میں اٹک کر رہ جائے۔
 نقوی نے مسافر کو بتایا کہ رختھانہ کی منتظر ناگری منکوہہ اردو دیکھنے کی کوشش کر رہی ہے مگر گیسو
 اردو ابھی منت پذیر شانہ ہے۔ زلف کے سر ہونے تک اسے بہت دیر جینا ہوگا۔
 مسافر چند سال بعد پھر ہنزہ پہنچا۔ اس مرتبہ اہل و عیال اور عملہ بھی ہمراہ
 تھا۔ شاہراہ ریشم کی ہموار راہوں اور پاک چین دوستی کے کنکر ٹیٹ پلوں سے ہوتا ہوا خنجراب

جا پہنچا۔ راستہ پر بیشتر مال روٹو کا گمان ہوتا تھا۔ نہ دوری کا احساس ہوا نہ مجبوری کا خیال آیا۔ دن بھر میں گلگت سے خجراب پہنچ گئے۔ راستہ میں تازہ دم ہونے کیلئے گرم چائے مٹی رہی اور وائرمیس سے جا بجا رابطہ قائم رہا۔ مششکٹ پرفیری کے ذریعہ دوسری طرف جاتا رہے۔ بچوں نے جگموں کے نام لکھنے شروع کر دیئے، گل متھ، جیسنی، پینو، نیجیر، مورخن، سست، خدا آباد، بل، دہ، گوش گل۔ اس کے بعد سیا پے بارہ موڑ آئے اور سڑک ساڑھے دس ہزار سے تقریباً ساڑھے چودہ ہزار فٹ کی بلندی تک جا پہنچی اس سفر سے پہلے کچھ ایسے لوگ ملے تھے جو اپنی قیمتی رائے مفت تقسیم کر رہے تھے۔ ان کا کہنا تھا کہ دس ہزار فٹ کے بعد آکسیجن کم ہوتی جاتی ہے اس لئے باتوں میں یا جیب سے اتر کر دوڑنے بھاگنے میں آکسیجن ضائع کی تو بیہوش ہو جانے کا خطرہ ہے۔ درہ خجراب میں پاک چین سرحد پر دس پندرہ منٹ سے زیادہ کھڑے رہنے میں بھی اسی قسم کا خطرہ ہے۔ مشورہ دینے والوں نے شمال بھی دی اور بتایا کہ نوجوان وزیر تعلیم چند روز پہلے آئے تھے اور خجراب پہنچ کر چاروں شانے چت ہو گئے۔ مسافر مشوروں کے نرنے میں تھا۔ اس نے گھیرا توڑنے کے لئے جیب خود چلائی شروع کر دی، راستہ میں باتیں بھی ہوتی ہیں، ترم سے شعر بھی پڑھے گئے، کئی بار رک کر پہاڑیوں پر چڑھے اور تصویر کشی بھی کی خجراب پہنچے تو چند تو مند مگر پالتویاک نظر آئے۔ بچوں نے ان کے پیچھے بھاگنا شروع کر دیا۔ سر پیر جو رہنا کھلبا اور اطلاعاتی تختہ تھا وہ گرا ہوا تھا۔ اسے نصب کرنے میں کچھ وقت لگا۔ اس کے بعد چائے اور تصویر کشی کا ایک دور چلا۔ سرحد پر سجدہ کرنے کے بعد گھڑی دیکھی تو پون گھنٹہ ہو چکا تھا۔ ہمراہیوں کی طرف دیکھا تو سب واپسی کے لئے چاک و چونہ تھے۔

اس سفر کے دوران بہت سے لوگ ملے، بھانت بھانت کے لوگ اور

دور دور سے آئے ہوتے لوگ، مقامی اور ملکی اور غیر ملکی لوگ۔ چینی باشندے بھی نظر آئے۔ سر جھکائے سڑک پر کام کر رہے تھے۔ اس علاقہ میں اب کئی نئی سڑکیں بن گئی ہیں اور کئی نئی بستیاں بس گئی ہیں۔ کشادہ اور بارونق بازار ہیں۔ ہسپتال مدرسے دفاتر اور ریٹ ہاؤس ہیں بس کا اڈا بھی ہے اور دو چار روز پرانا اخبار بھی مل جاتا ہے۔ بجلی کا انتظام وسیع پیمانہ پر ہے۔ بجلی گھر میں ڈپلومہ اور سیر کے بجائے ڈگری انجینئر اور فوجی اہل گے ہوتے ہیں۔ ان میں ایک بھی نقوی نہیں۔ ہنزہہ کی ریاست ختم ہو چکی ہے اور آئری میر آف ہنزہہ کا انتقال ہو چکا ہے۔ تاش محل آباد ہے۔ اس میں ذیلی عمارتوں کا اضافہ ہو چکا ہے۔ وہاں بہت سے لوگ رہتے ہیں۔ ان میں ایک بھی میر جمال خاں نہیں۔ ہنزہہ کا ماحول بدل چکا ہے، منظر نہیں بدلا۔ مسافر نے ہوائی جہاز کے درپچ سے دیکھا تو راکا پوٹی کا بھاری بھرم پہاڑ اپنا سفید برفانی چوٹ پہنے کلاہ میں تقرتی سیرخ کے پر سجائے اس جہن نو بہار کی صدارت کر رہا تھا۔

(۸)

پہاڑ کی چوٹی پھن پھیلائے چوکس اور ساکت کھڑی ہے، کان آہٹ پر لگے ہیں۔ آج کوئی غیر اس کے علاقہ میں گھس آیا ہے اور اس کی خاموش زندگی میں خلل ہو رہا ہے۔ یہ ہوائی سفاری کا جہاز ہے جو نزدیک آتا چلا گیا اور جب بہت قریب پہنچ گیا تو اس کے گرد چکر لگانے لگا۔ جیٹ انجن بین کی دو منہ تھو تھنی کی طرح پھن کے گرد گھومنے اور گونجنے لگے۔ چوٹی بھوم اٹھی یہ راکا پوشی ہے۔

ہوائی جہاز پہاڑ کی چوٹی سے اونچا ہے پھر بھی چوٹی اس سے اونچی لگ رہی ہے۔ جہاز کی بلندی وقتی اور عارضی ہونے کی وجہ سے کتر لگتی ہے۔ پہاڑ اس نے

قد آور لگتا ہے کہ اس میں استقلال اور استواری ہے۔ یہ کل پرزوں کا ڈھانچہ ایک روز چند لمحوں کے نئے همانوں کو لے کر ادھر نکل آیا ہے مگر راکا پوشی تو صبح ازل سے اپنے پیروں پر کھڑا کسی حکم کا انتظار کر رہا ہے۔ مسافر اس چوٹی سے راہ و رسم رکھتا ہے۔ وہ جب بھی اس راہ سے گذرا اس بر فانی تودہ نے رسم شناسائی نبھائی اور اس کے دل کو شاد اور گرم کیا۔ مسافر نے کئی بار اس پہاڑ کے دامن کو ہاتھ لگایا اور کم از کم ایک بار عالم خیال میں بلند ہو کر اسے چومنا ہے۔ خیال اور منظر کے ہر نئے زاویے سے مسافر کو اس کا ایک نیا رخ

نظر آیا۔ ڈھلتے سورج میں وہ سفید ریش بوزھا لگتا ہے۔ چڑھتے سورج میں نوجوان ولیعہد معلوم ہوتا ہے۔ عصر کے وقت عہد کا دلی نظر آتا ہے۔ ایک دوپہر ہوائی جہاز کے ویر پچھ سے جھانکا تو اسے مائل پرواز پایا۔ یہ سارے رنگ اور رخ ایک پہاڑ کے ہیں۔ اس کے علاوہ اور بہت سے ہونگے جو نظر نہیں آئے۔ قدرت کے کارخانہ میں کوئی شے یک رنگی نہیں، کوئی چیز یک رخی نہیں۔ نظر سے آگے بھی رنگ ہوتے ہیں۔ فہم سے آگے بھی رخ ہوتے ہیں۔ پرواز خیال کتنی بلند ہی کیوں نہ ہو حقیقت اس سے کہیں زیادہ بلند ہوتی ہے۔

یونگ سات سو سات نے رخ تبدیل کیا۔ اب وہ جنوب مشرق کی طرف پرواز کر رہا ہے۔ راستہ کا کچھ حصہ ایسا ہے کہ ایک طرف برف سے ڈھکے سفید پہاڑ ہیں دوسری طرف دھوپ سے جلی سیاہ پہاڑیاں۔ اور ان دونوں کے سایہ تلے چھوٹی چھوٹی وادیاں ہیں۔ یہ راہ میں ایک چوٹی سب سے الگ تھلگ اپنی ذات میں مگن کھڑی ہے۔ ہوائی جہاز اپنی دھن میں ہے سوائے نظر انداز کرتا ہوا بلند فیصلوں کے دائرہ میں گھری ہوئی سکر دو کی کشادہ وادی میں جانکلا ہے۔ پہلے اس نے وادی کا جائزہ لینے کے لئے پہاڑوں کے گھیر پراڑنا شروع کیا۔ یوں لگا جیسے مٹی کا بڑا سا کٹورہ ہے اور جہاز اس کے کنارے پر چوٹی

کی طرح چکر لگا رہا ہے۔ جہاز گول گھومتا ہوا نیچے ہوتا جا رہا ہے۔ پہاڑوں کا نصف آگیا ہے اور یہ
 چکر ایسے لگ رہا ہے جیسے کوئی لکڑی کے کنوئیں کے اندر دیوار پر موٹر سائیکل چلا رہا ہو۔ یہ
 ہوائی جہاز بہت بڑا ہے۔ اس کے چار طاقتور جیٹ انجنوں میں کسی ہزار گھوروں کا اصطبل
 ہے۔ مسافر جب پہلی بار اس وادی میں آیا تھا تو اس کا جہاز ایک حقیر ڈکوتا تھا جس میں دو
 پنکھا انجن لگے ہوئے تھے۔ کوئی تیس نشستیں جن میں سے آدھی نکال کر فرش پر سامان رکھا
 ہوا تھا۔ جہاز دھات کے رنگ کا تھا مگر دونوں پردوں کے سرے سرخ رنگ کے تھے۔
 گھنٹہ بھر تک وہ جہاز نو اور دس ہزار فٹ کی بلندی کے درمیان جھٹکے کھاتا رہا۔ نیچے دریائے
 سندھ کی ٹیڑھی لیکر بہ رہی تھی اور عین اس کے اوپر یہ لیکر کا فقیر اڑ رہا تھا۔ دونوں جانب
 پہاڑیاں تھیں، پہلے اونچی نیچی اور پھر صرف اونچی اونچی۔ جہاز اس درہ میں اڑتا ہوا
 ایسے حصہ میں پہنچ گیا جہاں پہاڑیاں جہاز سے اسی قدر بلند تھیں جتنا جہاز دریا سے بلند تھا۔
 اس علاقہ میں نہ جہاز کے اترنے کے لئے طول میسر تھا نہ مڑنے کے لئے عرصہ۔ اور آگے
 بڑھنے میں خطرہ بڑھتا جاتا تھا۔ ہر لمحہ درہ تنگ ہوتا چلا گیا۔ یہاں تک کہ پہاڑوں کی کھردری
 دیواروں اور پردوں کے سرخ نشان کے درمیان جہاز کی رفتار کے مطابق دونوں طرف
 صرف ایک سیکنڈ کا فاصلہ رہ گیا۔ ایک مسافر فرش پر اوندھا لیٹا ہوا تھا، دو تصویریں
 کھینچ رہے تھے، تین قے کر رہے تھے۔ باقی ماندہ مسافر آنکھیں بند کیے
 کر سیوں پر ڈھیر تھے۔ جہاز ایک پر جھکا کر ترچھا ہوا تو کھڑکی سے اتنا نظر آیا کہ سامنے ایک
 پہاڑ راستہ روکے کھڑا ہے۔ جیسے کوئی تنگ گلی کے آخری سرے پر بلا نقشہ منظور کرائے
 گھر بنا کر اسے اندھا کنواں بنا دے۔ سامنے والی پہاڑی دیوار کے پاس پہنچ کر ہوائی جہاز
 تیزی سے اس طرف مڑ گیا جدھر جھکا ہوا تھا اور موڑ کاٹتے ہوئے یکدم مخالف سمت میں

جھک کر دوسرا موڑ کاٹنے لگا۔ اس پر خطر اور پڑتیج راستے سے گذرتے ہی وہ سیدھا ہو گیا۔
 درے کا اندھیرا چھٹ گیا، سورج اوٹ سے باہر نکلا اور آنکھوں کو چندھیانے لگا پہاڑ
 یکایک پیچھے ہٹ گئے۔ سامنے سکر دو کی فراخ وادی دامن پھیلائے مسافروں کی خیریت
 کی دعا مانگ رہی تھی۔

سکر دو دو دریاؤں کا شگم ہے اور دو ڈبیلوں کا مسکن۔ ایک سندھ دوسرا
 ٹیگر ایک کچور دوسری ست پڑا۔ دریا نے سندھ سے ملاقات کے لئے سر راجے بہت
 سے موقع اور مقام مل جاتے ہیں مگر دریائے ٹیگر کی جھلک کے لئے چدکشی کی محنت اٹھانی
 پڑتی ہے۔ سنگم پر کھڑے ہوئے تو پتہ چلا کہ ٹیگر نام کی ایک وادی ہے، ایک سستی ہے، ایک
 دریا ہے اور ان تینوں سے مل کر اس نام کا ایک راجہ بن جاتا ہے۔ ٹیگر کے شفاف پانی
 میں پیر بھگوائے اور اس زمانہ کو یاد کیا جب ایسے دور دراز علاقہ میں پہنچنے والے سیاح کو
 دریافت کنندہ کا مرتبہ ملتا تھا اور دریا کا نام اس کے نام پر یا اس کی خواہش کے مطابق رکھ
 دیا جاتا تھا۔ اب یہ حال ہے کہ ملک کے کسی دور افتادہ علاقہ میں پہنچ کر مقامیوں سے اپنی
 ہمت کی داد مانگیں تو وہ بھی نہیں ملتی۔ کوئی بڑا بوڑھا ہنس کر کہے گا، آپ کو یہاں آنے
 کی فرصت کیسے مل گئی۔ ہوائی جہاز اور جیپ کے ہوتے ہوئے ہمارے افسروں کو
 فرصت کی کمی کا روزنا پڑا رہتا ہے۔ سال میں دو ایک صورتیں نظر آتی ہیں اور جو ایک بار
 بھولے جھٹکے آگیا وہ دوسری بار آنے کا نام نہیں لیتا۔ ایک انگریز ہوا کرتے تھے کہ سو
 برس پہلے یہاں باقاعدگی سے سال میں دو بار آنکلتے تھے۔ جتنا راستہ سواری پر طے ہوا کر لیا،
 جہاں ٹھوکر گیا وہاں اتر کھڑے ہوئے اور باقی پینڈا اپیدل طے کر لیا۔ انہیں واپسی کے
 لئے شتابی کرتے کسی نے کب دیکھا ہوگا۔ سب سے رہتے تھے اور واپس جانے کے بجائے

ادھر سے کہیں دور نکل جاتے تھے۔ ایک صاحب آیا تھا اور اس جگہ کو اتنا پسند کیا کہ یہیں کا ہو کر رہ گیا۔ بستی کے باہر ٹیلہ پر اس کی قبر بنی ہوئی ہے۔ مسافر نے ایسی ڈانٹ کئی بار کھائی ہے اور وہ کبھی بے مزہ نہیں ہوا۔ بات سچی ہے اور اتنی کڑی بھی نہیں۔

سکر دو کے کچے اور کھلے ہوئی اڈے میں ایک کوٹھڑی بنی تھی اور ایک شامیانہ تنا تھا۔ دونوں کے اندر باہر مسافروں کی بھیڑ لگی ہوئی تھی جو واپسی کا راستہ نہ ملنے کی وجہ سے پریشان اور ناراض تھے۔ گرمیوں کا موسم تھا اور دوپہر کو ہوا اتنی تند اور بد مزاج ہو جاتی کہ جہاز کو ہلکا رکھنے کے لئے سکر دو سے اکثر خالی ہی واپس لے جاتے تھے۔ ہوائی اڈے میں خاک کے فرش پر چند ہی پھپکڑا مار کر بیٹھے ہوئے تھے۔ ان کو دیکھ کر ڈھارس بندھی کہ اگر پرواز بند ہو جانے کی وجہ سے پورا گرمیوں کا موسم ہمراہ لائے ہوئے دو چوڑوں میں یہاں گزارنا پڑا تو حلیہ ان سے پھر بھی ہر حال میں بہتر ہوگا۔ ہوائی اڈے سے شہر جاتے ہوئے ہاتھیں صرف سفر کی دشواری کے بارے میں ہوتی رہیں۔ اس گفتگو کے دوران مسافر کو ایک ہم جماعت کی یاد آئی۔ وہ دو چار برس ساتھ رہا پھر اسکول چھوڑ کر چلا گیا۔ اس سے قلمی دوستی کچھ عرصہ تک قائم رہی۔ اس کا ڈاک کا پتہ مسافر کو آج بھی یاد ہے۔ ۳۰ الگن روڈ۔ اس کے بعد ایک شہر کا نام تھا جو سکر دو کی طرح دو دریاؤں کا سنگم ہے۔ عرصہ کے بعد معلوم ہوا کہ وہ دوست پاکستان کی فضائیہ میں شامل ہے اور ایک بے حیثیت مشین کو سکر دو اور گلگت کی پہاڑیوں میں چلایا کرتا ہے۔ آزادی سے پہلے روزنامہ ٹیلیٹوین کا جو آخری انگریز مدیر تھا وہ آزادی کے بعد اس علاقہ کی سیر کے لئے آیا۔ اس نے اپنی کتاب میں مسافر کے ہم جماعت کی حمارت اور بے خوفی کی تعریف لکھی ہے اور سفر کے رونگٹے کھڑے کر دینے والے خطرات کا ذکر اسی طرح کیا ہے جیسے حادثہ سے بچ

رہنے والے گواہ کیا کرتے ہیں۔ وہ ہوا باز ان بڑے بڑے پہاڑوں میں اڑتا رہا اور اُس کا بال بیکانہ ہوا مگر ایک دن سلسلہ کوہ نمک کی ایک چھوٹی سی پہاڑی سے ٹکرا کر اس کا جہاز پاش پاش ہو گیا۔ اس کے ہمراہ ہوائی جہاز میں پاکستان سپیش پولیس کے انپیکٹر جنرل تھے اور ان کے ہمراہ ملک کے پہلے وزیرِ اعظم کے قتل کی تفتیش کے کاغذات۔ ہسرشنے کان نمک میں داخل ہو گئی۔

سکر دو سے جھیل کی طرف جاتے ہوئے گاڑیاں ایک جھنڈے سے گزریں۔
 تھوڑے سے درخت تھے۔ کھنے کو باس کھڑے تھے مگر اتنا فاصلہ چھوڑ کر جیسے ایک دوسرے سے ناراض ہوں۔ اس علاقہ میں اتنے پھدرے جھنڈے کو گھنا جھیل کہتے ہیں۔ سارے درخت ایک قسم کے تھے اور ان کے پتے سفیدی مائل سبز تھے۔ کسی نے بتایا کہ یہ عناب کا درخت ہے اور اس کے علاوہ یہاں قدم قدم پر ایسی جڑی بوٹیاں پائی جاتی ہیں جن کے سہارے طب یونانی ابھی تک بوڑھا نہیں ہوا۔ اگلے زمانہ کی کہانیوں میں ایک راجہ ہوا کرتا تھا جو ایک نہ ایک دن کہانی کو آگے بڑھانے کی خاطر بیچارہ ہو جاتا تھا۔ سیانے اس کی صحت کی بازیابی ہمیشہ ایسے درخت کے پھل سے وابستہ کر دیتے جسے حاصل کرنے کے لئے ناقابلِ عبور گھاٹیوں کو عبور کرنا پڑتا۔ جب بہت سی کہانیوں میں اسی مضمون اور موضوع کی تکرار ہوئی تو راجاؤں نے صحت کا گر پالیا اور بنفس نفیس ان گھاٹیوں میں جا کر آباد ہو گئے۔ یہی وجہ ہے کہ گلگت اور سکر دو میں ہر اس مقام پر جہاں شہریوں کی سوچ کا گزربھی نہیں ہو سکتا وہاں ایک مقامی راجہ کا محل مل جاتا ہے۔ شاید ان عمارتوں کو محل کہنا بے محل ہوگا، انہیں زیادہ سے زیادہ جوہلی کہہ سکتے ہیں۔ مسافر نے اس علاقہ میں راجاؤں کے بہت سے گھر دیکھے ہیں مگر وہ جوہلیاں ایک چھوٹی سی رہائش گاہ کا مقابلہ نہیں کر سکتیں جو انہی پہاڑوں کے دامن

میں جھیل کے کنارے بنی ہوئی ہے پڑیچ اور تنگ راہوں پر جیب چلانے اور چند قدم
 پیدل چلنے کے بعد مسافر جھیل کے کنارے پہنچا تو اس کے وہم و گمان میں بھی نہ تھا کہ وہاں
 ایک ہوائی جہاز کھڑ ہو گا صحیح اور سالم اصل اور درست، لیکن اس سے سفر کے بجائے قیام کا کام
 لیا جاتا ہے۔ یہ ہوائی جہاز ایک بار سکر دو کی دریائی ریت پر اتر گیا۔ اڑے تک پہنچنے کی
 کوئی صورت نہ تھی۔ وہاں سے پرواز کا کوئی امکان نہ تھا اور چند دنوں بعد دریا کا پانی
 چڑھنے والا تھا۔ محکمہ کے سامنے یہ ٹیڑھا سوال تھا کہ اس ہوائی جہاز کو مفت میں دریا برد
 ہو جانے دے یا مبلغ ایک سو روپیہ کی واحد بولی دینے والے کے ہاتھ فروخت کر دے۔
 خریدنے والے نے اپنی ہتھیاری کی بنا پر اسے کوڑیوں کے مول خرید لیا۔ پھر اپنی طبع
 مشکل پسند کے سہارے اسے لب دریا سے جھیل کنارے کھینچ لایا۔ اور آخر الامر اپنی جدت
 پسندی کی بدولت جہاز کی نشستیں نکال کر اس کے اندر ایک گھر بلکہ گھر وندا بسا لیا۔ ہوائی
 سفاری کا جہاز محو پرواز ہے اور اس میں بیٹھا ہوا مسافر ایک رہائشی اور نمائشی جہاز کی
 یاد میں محو ہے۔

ہوائی سفاری کے جہاز نے رخ تبدیل کیا، مسافر نے نقشہ پٹیا، ہمارے ہمراہیوں
 نے پہلو بدلے، تبصرہ کرنے والے کا لہجہ بدل گیا۔ تبصرہ ابھی تک معلوماتی اور جغرافیائی تھا۔
 محل وقوع، عرض البلد، طول البلد، طبقات الارض کی ساخت اور پہاڑوں کی عمر میں۔
 گاہ بگاہ ایک آدھ جملہ نظارے کے بارے میں بھی ہو جاتا۔ مگر اب بات ہی کچھ اور ہے۔
 رواں تبصرہ کی روانی بڑھ گئی ہے، اعداد کی جگہ الفاظ نے لے لی ہے، بے تعلق لہجہ میں اپنائیت
 آگئی ہے، مبصر کی کھڑی فوجی بولی اب نیشن یافتہ لشکری کی نرم بول چال میں بدل گئی ہے۔
 اشتیاق کا یہ عالم ہے کہ آواز کانپ رہی ہے اور جذبات کا یہ عالم ہے کہ آواز گلے کے بجائے

دل سے نکل رہی ہے۔ اعلان ہوا کہ چند لمحوں میں آپ لوگ حیران کن عجائبات عالم دیکھنے والے ہیں۔ یہ عجائبات دو طرح کے ہیں؛ گلیشئرز اور کنکارڈیا یعنی برف کے انبار اور ابوجہ کساراں۔

ہنزہ اور ناگر سے ذرا آگے ہسپز نام کی بستی ہے۔ بستی سے لیکر اس نام کی چوٹی تک ساٹھ کیلو میٹر کا فاصلہ ہے۔ اس راستہ کی ساری مسافت کو ایک سرے سے دوسرے سرے تک برف کے ایک تودہ نے پاٹ دیا ہے۔ یہ دنیا کے طویل ترین اور عظیم ترین برفانی تودوں میں شامل ہے۔ میلوں لمبا اور ٹٹوں ذرنی ہونے کے باوجود یہ تودہ حرکت اور سفر میں ہے۔ پہاڑوں پر پڑی ہوئی برف اور اس برف کی چٹان میں فرق ہے وہ منجمد اور جامد یہ مسافر اور متحرک۔ اس مسافر کی رفتار اتنی سست ہے کہ دیکھنے میں بالکل بے حس لگتا ہے۔ لیکن یہ رواں بلکہ دداں ہے اور ہر سال دس بارہ انچ کا فاصلہ طے کر لیتا ہے۔ چلنے کا انداز یہ ہے کہ سر کے بل چلتا اور پیٹ کے بل ریگتا ہے۔ برف کی جو سطح ہوائی جہاز سے نظر آ رہی ہے اس پر دھوپ سے زیادہ سردی پڑیگی اور یہ گھٹنے کے بجائے تازہ کرنے والی برف کے نیچے دب جائے گی۔ اس کا سب سے گرم حصہ تہ میں واقع ہے جہاں سے پانی رس کر بہ نکلتا ہے اور زمین کے تراورڈھلوان ہونے کی وجہ سے تودے کو پھیلنے کا بہانہ مل جاتا ہے۔

ایک روز مسافر بتورہ گلیشئرز کے ایک سرے کو ہاتھ لگانے میں کامیاب ہو گیا۔ چونکہ کیلو میٹر لمبی برف کی چٹان کے پائیس کھڑے ہو کر حساب لگایا کہ اگر دوسرے طبعیاتی عمل اسے راستہ ہی میں نہ روک لیں تو یہ اندازاً سات لاکھ سال میں کراچی پہنچ جائے گی۔ اس سفر کی مدت بہت طویل ہے۔ اتنی طوالت کے بکھڑے میں وہ لوگ کیسے

پڑ سکتے ہیں جو زلزلے کے سر ہونے تک بھی نہیں جیتے۔ کیوں نہ کوئی ایسا حساب لگایا جائے جو انسانی زندگی کی میزان کے مطابق ہو۔ اس مرتبہ مسافر نے یہ سوال حل کرنا شروع کیا کہ وہ برف جو سطح پر نظر آرہی ہے اسے تو وہ کی تہ تک پہنچنے کے عمل اور گھل کر دیا تے سندھ کے راستہ کراچی کے ساحل تک سفر میں کتنے سال لگیں گے۔ جواب صدیوں میں نکلا۔ بڑا اطمینان ہوا کہ یہ جواب پہلے سوال کے جواب کے مقابلہ میں مدت قریب کھلانے کا مستحق ہے۔ کنڈلی دار بتورہ ایک سوالیہ نشان بنا ہوا تھا۔ کبھی حساب کا کبھی جغرافیہ کا، کبھی طبیعیات کا کبھی با بعد الطبیعیات کا۔ ایک بار مسافر کے ہمراہ آپاشی کے ایک مہندس اس پہاڑی علاقہ میں گھوم رہے تھے۔ ان کو یہ سوال ستا رہا تھا کہ اگر کوہ قراقرم کے سلسلہ کی ساری برف اور سارے برف کے تو دوں کو جو پہاڑ کے سینے سے ضدی اور بھوکے بچوں کی طرح چٹے ہوئے ہیں پچڑیں تو سندھ طاس کے کھیتوں کے لئے کتنے ایکڑ فٹ پانی دستیاب ہوگا یہ راز جو پہاڑ کے سینے میں دفن تھا ایک پہاڑ سے کی مدد سے نکلا۔ وہ پہاڑ صرف کمپیوٹر کو یاد تھا۔ جواب میں ایک عدد تھا اور لا تعداد صفر۔ اس مہندس کو الفاظ میں تبدیل کیا تو صورت یہ بنی کہ اگر سارا بر فانی ذخیرہ آب یکا یک سیال پانی بن جائے تو ادھر پنجاب کے پانچوں دریا بے کنار ہو کر دریا نے سندھ سے ہمکنار ہو جائیں گے اور ادھر دریائے سندھ اور بحر عرب میں من دو کا جو فرق ہے وہ مٹ جائے گا۔ قدرت برف جمانے اور برف پگھلانے میں قطرہ قطرہ کا حساب رکھتی ہے۔ حساب میں چند قطرے یا جواب میں چند صفر ادھر سے ادھر ہو جائیں تو سارے کئے دھر سے پر پانی پھر جائے۔ نوح کا طوفان قطرہ لایا تھا، صفر قیامت ڈھائیں گے۔ وہ دنیا جو چھ دن میں بنی تھی اس کے بگڑنے کے لئے صرف ایک گھڑی کافی ہوگی۔ صور پھونکنے سے عناصر کی ترتیب

اور توازن میں فرق آجائے گا، کسی ایک عنصر کا ذرا سا حصہ بڑھایا گھٹا دیا جائے گا۔ باقی عمل یک بہ یک اور خود بخود پورا ہو جائے گا۔ پہاڑ جموں کی طرح گڑھے میں رُوئی کے گالوں کی طرح دھنکے جائیں گے اور اپنی جگہ چھوڑ کر چلنے لگیں گے۔ اس روزان کی رفتار اتنی سست نہ ہوگی کہ مسافر بتورہ کے نیچے کھڑا ہو کر آفریش اور قیامت پر غور کر سکے۔ چند سال ہوتے ایک قیامت صفر لے بتورہ کلڈیشی نے اٹھائی تھی۔

اس کا ایک چھوٹا سا حصہ جسم سے ٹوٹ کر علیحدہ ہوا اور بے لگام ہو کر نشیب کی طرف سرپٹ دوڑنے لگا۔ اس کی ٹاپوں کی آواز میلوں دور پہاڑوں اور وادیوں میں گونجنے لگی۔ اس کی راہ میں آنے والی پہاڑیاں جو اس کا زور اور بوجھ برداشت کرنے سے قاصر تھیں دو چار دنا چار اس کے ہمراہ ہوئیں۔ یہ سارا لمبہ وادی کے نشیب میں جا کر ٹکھا۔ اس کے نیچے خجرا ب کا دریا، ایک بڑا پل اور شاہراہ ریشم کے چند میل دب کر رہ گئے۔ اب اس مقام پر فیری چلتی ہے ششکٹ پر رک کر مسافر نے لائف جیکٹ پہنی اور اس فیری پر سوار ہو گیا۔ دوسرے کنارے پر پہنچ کر مسافر نے اس بلندی کی طرف دیکھا جہاں سے برف کا پہاڑ گرا تھا۔ وہاں سے لیکر دریا تک اس نے پہاڑیوں کو سہوار کیا، ان پر ہل چلایا اور ساتھ ہی سہاگ پھیر دیا۔ اس سیل تیخ نے اپنے تئے جو شاہراہ تعمیر کی وہ شاہراہ ریشم سے زیادہ کشادہ ہے اور اس سے زیادہ دشوار گزار علاقہ سے گذرتی ہے۔ اس کی تعمیر میں ایک دہائی صرف ہوئی اور یہ چشم زدن میں عدم سے وجود میں آگئی جس دم یہ برف کی چٹان ٹوٹی ہوگی یہ پہاڑیاں مسابھوتی ہوئیں اور سیل بے پناہ حرکت میں ہوگا اس وقت اس کی راہیں اگر کوئی آدمی ہوتا تو کیا کرتا۔ اس کا جواب مسافر نے سعدی کی گلستاں سے مانگا۔ لکھا تھا کہ جب چٹانیں گر رہی ہوں اور ان کی راہ میں بیٹھا ہوا درویش اٹھ کھڑا ہو تو وہ عارف نہیں۔

مسافر نے روس میں جھے ہوئے سمندر کا کنارہ دیکھا ہے: جرمنی میں جھے ہوئے
 دریا پر موٹر سائیکل چلتے ہوئے دیکھی ہے؛ چین میں جھی ہوئی جھیل پرفٹ بال کا میچ دیکھا ہے۔
 یہ سب برف کے ہموار میدانوں کی صورت تھے۔ گلیشیر کی سطح نامہوار ہے۔ اس میں دراڑیں
 پڑی ہوئی ہیں اور لکیریں بنی ہوئی ہیں۔ جیسے یہ منجد پانی کا پانی پت ہے اور تینوں ٹرائیا
 ابھی ایک ساتھ ختم ہوئی ہیں۔ پرداز ذرا نیچے آئی تو یہ تریڑیں ٹینکوں کے آہنی زنجیری
 پیہوں کے نشانات میں تبدیل ہو گئیں۔ گلیشیر ایسے لگا جیسے جنگ بندی کے بعد چونڈہ کے
 کھیت لگتے تھے۔ جہاز اونچا ہوتا چلا گیا یہاں تک کہ درزیں مدہم ہوتے ہوتے دھوپ اور
 سایہ سے پر ہو گئیں۔ گلیشیر کی سطح ہموار مگر چٹکبری نظر آنے لگی۔ اس بندی سے سارے
 گلیشیر پر نظر ڈالی۔ برف کا ایک اندھا اژدھا ہے جو پہاڑوں میں پھنسا ہوا ہے جگہ تنگ
 ہے اس لئے نکلنے کا راستہ نہیں ملتا۔ موسم اتنا سرد ہے کہ بس کھال سکیڑ کر یونہی پڑا گرمیوں
 کا انتظار کر رہا ہے۔ مثنوی مولانا کے روم میں حکایت ہے کہ ایک شخص سردی میں ٹھہرے
 ہوئے اژدھے کو مردہ سمجھ کر جنگل سے اپنے گھر لے آیا۔ گرمیاں آئیں تو اژدھا اس کو نکل گیا۔
 وہ اژدھا دراصل نفسِ انسانی تھا۔ برفانی تودے بھی مولانا کے تمثیل اژدھے سے ملتے جلتے
 ہیں۔ ہر انسان کے دل میں وہ ہزاروں خواہشیں جن پر دم نکلتا ہے منجمد ہو کر ایک برفانی
 تودے کی شکل اختیار کر لیتی ہیں۔ اقتدار کی گرمی ملے یا شباب کی حرارت یہ تودے گھیل
 کر تیزی سے نشیب کی طرف جاتے ہیں۔ جو کچھ ان کی راہ میں آتا ہے سب خش و خاشاک
 کی طرح بہ جانا ہے۔ اقتدار ہو کہ اقدار، اسلاف کی شہرت ہو کہ سادات کی عزت بعض
 برفانی تودے اتنے خطرناک ہوتے ہیں کہ جب وہ ٹوٹیں تو بہت کچھ ٹوٹ جاتا ہے۔ آئین
 اور اتحاد، حکومت اور ملک۔

ہوائی جہاز بند ہوتا جا رہا ہے۔ سپر گلیشر سکڑتا جا رہا ہے۔ پہاڑی سلسلہ کے کٹے پھٹے حصہ میں جمی ہوئی برف نظر آ رہی ہے۔ گلیشر اب ایک ہزار پاکی طرح نظر آ رہا ہے۔ اس کے جسم سے ہزاروں نوکیلے پیرنکل کر پہاڑ کے ہر شگاف، ہر درے اور وادی سے چٹے ہوتے ہیں۔ جب یہ سارے پاؤں بہ یک وقت اٹھائے گا تو قیامت کے آثار سب کو نظر آنے لگیں گے۔ ہوائی جہاز اور بند ہوتا جا رہا ہے۔ نظر اب پہاڑ کے دونوں جانب کام کر رہی ہے۔ تصویر کے دونوں رخ نظر آ رہے ہیں۔ اس طرف پہاڑ کے کندھے پر سپر گلیشر سرد کھے گہری نیند سو رہا ہے۔ اس طرف دوسرے کندھے پر برف گلیشر کا سر یوں دھرا ہے جیسے جاگ رہا ہو۔ ماں پہاڑ ہوتی ہے۔ یہ پہاڑ ماں ہے۔ دونوں برفانی تودے اس کے جڑواں بچے ہیں۔ ہوائی جہاز اب پکر لگا رہا ہے۔ یہ بالطورہ ہے اور وہ پاکستان کا سب سے بڑا گلیشر سیاچن۔ ایک چکر مکمل ہوا اور تصویر بھی مکمل ہو گئی۔ سلسلہ کوہ قراقرم کے گلے میں برف کا بڑا سا ہار پڑا ہے جس کے وسطی جھکاؤ میں چار چمکدار موتی جڑے ہوئے ہیں۔ سپر، بیافو، بالطورہ اور سیاچن۔ دوپہر کی دھوپ ہر ایک موتی پر پڑ رہی ہے اور چمکاتی ہے اس موتی کو سورج کی کرن۔

جہاز اب سلسلہ قراقرم کے اس حصے پر پرواز کر رہا ہے جہاں دنیا کی چند بلند ترین چوٹیاں اور چند طویل ترین گلیشر واقع ہیں۔ مسافر برف کے ان لمبے لمبے تودوں کی سیر میں ایسا کھویا رہا کہ پہاڑ اس کی نظروں سے اوجھل ہو گئے۔ یوں بھی جب سے یہ پہاڑ شروع ہوئی تھی وہ پہاڑیوں اور پہاڑوں کو مسلسل ٹکٹکی جاکر دیکھتا رہا تھا نظر تک گئی ہوگی۔ اس نے لمحہ بھر کے لئے آنکھیں بند کر لیں چشم خیال کے سامنے پہاڑوں کا اتنا ہی مسہ تھا۔ چھوٹے چھوٹے کوہک، چھوٹے بڑے کسار اور بڑے بڑے کوہ جبل۔ سارے

پہاڑ گرد و پیش سے اونچے ہیں۔ مضبوط میخوں کی طرح گڑھے ہیں۔ جسم بھاری ہے جو ہلکا ہوتا
 ہوا ایک چوٹی پر جا کر ختم ہو جاتا ہے۔ ہر پہاڑ نے کھر در اور ڈھیل ڈھالا لباس پہنا ہوا ہے۔
 دامن لمبا ہے جو اس کے پاؤں میں الجھ جاتا ہے۔ ہر سلسلہ کوہ میں پہاڑ قطار اندر قطار
 ایک دوسرے کا ہاتھ مضبوطی سے تھامے ہوئے ہیں۔ بس ابھی پاؤں اٹھا چاہتا ہے اور
 پھر یہ سارے پہاڑ ایک نئی نرت دکھائیں گے۔ سب پہاڑ یکساں بھی ہیں اور ہر پہاڑ کی تکتا
 بھی ہے یکسانیت کے باوجود کسی ایک پہاڑ کی شکل دوسرے پہاڑ سے نہیں ملتی۔ اصل
 ایک مگر صورت جدا، ساخت ایک مگر سا پنچ مختلف۔ تسانیہ کا کوہ، دلنگٹن، نیوساؤتھ و ولز
 کا کوہ کوزی آسکو، جنوبی جاوا کا دکھتا ہوا اور جنوبی اٹلی کا بچھا ہوا آتش فشاں، یورپی او
 آسٹریلوی ایپس، چراپونجی کی بارش میں بھیگی ہوئی چوٹی اور بادلوں میں چھپا رہنے والا
 مانگلا پربت، یونانی دیوتاؤں کا مسکن اولپیا اور جاپان کا اوتار نیوجی یا ما، ارارت اور
 احد، صفا اور مروہ یہ سب ان ان گنت پہاڑوں میں شامل ہیں جنہیں مسافر نے دور و
 نزدیک سے دیکھا ہے۔ یہ تو مشہور اور منفرد ٹھہرے مگر اسے پانچوں براعظموں کے سفر کے
 دوران کبھی ایک پہاڑ یا اس کا ذرا سا حصہ بھی ایسا نظر نہیں آیا جو ہو ہو کسی دوسرے پہاڑ
 سے ملتا ہو۔ قدرت کے پاس اتنے سا پنچے کہاں سے آئے کہ جو شے بھی ان میں ڈھالی
 صرف ایک بار ڈھالی خواہ وہ پہاڑ ہو یا انسان، صورت شکل ہو یا انگوٹھے کا نشان۔
 مسافر نے آنکھیں کھولیں اور ہوائی جہاز کے دریچے سے باہر جھانکا۔ سامنے
 ایک بلند بزفانی سطح مرتفع کے طشت میں تین بلند پہاڑ ایک قطار میں رکھے ہوئے ہیں۔
 پہلے دو بہت بڑے مگر ایک برابر، تیسرا اس قطار میں سب سے آگے اور سب سے بڑا،
 اتنا بڑا کہ پہلی نظر میں اعتبار نہ آیا تو مسافر کو عین الیقین کے لئے آنکھیں جھپکنی پڑیں۔

وئے زمین پر صرف ایک چوٹی سرفرازی میں اس کی حریف اور حسن قامت میں اس کی رقیب ہے۔ باقی تمام بلندیاں اس کے سامنے پست ہیں اور ان کی ہیبت اس کے سامنے ہیج ہے۔ ایورسٹ کے علاوہ دنیا بھر میں زمین کی سطح کہیں بھی اتنی اونچی نہیں لہذا جہاں بھی اونچا ہو گیا اور مبصر کی آواز بھی اونچی ہو گئی۔ مسافروں میں پھل چم گئی۔ تصویروں والے زیر و زبر ہونے لگے۔ خبروں والے بے خبر نظر آنے لگے۔ جہاز کے باہر ایک نقطہ اوج تھا اور جہاز کے اندر ایک نقطہ بیجان۔

بلند گو پر مبصر کی آواز گونجی، مجھے اس منظر کے بیان کے لئے الفاظ نہیں ملتے۔ اس جہاز میں دانشور، ہنرمند اور ہفت زبان موجود ہیں، اگر کسی کو یارا ہے تو وہ تبصرے کے لئے سامنے آئے۔ یہ اعتراف بھی تھا اور صلائے عام بھی۔ لیکن پہاڑوں سے کون ٹکرتا۔ سب چپ ہو رہے۔ مبصر نے دوبارہ صدا لگائی اور جہاز میں خاموشی بڑھ گئی۔ اس مرتبہ اس نے کچھ لوگوں کے نام بھی لئے۔ قہود خانوں کے طرار ادبی مخطوطوں کے یبابک، مشاعرے لوٹنے والے اور کبھی خاموش نہ ہونے والے۔ ایک شخص کے بارے میں کہا کہ میں نے انہیں تبصرہ میں شامل ہونے کی دعوت سفر کے آغاز میں دی تھی مگر وہ تبصرہ کرنے پر سفر نامہ لکھنے کو ترجیح دیتا ہے۔ اس اعلان سے اس شخص کی بے زبانی کی لاج رہ گئی وگرنہ سر کوہ بھرم کھل جاتا۔ مسافر نے کے۔ ٹوکی چوٹی کو دیکھا اور سوچا، جہاں مناظر خود ہم کلام ہوں وہاں تبصرہ کی حاجت نہیں رہتی۔ ضرورت اس گوش ہوش کی ہے جو مناظر کی زبان سمجھتا ہو اور اس چشم بینا کی جو برف پر لکھی ہوئی تحریر کو پڑھ سکتی ہو۔ ہم نشیں نے ہونے سے کان میں کہا، کس سوچ میں پڑے ہو۔ وہ دیکھو سامنے برف کی چوٹی پر زبور کے اشعار درج ہیں۔ ایک دل نشیں لہجہ میں اس نے ٹھہر ٹھہر کر پڑھا۔

وہ اپنا حکم زمین پر بھیجتا ہے
 اس کا کلام تیز زور ہے
 وہ برف کو اون کی مانند گراتا ہے
 وہ پالے کو راکھ کی مانند بکھیرتا ہے
 وہ تیغ کو لقموں کی مانند پھینکتا ہے
 اس کی ٹھنڈ کون سہہ سکتا ہے

آخری دو مصرعے پہاڑ کی برفانی ڈھلوان پر لکھے ہوئے ہیں۔

وہ اپنا کلام نازل کر کے ان کو گچھلا دیتا ہے
 وہ (حکم اور) ہوا چلاتا ہے، پانی بننے لگتا ہے

ہوائی جہاز دیر سے انہوہ کساراں پر اڑ رہا ہے۔ کبھی گھڑی کی سوئیوں کے

رخ چکر لگاتا ہے اور کبھی ان کے مخالف سمت۔ کبھی ایک پر جھکا کر ترچھا اڑتا ہے کبھی دوسرا

ٹکڑا ہے سیدھا اڑتا ہے اور ٹکا ہے پرواز اریبی ہو جاتی ہے۔ ہوا باز چاہتا ہے کہ دیکھنے والے

جی بھر کر اس بام عالم کا نظارہ کر لیں۔ مگر دیکھنے والوں کا جی کیسے ایسے نوع بنوع نظاروں

سے بھر کرتا ہے۔ وہ تو اور حریف ہو جاتا ہے۔ کے ٹوکے جس رخ پر سایہ ہے وہ چاندی

کا پہاڑ ہے اور جس رخ پر دھوپ پڑ رہی ہے وہ پہاڑ نہیں سورج کا ٹکڑا ہے جو یہاں

آن گرا ہے۔ عجیب منظر ہے۔ علاقہ ناقابل تسخیر راستہ ناموجود وادی غیر ذی زرع پہاڑ

کنج خلوت میں سبز عجیب۔ عجیب و غریب منظر ہے کہ خیال کے ساتھ بدل جاتا ہے۔ یہاں ابد

سے خاموشی طاری ہے۔ دور دور تک برف کے اہرام بنے ہوئے ہیں۔ ان میں خاموشی اور

تمنائی کی حنوطا شدہ لاشیں محفوظ ہیں۔ ہوائی جہاز کے برتنے چکر کے ساتھ ایک نیا منظر

سامنے آجاتا ہے۔ ایک چکر اور مکمل ہوا۔ منظر میں جان پڑ گئی۔ اس میں زندگی اور حرکت پیدا ہو گئی۔ اب یہ برف پوش پہاڑوں کا سلسلہ نہیں رہا بلکہ سفید اونٹوں کا ایک کارواں ہے جو سفر میں ہے۔ برفانی کوہاں میں حرکت میں ہیں۔ گلشیر پر ان کے پاؤں کے تازہ نشان بنے ہوئے ہیں۔ پھر ایک سیل تیخ آیا جیسے ریگزار میں آندھی اور کارواں اس میں گم ہو گیا۔ سیل تھا تو نیا نقشہ جما۔ کوئی دھیمی لے میں مثنوی روم پڑھ رہا ہے۔ سفید دستار فضیلت باندھے اور سفید چوٹے پہنے درویشوں کا حلقہ دھیرے دھیرے دھمال ڈال رہا ہے۔ ایک ایک دھمال رک گئی۔ درویش اپنے پیروں پر کھڑے کھڑے ان پہاڑوں میں تبدیل ہو گئے جنہیں قرآن نے زمین کی میخیں کہا ہے۔ ایک درویش جس کی قامت سب سے بلند تھی آگے بڑھا اور پاکستان کے خیمہ کی طنابیں ان میخوں سے باندھ دیں۔

اعلان ہوا کہ اب ہوائی جہاز واپسی کے سفر پر روانہ ہوا چاہتا ہے مسافر کو نکر لاتی ہوئی کہ وہ یہاں سے خالی ہاتھ واپس نہ جاتے۔ وہ فتح کیسی جو خراج سے عاری ہو وہ سفر کیسا جو سوغات سے خالی ہو۔ اس خیال کے آتے ہی اونچے اونچے پہاڑیاہمین کی سفید کلیوں کے گلہستہ میں تبدیل ہو گئے۔ مسافر نے ہاتھ بڑھایا اور ایک کلی کو توڑ کر اپنے سفر نامہ میں سجایا۔

ہوائی جہاز نے رخ پھیرا مسافر نے مکرانہ کہساروں پر الوداعی نظر ڈالی۔ بلند تر جہاز کا سایہ اس سے جدا ہو کر بلند چوٹیوں سے ہٹتا رہا ہے۔ جہاز کہیں ہے، سایہ کہیں آواز زمین کی سطح پر نہیں تو جسم اور سایہ دونوں ایک نقطہ پر یکجا ہو جاتے ہیں۔ بلندیوں کی طرف پرواز کی تو سایہ جیسے رو گیا۔ کیا عجب کہ ذرا اور بلند ہو جائیں تو جسم بھی ساتھ نہ دے سکے۔ پھر جو باقی بچے اس کا جو جی چاہے نام رکھیں۔ ہم گمان یا عکس۔ روح، جان یا نفس۔

ہوائی جہاز برف کدہ قراقرم کا چکر لگا کر واپس اسلام آباد کی فضائی حدود میں داخل ہو چکا ہے اور اترنے کیلئے ترچھا ہو کر پوٹھواری کی پہاڑیوں پر ایک دائرہ بنا رہا ہے۔ خیال کی پرواز البتہ ابھی جاری ہے اور پس مینی کے نئے نئے دائرے بنانے میں مصروف ہے۔ کار جہاں دراز ہے لہذا خیال کے دائرے بیشمار اور پیچدار ہیں۔ سفر کا آغاز تربیلا کی پہاڑیوں سے ہوا تھا اور اب جہاز کھوٹہ کی پہاڑیوں پر پرواز کر رہا ہے۔ اس وقت مسافر کو معاشیات کا ایک دلنیزی پر و فیسر یاد آیا تھا اور اس وقت معاشیات کا ایک علیگ پر و فیسر یاد آ رہا ہے جو ان پہاڑیوں میں واقع قصبہ کھوٹہ کے گاؤں مٹور کارہنے والا تھا۔

طیارہ کے پیسے زمین سے آن لگے ہیں۔ ایک ہلکا سا جھٹکا لگا اور ذرا دور تک ربرکے مارنگسٹ کر چلے اور پھر رواں ہو گئے۔ انجن کی بیکل آوازیں یکدم اونچی ہونے کے بعد خاموش ہو گئیں جیسے تال پڑی اور سر مضبوط ہو گیا۔ اسنالت کی پٹی پر جہاں ہوائی جہاز کے پیسوں نے زمین کو پہلی بار چھوا تھا وہاں ربرک کی رگڑ سے جو کالی لکیریں بنی ہوئی تھیں ان میں دو لکیروں کا اضافہ ہو گیا۔ مسافر نے ان کی طرف دیکھا۔ یہ سطر کی لکیریں نظر آئیں۔ ان پر وہ مضمون کتابت شدہ ہے جس میں لکھنے والے نے ایک استاد کی یاد کو محفوظ کرنے کی کوشش کی ہے۔ عنوان ہے 'پس انداز'۔

پس انداز

طویل اور کشادہ برآمدہ میں ایک بلند رومی پیل پارے سے ٹیک لگا سے
 فرش پر اگردوں بیٹھے سامان کی فہرست بناتے ہوتے تھکے ماندے سیکڑی ڈسٹرکٹ بورڈ
 نے حیرت اور حسرت سے مظلوم ہو کر کہا، زندگی ہو تو ایسی ہو۔ ہمارا جینا بھی کوئی جینا ہے
 پیدا نہ ہوتے تو کسی کو خبر تک نہ ہوتی، پیدا ہوئے تو کونسا فرق پڑ گیا۔ دیوار کے ساتھ دو در
 تک اوپر تلے سامان چنا ہوا تھا۔ کیمین ٹرنک، ساگوانی صندوق، کشمیری تنخ دان، چمڑے
 کے بیگ اور لکڑی کے کھوکھے۔ بار سفر میں بوری یا بھی تھا مگر اس میں نرم ترکستانی نایچے
 نیم کے پتوں سمیت پلٹے ہوئے تھے۔ سامان کیا ہے گویا بھانمتی کا پٹار یا عمر دکی زنبیل،
 اسے کھولا تو سوغات اور مصنوعات کی نمائش لگ گئی۔ ترشا ہوا شیشہ ڈھلی ہوئی چاندنی
 زیبائشی مرقعے، آرائشی جھبے، سیٹل پاٹی پرہنی ہوئی جاپانی سینرماں، یورپی روغنی نقاشی،
 آبدار تلواریں، بد رنگ ڈھالیں، توڑے دار بندوقیں، مغرب کی پوستینیں اور مشرق کے
 قالین۔ چینی مٹی کے برتنوں میں ایک نیگول اور ٹھوس روسی ڈزریٹ کی کشتیاں اور
 ددنگے اس جہازی قالب کے تھے کہ ان پر بادبان لگا دیں تو بھری بیڑا تیار ہو جائے۔
 یہ سامان نہ جینز ہے اور نہ فراج۔ یہ تو ملک الموت کا مال غنیمت ہے۔

رحیم بخش بوجہ کی نگرانی میں دو تین پیشکار کسی دن تک سامان کی فہرست بنانے میں لگے رہے۔ ایک وقت میں ایک ٹنگ کو لیتے اور اس میں سلیقہ سے تہہ تہہ اشیا کو ایک ایک کر کے نکالتے، جو بہری کی طرح پرکھتے اور تفصیل فہرست میں اور تھمتق قویسین میں درج کر لیتے۔ دستاویزات تعلیمی (اسناد و سرٹیفکیٹ با از کیمبرج) دستاویزات سرکاری (مشمولہ فرمان شاہی دستخطی جارج پنجم) تمغہ جات اعزازی (فلزئی) کتابچہ (در بارہ آداب زیب تنی تمغہ جات)۔ سامان میں ایک شیشی غریبہ بھی تھا۔ اس نکاح نامہ پر خطبہ سنونو عربی میں چھپا ہوا، کوائف فارسی میں درج شدہ اور دستخط انگریزی میں ثبت تھے۔ نکاح کے گواہ اور وکیل بیشتر وائسرائے کی مجلس عاملہ کے رکن تھے یا اسی مرتبہ کے مشہور شہری۔ سامان میں ایک مٹیا رنگ تصویر بھی تھی۔ نو تعمیر نئی دلی کے ایک جدید بنگلہ کے ہل منڈھے پورج کے سامنے روڑ پھر سے مسطح سبزہ زار میں کرسی پر ڈاکٹر ایل کے حیدر بیٹھے ہیں۔ پاس ہی مسٹر شیفتی حیدر کھڑی ہیں۔ دونوں کے درمیان پانچ چھ برس کی ایک بچی ہے جس کا نام برلن کی نھیال اور کھوٹہ کی ددھیال کی دوغلی روایات کے مطابق ڈور تھی ایگنس فاطمہ حیدر ہے۔

سامان کی فہرست اور فہرست کی نقلیں بنانے میں کوئی چار ہفتے لگے اور کئی دستہ کاغذ صرف ہوا۔ کہاں وہ دن کہ یہ سامان نئی دلی کے بنگلہ میں عمدہ اور خوشحال اور علی گڑھ کی پھوس والی کوٹھی میں درویشی اور بے رغبتی کا معنی گواہ تھا۔ کہاں یہ دن کہ ڈاکٹر حیدر کے انتقال کے برسوں بعد یہ سامان میری سرکاری رہائش گاہ کے برآمدہ میں لاطلق اجنبی عملہ کے ہاتھوں میں فہرست مال منقولہ مترکہ مستعملہ ہو کر رہ گیا۔ سامان کا مالک پُر نظر تھا اور شاکر، سامان کی وارث یہ وہ ہے اور بے نیاز۔ رہی ان دونوں کی بیٹی

تو اس نے بچپن کے چند سالوں کے بعد نہیہ سامان دیکھا تھا اور نہیہ برعظیم۔ لہذا یہ مال متاع سالہا سال تک لاہور میں کوپر روڈ پر اب جہاں رائٹرز گلڈ کا دفتر ہے اس سے ملتی رہائشی عمارت کے ایک کمرے میں بند پڑا رہا۔

مسلم یونیورسٹی میں شعبہ معاشیات کے صدر ڈاکٹر ایل۔ کے۔ حیدر کو جب میں نے پہلی بار غور سے دیکھا تو وہ بڑے بارعب نظر آئے۔ یہ شروع کے دنوں کی بات ہے اور اب اس کی وجہ بھی سمجھ میں آتی ہے۔ یس لڑکپن کی سرحد کے پار زمین بے یاری کا مسافر تھا۔ جسم دبلا، نرغہ بے قابو، آواز بے سری اور قد لانا۔ لمبے ہونے کی رفتار یہ تھی کہ ہر تین چار ماہ کے بعد ٹخنے پانچوں سے جھانکنے لگتے۔ ادھر ایک عمر رسیدہ، سنجیدہ اور جہاں دیدہ آدمی۔ ایک فرہنگ گو اور بھاری بھر کم شخصیت۔ یورپ میں پڑھا ہوا اور انگریز حکومت کا مانا ہوا ماہر معاشیات۔ بیسیس ٹوئید کا چارخانہ کوٹ اور برجس نما پلس فرہیننے والا شخص جو عید کے روز شلوار قمیص اور مشہدی کلاہ دستار میں نظر آتا۔ ایک سہ پر گالف شک لے کر بال اٹھانے والے پیش خدمتی کے ساتھ پیدل چلنے والا اور دوسری سہ پر جرمن میم کے ہمراہ گھڑ سواری کرنے والا صاحب۔ بہت سے لوگ جنہیں ڈاکٹر ایل۔ کے حیدر کو نزدیک سے دیکھنے کا موقع نہیں ملا وہ انہیں ترا صاحب سمجھتے تھے۔

انگریز کے زوال کے دنوں میں صاحب کا لفظ اپنی سابقہ عزت کھو کر صرف ایک بھستی بن گیا تھا۔ وہ لوگ جن کو صاحب کی شکل نظر آتے ہی سانپ سونگھ جاتا تھا ان کی اولاد صاحبوں کو دیکھ کر زیر لب تبسم فرمانے لگی۔ رائج اوقت اصطلاح کے مطابق جو دیسی انگریز پرست تھا وہ ٹوڈی، جو انگریز دوست تھا وہ صاحب، جو پانی کی

جگہ کا غذا استعمال کرے وہ نرا صاحب۔ صاحب لوگ کی ایک پہچان یہ بھی تھی کہ وہ
 کوٹھی میں رہا کرتے تھے۔ کوٹھی کے پھاٹک اور عمارت کے درمیان پان کی شکل کا
 ہرا بھرا سبزہ زار ہوتا تھا جس کے ایک طرف سے ادھکٹی بھری کی سڑک پورچ میں داخل
 ہوتی اور دوسری طرف سے بے نیل مرام واپس چلی جاتی۔ کوٹھی عام طور پر گہری خاموشی
 میں ڈوبی ہوتی۔ عمارت یوں لگتی جیسے ایک ٹہر سکوت جو کسی نے اس قطعہ زمین پر
 ثبت کر دی ہو۔ اس خاموشی کو مقررہ اوقات پر انگریزی اردو کے مخلوط جملے اور شہرتی
 کی اینٹ اور مغرب کے گارے سے بنے ہوئے بچے توڑا کرتے۔ ڈاکٹر ایل۔ کے۔ حیدر
 کی کوٹھی میں خاموشی قدرے زیادہ تھی۔ ڈاکٹر صاحب اور شیخنی دونوں خاموش طبع
 اور کم آمیز تھے۔ جملہ اولاد ایک بچی پر مشتمل تھی جسے پانچ سال کی عمر میں انہوں نے شملہ
 بھیج دیا اور دس سال کی عمر میں انگلستان۔ شملہ کانونٹ میں داخل ہونے کے بعد اس
 بچی کا تعلق ہر اس چیز سے ٹوٹ گیا جو اسے باپ کی میراث میں مل سکتی۔ زبان انکس
 روایات اور مذہب۔ البتہ شہسواری میں اس نے جلد ہی اتنا نام پیدا کیا کہ ایک ہاتھ
 میں کپ لئے اور دوسرے سے لگام تھامے اس کی تصویر ایک انگریزی روزنامہ میں
 چھپی۔ پھر اس نے گھوڑے کو ایڑ لگائی اور دوسرے لندن پہنچ گیا۔ ادھر ڈاکٹر حیدر کی
 کوٹھی میں خاموشی اور گہری ہو گئی۔ یہاں تک کہ نئے طلبا انہیں بے اولاد شمار کرتے
 اور ان کی الگ تھلگ اور بے تعلق زندگی کا سرا اس محرومی سے جوڑ دیتے۔ ایگنس کو
 انگلستان بھیجے وقت والدین کا خیال تھا کہ وہ اسے ہر سال بلایا کریں گے یا اس کے پاس
 جایا کریں گے۔ حالات پر کب کسی نے اپنی مرضی کے مطابق قابو پایا ہے۔ دلالت یہ سمجھنے
 کے بعد وہ کوسوں دور نیچی سے سالوں دور ہوتے چلے گئے۔ دوسری عالمی جنگ ان

کے درمیان حائل ہو گئی۔

برطانوی ہند کی حکومت نے شاہی زرعی کمیشن کے لئے ڈاکٹر ایل۔ کے۔ حیدر کی خدمات علی گڑھ سے مستعار لیں۔ یہ غالباً ۱۹۲۶ء کی بات ہے۔ خیال تھا کہ وہ سال دو سال میں واپس آجائیں گے۔ حالات کروٹ بیٹھے رہے، واقعات رونما ہوتے رہے، واپسی کا خیال سال بہ سال باطل ہوتا رہا۔ یہاں تک کہ انہیں گیارہ برس تک واپس لوٹنے کی فرصت نہ مل سکی۔ ایک کمیشن کے بعد دوسرا اور اس کے بعد تیسرا اور پھر بعد فیڈرل پبلک سرورس کمیشن کی رکنیت یوں ملی جیسے چراغ سے چراغ جلتا ہے۔ ان دنوں برطانوی ہند میں سرکاری عہدہ کے ساتھ انعام و اکرام بہت ہو کر رہا تھا۔ عہدہ دار کا نصف رعب بلحاظ اختیارات ہوتا اور نصف بلحاظ مواجب۔ زمانہ مستعاضہ وافر، خاندان مختصر، اخراجات محدود، بیگم تریس مگر سادہ۔ ان حالات میں بچت لازم تھی جسے معاشیات کے استاد نے بیج سمجھ کر زرخیز زمین میں بو دیا۔ فصل بہت اچھی ہوئی مگر برداشت کے وقت جاپانی فوجیں آگئیں اور بٹائی میں انہیں بھی حصہ دار بنانا پڑا۔

شاہی زرعی کمیشن کے انداز بڑے شاہانہ تھے۔ تھوڑا سا کتابی کام کر لے کے بعد اس کے اراکین ایک بے سفر پروانہ ہو گئے۔ وہ موقع پر زراعت کا جائزہ لینا چاہتے تھے قصہ زمین برسر زمین۔ ان کے سفر کے لئے ایک اسپیشل ٹرین چلائی گئی جس کے سفید رنگ کے ڈبے ایک کالے بھنگ شور مچاتے تھے، کاکوئل پھانکتے دھواں چھوڑتے، انجن سے اسی رشتہ میں منسک تھے جو سفید فام برطانیہ اور سیاہ فام برطانوی ہند کے درمیان قائم تھا۔ حاکم و محکوم میں یہ سفیدی اور سیاہی کا فرق پوست کے رنگ کی وجہ سے نہیں بلکہ سورج کی گردش کی بنا پر تھا۔ ان دنوں سورج نہ امپیریل برطانیہ پر غروب ہوتا اور نہ کولونیل ہند پر طلوع ہوتا۔

دہاں خوشحالی کا دن چڑھا ہوا تھا اور یہاں قحط کی رات تھی۔ شاہی زرعی کمیشن کے ذمہ یہ کام لگا کہ وہ قحط کو دور کرنے کے لئے تجاویز پیش کرے۔ ان تجاویز کی تلاش میں کمیشن کا ہر ممبر اپنے آٹھ پیسوں اور چار کمروں والے سیلون میں بیٹھا برعظیم کی دستوں میں مارا مارا پھر رہا تھا۔ ریل جگہ جگہ ٹھہرتی اور ممبر سبج سبج سے دہاں کی زراعت کے مسائل اور وسائل کا جائزہ لیتے۔ ریل آخری اسٹیشن پر جا کر رکی تو راہ آہن کے خانہ بدوشوں کو سفر میں ایک سال بیت چکا تھا۔ اس مرحلہ پر کمیشن کے ممبر دو حصوں میں تقسیم ہو گئے۔ ایک بلاؤنڈ عہدہ میں زرعی ترقی کے مشاہدہ کے لئے بھیجا گیا اور دوسرے کو ارض مشرق میں زرعی پیمانگی کے مطالعہ کا کام تفویض ہوا۔ اس سفر میں ڈاکٹر ایل۔ کے۔ حیدر کا منہ طرف قبلہ شریف کے تھا۔

عارضی کمیشن ختم ہوئے۔ ڈاکٹر صاحب ایک مستقل کمیشن کی میعاد کی کنیت پر فائز ہوئے اور اسپیشل ریل گاڑی کا سفید ڈبہ چھوڑ کر ایک خوشنما بنگلہ میں منتقل ہو گئے۔ یہ عالمی کساد بازاری اور پیردزگاری کا زمانہ تھا۔ اس دور بے اماں کا دل خراش ذکر تاریخ اور معاشیات کی کتابوں کے علاوہ اخباروں اور شعروں میں بھی محفوظ ہے۔ اخبارات میں گاہے بی۔ اے پاس بے روزگاری کی خودکشی یا بوٹ پالش کرنے کی خبر شائع ہوتی مشاعرے میں محروم نوجوانوں کی ترجمانی ٹیپ کے اس مصرع سے ہوتی ع اے غم دل کیا کروں اے وحشت دل کیا کروں۔ پیردزگاری کے ان دنوں میں ڈاکٹر ایل۔ کے۔ حیدر بٹانوی ہند کی مرکزی پبلک سروس کمیشن کے واحد مسلمان ممبر تھے۔ دوسری اعلیٰ ملازمتوں کے علاوہ وہ نوآبادیاتی دور میں خدمت گزار کی معراج یعنی آئی۔ سی۔ ایس کے امیدواروں کے انٹرویو لیا کرتے تھے۔ چونکہ دور رعایت کے قائل نہ تھے اور سفارش سے نفرت کرتے

لہذا وہ اس عہدہ کے لئے نہایت موزوں تھے۔ تاہم عہدہ ان کے لئے موزوں ثابت نہ ہوا۔ بہت سے بے ہنر سفارشی اور بارسوخ سازشی ناامید ہو کر ناراض ہو گئے۔ لوگوں نے طرح طرح کی باتیں ان سے منسوب کر دیں۔ ایک افواہ کے مطابق کمیشن نے مسلمان ممبر کی موجودگی میں امید داروں کو عہد کے دن انٹرویو کے لئے بلایا تھا۔ ایک روایت کے مطابق خواجہ حسن نظامی نے منادی کے روزنامے میں ان کے پرزے اڑا دیئے۔ کہنے والوں کا کہنا تھا کہ تعلیم کے لئے جس طالب علم کو انگلستان بھیجا وہ پوٹھوار کا کریم حیدر، لودھی تھا مگر وہاں سے جو صاحب بہادر واپس آئے وہ ڈاکٹر ایل۔ کے۔ حیدر، لودھی کریم حیدر، کہلاتے ہیں۔ نئی دلی سے جو خبریں وقتاً فوقتاً علی گڑھ پہنچتی ہیں انہیں قیاس آرائیوں کی بنیاد بنا کر لوگوں نے اندازہ لگایا کہ رکینت کی میعاد ختم ہونے کے بعد ڈاکٹر صاحب کو نائٹ ہڈ یعنی سر کا خطاب ملے گا اور وہ مرکزی پبلک سروس کمیشن کے چیئرمین یا وائس چیرمین کی ایگزیکٹو کونسل کے رکن بن جائیں گے۔ دس سال پہلے قائم ہونے والے شاہی زرعی کمیشن کے سکاچ صدر کا تقرر برطانوی ہند کے وائس روائے کی حیثیت سے ہو چکا تھا۔ ایل۔ اس کی نامزدگی کی خبر آچکی تھی۔ ڈاکٹر صاحب کے لارڈ لائٹھگو سے ذاتی تعلقات اسس ریل گاڑی میں استوار ہو چکے تھے جس میں وہ سال بھر تک باہم شریک سفر رہے تھے۔ تاہم ایک دن ڈاکٹر ایل۔ کے۔ حیدر خاموشی اور خوشی سے رئیس شعبہ معاشیات مسلم یونیورسٹی کی حیثیت سے علی گڑھ واپس آ گئے۔ طرف اتنا بڑا کہ نئی دلی اس میں سما گئی تو پھلکا نہیں اور علی گڑھ کی مدرسہ ملی تو بھی شکر سے لیرز رہا۔ واپسی کے بعد ایک سوال فطری طور پر پیدا ہوا۔ کیا ایک شخص ایسے عہدوں پر فائز رہنے کے بعد جو ذمہ داریوں کے حساب سے گرانباؤ شاہرہ کے اعتبار سے گراں قدر اور دائرہ کار کے لحاظ سے بر عظیم کی دستوں پر پھیلے

ہوئے تھے چندہ سے چلنے والی جامعہ کے ایک شعبہ تدریس کی مختصر کائنات پر قانع رہ سکتا ہے یا وہ احساس برتری اور یاد ماضی میں ایسا الجھ جائیگا کہ اس کی الجھن دوسروں کے لئے تفریح اور عبرت کا سامان پیدا کرے گی۔ یہ سوال ایک خدشہ تھا جسے ڈاکٹر ایل کے حیدر کے رویے نے سینے کا موقع ہی نہ دیا۔

مسلم یونیورسٹی میں ڈاکٹر ایل کے حیدر کو رہائش کے لئے ایک پھوس والا بنگلہ ملا۔ سامنے لان تھا، شمال میں شاگرد پیشہ اور باقی دو طرف جھاڑ جھنکار۔ بنگلہ اور شاگرد پیشہ (جو ان دنوں اچھی خاصی کالونی ہوا کرتا تھا) کے درمیان گھنے درختوں کے سایہ میں گھوڑوں کے لئے چوبی کٹھرے بنے ہوئے تھے۔ تھوڑے سے فاصلہ پر ایک پکا اٹھیل تھا۔ ایک مدت تک وہاں سواری کے دو تین جانور بندھے رہتے۔ گرمیوں میں جب بہت سے ساتھی پیاروں کا رخ کرتے ڈاکٹر ایل کے حیدر ہاتھ کا پنکھا جھلا کرتے اور کھدر کا ٹوٹا ترپہن لیتے کہ وہ پسینہ چوس لیتا ہے۔ جو لوگ پہاڑ پر نہ جاتے وہ گھر کو خس خانہ بنا لیتے۔ یہ اہتمام بھی ڈاکٹر صاحب کو پسند نہ تھا۔ البتہ اٹھیل میں برف کی سلیں باقاعدگی سے لگائی جاتیں تاکہ بے زبان جانور کو تکلیف نہ ہو۔ سردیوں میں لوگوں نے دیکھا کہ اٹھیل سے ذرا فاصلہ پر برگد تلے لکڑی کے دو چار گڈے پڑے ہوتے۔ ڈاکٹر ایل کے حیدر صبح سویرے کلہاڑی سے لکڑی پھاڑنے کی درزش کیا کرتے۔ چھپٹیاں ملازموں کے حصہ میں آتی تاکہ وہ آگ تاپ سکیں اور چولہا گرم کر سکیں۔ صاحب بہادر کے حصہ میں صرف وہ صحتمند خوشی آتی جو مسامات سے پسینہ کی صورت پھوٹی ہے۔ ڈاکٹر ایل کے حیدر ایک نیکدل اور سادہ لکڑ ہارے تھے۔

حیدر صاحب کے یہاں جو کھانا دونوں میاں بیوی کے لئے پکایا جاتا وہاں

ان تمام ملازمین میں تقسیم ہوتا جو خواہ مخ و خوراک پر ملازم تھے۔ ان کا سفید ریش باتمیز خانہ سال
 ہمیشہ دھوبی کے دھلے کلف لگے اگلے کپڑے پہنا کرتا۔ باورچی خانہ کا بیشتر کام اس کے نائب
 کے سپرد تھا۔ وہ ہنڈیا کو دم دیتا اور فارغ ہو کر ٹبلر بن جاتا۔ گھر کی چابیاں بھی اسی کے پاس
 رہتیں۔ حساب بھی وہی رکھتا۔ دوسرے ملازمین پر بھی اسے اختیار حاصل تھا۔ عہد مغلیہ کے
 خانہ سالوں کی ایک گھریلو صورت۔ حیدر صاحب نوکر کو آواز دینے کے خلاف تھے۔ وہ
 خود وقت پر حاضر ہوتا یا اس وقت تک صاحب صبر سے کام لیتے اور انتظار کھینچتے۔ مسز
 شیفتی حیدر البتہ ملازم کو بلانے کے لئے آہستہ آہستہ دو بار لپکارا کرتیں۔ خد متکارا خد متکارا مسز
 حیدر جرمی کے ایک رئیس گھرانہ کی بڑی شائستہ خاتون تھیں۔ جی ان کے چہرے پر یوں
 چھائی رہتی جیسے وہ کوئی بات چھپا رہی ہوں اور وہ چھپتی نہ ہو۔ انہی دنوں علی گڑھ میں
 ایک نوجوان انگریز میم کا اضافہ ہوا۔ اس کے آتے ہی سرگوشیوں اور افواہوں میں بھی اضافہ
 ہو گیا۔ وہ خوش شکل اور خوبصورت ضرور تھی مگر اسے خوش اطوار اور خوب سیرت کہنا مبالغہ
 ہو گا۔ محترم نے اپنا گھر برباد کیا اور دوسروں کا بھی۔ میاں نے عین جوانی میں ان کی حرکتوں سے
 تنگ آ کر خودکشی کر لی اور یہ آجکل بیچ بڑھاپے کے قحبہ چوں پیر شوہر پر عمل کر رہی ہیں مسز حیدر علی گڑھ
 میں ہمیشہ کھلے اور بے کپڑے پہنتی تھیں اور سر کبھی ہیٹ سے ڈھکا رہتا اور کبھی سکارف
 سے بندھا ہوتا۔ مجھے یاد نہیں کہ میں نے انہیں کبھی بھر کیلے رنگ چست لباس یا لپ اسٹک
 استعمال کرتے دیکھا ہو۔ ایک بار میں نے ان کی تصویر لینی چاہی وہ ان دنوں انگلستان کی
 سفوک کاؤنٹی میں ایک تتر سالہ بوڑھی بیوہ کی حیثیت سے زندگی گزار رہی تھیں۔ کئے
 لگیں مجھے تیار ہو لینے دو، یوں کھلے بالوں تصویر اتر داتے مجھے شرم آتی ہے۔ پھر وہ اندر
 گئیں اور ایک ہیٹ پہن کر کاٹیج کے پھلے صحن میں امرود کے درخت کے پاس کھڑی ہو گئیں

میدنہ میں تین چار بار نمبر چار ڈکار اللہ روڈ کے پردے والے صحن کے دروازے پر گالف اسٹک سے کھٹکھٹانے کے بعد مسز حیدر دروازے میں کھڑی ہو کر باریک آواز اور بدسی لہجہ میں کہتیں، بیگم شیخ عطا اللہ کیا میں اندر آ جاؤں۔ ان کے لئے حسب خواہش دفتری کرسی بچھائی جاتی، عام طور پر صحن میں اور گاہے با درچی خانہ میں۔ آفس چیرپر بیٹھ کر جب وہ تو سے سے روٹی امانے کی مشق کرتیں تو بے حد سنجیدہ ہوتیں تجربہ ناکام ہو جاتا تو وہ اپنے انارٹی پن پر دیر تک کھلکھلا کر بچوں کی طرح ہنستی رہتیں۔ با درچی خانہ میں گفتگو کا موضوع مختلف دیسی کھانے پکانے کی ترکیب ہوا کرتی، جسے وہ اکثر لکھ لیتی تھیں۔ صحن میں جب فراغت سے نشست ہوتی تو وہ سادہ گھریلو باتیں کرتیں جن میں ڈور تھی انیس فاطمہ حیدر کا ذکر بار بار ہوتا جسے وہ پیار سے اکی کہتی تھیں۔ انیس میری ہم عمر تھی اور مجھے سال ب سال بڑا ہوتے دیکھ کر وہ اندازہ لگایا کرتی تھیں کہ اب انگلستان میں انیس کتنی بڑی ہو چکی ہوگی۔ وہی کلکتہ کے کابلی والا کی میگزور بانی۔

ایک دن مسز حیدر نے دو پردہ دار سیلیوں کو دعوت پر بلایا اور دوسرے دن ان کے چھوٹے بچوں کی علیحدہ دعوت کی۔ پہلے روز کھانے میں اٹلی سے آئی ہوئی میکرونی بھی تھی جسے مسز حیدر نے بڑے شوق سے خود پکایا اور اصرار کے ساتھ کھلایا۔ کھانے والوں نے ان کا دل رکھنے کے لئے پسندیدگی کا اظہار کیا لیکن گھر پہنچ کر صاف اقرار کیا کہ اگر کچھ مقدار پلیٹ میں اور ڈال دی جاتی تو عین ممکن ہے کہ جی خراب ہوتا اور متلی آ جاتی۔ دوسرے دن کی دعوت میں ایک بچے نے مصومیت کے ساتھ پوچھا۔ انیس آپ نے کل میری امی کو کیا کھلایا تھا کہ وہ کہتی تھیں..... اور بچے نے اسی طرح بے دھڑک سچ بول دیا۔ جیسے تمام بچے ہمیشہ بولتے آئے ہیں۔ جب بچے سچ بولنا چھوڑ

دیں گے ترقیامت آجائے گی۔ لوگ ناسحق آثار قیامت کے لئے ضعیف وایتوں کا سہارا لیتے ہیں۔

احباب کے مختصر حلقہ میں سال بہ سال ایگنس کے ایک اور جماعت پاس کر لینے کی خوشخبری سنائی جاتی۔ یہاں تک کہ اس نے ادبیات باستانی یونان و روم میں ڈگری حاصل کرنی۔ اب دو چھ مہات زبانوں کی ماہر تھی۔ ایک زمانہ میں ڈاکٹر حیدر کی خواہش تھی کہ فاطمہ زبان شناس کی حیثیت حاصل کر لے اور لیگ آف نیشنز جیسے ادارہ میں مترجم بن جائے۔ لیکن جب اس خواہش کے پورا کرنے کا دقت آیا تو لیگ آف نیشنز ختم ہو گئی اور دوسری جنگ عظیم کسی طور ختم ہونے میں نہ آتی تھی۔ اکی نے دو بارہ ثانوی جماعتوں میں داخلہ لیا اور سائنس کا کورس پورا کرنے کے بعد میڈیکل کالج میں داخل ہو گئی۔ چند سال اور گزرے اور وہ لیڈی ڈاکٹر بن گئی۔ تعلیم کا یہ ولایتی دور کم وبیش ایک دہائی پر مشتمل تھا۔ یہ والدین اور اکلوتی پردیسی بیٹی کی جدائی کے دس سال تھے۔

دوسری جنگ عظیم کے ان دنوں جب لڑنے کے لئے اتحادیوں میں سے صرف ایک اتحادی تنہا باقی رہ گیا اور لفٹ وائف نے مشق ستم کے لئے لندن کا انتخاب کیا ڈاکٹر ایل کے حیدر کے ذکا اللہ روڈ کے پھیرے بڑھ گئے۔ یوں وہ ہفتہ میں دو تین بار آنکلتے تھے مگر ان دنوں یہ معمول روزانہ میں تبدیل ہو گیا۔ سوکھی گھاس کے اس گنجنے قطعہ میں جو ہمارے اور پروفیسر غلام سردر کے گھر کے درمیان واقع تھا وہ مونڈھے یا ڈیک چیر پر بیٹھ جاتے اور دیر تک دوستوں سے گفتگو کرتے رہتے۔ شام پڑتی تو بی بی سی کی خبریں سنتے اور بوجھل قدموں اپنے بنگلہ کی طرف روانہ ہو جاتے۔ ڈاکٹر ایل کے حیدر

کے پاس ان ایام میں ریڈیو نہیں تھا۔ وہ اپنا قیمتی مگراز کاررفٹ ریڈیو تھنہ میں دے چکے تھے اور نیا خریدنے کے روادار نہ تھے۔ جنگ کا زور کم ہوا تو مسز حیدر نے یہ راز افشا کیا کہ ان دنوں حیدر صاحب گھر پر ریڈیو رکھنے کی تاب نہ رکھتے تھے۔ ان کا کہنا تھا 'آخر کس دل سے میں اپنے گھر کے محفوظ مگراو اس ماحول میں اُس وحشت کی تازہ ریڈیائی تفصیل سن سکتا ہوں جو ایک ایسے شہر پر برس رہی ہے جہاں میری اکلوتی کمن کچی تنہا رہتی ہے۔ لوگ تھے کہ ڈاکٹر ایل۔ کے حیدر کو پتھر دل کا آدمی سمجھتے کیونکہ وہ عام زندگی میں جذبات کی نمائش سخت ناپسند کرتے تھے۔ وہ ضبط اور ضابطہ کے آدمی تھے اور قول و فعل کے مرد با اصول ایسے کہ اپنی نظروں میں سبکسار ہونے کو سب سے بڑی سبکی سمجھتے تھے۔ وہ منافقت کو شرک کے بعد سب سے بڑا گناہ جانتے تھے اور جب اسے عام ہوتے دیکھا تو اپنے غول میں سمٹ کر رہ گئے۔ مسلم یونیورسٹی کے ایک وائس چانسلر کی دنیا داری کو دیکھا تو اپنے شبہ تدریس کے کالبد میں سکڑ کر رہ گئے۔ کچھ پروفیسر جہری خانغ کئے گئے۔ دوسرے ان کے سامنے سے ڈرتے تھے۔ ڈاکٹر حیدر نے اٹھ کر الوداعی تقریر کر ڈالی۔

جنگ ختم ہوئی تو ایک روز اپنے اجاب کی مختصر مغل میں اس کے دور رس اثرات کا ذکر کرتے ہوئے کہنے لگے۔ یوں لگتا ہے جیسے دوسری عالمی جنگ فرد کی دولت کے خلاف جنگ تھی۔ پھر مسکرائے اور کہا 'ثبوت کے طور پر میری مثال لے لیجئے ہانگ کانگ پر قبضہ کرنے سے پہلے جاپانیوں نے شہر کے سلسلہ آب رسانی کو بمباری سے تباہ کر دیا کیونکہ اس نظام کی سرمایہ کاری میں کچھ حصہ میرا بھی تھا۔ سنگاپور فتح ہوا تو شہر کا بجلی گھر تباہ ہو گیا۔ کیونکہ اس کے کچھ حصص میں نے خرید رکھے تھے۔ رنگون انگریزوں کے ہاتھ سے گیا تو میرے ہاتھ سے وہ رقم بھی گئی جو میں نے وہاں کی چند کمپنیوں میں لگا رکھی تھی۔ پھر سنجیدہ ہو گئے

اور بولے جس تجربہ سے میں دوچار ہوا ہوں اس نے سودوزیاں کا معیار بدل دیا ہے۔
 دولت کا نقصان صبر کا نفع ہوتا ہے۔ بندی کی طرف ہلکے پھلکے ہو کر پرواز کرنے کا نام صبر
 ہے۔ دولت ایک بوجھ ہے۔ ہر روز کہتے ہی لوگ قارون کی طرح اس بوجھ کے نیچے
 دبے ہوئے زمین میں دھستے چلے جاتے ہیں۔ اس کے بعد بات بدلی اور کہا کچھ دماغ
 ساری عمر مانگنی چاہئیں اور کچھ عمر کے غفلت حصوں میں۔ میں تو اب یہی دعا کرتا ہوں کہ خدایا
 اگر عمر لمبی دے تو بڑھاپا خوشگوار دینا۔ اس کے بعد وہ مسکراتے۔ ان کی مسکراہٹ ہمیشہ شیر
 خوار بچے کی مسکراہٹ ہوتی تھی۔ محسوس ہے اختیار اور لہاتی۔

۱۹۴۶-۴۷ء کا تعلیمی سال پر دہلیسہ ایل۔ کے حیدر کی مشنوں کی عمر کا آخری

سال اور ایم۔ اے معاشیات میں میرا پہلا سال تھا۔ وہ کلاس میں اپنے نوٹس کی
 کاپی لاتے اور بیشتر وقت اس میں سے پڑھتے رہتے، آہستہ گوہر بنتے بچہ میں۔ گاہے سر
 اٹھاتے اور ذرا سی دیر تشریح کرنے کے بعد سر جھکا لیتے۔ رعب اتنا کہ پھلانہ بیٹھنے والے
 شوخ لڑکے بھی ان کے پیر ٹیڈ میں پہلو بدن سے احتراز کرتے۔ ایک آدھ بار وہ ماراض ہوتے
 ناخوشی چہرے پر اس شدت سے نمایاں تھی کہ اسے کسی فقرے یا لفظ کے سہارے کی ضرورت نہ
 تھی۔ ساری جماعت دم بخود رہ گئی۔ بلڈ پریشر بڑا موذی ہوتا ہے۔

لوگوں کا خیال تھا کہ فراغتی دور کی رہائش کے لئے ڈاکٹر ایل۔ کے حیدر
 علی گڑھ نئی دلی یا لندن کا انتخاب کریں گے۔ بیشتر لوگوں کا خیال تھا کہ وہ علی گڑھ میں
 رہیں گے جہاں ان کی عمر کا بڑا حصہ گزرا ہے۔ مدت ہوئی کریم حیدر نامی ایک لڑکا پوچھا
 کے قصباتی سکول میں پڑھتا تھا۔ ایک روز سکول جاتے ہوئے وہ کچھ دیسی راستہ میں
 آنے والے مٹی کے ڈلوں کو قدم قدم پر ٹھوکر مار رہا تھا۔ گھوڑے پر سوار ایک انگریز ادھر

سے گذرا۔ اس نے گھوڑا روک کر اس رٹکے کو ایک نصیحت کی۔ ہر انسان کا فرض ہے کہ وہ جذبہ کو اظہار کیلئے بہترین موقع فراہم کرے۔ ٹھوکر مارنے کو بھی چاہتا ہے تو جاؤ فٹ بال کھیلو۔ وہ لڑکا پڑھنے اور کھیلنے کیلئے ایم۔ اے۔ او کالج علی گڑھ میں داخل ہوا۔ کالج میں فٹ بال کا پاکستان بنا۔ طلباء کی یونین کا صدر منتخب ہوا۔ امتحان میں اول آیا۔ آغا خانی سکارشپ ٹرا۔ کیمبرج سے ڈاکٹریٹ ملی۔ اب وہ ڈاکٹر ایل۔ کے۔ حیدر کی حیثیت سے ریٹائر ہو رہا تھا اور ایک بار پھر لوگوں کے اندازے اس کے بارے میں غلط ثابت ہوئے۔ اس نے فیصد کیا کہ نوجوانی میں جہاں سے چالیس برس پہلے چلا تھا بڑھاپے میں واپس اسی جگہ جا کر رہنا چاہیے۔ پوٹھواری مٹی کے ڈلوں کی کشش نہ گئی۔ کھوٹے کے چھوٹے سے قبضہ میں جہاں ان دنوں بجلی تک نہ تھی اور مکان بھی کچے پکے تھے انہوں نے رہائش کے نئے جگہ حاصل کر لی۔ ایک خوبصورت دیلا مری میں خرید لیا۔ لودھی کریم حیدر اور سٹیفنی حیدر نے یہ طے کیا کہ وہ گرمیاں مری میں اور سردیاں کھوٹے میں گزارا کریں گے۔

عام طور پر خدا حافظی کا منظر بڑا ہنگامی جذباتی اور مضحکہ خیز ہوتا ہے۔ اوداع پر تکلف، الفراق پر تصنع۔ ڈاکٹر ایل۔ کے۔ حیدر تکلفات سے اتنا دور تھے کہ جب برعظیم کے ماہرین معاشیات کی انجمن کے سالانہ اجلاس کے صدر مقرر ہوئے اور خطبہ استقبالیہ سننے کے بعد خطبہ صدارت کے نئے کھڑے ہوئے تو تقریر کا آغاز ان الفاظ سے کیا۔ حضرات، صدارت کے اعزاز کا شکریہ آئیے اب کام کی باتیں کریں۔ اس خطبہ کے آغاز کی طرح ان کی ملازمت کا انجام بھی بے تکلف اور سادہ تھا۔ آخری دن بھی وہ ہمیں پڑھانے آئے اور معمول کے مطابق لگے بندھے انداز میں اپنے نوٹس پڑھے اور گھنٹہ بجنے پر رخصت ہو گئے۔ البتہ سہ پہر کے وقت طلباء اور اساتذہ جمع ہوئے اور گروپ فوٹو لئے گئے۔ ایک تیس برس پرانی کاپی

میرے پاس اب تک محفوظ ہے۔ اس میں مہمان خصوصی شعبہ معاشیات کے چھپراسی اسماعیل کے ساتھ کھڑے ہیں تصویر کشی کے بعد ڈاکٹر ایل۔ کے۔ حیدر نے دامن جھاڑا اور گھر کی راہ لی۔ وہ سارا سا زوسامان جو سالہا سال کے بعد رحیم بخش پوچھ سیکر ٹری ڈسٹرکٹ بورڈ کے سامنے ڈی سی ہاؤس ملتان کے برآمدہ میں پھیلا ہوا تھا وہ ان کے دامن جھاڑنے پر ہی تو نکلا تھا۔ لیکن یہ ملتان کیسے پہنچا اور کیوں پہنچا؟

ایک روز ڈاکٹر ایل۔ کے۔ حیدر ریڑھے مال گودام پہنچے اور اپنا سامان بک کر یا مال گاڑی کے دو ڈبوں میں سامان چڑھا، تانے لگے، اور مہربند و یگنوں پر از علی گڑھ تارا و پنڈی کا شناختی پرچہ لگایا گیا۔ اس کام سے فارغ ہو کر ڈاکٹر صاحب نے قرآن شریف کھولا۔ فال نکلی اور ہم تم کو کسی قدر خوف اور بھوک اور مال اور جانوں اور میووں کے نقصان سے تمہاری آزمائش کریں گے۔ تو صبر کرنے والوں کو خدا کی خوشنودی کی بشارت سادو۔ ابا جان سے کہنے لگے میں اس آزمائش کے لئے بالکل تیار ہوں۔ میں نے اٹانے سے کہیں زیادہ بڑا ذخیرہ صبر کا جمع کر رکھا ہے۔ سامان بک کئے ہوئے زیادہ دن نہ گزرے ہونگے کہ آزمائش شروع ہوگئی۔ یہ ستمبر ۱۹۴۷ء کی بات ہے اور اس سال جس پیمانہ پر خوف بھوک جان مال اور میووں کے نقصان سے آزمائش ہوئی اس کا حال لکھتے لکھتے فرشتوں کی انگلیاں تھک گئیں۔ ڈاکٹر صاحب کو ٹیپ پہنچ گئے اور سامان راستہ میں گم ہو گیا۔ جہاں سے سامان بھیجا تھا وہ جگہ ہندوستان میں رہ گئی اور جہاں بھیجا تھا وہ پاکستان میں شامل ہو گئی۔ دریافت کریں تو کس سرے سے اور یادداشت بھیجیں تو کس مملکت کو۔ انطباقات میں معمولات کو کون پوچھتا ہے۔ کئی مہینے گزر گئے۔ پھر ایک دن پاکستان کے کسی چھوٹے سے بنام اسٹیشن کے یارڈ میں مال گاڑی کے دو لاڈارٹ ڈبے کھڑے ہوئے۔ مہربان سلامت

سامان جوں کاتوں۔ جسے اللہ رکھے۔ حق بھدار۔

کوئٹہ اور مری کے گھروں کو آباد کئے ابھی چند ماہ گذرے ہونگے کہ اقوام متحدہ کی جنرل اسمبلی کا پیرس اجلاس شروع ہو گیا۔ قیام پاکستان کے بعد یہ پہلا اجلاس تھا اور اس ادارہ کی رکنیت کی پاکستانی درخواست اس میں پیش ہونی تھی۔ اقوام متحدہ کے اس اجلاس کے لئے جو پاکستانی وفد بھیجا گیا اس میں ڈاکٹر ایل۔ کے۔ حیدر شامل تھے قائد اعظم اور قائد ملت دونوں ان سے واقف تھے۔ آزادی سے کچھ عرصہ پہلے ڈاکٹر صاحب کو مسلم لیگ کی معاشی منصوبہ بندی کی کمیٹی کا رکن بھی مقرر کیا گیا تھا۔ مگر ان حشری دنوں میں سیاسی محاذ پر وہ گھمسان کارن پڑا کہ معاشی خاکہ کشی کی طرف توجہ کرنی ممکن ہی نہ تھی۔ یوں بھی ڈاکٹر حیدر جی چھوڑ چکے تھے اور ان میں جوش اور لگن کی کمی تھی۔ عملی زندگی کا بہترین حصہ وہ انگریز انتظامیہ کی خدمت میں صرف کر چکے تھے۔ اعلانیہ تو شاید وہ مسلم لیگ کے ممبر بھی نہ تھے۔ ہنگامی سیاست ان کے معتدل مزاج کے خلاف تھی۔ مجھے اتنا یاد ہے کہ ۱۹۴۶ء کی سرمایہ میں جس دن دستور ساز اسمبلی کے انتخابات ہو رہے تھے اچھو میرا مسلم لیگ کے یومیہ اجرت پر لئے ہوئے سالم تانگہ پر اسے دہندگان کی تلاش کر رہے تھے۔ یونیورسٹی کی ایک سڑک پر ڈاکٹر ایل۔ کے۔ حیدر کو پیدل جاتے دیکھا تو تانگہ روکا اور پولنگ اسٹیشن تک لے جانے کی سچکیش کی۔ ڈاکٹر صاحب نے تانگہ میں بیٹھنے سے انکار کر دیا۔ کہنے لگے زائے دہندگی کا حق اپنی خوشی سے استعمال کر رہا ہوں۔ اس سلسلہ میں مسلم لیگ سے کسی قسم کی آسائش حاصل کرنے کا مطلب یہ ہو گا کہ میں نے فرض کی ادائیگی کا معاوضہ وصول کیا اور اپنے آپ کو فروخت کر دیا۔ جملہ ختم کیا اور پولنگ اسٹیشن کی طرف قدم مارنے شروع کر دیئے۔ اس روزیوں قدمے اور سٹخنے خدمت کے علاوہ انہوں نے مسلم لیگ کا کوئی اور کام شاید ہی کیا

ہو۔ تاہم مسلم لیگ نے یاد رکھا کہ وہ جرمن فرانسیسی اور انگریزی جاننے، سفارتی رکھ رکھاؤ سے واقفیت اور اعلیٰ سطح پر کام کرنے کے تجربہ کی بنا پر اقوام متحدہ کے ایک اہم اجلاس میں پاکستان کی نمائندگی کے لائق ہیں۔ وہ بھی کیا زمانہ تھا کہ اعتراض سزاواری کے لئے کہوٹہ کی گڈری بھی چھان پھٹک جیتے تھے۔

پیرس میں اقوام متحدہ کا اجلاس ختم ہوا۔ پاکستان کو ادارہ کی رکنیت مل گئی اور وفد کا ایک رکن پچھڑی بیٹی سے ملنے کے لئے انگلستان چلا گیا جہاں اسے فالج ہو گیا۔ شیپنی حیدر کو خبر ملی تو وہ بھی بیٹی سے ملنے اور شوہر کی تیارواری کے لئے انگلستان جانے کی تیاری کرنے لگیں۔ قیمتی سامان بند کر کے ڈاکٹر ایل۔ کے حیدر کے بھائی بیرسٹر حیدر کے یہاں کوپر روڈ لاہور پہنچا دیا اور باقی سامان اسی طرح مری کی کوٹھی میں لگا لگایا چھوڑ کر اس کی چابی بیرسٹر صاحب کے حوالہ کر دی۔ ماں بیٹی نے شوہر اور باپ کی دو تین سال بڑی خدمت کی۔ بالآخر ڈاکٹر حیدر انگلستان میں انتقال کر گئے۔ کچھ عرصہ بعد بیرسٹر حیدر کا پاکستان میں انتقال ہو گیا۔

مری کے وائیلٹ ویلا کو خالی پڑے پٹے آٹھ دس سال گذر گئے۔ چھت کا روغن پھیپکا پڑتے پڑتے بالکل اتر گیا۔ دیواروں کی سفیدی اڑ گئی۔ شیشے چٹخ گئے، لکڑی تڑخ گئی۔ نالی دارٹین میں سوراخ ہو گئے۔ لوہے کی ہر شے زنگ آلود ہو گئی اور باقی سب چیزیں گرد آلود۔ ادھر لاہور میں بیرسٹر مرحوم کے پسماندگان کی حالت بگڑ گئی۔ ایک جوان روکے کی بنیاتی جاتی رہی۔ ایک جوان لڑکی کے شوہر نے علیحدگی اختیار کر لی۔ پیسے بھی ختم ہو گئے۔ گذر اوقات مشکل ہو گئی۔ وہ لوگ چاہتے تو ڈاکٹر ایل۔ کے حیدر کا سامان فروخت کر کے اس مشکل کو آسان کر لیتے مگر بیرسٹر حیدر کی بیوہ پرانے خیال کی تھیں۔ ایسے

لوگ زندگی کو ناپائیدار اور نیکی کو پائیدار سمجھتے ہیں۔ اس اثنا میں انگلستان سے ابا جان کے نام ڈاکٹر حیدر کی بیوہ کے خطوط اور نیک خواہشات والے تھواری کارڈ باقاعدگی سے آتے رہے۔ خاندان کی یاد بیٹی کا حال، زندگی کی چھوٹی چھوٹی خوشگوار باتوں کا ذکر۔ میں دیسی کھانوں کی مشق کرتی رہتی ہوں، قاضی یونس ملنے کے لئے آتے رہتے ہیں، گلہریوں سے امر دوں پر میری جنگ جاری ہے، میں نے اطالوی زبان سیکھنے کے لئے ہفتہ واری کلاس میں داخلہ لے لیا ہے، دوسرے ہم جامعہ کی اوسط عمر میری عمر سے کوئی چالیس پینتالیس سال کم ہوگی، میں کلاس میں درمیانہ درجہ کی طالب علم شمار ہوتی ہوں۔ اپنی سکنی جائداد اور منقولہ سامان کا ذکر تو علیحدہ رہا کبھی بھولے سے اس طرف اشارہ بھی نہ کیا۔ کوئی دس سال کے بعد ایک خط اس مضمون کا آیا کہ جر سامان کو پروڈر پڑا ہے اگر آپ اسے لندن بھجوا سکیں تو مجھے خوشی ہوگی۔ یہ چیزیں فاطمہ کو ہماری یاد دلاتی رہیں گی۔

سامان بھیجنے میں کئی دشواریاں تھیں۔ مالک کا انتقال بیرون ملک ہو چکا تھا، جرمن بیوہ پاکستانی شہریت چھوڑ چکی تھی، بیٹی نے پاکستان دیکھا بھی نہ تھا۔ چاندی کے سامان کی اجازت سیٹ بنک سے لینے تھی اور جلد سامان کے لئے ضمانت نامہ داخل کرانے کے بعد چیف کنسٹرولر امپورٹ اینڈ ایکسپورٹ کا اجازت نامہ حاصل کرنا ہوگا۔ اس کے علاوہ کئی دیگر دفاتر کو واقعہ کی اصیلت، مال کی ملکیت اور بھیجنے والے کے اختیارات کے بارے میں تشفی کرانی ہوگی۔ لیکن ان تمام مراحل سے پہلے ایک کٹھن مرحلہ اس سامان کا حصول تھا کیا مندرجہ ذیل کا ایک ہوائی ڈاک سے آیا ہوا نجی خط دکھا کر ایک دوست اور ان کا لڑکا یہ تمام سامان ڈاکٹر حیدر کے مرحوم بھائی کے پسندگان سے حاصل کر سکتے ہیں۔ پیرٹر صاحب کی بیوہ سے ڈرتے ڈرتے رابطہ قائم کیا گیا۔ انہوں نے بات سنی اور کہا، سو بسم اللہ۔

کرم شاہ سے ٹرک لئے اور سامان لاہور سے ملتان پہنچا دیا۔ خط و کتابت کے ذریعہ ضمانت دی اور اجازت نامے بنوائے۔ رحیم بخش بوجھ نے فہرست بنوائی اور دوبارہ حفاظت سے باندھا۔ ٹرک آئے اور کراچی لے گئے۔ حملہ کے دو آدمی ہمراہ گئے۔ سامان ٹامس گلک اینڈ سنز کے حوالے کیا۔ کل خرچ موازی ایک ہزار دو سو سینتیس روپیہ سات آنے۔ چند ہفتوں میں سامان لندن پہنچ گیا۔ بارہ نومبر ۱۹۵۹ء کو کالکٹا ہوا شکر یہ کا خط ۳۴ ویٹ واک، ایٹ بارنٹ، ہرٹ فرڈ شائر سے میرے نام آیا جس کے اختتام پر درج تھا۔ تمہاری بوڑھی آنٹ، ایس۔ ایچ۔ سامان ٹھکانہ لگا تو بیرسٹر صاحب کے خاندان کی آزمائش بھی ختم ہو گئی۔ لڑکی کے ناراض اور غائب شوہر کے ترکہ سے کئی مہینے زرخیز زرعی زمین کی یافت ہوئی۔ ناپینا بھائی نے زمینوں کا انتظام بنسہال لیا۔ مسز حیدر نے مری کی کوٹھی بھی بیرسٹر صاحب کے بچوں کے نام لکھ دی۔ یہ لوگ کہنے کی بوسیدہ کوٹھی چھوڑ کر بہتر جگہ منتقل ہو گئے۔ سنا ہے لڑکی نے حسب منشا نئی شادی بھی کھتی ایک بار میں مسز حیدر کے گھر گیا۔ ان کی ہدایت کے مطابق لندن سے پہلے چار نمبر کی بس پکڑی پھر چھ نمبر کی اور آخر میں دو نمبر کی۔ بس سٹاپ کے چوراہے سے جنوبی سڑک پر تھوڑی دور چلنے کے بعد ایک وسیع مضافاتی سبزہ زار کے چاروں طرف بنے ہوئے چھوٹے چھوٹے گھر دوں میں سے چونتیس نمبر کے دروازے پر دستک دی۔ اس گھر دندے کا کل رقبہ اس اہمیل سے کم تھا جس میں کبھی برف کی سلیں لگائی جاتی تھیں۔ مسز حیدر ڈاؤری کھولے عینک چڑھائے با درچی خانہ میں پلاؤ دم کرنے کی کوشش میں مصروف تھیں۔ ان کا دم پھولا ہوا تھا۔ پلاؤ لپکانے کے آخری مرحلہ کی ہدایات ان کے لئے آخری معرکہ کے مانند تھیں جسے سر کرنے کے لئے وہ خاصی بے حال ہو رہی تھیں۔ اتنے میں گھنٹی بجی اور آئی آپہنچی۔ ماں کا چہرہ کھل گیا اور آنکھیں روشن ہو گئیں۔ فرط محبت سے ماں کے منہ سے

کوئی لفظ بھی نہیں نکلا۔ بس یونہی دیکھے اور نہال ہوئے جا رہی تھیں۔ یہ عمل اتنی دیر جاری رہا کہ پلاؤ کے آفری معرکہ میں انہیں شکست ہو گئی۔ انگنٹس باپ کی طرح بھاری ماں کی طرح لمبی اور مزاج میں دونوں سے مختلف نکلے۔ آواز اونچی اور باتیں مسلسل۔ خوشی کے اظہار کیلئے کبھی تہقیر لگاتی کبھی چیخ مارتی۔ پچھلا بیٹھنا تو اس نے سیکھا ہی نہ تھا جب سے وہ آتی تھی یوں لگتا تھا جیسے کایٹیج میں بھونچال آ گیا ہو۔ وہ چلتے پھرتے کوئی واقعہ سنا رہی تھی۔ کبھی اس کمرے میں تو کبھی اس کمرے میں۔ کبھی سیڑھیوں پر تو کبھی بالائی بیڈ روم میں۔ بیان جاری تھا اور ماں کو وہ کہانی با درچی خانہ میں تسلسل سے سناتی دیتی رہی۔ دو ایک بار وقفہ آیا۔ میں سمجھا کہانی ختم ہو گئی یا گلہ خشک ہو گیا۔ مگر ایسی کوئی بات نہ تھی، وہ اس وقت سگریٹ سلگانے یا کیش لگانے میں مصروف تھی۔ کھانے کی میز پر جب اس سے گفتگو ہوئی تو سمجھ میں آیا کہ وہ شور مچا کر اپنے آپ کو بہلانے اور مصروف رکھنے کی کوشش کر رہی ہے۔ اگر وہ خاموش ہو تو کوئی اس کے کانوں میں زور زور سے پکارتا ہے۔ تم ڈر تھی انگنٹس فاطمہ حیدر ہو۔ مساحت کا ایک نشان۔ ایک ایسا سہ جہہ جہاں دو واضح راہیں مل کر ایک تیسری مگر غیر واضح سمت میں نکل جاتی ہیں۔

لندن سے بروک وڈ کا فاصلہ ریل گاڑی نے کوئی ایک گھنٹہ میں طے کیا۔ میں جب بروک وڈ کے اسٹیشن پر اترا تو ایک مضافاتی شہر کا خیال ساتھ لے کر اترا چھوٹا اور صاف ستھرا شہر جس کے اکلوتے بازار میں ساری رونق سمٹی ہوگی۔ بازار کے ارد گرد رہائشی بستی ہوگی۔ دو منزلہ گڑیا گھر صفت بہ صفت۔ ڈھلوان کھپڑی چھتوں کا سرخ رنگ ہر گھر کے مردہ بھر کے سبزہ زار سے مل کر منظر کو خوشنما بنا رہا ہوگا۔ بستی کے گرد میلوں تک ہرے بھرے کھیت ہی کھیت ہونگے۔ گاہے جرسی گاؤں کا گلہ نظر آئے گا۔ اسٹیشن کی

عمارت سے باہر نکلا تو اس شہر کا نام دقتان بھی نہ پایا جو میرے اندازے نے وہاں بسایا تھا۔ ایک اور ہی شہر آباد تھا۔ بہت بڑا اور بے جان جیسے شہر خموشاں کہتے ہیں میلوں میں پھیلا ہوا وسیع قبرستان جس کی چمن بندی کی ہوتی ہے۔ سرد سبزہ قطعے روشیں۔ روشیں روشیں اودے اودے نیلے نیلے پیلے پیلے پیرہن والے پھولوں کے بجائے سنگ مرمر کی لوحیں قطار اندر قطار قبروں کے سرانے سوگوار کھڑی ہیں۔ میل بھر پیدل چلنے کے بعد کھڑک دیکھا۔ تا حد نگاہ قبریاں ہی قبریں، تا حد خیال موت ہی موت۔ حشر کا پھیلا ہوا میدان ہے۔ مُردوں کی حاضری لگ رہی ہے۔ ہر ایک نے سنگ مرمر کا سرد اور بے جان ہاتھ اٹھایا ہوا ہے۔ حاضر جناب۔ ذرا دیر پہلے میں لندن میں تھا۔ اس میں اور اس میں کتنا فرق ہے۔ شاید کوئی ایسا بڑا فرق بھی نہیں۔ لندن اگر زندوں کا بروک ڈو ہے تو بروک ڈو مُردوں کا لندن ہے۔ دونوں گنجان اور آباو۔ ہر عمر، مرتبہ اور اقسام کے لوگوں سے بھرے ہوئے۔ ہر انسانی خوبی اور خامی کو اپنے پہلو میں لئے ہوئے۔ ایک خواہشوں کا مسکن، دوسرا حسرتوں کا دفن۔ دونوں جگہ مختلف محلے آباد ہیں اور سڑکوں کا جال بچھا ہوا ہے۔ اس قبرستان میں کچی سڑک کے دوسری جانب مسلمانوں کا محلہ واقع ہے۔ غریب اور دیران۔ نہ قطعہ بندی نہ چمن آرائی۔ سبزہ خشک اور زرد۔ جھاڑیاں غور و اور بے تراش۔ اس حصہ میں ایک چھوٹی سی پہاڑی پر ایک قطار میں ترک فضا تیر کے چند افسروں کی قبریں ہیں۔ ان کے بعد اس پہاڑی پر اگے ہوئے تنہا درخت کے نیچے حسب وصیت ڈاکٹر ایل کے جید دفن ہیں۔ میں نے فاتحہ کے لئے ہاتھ اٹھائے اور اس شخص کو یاد کیا جس نے ایک بار خود الزامی کے جذبہ سے مغلوب ہو کر اپنی بظاہر کامیاب دنیاوی زندگی کی بے شرمی اور پس انداز کی بے مانگی کا یوں اعتراف کیا تھا۔ میں نے ساری زندگی تعلیم سے فراغت تک فاصلہ طے کرنے

میں گنوا دی۔ بر عظیم کے مسلمانوں کے لئے کچھ بھی نہیں کیا حالانکہ میں اس کی اہمیت اور استطاعت رکھتا تھا۔ اولاد ایک اور وہ بھی غیر ملکی۔ میں نے قوم کو کچھ بھی نہیں دیا۔ ایسی زندگی بھی کوئی زندگی ہے۔ ایسا جینا بھی کوئی جینا ہے۔

زندگی ایک موج ہے۔ دریا سے اٹھنے کے بعد اگر وہ ساحل سے نہ ٹکرائے تو بھنور کی آنکھ اور مرنے والے کی آنکھیں دونوں اس کے ماتم میں روتی رہتی ہیں۔ قبرستان سے سر جھکائے خاموش یہ سوچتا ہوا واپس چلا۔ کیا اس کا بھی کوئی مدد ہے۔ آواز آئی۔ صنمیر لالہ میں روشن چراغ آرزو کر دے۔ میں نے آرزو کا ایک چھوٹا سا چراغ روشن کیا اور مڑ کر دیکھا۔ تاحد نگاہ چراغ ہی چراغ۔ تاحد خیال روشنی ہی روشنی۔

طرف تاش

یہ دنیا کا سب سے بڑا شہر ہے۔ اس کی بڑائی میں مردم شماری کے علاوہ اور بہت سی باتوں کو دخل ہے۔ لوگ بے حد مصروف ہیں۔ فراغت صرف آزادی کے مجسمہ کو حاصل ہے۔ عمارتیں بہت اونچی ہیں۔ زندگی بسر کرنے کے لئے نامزدوں کو خودکشی کرنے کے لئے شایان شان۔ گلیاں سرشام غیر محفوظ ہو جاتی ہیں۔ البتہ وال سٹریٹ میں دن کے وقت خطرہ زیادہ ہوتا ہے۔ سڑکیں ہیں جن پر ٹریفک روک کر عمر رواں کو پہلے گزرنے کا موقع دیا جاتا ہے۔ سڑکیں ہیں جو یہاں سے نکل کر دوسرے ملکوں میں نغیب لگاتی ہیں۔ تجارت اس شہر کا پیشہ ہے۔ یہاں ہر شے قیمت یا کرایے پر مل جاتی ہے، بالخصوص حال اور مستقبل۔ البتہ ماضی کا اس شہر کے گودام میں توڑا ہے۔ باشندے یہاں کے خود پسند ہیں۔ شہر کی خاک روٹی کا خرچ بادشاہوں کی آمدنی سے زیادہ ہے۔ سو یہاں کے باشندوں پر خاک کسی کا رعب ہوگا۔ وہ کسی کی بھی نہیں سنتے، خواہ معاشرہ ہو یا قانون شہر کیا ہے اسے ملک کہنا چاہیے بلکہ سچ تو یہ ہے کہ یہ ایک نوع کی دنیا ہے۔

نیویارک کا شہر بساتے ہوئے ہر ممکن تدبیر سے کام لیا گیا کہ سبزہ کو پاؤں پھیلانے کی جگہ اور درخت کو سر اٹھانے کا موقع نہ مل سکے۔ کئی مربع میل کے جس قطعہ

پر شہر واقع ہے پہلے اس پر کنکریٹ کا فرش بچھایا گیا اور جب وہ خشک ہوا تو اس پر تار کول
 کا یپ کر دیا۔ سبزہ اب پاؤں رکھے تو کہاں رکھے۔ پھر شہر کے نیچے اُن گنت چھوٹی بڑی
 نالیاں کھود ڈالیں۔ کچھ تازہ پانی کی شرابیں کچھ نکاسی کی دریدیں۔ جو نالیاں ذرا بڑی
 بن گئیں ان میں زمین دوزریں دوڑادیں۔ ایسی کھوکھلی کوکھ میں درخت جڑ پکڑے تو
 کیونکر پکڑے۔ درخت دشمنی میں اسی پر اکتفا نہیں کی بلکہ لوہے اور شیشے کے سر بھنگ ڈھانچے
 پہلو بہ پہلو بنا دیئے تاکہ زمین سے ساٹھ ستر منزل بلند سطح پر رہنے والے کوکھڑکی سے اگر بغیر
 محال درخت نظر آ بھی جائے تو وہ قابل توجہ نظر نہ آئے۔ شہر بسانے والے بڑے موراندیش
 تھے۔ وہ چاہتے تھے کہ اس شہر کے لوگوں کی پوری توجہ اور ساری توانائیاں دولت پیدا
 کرنے میں صرف ہوں اور کوئی چیز بھی اس مقصد کی راہ میں حائل نہ ہو۔ سبزہ اور درخت
 کے بارے میں یہ خدشہ تھا کہ اگر انہیں پھولنے پھلنے کا موقع ملا تو لوگ کام کاج چھوڑ کر
 صرف غزلیں کھنے پر کمر باندھ لیں گے۔ اس پس منظر میں جب نیویارک عالمی میڈر کے میدان
 میں ایک قد آور گھنے چھتتار درخت کے گرد تماشاچیوں کا ہجوم دیکھا تو مسافر کو تعجب نہ ہوا
 یہ عجیب درخت ہے۔ نہ ہریالی نہ چھاؤں۔ نہ وہ سبز پتے جنہیں ہر درخت
 دفتر معنی کر دگا، بلکہ میں اور نہ وہ ٹھنڈی چھاؤں جس کے نیچے بیٹھ کر غریب الوطنی کی دھڑ
 سے پناہ لیں۔ نہ یہ کیلیفورنیا کے ماگنی کے اس چوڑے درخت کی طرح ہے جس کے تنہ میں
 سے سڑک آر پار نکل جاتی ہے اور نہ یہ کینیا کے ان قد آور درختوں میں سے ہے جن کی شاخوں
 پر آشیانوں کی طرح شکاری سیاحوں کے لئے ہوٹل کے رہائشی کمرے بنے ہوئے ہیں۔ یہ
 تو اصلی درخت لگتا ہی نہیں۔ گویا اس کا تنہ زمین سے اگنے کے بجائے اس میں گاڑا
 گیا ہے۔ شاخیں پھوٹنے کے بجائے جوڑی گئی ہیں۔ پتے نکلنے کے بجائے ٹانگے

گئے ہیں۔ اور یہ بات سچ ہے۔ اسے کارگاہ میں نعتشہ کی مدد سے تیار کیا گیا اور پیش ساختہ کمروں کو یہاں نمائش میں لاکر باہم جوڑ دیا ہے۔ اس میں عام درختوں کا حین بے پروا نہیں۔ اس کی شکل اقلیدسی ہے۔ یہ سراسر مصنوعی لگتا ہے۔ اس کے باوجود یہاں ٹھٹ کے ٹھٹ لگے ہیں۔ ایک خلقت ہے کہ اس درخت کو دیکھنے کے لئے اندھی آرہی ہے۔ پھٹی پھٹی آنکھوں سے دیکھتی ہے۔ پلجائی نظروں سے دیکھتی ہے۔ حیرت اور حسرت سے دیکھتی ہے۔ منہ سے بے اختیار ہائے اور کاشمکہ کے ہم معنی انگریزی الفاظ یا لغات میں نہ ملنے والی امریکی آوازیں نکل جاتی ہیں۔ بعض تماشائیوں کی آنکھوں میں اتنا نقد سس ہے جیسے زیارت کے لئے آئے ہوں۔ یہ درخت عالمی میلہ میں ایک مشہور مالی ادارہ کی طرف سے نصب کیا گیا ہے۔ یہ دولت کا درخت ہے۔ اس پر پتوں کی جگہ کرنسی نوٹ لگے ہوئے ہیں جن کی مالیت ایک کروڑ روپیہ کے برابر ہے۔ اس کا نام ملین ڈالر درخت ہے۔

ہوا کا جھونکا آیا۔ اصلی درخت ہوتا تو سبز پتوں کی سرسبز اہٹ سے وہ سرسلی نے نکلتی جو بہتے پانی کی گنگناہٹ سے طتی جلتی ہے۔ جسے سن کر اعصاب کو سکون ملتا ہے۔ فریہاں معاملہ بالکل الٹا نکلا۔ ملین ڈالر درخت کے مصنوعی کاغذی پتوں سے درشت اور ڈراؤنی آوازیں آنے لگیں جیسے بھوت پریت آدھی رات کو مرگھٹ میں ادھ جلی ہڈیوں سے لٹکے کھیل رہے ہوں۔ اس درخت سے آخر اور کرنسی آواز پیدا ہو سکتی ہے جس کی آبیاری خون اور پسینہ سے ہوتی ہے اور ہڈیوں بلکہ زندگیوں سے اس کے لئے کھاد کا کام لیا جاتا ہے۔ یہ ایک مسافر کی رائے ہے جس سے دوسرے تماشائیوں کا متفق ہونا ضروری نہیں یہی وجہ ہے کہ ساتھ کھڑی ہوئی ایک لڑکی کہہ رہی ہے میں نے اس سے زیادہ سرسلی آواز اپنی زندگی میں نہیں سنی۔ اس درخت کے پتوں کی تال پر کپڑے پھاڑ کر ناچنے کو جی چاہتا ہے وہ

جوم کے جذبات کی صحیح ترجمانی کر رہی ہے۔ مسافر کو احساس ہوا کہ موسیقی دل میں کانوں کے راستہ داخل ہونے کے بجائے گاہے خواہش کے زینہ سے نیچے اترتی ہے۔

ایک تماشائی کہہ رہا ہے 'آج کا دن میری زندگی کا سب سے بڑا دن ہے۔ آج میں نے طین ڈالر کی رستم اپنی آنکھوں سے دیکھی ہے میرے اور اس رقم کے درمیان صرف چار قدم کا فاصلہ ہے۔ اس فاصلہ کو طے کرنے کے لئے میں ہر قیمت ادا کرنے کو تیار ہوں بلکہ جان دینے کے لئے تیار ہوں تاکہ مرنے کے بعد لوگ کہہ سکیں کہ یہ ایک کروڑ پتی کا جنازہ ہے۔ دوسرا تماشائی اشارہ سے ہمراہی کو سمجھا رہا ہے۔ وہ جو ایک چھوٹی سی شاخ نظر آرہی ہے وہ ہماری زندگی بھر کی کمائی ہوگی۔ خرچ نکالنے کے بعد جو کچھ بچے گا وہ سب سے چھوٹی شاخ کی مالیت سے بھی کم ہوگا۔ تین حرف اس زندگی پر۔ ہمراہی نے کہا 'میں نا امید نہیں ہوں۔ کیا پتہ لاٹری نکل آئے۔ دینے والا چھپر پھاڑ کر دے دے۔ چھوڑنے والا اپنی جائداد لاوارث بلیوں کے نام وقف کرنے کے بجائے میرے نام لکھ جائے۔ تماشائی نے جل کر جواب دیا۔ جسے تم امید کا نام دیتی ہو وہ لالچ ہے جو اندھا کر دیتا ہے اور اندھوں کو معاشرہ کی نا انصافیاں دکھائی نہیں دیتیں۔ ایک تماشائی نے باواز بند کہا، اتنی دولت مجھے مل جائے تو مارے خوشی کے میرا دم نکل جائے۔ مسافر نے زیر لب کہا اسی لیے تو غنی کا درجہ سخی سے بلند ہے۔ سخی وہ جسے مال کے جانے کا غم نہ ہو اور غنی وہ جسے مال کے آنے کی خوشی نہ ہو۔ کچھ تماشائی ایسے بھی ہیں جنہیں طین ڈالر درخت دیکھ کر چپ لگ گئی ہے۔ اتنی دولت دیکھ کر ان کے دل پر آ رہ چل گیا اور کتنے ہی تماشائی دل ہی دل میں اس درخت کو آری سے کاٹ کر اپنے ہمراہ گھر لے گئے۔ یہ درخت پھر بھی ڈیڑھ سال تک ہرا بھرا رہا۔ دراصل نمائش گرمیوں کے چھ ماہ کھل رہنے کے بعد سردیوں میں بند ہو گئی اور اگلی گرمیوں میں دوسری

اور آخری بار کھلی۔ مسافرنے اسے پچھلے سال بھی دیکھا تھا اور اس سال آج پھر وہ اس طین ڈال درخت کے پاس کھڑا ہے۔ اس نے پوچھا کہ موسم خزاں میں جب اس درخت کے پتے جھڑے اور نیچے گرے تو انہیں کون کون سمیٹ کر لے گیا۔ جواب ملا دولت کا درخت سدا بہار ہے۔ پتے جھڑ میں اس کے پتے شاخوں سے جدا نہیں ہوتے بس دعو سے دار اور حتمہ دار بلندیوں سے زمین پر منہ کے بل گرتے رہتے ہیں۔ خزاں دولت پر نہیں دو تہمند پر آتی ہے۔

اَللّٰهُمَّ التَّكَاثُرُ لَا حَتٰى ذُرَّتُمْ اَلْمَقَابِىَ ۝

اس پرکشش درخت کی وجہ سے مسافرنے اس عمارت کی طرف کوئی توجہ نہ کی جس کے صحن میں یہ لگا ہوا ہے۔ کسی نے اس کی طرف اشارہ کیا اور بتایا کہ یہ ایک پناہ گاہ ہے۔ محنت اور حاجتمندی والی دنیا اس کے باہر ٹھہرتی ہے۔ اس کے اندر ایک اور دنیا آباد ہے، بے احتیاج اور پراسرار۔ مسافرنے تفضیل چاہی۔ معلوم ہوا یہ ایک کلب ہے جس کا رکن بننے کے لئے واحد شرط یہ ہے کہ آپ ایک طین ڈالر کے مالک ہوں۔ مہمانوں کے داخلہ کے لئے بھی کچھ شرائط ہیں جو اتنی کڑی نہیں۔ مسافرنے انہیں پورا کیا اور اس دولت خانہ میں داخل ہو گیا۔ اندر پہنچا تو معلوم ہوا کہ یہ کلب ہرگز اس نقشہ کے مطابق نہیں جو باہر رہ جانے والوں نے اپنے تخیل اور اپنی حسرتوں کی مدد سے کھینچا تھا۔ نہ لاؤ لشکر نہ ہاتھی گھوڑے، نہ افواج عدم و حشم، نہ عیش کے ساز نہ عشرت کے سامان۔ عام سی عمارت ہے اور معمولی سجادہ۔ صرف دو چیزیں اسے دوسری جگہوں سے ممتاز کرتی ہیں، ایک اس کی فضا اور دوسرے اس کے مکین۔ فضا خاص الخاص اور تنہائی خالص اور انتہائی۔ یہ عدم مساوات کی آخری منزل اور خود مطلبی کی حد آخر ہے۔ یہاں وہ معدودے چند لوگ پہنچ سکتے ہیں جن کے پُر راستہ میں نہ جل جائیں۔ مسافرنے کلب میں بیٹھے ہوئے دو چار آدمیوں کی طرف

دیکھا۔ اسے کوئی بھی سلامت نظر نہ آیا۔ پونے آدھے اور تہائی آدمی تو موجود ہیں مگر پورا آدمی کوئی بھی نہیں۔ ان سب کا رنگ ایک جیسا تینیلہ ہے۔ ایک ہی فکر کا زسر ان کے خون میں تیزی سے سرایت کر رہا ہے۔ یہ سب وقت کے ہاتھوں نالاں ہیں کہ نہ اسے خرید سکیں اور نہ اسے روک سکیں۔ کل ان کا وقت ختم ہو جاتے گا اور وہ رخصت ہو جائیں گے مگر اپنے ساتھ اپنے درخت نہ لے جا سکیں گے۔ کتنے جتن کے ساتھ پتہ پتہ جمع کیا تھا۔ آنکھیں بند ہوئیں تو کیسی لوٹ چمے گی۔ لوگ آرمی کلہاڑی لے کر اس درخت کو جڑ سے کاٹ دیں گے۔ شاخ شاخ علیحدہ کریں گے اور پتہ پتہ نوچ لیں گے۔ زندگی بھر کی محنت رائگاں جائے گی۔ ملین ڈالر کلب کے اراکین خاموش بیٹھے کھانا کھا رہے ہیں اور ایک نکران سب کو کھائے جا رہا ہے۔

کر ڈڑتیوں کے کلب میں بیٹھا ہوا مسافر انکشاف کے تجربہ سے گذر رہا ہے۔ ملین ڈالر ایک عدد نہیں ایک نظریہ ہے۔ یہ ایک محاورہ ہی نہیں ایک نصب العین بھی ہے جس کی خاطر بے درنگ اپنے آپ کو ہلکان کرنے اور بے دریغ دوسروں کو ہلاک کرنے کی اجازت ہے۔ دولت کا درخت اس جنتِ ارضی کا شجر ممنوعہ بھی ہے ہلنپ بھی اور شیطان بھی۔ وہاں جو سانپ تھا وہ یہاں دولت پر اڑو ہا بن کر بیٹھا ہوا ہے۔ جنت میں اس نے ایک ہی بار بہرہ روپ بھرا تھا، اس دنیا میں اس کے ہزاروں روپ ہیں۔ ایک صورت زر قانونی کی ہے۔ کاغذی پیراہن پہنے نقش و نگار سجائے معصوم اور نورانی شکل لئے ہر وقت ہر ایک کے سامنے حاجت روا بن کر کھڑا رہتا ہے۔ صورت کچھ کچھ فرشتوں سے ملتی ہے۔ دل نے کہا کبھی وہ فرشتہ بھی تو رہا ہے۔ اس کے دھوکہ میں نہ آنا۔ ایک اصول بتا دوں۔ گرہ میں باندھ لو عمر بھر کام آتے گا۔ دولت حلال ہو تو فرشتہ،

حرام ہو تو شیطان -

مسافر پناہ گاہ سے باہر نکل آیا۔ دولت کے درخت کی طرف پشت کی اور اردن کے پولین کی طرف چل کھڑا ہوا جہاں ان دنوں دولت غم کی نمائش لگی ہوئی ہے۔ پولین چھوٹا سا ہے۔ ملک ہی کتنا بڑا اور کونسا پرانا اور کہاں کا رئیس ہے یہ سائل اس کے البتہ بڑے بڑے ہیں، دشمن بہت پرانا ہے اور دولت غم ہے کہ اس میں فلسطینی بے گھروں کی شکل میں اضافہ ہوتا چلا جا رہا ہے۔ مسافر کو اردن کا سفر یاد آیا۔ وہ بیت المقدس کے ہوائی اڈہ کی مختصر پٹی جو کئی پھٹی پہاڑیوں میں چھپی ہوئی تھی۔ وہاں سے ایک لہر ساتھ لیا اور شہر کی سڑک پر روانہ ہوئے۔ دور سے وہ دیوار نظر آئی جس نے شہر کو عرب اور اسرائیل حصوں میں تقسیم کر رکھا تھا۔ وہ گنبد الصخرہ اور مسجد اقصیٰ۔ وہ ان کے آس پاس کا تاریخی چیمپ۔ وہ تنگ اور تھپڑی گلیوں میں کھیلنے ہوئے عرب بچے جن کی پوری نسل کی قسمت میں بے آرامی اور خون چکانی لکھی ہے۔ شاید کوچہ ڈولور دسا کی ہمسائیگی کا اثر ہے کہ اس میں یسوع مسیح کو اپنے کانڈھے پر صلیب اٹھا کر چلنا پڑا تھا یاد یوارگریہ کا اثر ہے کہ یہاں آکر رونے والے جب تک دوسروں کو روتا نہ دیکھیں ان کی عبادت نامکمل رہ جاتی ہے۔ مسافر بیت المقدس سے انجیل گیا۔ ایک سڑک پہاڑیوں کے اوپر جاتی تھی جس پر اسرائیلی مورچے بنے ہوتے تھے اور دوسری نیچے سے نکالی گئی تھی جس پر ابھی عرب قابض تھے۔ جامع انجیل کی سیڑھیوں پر بیٹھے ہوئے دست فروش سے مسافر نے ایک طرحدار کلاہ خریدی جسے کئی بار تھوڑوں پر نکالا اور فخر سے پہنا۔ پھر ایک جنگ ہوئی اور ہارنے والے یہ سارا علاقہ ہار گئے۔ مسافر نے وہ ٹوپی اتار دی اور ہنجال کر رکھ دی۔ ایک دن ایسا آئے گا کہ اسے پہن کر سر اٹھا کر چل سکیں۔ آج نہیں توکل اور کل نہیں تو پرسوں۔

مسافر نے اس سفر کا بہت سا حصہ سطح سمندر سے نیچے واقع سطح زمین پر
 طے کیا۔ دو چار جگہ سیاحوں کے انوکھے پن کے جذبہ کی تسکین کے لئے تفصیلات درج تھیں
 لیکن زمین کی سطح بالکل عام علاقوں کی طرح تھی۔ جزیرانی اعتبار سے یہ ایک عجز بہ تھا مگر
 سارے عجز بے دیدنی کہاں ہوتے ہیں۔ گاہے دیدہ سے شنیدہ زیادہ دلچسپ ہوتا ہے۔
 کرایہ کی موٹرات کے گیارہ بجے بحر مدار کے ساحل پر ایک بارونق مقام پر آکر کھڑی ہو
 گئی۔ لب ساحل کچھ لوگ نہا رہے تھے۔ پانی گاڑھا اور سرمئی تھا۔ چاند کا عکس گدلا اور نابینا
 نظر آیا۔ رستوران میں مدہم رنگین بلب جل رہے تھے۔ مسافر نے وہاں رات کا کھانا کھایا۔
 یکا یک کسی نے ریڈیو لگا دیا۔ گانے کے الفاظ سمجھ میں نہ آئے مگر ایک باوقار غم زدہ آواز
 تھی کہ جگر کے پار ہو گئی۔ ہر شے اس نیم روشن ماحول میں بحر مدار میں ڈوب گئی۔ چاند تار
 ساحلی عرب عمارتیں اور مستقبل قریب کی بہت سی امیدیں مسافر کو نیویارک کے عالمی فیئر
 میں اردن کا پولین جو سیمینٹ کنکریٹ کا ایک تبنو ہے اپنی یادوں کی طنابوں کے سہارے
 کھڑا نظر آیا۔ اس میں الصغہ اور الاقصیٰ کے سپیوں کے بنے ہوئے ماڈل کے علاوہ
 اور بہت سی دیکھنے کی چیزیں ہیں مگر مسافر تو اس کے تہ خانہ کی پیشانی پر لکھی ہوئی عبارت
 اور پس منظر میں بچنے والی موسیقی کی خاطر دہاں گیا ہے۔ تہ خانہ میں بحر مدار سے ملنے والی
 دستاویزات کی نمائش لگی ہے مگر اس میں اترنے کے لئے جو دروازہ بنایا ہے اس
 پر ایک عربی نظم کا انگریزی ترجمہ لکھا ہوا ہے۔ یہ ایک فلسطینی عورت کی فریاد ہے۔ مدہم
 سروں میں کوئی مغنیہ اس مرثیہ کو گا رہی ہے۔ ایک غم زدہ بے گھر بے ملک اور
 بے قرار آواز جسے رہنے کے لئے جب کوئی اور جگہ نہ ملی تو اس نے دلوں میں گھر کر لیا۔
 مسافر نے جب پہلی بار ایک فلسطینی کمپ دیکھا تو اسے بنے ہوئے سولہ

سال ہو چکے تھے۔ ہر گھرانے کو اقوام متحدہ کی فیاضی کی بدولت ٹین کی چار چادریں ملی تھیں۔
 دو چوڑائی کے رخ دیوار کی طرح کھڑی کہیں اور دو ان پر ڈال کر چھت بنالی۔ دونوں جانب
 پردے لٹکانے اور گھر مکمل ہو گیا۔ نہ بارش سے بچاؤ نہ دھوپ سے پناہ۔ آسودہ حالی
 نے مدت ہوئی ان پناہ گزینوں کے گھر دں پر دستک نہیں دی۔ جن گھروں کے دروازے
 نہ ہوں ان پر کوئی کیسے دستک دے سکتا ہے۔ اس عارضی بستی میں پیدا ہونے اور آنکھ
 کھولنے والے بچے بد رو کا پانی ایک دوسرے پر اچھال رہے تھے اور شور مچا رہے تھے۔
 ٹورہ ٹورہ حق ٹورہ۔ یہ بچے ان کتابوں کے بکھرے ہوئے اوراق تھے جو ایک زمانہ میں مسافر
 کے والد کے جہازی آبنوسی میز کے ایک حصہ پر قابض رہتی تھیں۔ ان دنوں فلسطین انگریزی
 انتداب کا علاقہ تھا اور فلسطین کی آئندہ صورت کو بہت سے لوگ صاف دیکھ رہے
 تھے۔ والد محترم اس مسئلہ پر پھینے والی نئی پرانی چیزیں جمع کرتے۔ انہیں پڑھتے اور گڑھتے
 کبھی خود لکھتے کبھی ترجمہ کرتے۔ ایک فرانسیسی کی لکھی ہوئی کتاب انہیں بہت پسند
 آئی۔ کہنے لگے اگر میں مفتی ہوتا تو اس کتاب کے مصنف کو مؤلفۃ قلوبہم کے زمرہ میں
 شامل کرتا۔ صاحب اختیار ہوتا تو زکوٰۃ کی آمدنی سے عالمی پیمانہ پر اس کی اشاعت کا
 حکم دیتا۔ پھر خود ہی کہتے یہ بات آج وہاں کون سنے گا اور کون سمجھے گا جہاں قرآن مجید
 کی اشاعت اس لئے ایک اچھا کاروبار ہے کہ مصنف کا حق تالیف ادا نہیں کرنا پڑتا۔
 یہ صورت حال بالآخر بدل جائے گی۔ ایک دن فلسطین کا مسئلہ حل ہوگا۔ ایک زمانہ میں
 مسلمان ملکوں میں قرآن مجید فروخت ہونے کے بجائے بلا معاوضہ تقسیم کیا جائے گا مسافر
 ان یادوں کو لئے پاکستان پولیٹین میں داخل ہوا۔ بوئے وطن آرہی ہے اور بہت تیز
 ہے۔ دراصل پولیٹین پر ایک رستوران حادی ہے۔ وہاں حسب دستور بخاوری کے لئے

ایک لڑکی کھڑی ہے۔ اس کی رہنمائی میں میز تک پہنچے۔ کسی نے دلہیت دریافت کی۔ جواب ملا 'ن۔ م۔ راشد۔ مسافر نے کہا میرا سلام کہنا۔ شاید انہیں یاد ہو کہ جب ماورا چھپی تھی تو وہ ایکٹری میں کتابیں بھر کر دہلی سے علیگڑھ آئے اور ہمارے گھر ٹھہرے تھے۔ ساری کتابیں انہوں نے تحفہ میں تقسیم کی تھیں۔ اور ان دنوں آزاد شاعری کی مفت تقسیم کے لئے بھی بڑی جرات کی ضرورت تھی۔

نیویارک کی عالمی نمائش میں ملکوں ملکوں کے پولین لگے ہوئے ہیں۔ ریاستوں اور تجارتی کمپنیوں کے پولین ان کے علاوہ ہیں۔ ہر ایک دامن دل کو اپنی طرف کھینچتا ہے۔ اس کھینچ تان میں تماشائی کا دامن تار تار ہے۔ اس کے چہرے پر کیا دیکھے اور کیا چھوڑے کی کشمکش نے اپنا پولین سجایا ہے۔ نمائش میں جگہ جگہ تماشائیوں کے چھوٹے چھوٹے گروہ اس بحث میں الجھے ہوئے نظر آتے ہیں۔ کہیں جمہوریت کا دور دورہ ہے، جدھر دوط زیادہ پڑے گروہ ادھر کا رخ کرتا ہے۔ کہیں پدریت اپنا رنگ جاتی ہے، خاندان کا سربراہ غصہ میں آگے چل دیتا ہے اہل و عیال چارو ناچار اس کے پیچھے چل دیتے ہیں۔ یہ بحث مسافر کے ہمراہیوں میں بھی چھڑ گئی۔ ایک بولا سیر کے لئے ایک اصول بنالیتے ہیں۔ ہر براعظم کے دو پولین دیکھے جائیں۔ ایک سب سے بڑے ملک کا اور دوسرا سب سے چھوٹے ملک کا۔ نیز وہ تمام پولین نظر انداز کر دیئے جائیں جو تجارتی ہیں اور ہر تین پولین کی سیر کے بعد کسی رستوران میں سستایا جائے۔ دوسرے ساتھی نے شدت کے ساتھ اس تجویز کی مخالفت کی۔ بولے، تعجب ہے کہ عالمی نمائش میں پہنچ کر بھی آپ کی فکر کو یہ سسٹم کی سطح سے بلند نہیں ہوتی۔ مسائل کو حل کرنے کا یہ انداز حسابی ہے حالانکہ اسے اجتہادی ہونا چاہیے۔ اور آپ تجارت کو حقارت کی نگاہ سے کب تک دیکھتے رہیں گے حالانکہ آپ خود دنیا

نی نظر میں اس لئے حقیر ہیں کہ اس کی تجارت میں آپ کا کوئی مقام نہیں۔ ذرا ایک چکر اس نمائش کا لگا کر دیکھئے کہ تجارت اور صنعت کے اداروں نے جو اپنی اپنی ڈیڑھ اینٹ کی مسجدیں کھڑی کی ہوئی ہیں وہ بیشتر ملکوں کی جامع مسجدوں سے بڑی اور بہتر ہیں۔ آخر کیوں نہ ہو بڑے ملکوں کا بڑا پن بھی ان کے دم قدم سے ہے۔ رہا ستانے کا سوال تو وہ ترقی کی دوڑ میں پیدا ہی نہیں ہوتا۔ یہاں وسائل اور ترقی کی نمائش لگی ہے۔ لہذا وقت اسے دیا جائے جو اس دوڑ میں دوسروں سے آگے ہو اور ہمارے وقت کی پوری قیمت ادا کر سکتا ہو۔ اس وعظ اور دلیل کے بعد ہمارے ہیوں کا یہ چھوٹا سا دستہ نقشہ اور کاغذ لیکر ایک چوک میں کھڑا ہو گیا اور اپنی دھن میں مست تماشائیوں کو روک کر بہترین دید گاہوں کا پتہ پوچھنے لگا۔ ذرا سی دیر میں فہرست تیار ہو گئی۔

نمائش کو شروع ہوئے کوئی ایک مہینہ گزرا ہو گا مگر دس بارہ پوہ مین ایسے ہیں کہ ان کی شہرت دور تک اور ان کے دروازے پر منتظر تماشائیوں کی قطاریں دور دور تک پہنچ چکی ہیں۔ مسافر ایک دوہری اور پچھار قطار میں کھڑا ہو گیا۔ قطار کی اس بسی کے بل نکلنے میں دو گھنٹہ لگے اور مسافر عمارت کے اندر ایک وسیع انتظار گاہ میں داخل ہو گیا۔ یہاں انتظار کی تکلیف کو دور کرنے کا کام موٹر کے پرزوں سے لیا جا رہا ہے جو ایک لہنج پر آرکسٹرا کے سازوں کی طرح علیحدہ علیحدہ بچے ہوتے ہیں۔ سازندہ کوئی بھی نہیں اور ساز خود بخود بچ رہے ہیں۔ ہر پرزہ اپنی جگہ حرکت میں ہے اور ہر ایک پرزہ سے کسی ساز کی آواز آرہی ہے۔ یہ انوکھے خود کار ساز مل کر بیٹھوں کی سمفنی بجا رہے ہیں۔ تماشائیوں کی قطار حرکت میں ہے اور مسافر صرف اتنا دیکھ سکا کہ دیتے ہیں دھوکا یہ بازی گر کھلا۔ قطار کو ایک خود کار زمین سے اڑا اور زمین کو ایک تاریک سبزنگ نکل گئی۔ ہاتھ کو ہاتھ بھاتی

نہیں دیتا۔ تماشائی خود تماشا بن گئے ہیں۔ یکایک آواز آئی۔ میں فلاں بن فلاں آپ سے مخاطب ہوں۔ اس کے بعد موصوف نے بتایا کہ ان کے جد اور خاندان نے کس طرح تاریکی میں اجالا کیا ہے۔ اس تعارف کے دوران گاہ بگاہ زینہ روشن طاقتوں کے پاس سے گذرتا رہا جن میں اہل خاندان اور ان کی مصنوعات کی رنگین تصویریں بڑی ہوتی ہیں۔ موصوف نے مسافروں کو خدا حافظ کہا اور زینہ ایک بلندی پر جانکلا جہاں اس کمپنی کی موٹریں ایک پٹری پر چل رہی ہیں۔ مسافر نے ایک موٹر کا دروازہ کھولا اور اس میں بیٹھ گیا۔ نصبت گھنٹہ سے موٹر پلاسٹک اور پرنیچ گاہ روشن اور گاہ تاریک راہوں پر چل رہی ہے۔ نہ جانے کل کتنی منزلیں ہیں اور کتنے پیچ و خم۔ بالآخر یہ سیر ختم ہوتی۔ حیرت کا غلبہ ہے لہذا یہ طے کرنا مشکل ہے کہ کل کتنے غرذ آئے جن میں سچے ہوئے نمونے اور قالب انسان کی کہانی بیان کر رہے ہیں۔ یہ کہانی غاروں میں رہنے والے آدمی سے شروع ہوئی اور کاروں پر چڑھنے والے آدمی پر ختم ہوئی۔ کہانی سنانے بلکہ دکھانے کا انداز ایسا تھا جیسے تماشائی اسٹے پاؤں چل رہا ہو اور تاریخ اپنے آپ کو دہرا رہی ہو۔

ٹولی ایک اور طویل قطار میں جا کھڑی ہوئی اور پھونک پھونک کر قدم رکھتے ہوئے تقریباً دو کلومیٹر فاصلہ طے کرنے کے بعد عمارت کے اندر داخل ہو گئی۔ یہ عمارت بھی ایک موٹر کمپنی کی ہے۔ اس کا سفر بھی پٹری پر چلنے والی گاڑی میں کیا جاتا ہے مگر اس کی شکل ویزا انسپکٹر کی اس سواری سے ملتی جلتی ہے جسے باد بہاری بنانے کے لئے میٹ کوننگے پاؤں راہ آہن پر بھاگنا پڑتا ہے۔ یہاں بھی ایک کہانی سنانی اور دکھائی جا رہی ہے۔ وہاں عنوان انسان تھا اور یہاں مضمون کائنات ہے۔ اس بیان کے لئے کچھ اور وسعت چاہیے۔ یہ غرذ اور علاقہ میں نہیں سما سکتا۔ یہاں لا تعداد صفر والے اعداد بھی عاجز

ہیں۔ یہاں سال نوری کا پیمانہ بھی چھوٹا پڑ جاتا ہے۔ یہ فضا اور خلا کی کمافی ہے۔ یہ ازل اور ابد کا قصہ ہے۔ ہنزوروں نے نظر بندی کا انتظام کر رکھا ہے اور اس چار دیواری میں جا بجا ایسے مناظر پیش کرنے کی کوشش کی ہے جو بے کراں کائنات میں انشاں اڑاتے سیاروں اور مقیسی ستاروں کی نظیر لائیکیں۔ ایک منظر ایسا ہے کہ دودھیا شفق اور نیلگوں روٹنیوں کی تین بل کھاتی تئیں اندھیرے کی تہ کے ساتھ غلطاں اور پہچاں میں اور اس اندھیرے اجالے میں وہ جہاں گردش کر رہے ہیں جو ستاروں سے بھی آگے واقع ہیں۔ ایک اور منظر من نظام شمسی سے بھی بڑے نظام غلا میں خوار و تر یوں پھر رہے ہیں۔ جہاں تک نگاہ کام کرتی ہے وہاں تک یہی نظم نظر آتا ہے۔ اس سے آگے نظر کام نہیں کرتی یا وہ سواری جس میں تاشانی سوار ہیں اس سوال کا جواب ملنے سے پہلے آگے بڑھ جاتی ہے۔ ایک دن ابن جنس برنی نے غالب کی طرح دشت امکان کی حد بندی کرنی چاہی۔ گول گھومتے ہوئے کرۂ خاک کے ارد گرد پورا نظام شمسی ہے۔ اس کے ارد گرد اسی طرح کے ان گنت اور ان جانے نظام ہیں۔ ان کے ارد گرد کیا ہے۔ مسافر نے کہا 'خلا۔ بولے اس کے بعد کیا ہے' جواب دیا 'مزید خلا۔ ادھر سے سوال داغا گیا کہ خلاؤں کے بعد کیا ہے۔ مسافر نے بہت سوچا اور جواب دیا 'خلاؤں کے بعد شمش جہات میں اوپر نیچے دائیں بائیں آگے پیچھے ہر مقام پر ایک ذات محیط اور حاوی ہے۔ اسے الْمُحْصِي اور التَّوَّاسِعُ کہتے ہیں۔

کائناتی دستوں میں کچھ دیر گم رہنے کے بعد مسافر اس عمارت سے باہر نکلا اور تاش کے وسط میں فولاد کے بنے ہوئے کئی منزکہ کرۂ زمین کے پاس منڈیر پر بیٹھ کر فرار دیا کا نظارہ کرنے لگا۔ بتایا پانی دیکھ کر مسافر کی آنکھوں میں ٹھنڈک پڑتی ہے اور اچھلتا پانی دکھ کر اس کے دل میں امید کی کرن روشن ہو جاتی ہے لہذا اس کے یقینہ بعین اور کرن اس

کے لئے نور جہاں مسافر نے کرہ کی طرف دیکھا جو فولادی عرض البلد اور طول البلد کا جہاں ہے۔ خشکی والے تہائی حصہ کا برجستہ نقشہ لوہے کا بنا ہوا ہے۔ اس آہنی دنیا کے مدار میں لوہے کے دو چار حلقے تیر رہے ہیں۔ یہ گلوب اس سے کتنا مختلف ہے جو تہران میں شاہراہ فردوسی کے کنارے بنک ملی کے ترخانہ میں رکھا ہوا ہے۔ وہ اس کے مقابلہ میں ذرا سا ہے اور ذرا زیادہ اہتمام سے بنایا گیا ہے۔ اس میں ساری سطح زمین میرے جواہرات سے ڈھکی ہوئی ہے۔ سارے سمندر زمر دکے ہیں۔ خط استوا ہیروں سے بنا ہوا ہے۔ بیشتر ملکوں کے رقبہ میں لعل جسٹے ہیں مگر وسطی افریقہ میں وہاں کے سیاہ پوست باشندوں کی رعایت سے نیلم لگے ہوئے ہیں۔ اس گلوب میں پچاس ہزار قیمتی پتھر جسٹے ہیں جنہیں چمڑے کی تھیلیوں میں بند رکھنے اور گاہے کھول کر معائنہ کرنے کی زحمت سے بچنے کے لئے ناصر الدین قاجار نے حکم دیا تھا کہ کوئی ایسی چیز بناؤ جو دیدہ زیب بھی ہو اور سارے جواہرات کو یکجا محفوظ کر دے۔ تعمیل حکم میں ایک نئی دنیا تعمیر ہوئی جس کی سر زمین جو ہر دار ہے۔

انسان کا جہاں بس چلتا ہے وہ ایک دنیا بسا لیتا ہے۔ یہ عالمی نمائش بھی تو ایک طرح کی دنیا ہے۔ ہر ملک کا پولیٹین اور ہر ملک کا تماشائی یہاں موجود ہے۔ ہر طرح کی سواری یہاں دستیاب ہے۔ پٹری پر چلنے والی بیٹری سے چلنے والی اور تار پر کندہ سے نکلنے والی۔ ہر سواری کے اسٹیشن پر مسافروں کا جوار بھانا نظر آتا ہے۔ ایک یلا آتا ہے اور دوسرا جاتا ہے۔ اس ریلے میں ہجوم ایک شخصیت ہے اور بھیڑ ایک چہرہ۔ فرد کی نہ کوئی حیثیت ہے نہ کوئی شناخت۔ مسافر ایک بار پھر نمائش جانے کے لئے گاڑی چڑھنے والے ہجوم میں بسا جا رہا ہے۔ مخالف سمت سے آنے والے ہجوم میں اسے ایک شخص سب سے علیحدہ نظر آیا۔ جوان مگر کمر میں جھکاؤ سب نے

سوٹ پہن رکھے ہیں یہ اچکن اور پاجامہ میں ہے۔ سب نے خط بنا رکھا ہے اور اس نے بال بڑھا رکھے ہیں۔ مسافر اور وہ شخص دو دنوں ایک دوسرے کی طرف بڑھے اور نبل گیر ہو گئے۔ مسافر نے فرط شوق کی لگائیں کھینچ لیں تاکہ زمین العابدین کے جسم کو زور سے دبانے میں کہیں آگینہ کو ٹھیس نہ لگ جائے۔ زمین اور مسافر دونوں ہم جماعت تھے اور عزیز دوست۔ ایف اسے میں ساتھ بنی اسے میں ساتھ، ایم اے میں وہ انگریزی کی کلاس میں چلے گئے اڈ یہ معاشیات میں۔ ایم اسے کا نتیجہ نکلا۔ دونوں اپنے اپنے مضمون میں اول آئے۔ مسافر نے زمین العابدین کو پاکستان میں ہونے والے مقابلے کے اولین امتحان کے داخلہ کا فارم بھیجا۔ ادھر سے دیر تک کوئی جواب نہ ملا اور تاریخ گزر گئی۔ بہت دنوں کے بعد خط آیا کہ یہ امتحان کے فارم میرے لئے کاغذ کے پھول ہیں۔ ایک تکلیف وہ اور صبر آزما بیماری میرا امتحان لے رہی ہے لہذا سول سروس کی خوشبو اور خواہش میرے لئے ختم ہو چکی ہے۔ مسافر نے خط کو کئی بار پڑھا اور اسے اعتبار نہ آیا۔ وہ زمین کو چند ہفتہ پہلے ایک خوبصورت اور خوب سیرت نوجوان کی حیثیت سے علیگر ٹھ میں چھوڑ کر آیا تھا۔ کھلتا سفید روشن چہرہ، خوش اخلاق اور خوش مذاق، متین اور محنتی۔ قدرے نازک مگر اس کے باوجود گھڑسار۔ پتہ چلا کہ زمین کی ریڑھ کی ہڈی میں کوئی خرابی پیدا ہو گئی ہے اور اکیس بائیس برس کے نوجوان کی کمر جھک گئی ہے۔ وہ نوجوان باہمت نکلا۔ بستر، بیساکھی اور پیہر والی گاڑی کے صبر آزما مراحل سے گذرنا ہوا اپنے پاؤں پر کھڑا ہو گیا۔ تعلیم کا شوق تصنیف تک لے گیا، وہاں سے دو قدم آگے چلے اور تبلیغ کی منزل تک پہنچ گئے۔ مسافر نے سولہ برس کے بعد جب زمین العابدین کو نیویارک میں عالمی نمائش کی خصوصی گاڑی کے پلیٹ فارم پر ایک پر نشاط ہجوم میں اپنے تئیں قدموں چلتے دیکھا تو اسے ذوق سے شکایت پیدا ہوئی جس

نے ہمدردیرینہ کے ملنے کو مسیحا و حضرت کی ملاقات سے بہتر بتایا ہے۔ استاد کو چاہیے تھا کہ اس دور بے اماں کا لحاظ رکھتے ہوئے ایسی ملاقاتوں کے لئے کم از کم فریقین کی صحت و عافیت کی شرط لگادیتا۔

میڈم توسو کی عمومی صورتوں کی نمائش میں کئی بت زندہ آدمیوں سے زیادہ جاندار نظر آتے ہیں۔ لندن کی اس تفریح گاہ کی نقل اتارنے کی کوششیں کئی بڑے شہروں میں کی گئی ہیں مگر سبھی ناکام ہیں۔ عالمی نمائش کی اور ہی بات ہے۔ یہاں ایک پولین میں صرف ایک عمومی بت رکھا ہوا ہے مگر اس کے درشن کے لئے ہر وقت ٹھٹ لگا رہتا ہے۔ ایک چھوٹا سا ہال ہے جس میں تماشائی بیٹھ جاتے ہیں تو اندھیرا کر دیا جاتا ہے۔ ہلکی سی روشنی اسٹیج کے بل داسرخ مٹلی پردے پر پڑتی ہے اور لمحہ بہ لمحہ تیز ہوتی جاتی ہے۔ اعلان ہوتا ہے۔ یہ تماشائی مگر اس کے باوجود ہم جو کچھ پیش کر رہے ہیں اس کا احترام آپ پر لازم ہے۔ پردہ آہستہ آہستہ چاک ہوتا ہے اور سٹما سکڑتا رہتا ہے اپنے آپ سے بغل گیر ہوتا بغل ستونوں کی آڑ میں چھپ جاتا ہے۔ پس منظر میں امریکی کانگرس کی عمارت کا لمبو ترا اور بے شمار در پچوں اور روشندانوں والا گنبد بنا ہوا ہے۔ اسٹیج کے وسط میں ایک سنہری آرائشی کندہ کرسی رکھی ہوئی ہے۔ کرسی پر ابراہم لنکن بت بنا بیٹھا ہے۔ لیکن یہ اس بت سے بہت مختلف ہے جو پوٹومیک کے کنارے لنکن میموریل میں پتھر کی ایک اونچی کرسی میں نصب ہے۔ جب مسافر نے اس مجسمہ کو پہلی بار دیکھا تو باہر برف پڑی ہوئی تھی اور پتھر کی یہ شبیہ تیخ سے بھی زیادہ سرد لگتی تھی۔ البتہ پشت کی طرف دیوار پر جو عبارت لکھی تھی اس نے لنکن کا کا نامہ یاد دلایا اور دل کو گرمایا۔ لکھا تھا، اس زیارت گاہ میں جس طرح لوگوں کے دلوں میں اجن کے لئے اس نے وحدت مملکت کی پاسبانی کی / ابراہم لنکن کی یاد

ہمیشہ ہمیشہ کے لئے محفوظ ہے۔ عالمی نمائش میں لکھن کا جو عمومی بت ہے وہ میڈم تو سو کے
 صنم خانے میں رکھے ہوئے بتوں کی مانند کپڑے پہنے ہوئے ہو ہو زندہ آدمی کی نقل معلوم ہوتا
 ہے۔ وہی لکھن کے چہرے کی اونچی بڑیوں پر مڑھی ہوئی چمکی گالیں، کنوئیں میں تیرتے ہوئے
 ڈول جیسی آنکھیں، کشادہ پیشانی، فزاک کوٹ، واسکٹ میں لگی ہوئی گھڑی کی زنجیر اور کالی بٹائی۔
 تو سو کے بت اپنی اپنی جگہ ساکت ہیں لیکن دیکھتے ہی دیکھتے لکھن کے اس بت میں حرکت
 ہوئی وہ کرسی سے اٹھ کھڑا ہوا اور دو چار قدم لوگوں کی طرف بڑھا۔ پھر لکھن نے مجمع کو مخاطب
 کیا اور اپنی ایک مشہور تقریر کا مشہور ترین حصہ دہرایا، ہم اس مقام پر عہد واثق کرتے
 ہیں کہ مرنے والوں کی موت رائیگاں نہیں جائے گی۔ اس قوم کو سائے ذوالجلال میں آزادی
 کی حیات نو میسر آئے گی۔ عوام کی حکومت عوام کے دہلے اور عوام کے واسطے زمین سے نابود نہیں ہوگی
 عالمی نمائش کے جس پوٹین میں امریکہ کے سولہویں صدر کی تقریر ہو رہی
 ہے اس میں گوشش کے باوجود مسافر کو داغہ نہیں ملتا۔ اس کے پاس دقت کم ہے اور وہ
 طویل نظاروں میں کھڑا ہو کر اسے اور کم نہیں کرنا چاہتا۔ دنیا ایک بت خانہ ہے۔ لکھن کا بت نہ
 سہی کوئی اور سہی۔ مسافر سفر میں ہے۔ نظارے تماشے اور تجربے اس کی راہ میں بکھرے پڑے
 ہیں۔ وہ انہیں سمیٹنے میں لگ جاتا ہے۔ گاہے ایسا بھی ہوتا ہے کہ نظارے خود چل کر اس
 کی راہ میں آجاتے ہیں اور تماشے بہانہ بنا کر اس کا راستہ روک لیتے ہیں۔ وہ
 مصروف اور لگن ہے۔ کوئی ایک دہائی اسی طرح گزرنے کے بعد وہ آج ڈزنی لینڈ کے
 دروازہ پر کھڑا ہے۔ اس کے ساتھ عدنان اور عامر بھی ہیں۔ یہ دونوں بچے ماموں کے گائیڈ
 بنے ہوئے ہیں۔ چونکہ ان کا گھر اس تفریح گاہ کے نزدیک واقع ہے اس لئے انہیں رہنمائی
 کا حق پہنچتا ہے وہ بتا رہے ہیں کہ کس تماشے پر بے تماشہ ہنسی آتی ہے کہاں بڑا ڈر لگتا ہے

سمندر میں غوطہ لگاتی ہے۔ راکٹ فضا میں پرواز کرتا ہے۔ مسی سپی بہ رہا ہے۔ راستہ گریڈ کنیڈیاں میں سے گزر رہا ہے۔ کشتی منہ کھولے بھاری بھر کم دریائی گھوڑوں کے پاس آ گئی ہے۔ ریڈ انڈین بھوپٹریوں کی آڑ سے تیر چلا رہے ہیں۔ ہاتھی دو ٹانگوں پر چل رہا ہے۔ ریچھوں کی جمبوری ہو رہی ہے۔ ہر ملک کی سچی سچائی گڑیا لوک درتہ کا گیت سنار ہی ہے۔ چائے کی دیو قامت پیالیوں کے اندر بیٹھے ہوئے نپکے جھولا جھول رہے ہیں۔ کی ماؤس کو روک کر نپکے اس کی سیاہ گیند جیسی ناک کو چوم رہے ہیں۔ سنو ڈانسٹ، پیٹرین، پی ٹی ٹی اور سنڈریلا حاضر ہیں۔ ایلین ڈنڈر لینڈ میں کھو گئی ہے۔

مسافرن بھر سے تماشگاہ میں گھوم رہا ہے۔ ایک تماشے نکلتا ہے اور دوسرے

میں داخل ہو جاتا ہے جیسے وہ ہنڈوے میں بیٹھا ہو۔ جھولا لمحہ بھر کے لئے تیزی سے نیچے آتا ہے اور دوسرے لمحہ اسی تیزی سے ہوا میں بلند ہو جاتا ہے۔ زمین پر اترنے کی نوبت ہی نہیں آتی۔ نمائش کے بچوں بیچ سوئٹرز لینڈ کا پہاڑ میٹر مارن کھڑا ہے۔ دو کوہ پیماس پر چڑھنے کی کوشش کر رہے ہیں۔ مسافر کا جی ان کے ساتھ پہاڑ کی ایک گگر پر اٹکا ہوا ہے مگر وہ خود دامن کوہ میں ایک قطار میں کھڑا ہے۔ یہ قطار اس رولر کو سٹر کے تھے ہے جو اس پہاڑ کے ارد گرد اور اس کے اندر بنی ہوئی سڑگوں میں دوڑتا پھرتا ہے۔ اس کی باری آئی اور وہ رولر کو سٹر کی پچھ گاڑی میں بیٹھ گیا۔ وہ پہلی بار ماچھٹریں اس اندیشہ ناک تفریحی تجربے سے دوچار ہوا۔ آنتیس ہلا دینے والے جھٹکے، کمر میں بل ڈال دینے والے اچانک موڑ، خوف زدہ کرنے والی چڑھائی، ہول لانے والے گرتے عمودی راستے، تیز ہوا میں پلکیں جھپکا دینے والی رفتار اور آئندہ کبھی رولر کو سٹر پر نہ چڑھنے کا تہیہ اسے خوب یاد ہے۔ مگر وہ عہد شکنی پر تولا ہوا ہے۔ موج ہوائے میر ہے جو مسافر کو بہانے لئے جا رہی ہے۔ یہ موج اسے ایک

کشتی میں بٹھا کر اندھیری سڑگوں اور سمندری غاروں سے ہوتی ہوئی بحرِ کاریب کے قزاقوں کے ڈیرے پر لے گئی۔ بحری ٹیسرے لوٹے ہوئے خزانہ کی نمائش اور غلاموں کی نیلامی میں مصروف ہیں۔ محکوم شور و فریاد کر رہے ہیں۔ لال آنکھوں، خوفناک موچھوں، بڑی زلفوں، چوڑے ہیٹ اور فل بوٹ والا ڈاکو سکندر اعظم سے کہہ رہا ہے۔ کہ ہم قزاق ہیں دونوں تو میدانی میں دریائی۔ مسافر اس دریائی تماشا کے بعد ایک میدانی تماشا دیکھنے کے لئے ایک گھر میں داخل ہوتا ہے۔ جو نہی وہ گھر میں داخل ہوا بھوت نے دروازہ مقفل کر دیا۔ اس کے بعد کمرے کی چاروں دیواریں مسافر کی طرف بڑھنے لگیں۔ بھوت قہقہہ لگا رہا ہے۔ یہ گھر آسب زدہ ہے۔ اس میں نو سو ننانوے بھوت رہتے ہیں۔ ہر بھوت تماشا تئوں کے پیچھے پڑ جاتا ہے۔ مسافر بشکل پیچھا چھڑا کر اس جناتی گھر سے باہر نکلا ہے۔ اسے ڈزنی لینڈ ایک جناتی تماشا گاہ لگتی ہے۔

امریکہ کے مغربی ساحل کے سستے تماشوں پست تفریح گاہوں اور سیاحی بے راہ روی کے ٹھکانوں کے مقابلے میں یہ سیر گاہ اتنی عجیب لگتی ہے جتنا ڈزنی لینڈ کی خود کار الیکٹرونی دنیا میں وہ دو گھوڑے جو ٹھنڈی سڑک پر چلنے والی ٹرام گاڑی میں جتے ہوئے ہیں یہ سائرنس کے چوڑے چکلے بھاری بھر کم سترہ ہاتھ لے ایک ٹن وزنی تنومند گھوڑے جن پر زین ڈال کر سوار ہوں تو ٹانگیں چر جائیں بڑے وقار کے ساتھ سر ادا پنا کئے ہر قدم سوچ سمجھ کر پتھر کے فرش پر رکھتے ہیں۔ ان کے پیر گھٹنوں سے سموں تک گھنے لمبے بالوں سے یوں ڈھکے ہیں جیسے شام کے پاؤں میں پڑی ہوئی زلفوں کی زنجیریں۔ ان کی ٹاپوں کی دھمکیوں لگتی ہے جیسے قدم قدم پہ خوشیوں کے غبارے پھوٹ رہے ہوں۔

زنگین دریاں پہنے ہاتھوں میں رنگ برنگ غباروں کے گچھے لئے ہر اول

دست ٹھنڈی سڑک پر مارچ کر رہا ہے۔ جشن دو صد سالہ کی فینسی پر تیز شروع ہو گئی ہے۔ مسافر پیادہ رو پر رومال بچھا کر بیٹھ گیا ہے۔ سامنے سے فلوٹ گذر رہے ہیں۔ بچے ہونے اور رنگے ہونے۔ خوشنما غیر مسلح اور کئی منزلہ۔ ہر ایک تماشا گاڑی کا صرف تماشا نظر آتا ہے اور گاڑی اوجھل ہے۔ ہر تماشا کا موضوع مختلف ہے۔ قدر مشترک ناچ اور گانا لڑکے اور لڑکیاں۔ گانے بجانے والے ادھم مچانے میں مصروف ہیں۔ تھرکنے ناچنے والے دھماچو گاڑی میں لگے ہونے ہیں۔ ہر تماشا گاڑی کے طبقہ اسٹل پر ایک ملکہ حسن بیٹھی ہے۔ ہر ایک کی قلم و جدا ہے اور نقشہ پر کہیں نظر نہیں آتی۔ بھانت بھانت کی ملکہ موجود ہے۔ ملکہ امر دز ملکہ فردا، ملکہ صبح ملکہ شام، ملکہ تسم ملکہ ترنم۔ وہی جہان جو میر و سلطان سے بیزار ہے ملکاؤں کا بڑا مشتاق ہے فینسی پر تیز دیکھنے والے نہال ہوتے جا رہے ہیں۔

وقت بھی ایک رنگارنگ ملکہ ہے۔ صبح سے اس کی سواری مسافر کی نظروں کے سامنے ہے۔ سویرے وہ اس سیرگاہ میں داخل ہوا تو پھولوں سے لدی پھندی گنجان کیا ریاں یوں نظر آئیں جیسے کسی نے دھنک رنگ دھاگوں سے زمین پر پیل بوٹے گاڑے ہوں۔ اب وہ رخصت ہو رہا ہے تو شام پڑ چکی ہے۔ ایسے لگتا ہے جیسے یہ دنیا خاک سے نہیں بلکہ رنگین روشنیوں سے بنی ہو۔

(۲)

تماشے کی تلاش مسافر کو ایک برفستان میں لے گئی۔ ہر طرف برف ہی برف جیسے یہ دنیا خاک سے نہیں برف سے بنی ہو۔ ہوائی جہاز گھنٹوں برف پر پرواز کرتا رہا اور جب اترا تو برف پر اترا۔ سواریوں کو دیر تک اترنے کی اجازت نہ ملی۔ برف صاف کرنے کی مشینیں کندھا لگا کر برف کو پرے دھکیلتی رہیں تب کہیں آدھ گھنٹہ کے بعد بس کو سیرھیوں

کے پاس آنے کا راستہ ملا۔ جہاز کے زمین سے بس کے پائڈن تک جو ذرا سا فاصلہ ہے اسے طے کرتے ہوئے مسافر کو پشکن یاد آ رہا ہے۔ اس نے کہا تھا 'میں ترے بے رحم موسم سرما سے پیار کرتا ہوں' یہ منجھد ہوا میں 'یہ تند و تلخ ڈالے یہ ترش و دیوں اور بے رحمیوں کی افزائش یہ بے رحم موسم سفیر کے گھر کے باہر ٹھہر جاتا ہے۔ ٹھٹھہرے ہوئے نو وارد اس کی گرم آغوش میں دبک جاتے ہیں۔ زار روس کے زمانہ میں یہ گھر ایک نانائی کی داشتہ کا گھر تھا۔ مسافر کو پالیو لوگ کی ڈائری کا ایک اندراج یاد آیا۔ وہ آخری زار کے آخری دنوں میں فرانس کا سفیر تھا۔ زار قید خانہ کی سیڑھیوں پر پڑی ہوئی برف صاف کر رہا تھا۔ کسی دیکھنے والے نے کہا جب اگلے برس برف پڑے گی تو اسے کون صاف کریگا۔

وقت کی برف بھلا کون صاف کر سکتا ہے۔ وہ سال بہ سال تر بہ تر پڑتی رہی اور بہت کچھ اس کے نیچے دب گیا 'زار بھی اور لینن گراڈ کے لاتعداد باشندے بھی۔ پالیو لوگ اور تانیہ کی ڈائریاں البتہ اس کی دستبرد سے محفوظ رہیں۔ مسافر جہاں جاتا ہے ان کا کوئی نہ کوئی درق اس کی آنکھوں میں پھرتا رہتا ہے خواہ وہ کوہ قاف سے آنے والے فنکاروں کا تماشا ہو یا مشہور عالم کرسس۔ تماشا پیلز کانگرس ہال میں ہو رہا ہے جہاں چند دن پہلے پچیسویں کانگرس ہو رہی تھی۔ یہ ہال کرملین میں واقع ہے۔ مگر اسے خالی نہیں رکھتے استعمال میں لاتے ہیں۔ مغربی پاکستان اسمبل کے برآمدہ میں ایک بار ادبی محفل ہوئی تو اسے ایوان کی توہین سمجھا گیا۔ با عمل اور بے عمل لوگوں کے یہاں توہین کا تصور مختلف ہوتا ہے اس کے لئے ان کی تاریخ بھی مختلف ہوتی ہے۔ اسمبل ہال خالی پڑا رہتا ہے۔ خانہ خالی رادیومی گیرد۔ تاریخ کے صفحات خالی رہ گئے ہیں۔ انہیں بہتر آدمی آکر پر کر نیلے۔ جارجیا کے طائفہ کا تماشا جاری ہے۔ کوہ قاف کے ساز ڈھول اور نغیوں سے ملتے ہیں۔

ان کے ناچ خشک اور لڈی کی طرح ہیں۔ ان کے ڈھیلے ڈھالے کپڑے شلوار قمیص اور اسکٹ سے قریب ہیں۔ فرق ہے تو صورت شکل کا۔ اس سلسلہ میں کوہ قاف کی جو شہرت ہے وہ جائز ہے۔ سرکس میں آج دو کہنہ مشق اپنا اپنا کمال دکھا رہے ہیں۔ ایک بوڑھا آیا اور تالیوں کی گونج میں اپنے کام پر لگ گیا۔ اس کا کام ذرا سا ہے بس فرش پر لیت جاؤ اور دو لپا ٹانگیں جو ڈکرا آسمان کی طرف اٹھاؤ۔ اس کا کام ختم ہو گیا۔ ایک شخص آیا اور اس نے مایین کے پیروں پر سیڑھی رکھ دی۔ اتنے میں مایین کے چار پتے آئے جو چھتہ عمر کے مرد عورت ہیں اور اس سیڑھی پر چڑھ گئے۔ سیڑھی ہوا میں معلق ہے۔ جس کے پیروں پر دھری ہے اس کا منہ سرخ ہے۔ تماشائی ناخلف اولاد کی اس حرکت اور بوڑھے باپ کے حوصلہ کی داد تالیوں سے دے رہے ہیں۔ وہ بوڑھا جس کی ٹانگیں قبضہ میں لٹکی ہوئی ہیں ان ٹانگوں پر ایک پوری نسل کا بوجھ اٹھائے ہوتے ہے۔ تماشا جاری ہے۔ ٹانگیں دیر سے ہوا میں بلند ہیں جیسے آسمانوں کو سہارا دے رہی ہوں۔ اب دوسرا بوڑھا داخل ہوا۔ یہ مشہور مسخرہ پاپون ہے جو اس وقت دندان ساز کے بہروپ میں ہے۔ مرہین کو کرسی سے باندھا، اس کا منہ کھولا اور ایک تار جہرے سے باندھ دیا۔ تار کا دوسرا سر زمین پر رکھے ہوئے چھوٹے سے راکٹ سے جوڑ دیا۔ راکٹ کو دیا سلاتی دکھائی۔ شعلہ نکلا دھماکہ ہوا اور دھواں پھیل گیا۔ راکٹ اڑا اور کرسی کی بلند چھت پر لگے ہوئے جھولے کے پاس جا کر پھٹ گیا۔ ایک چھوٹا سا پیرا شوٹ برآمد ہوا۔ وہ آہستہ آہستہ نیچے آرہا ہے۔ اس کے ساتھ ایک دانت بندھا ہوا ہے، بس ہاتھی دانت سے ذرا چھوٹا۔ ترقی کی دڈ میں سب کو ہم قدم ہونا چاہیے، کیا سنس کیا فن اور کیا مسخرہ پن۔

مسافر پکاریو کے قبرستان میں بنی ہوئی ایک چھوٹی سی کوٹھی میں کھڑا

ہے۔ اس قبرستان میں لینن گراڈ کے نو سو دن کے محاصرہ میں کام آنے والوں کی آدھی پوری لاشیں کھاد کے گڑھے میں بھرے جانے والے کوڑا کرکٹ کی طرح اجتماعی قبروں میں دفن ہیں۔ اس کو ٹھنڈی میں تانیہ کی ڈائری رکھی ہوئی ہے۔ پارہ صفحہ سینٹی گریڈ سے دس پندرہ درجہ نیچے ہے۔ قبرستان برف سے ڈھکا ہوا ہے بس ایک شعلہ ہے جو ان سب قبروں کا اکلوتا چراغ ہے ایک تحریر ہے جو اس سے بھی زیادہ روشن ہے اور ان سب قبروں کا اکلوتا کتبہ ہے: ہم بھولنے والے نہیں | ہمیں یاد سب ہے ذرا ذرا | ہر فرد اور ساری واردات۔ تانیہ ایک کم سن بچی ہے جسے یہ معلوم نہیں کہ دوسری جنگ عظیم کیوں ہو رہی ہے اور کب ختم ہوگی۔ اسے صرف یہ معلوم ہے کہ فاقہ اور بیماری، برف باری اور بیماری کی وجہ سے اس کا بھرا گھر خالی ہوتا جا رہا ہے۔ اس نے ڈائری میں ہر چند صفحات کے بعد کسی نہ کسی عزیز کی موت کا اندراج کیا ہوا ہے۔ وقفہ وقفہ کے بعد ایک ایک کر کے سارے رشتہ دار رخصت ہو جاتے ہیں۔ ایک اندراج کے مطابق دس سالہ تانیہ گھر میں تنہا زندہ رہ جاتی ہے۔ پھر وہ بھی مر جاتی ہے۔ اس کا ملک نیورمبرگ میں اس کی موت کا اندراج کرانے کے لئے اس ڈائری کو شہادت کے طور پر عدالت کے سامنے پیش کرتا ہے۔ پسکاریوں کے قبرستان میں اس ڈائری کے اوراق اور اندراج جا بجا بکھرے ہوئے ہیں۔ اس قطعہ کی آبادی بڑے بڑے شہروں سے زیادہ ہے جتنی لاشیں یہاں ایک دوسرے پر رکھی ہیں اتنی منزلیں بڑی بڑی عمارتوں میں بھی کم ہوتی ہیں۔ اس ذرا سے احاطہ میں نصف ملین انسان دفن ہیں۔ پانچ لاکھ سر جو سوچ رکھتے تھے، پانچ لاکھ دل جو محبت کرتے تھے، دس لاکھ آنکھیں جو سب کچھ دیکھتی رہیں اور بند ہو گئیں۔ مسافر کو بھر بھری آئی۔ اس کا ہرگز کوئی تعلق نقطہ انجماد سے نہیں ہے۔

مسافر والگا گراڈ کے افلاک نما میں بیٹھا ہے۔ اس شہر کا نام کبھی سٹالن گراڈ

ہوا کرتا تھا۔ اس زمانہ کی ایک اصل دستاویزی فلم دکھائی جا رہی ہے۔ کیمرا اپنا کام کر رہا ہے اور بالکل غیر جانبدار ہے۔ اسے یہ غرض نہیں کہ فتح کس کی ہوگی۔ دقت کی دھوپ چھاؤں کا اس کے کام پر صرف اتنا اثر پڑتا ہے کہ سایہ میں کھینچی ہوئی تصویریں سیاہی مائل ہوتی ہیں اور روشنی میں لی ہوئی روشن ہوتی ہیں۔ ایک بھجا بھجا سا منظر دو فروری ۱۹۴۷ء کا ہے۔

نوے ہزار فوجی ہتھیار ڈال رہے ہیں۔ ان کا کمانڈر فیلڈ مارشل پالس جس تہ خانہ سے نکل رہا ہے وہ مسافر کے ہوٹل کے کمرے سے ملحق دیپارٹمنٹل سٹور میں واقع ہے۔ رات بھر مسافر کی اچھا آنکھیں کمرے کے اندھیرے میں گھورتی رہیں۔ اسے بھی نوے ہزار قیدی یاد آ رہے ہیں۔ یہ وہ جرمن قیدی نہیں جو گھر سے فاتحانہ چلے اور والنگا کے کنارے تک پہنچ گئے۔ یہ وہ ہیں جو اپنے ہی گھر میں گرفتار ہو گئے۔

موڑ مایا پوٹھاری کے دامن میں کھڑی ہے۔ اس پہاڑی پر فتح کی یادگار بنی ہوئی ہے۔ یہ ایک عورت کا دیو قامت مجسمہ ہے۔ مخالف فوجیں اس کی ڈھلانوں پر مورچے بنا کر آمنے سامنے بیٹھ گئیں۔ چوٹی کے لئے ہر روز لڑائی ہوتی۔ کبھی ان کا قبضہ کبھی ان کا۔ جنگ کے بعد اس ٹیلہ کے ہر مربع گز میں بموں اور گولیوں کے بارہ سو سے زیادہ ٹکڑے بکھرے ہوتے تھے۔ یہ حساب لگانا زیادہ مشکل نہ ہو گا کہ اس کے ہر مربع انچ میں خون کی کتنی مقدار جذب ہے۔ کشادہ اور نرم خیز بیڑھیاں پہاڑی پر چڑھ رہی ہیں۔ ہر دس قدم پر دم لینے کے لئے ہموار ہو جاتی ہیں۔ راہ میں ایک جگہ سفیدہ کے درخت سپاہیوں کی طرح دو روئے کھڑے ہیں۔ اس کے بعد موت سے مقابلہ کے عنوان ایک مجسمہ بنا ہوا ہے اور ذرا آگے دو روئے کھنڈرات بنا کر کسی نے جنگ کے مصائب کی نشان گذاری کی ہے۔ جنگ کے دوران شائیں گراڈ میں جو عام شور و غل تھا اس کے ریکارڈ ان کھنڈرات کے پس منظر میں چھپے

ہوتے لاؤڈ سپیکروں پر نشر ہو رہے ہیں۔ پینتیس برس پہلے کی آوازیں کتنی مانوس معلوم ہوتی ہیں۔ توپوں کی گھن گرج، گولیوں کی بوچھاڑ، ریڈیو کے لمحہ بہ لمحہ اعلانات، دائر لیس پر فوجی احکامات، زخمیوں کی چیخ پکار اور مرنے والوں کی خاموشی۔ امن کی پرسکون جھیل کے بعد ایک مورچہ نما عمارت میں مرنے والوں کے نام سننے، حروف میں لکھے ہوتے ہیں۔ پہاڑی کے اس حصہ پر ایک غم زدہ ماں اپنے سپاہی لڑکے کی لاش پر جھکی ہے۔ مجسمہ ساز نے سپاہی کے منہ پر چادر ڈال دی ہے تاکہ سپاہیوں کو اس کے نیچے وہی چہرہ نظر آئے جو وہ تصور میں اپنے ہمراہ لاتے ہیں۔

پہاڑی کی چوٹی آگئی۔ یہاں ایک وسیع سبزہ زار کے وسط میں سنگی پامدان پر ایک قد آور عورت کا مجسمہ نصب ہے۔ لیکن یہ عورت پابگل گڑے ہوئے جامد مجسمہ کی صورت نہیں ہے۔ اس کا بایاں پر آگے ہے۔ دایاں پیچھے اور اٹھنے والا ہے۔ ایک ہاتھ شانہ سے انگلیوں تک سیدھا کھلا ہے جیسے کسی سمت اشارہ کر رہا ہو۔ دوسرا بلند ہے اور اس میں ایک شیشی بے نیام ہے۔ چہرہ ایک طرف مڑا ہوا ہے اور اس پر غصیلے عزم کے نقوش ابھرے ہوئے ہیں۔ اس کے بال بکھرے ہیں۔ پلو ہوا میں لہرا رہا ہے۔ ٹانگیں اور سینہ عریاں ہے۔ اسے چادر کا دھیان کہاں۔ اس کا دھیان حملہ آور کی طرف لگا ہوا ہے۔ یہ پھری ہوئی مادر وطن کا مجسمہ ہے۔ اس عورت کا قدمینار پاکستان سے اونچا ہے اس کا ذرا سا پلو جو شانہ سے اڑ کر ہوا میں معلق ہے اس کا وزن ڈھائی سو ٹن ہے۔ اس قد آور عورت کے ہاتھ میں جو تلوار ہے وہ دستہ سے نوک تک کوئی سو فٹ کی ہوگی۔ اسی نے وہ آسمان کے اندر پیوست لگتی ہے جو اس کے گھاؤ سے نیلا پڑ گیا ہے۔ نوجوان میسر نے جو سٹالن گراؤ کی ٹرائی کے وقت پرائمری میں پڑھتے تھے مسافر سے کہا کہ اس مجسمہ کو

فلڈ لائٹ میں ضرور دکھیں۔ ہر روز رات کو دیر تک تیز بجلی سے اس کی نور افشانی کی جاتی ہے جو دیکھنے سے تعلق رکھتی ہے۔ مسافر دوبارہ مانا یو پہاڑی کی چوٹی پر پہنچ جاتا ہے۔ بجلی والا وقت سے پہلے بجلی بھگا کر لاپتہ ہو گیا۔ میزبان اس کی تلاش میں نکلتے ہیں۔ مسافر سبز ذرا پر لیٹ جاتا ہے۔ آسمان پر پہلے ہفتہ کے چاند کی ادھ جلی لائٹن ٹلکی ہوتی ہے۔ اس کی مدہم روشنی میں یہ مجسمہ بہت دکش لگتا ہے۔ ایسی دکشی میں وقت اور رفتار کا احساس جاتا رہتا ہے۔ سوائے چاند کے ہر شے ساکت ہو گئی ہے۔ چاند جو ابھی اس بادقار عورت کے چہرہ کا بالہ بنا ہوا تھا دیکھتے ہی دیکھتے مجسمہ کے نشانہ پر تھکے پرندے کی طرح آن بیٹھا۔ لمحہ بھر بھی نہیں گذرا کہ چاند اس کے پیچھے ہوئے ہاتھ کی کھلی سٹھیلی پر رکھا ہوا نظر آیا۔ اور اب اس لمحہ یہ تلوار کی نوک پر ہے۔ دفعتاً کسی نے بجلی جلادی ہزاروں واسکے بسبب یکدم جل اٹھے نیز روشنی کا سیلاب اچانک آ گیا۔ آنکھیں چکا چوند ہو گئیں۔ مجسمہ پر چاروں طرف سے روشنی کی یلغار ہو گئی۔ سورج سوائیزہ پر آ گیا ہے۔ جیسے کہیں جنگ چھڑ گئی ہو۔ مسافر کا خواب پریشان ہو گیا۔ جنگ کرنے والے یہ کیوں بھول جاتے ہیں کہ ہر ملک میں ایک مادر وطن ہوتی ہے اور تانیہ کی ہم عمر بيشمار ننھی ننھی پیاری پیاری بچیاں۔ اگر یہ تلوار اٹھالے اور وہ ڈاری لکھنا شروع کر دیں تو کل کیا کہے گی۔

مسافر کمبوڈیا کے مشرقی صوبے کے صدر مقام میں دریا کے کنارے کھڑا ہے۔
 ویٹ نام کی جنگ زوروں پر ہے۔ یہاں سے پچیس میل کے فاصلہ پر ویٹ کانگ گوریے
 موجود ہیں اور وہاں سے یکر بحر جنوبی چین تک میدان کارزار گرم ہے۔ لیکن مسافر کے لئے
 یہ کوئی اچنبھے کی بات نہیں۔ جب مسافر گھٹنوں کے بل چلنے کے بجائے پیروں پر کھڑا ہوا تو
 عالمی معاشی بحران آیا اور دیکھتے ہی دیکھتے کتنے ہی ملک منہ کے بل گر پڑے۔ رطپکن کی

شوخیوں کا وقت آیا تو دوسری جنگ عظیم شروع ہو گئی۔ جوانی کی رومانی سرحد پر کھڑے ہوئے تو فسادات اور ہجرت کا منظر آنکھوں کے سامنے تھا۔ آئینی تحفظات کے تحت ملازمت شروع کی تو آئین خزاں کے پتوں کی طرح ہوا میں اڑنے لگے۔ ہر طرف جنگ آزادی شروع ہو گئی۔ کوریا اور ویت نام کی جنگوں کے درمیانی وقفہ میں ساٹھ ملک آزاد ہو گئے۔ ساری آزادیاں غون میں نہائی ہوئی تھیں۔ لیکن لوگوں کی پیاس کم نہ ہوئی اس لئے داخلی جنگیں اور انقلابی جنگیں شروع ہو گئیں۔ جنگ زرگری ان کے علاوہ تھی۔ تائیوان کی اس قصبائی بستی میں مسافر ایک نتیجہ پر پہنچا ہے۔ یہ گھڑی محشر کی ہے تو عرصہ محشر میں ہے۔ ساری راہیں میدان جنگ کی طرف جاتی ہیں۔ ہر رنگ میل انقلاب کی منزل ہے۔ ہر آبادی ایک پکی ہوئی کھیتی ہے، اسے کاٹنے والے منڈیر پر تیار کھڑے ہیں۔

سپاٹ سنان میدانی علاقہ میں چھوٹی سی مرمت طلب سڑک راہ میں پڑی ہوئی رسی کی طرح لگتی ہے علاقہ بنجر ہے۔ قد آدم بلندی سے دکھیں تو نظر بہت دور تک کام کرتی ہے۔ ذرا سا اُور بند ہو جائیں تو میلوں کی خبر لے آئیں۔ لیکن جہاں کوئی خبر نہ ہو وہاں سے کوئی کیا خبر لاسکتا ہے۔ میلوں تک نہ کوئی گھر نہ بستی نہ کوئی آدم نہ آدم زاد۔ موڑ خراب ہو جائے تو دنوں کسی کو خبر تک نہ ہوگی۔ ڈرائیور اسی لئے بچکچار رہا تھا۔ انعام کا لالچ اسے اس ویرانہ میں لے آیا ہے۔ مسافر کے پاس ہرچہ باد آباد کی موجدی کیفیت کے علاوہ زاد راہ میں دو سینڈویچ اور تھرماس میں دو گھونٹ چائے موجود ہے۔ سفر سہانہ تو دل کا ہے جہاں لوگ نوم پین سے سیدھے جرنلی سڑک کے ذریعہ جاتے ہیں۔ یہ اٹاراستہ کوئی استعمال نہیں کرتا غیر آباد غیر محفوظ اور طویل۔ دوسوسوں کی چاپ سنانی دے رہی ہے۔ مسافر نے موڑ کا تیشہ نیچے کیا، گرم مرطوب ہوا کے لمبے سانس لیے اور گہری سوچ میں کھو گیا۔ دوسوسوں نے شکار کو مضر پایا

تو اسٹے پادوں لوٹ گئے۔ دوسروں کے حملہ کی کامیابی کے لئے کچھ شرائط ہوتی ہیں۔ وقت جو بے مصرف ہو، ذہن جو خالی ہو، دل جو بے یقین ہو۔

سنانوک ویل آگیا۔ یہاں تو کچھ بھی نہیں۔ پہاڑیاں تراش کر ایک چھوٹی سی بستی بسانے کی کوشش کا ابتدائی مرحلہ ہے۔ پانی میں دیوار کھینچ کر ایک لنگر گاہ بنا رہے ہیں۔ سمندر میں ایک چھوٹا اور پرانا سا جہاز کھڑا ہے۔ جہاز رانوں کی آنکھیں چھوٹی رنگ پیلا اور چہرے گولی ہیں۔ دس منٹ میں تمام شہر اور اس کے مضافات کی میر ختم ہو گئی۔ پوچھنے والے نے پوچھا، کیا آپ اس دیدار کے لئے اتنی دور چل کر آئے ہیں۔ جواب دینے والے نے جواب دیا، کچھ سفر منزل کے لئے نہیں راستہ کے لئے کئے جاتے ہیں۔ ڈرائیور نے کہا شہر کے دوسری طرف شہزادے کا بنگلہ ہے واپس جاتے ہوئے اسے بھی دیکھ لیجئے گا۔ ایک خصوصی سڑک خوبصورت ساحل پر جانگلی۔ اس کے ساتھ دور تک ایک باغیچہ کی پٹی چلی جاتی ہے۔ دوسرے سرے پر زمین کا ایک ٹکڑا کچھ دور سمندر کے اندر چلا گیا ہے۔ اس قطعہ پر ایک بنگلہ بنا ہوا ہے۔ عمارت دو طرف سے سمندر میں گھری ہوئی ہے۔ لہریں ایک جانب بڑی نرم خیز اور دوسری جانب بڑی قیامت خیز ہیں۔ بنگلہ سنگ سیاہ خشت روغنی اور شیشہ کریستال کا بنا ہوا ہے۔ کلاڑی جہاں کہیں نظر آتی ہے منقش ہے، دھات جہاں کہیں لگی ہے کندن ہے، فرش جہاں کہیں بچھا ہے ریشمی ہے۔ اس عمارت کی بنیاد بادشاہت پر ہے جو پرانے زمانہ کی سب سے پائدار اور نئے زمانہ کی سب سے کمزور بنیاد ہے۔ بادشاہوں کو تعمیر کا شوق ہوتا ہے وہ نئی نئی عمارتیں بنانے کی غلطی کرتے رہتے ہیں اور تاریخ ہر بار ان کی اصلاح یوں کرتی ہے کہ محلات سے ایک دن رہائش گاہ سودن عجائب خانہ اور ہزاروں عبرت سرا کا کام لیتی ہے۔

نوم پن کے محل میں ایک مادر ملکہ اپنے بیٹے اور بیٹی کے ساتھ رہتی ہے۔ بیٹا ملک چلاتا ہے اور اس معمولی کام سے اسے اتنی فرصت مل جاتی ہے کہ وہ کئی ساز بجاتا، آرکسٹر کے لئے دھنیں بناتا، اوپیرا تالیف کرتا اور شاعری تصنیف کرتا ہے۔ بیٹی ملک کے شاہی اور اکلوتے اوپیرا کی خاتون اول ہے۔ وہ انگلیوں سے بھی لمبے ناخون لگا، چہرے پر قرمز لہجہ، دنبالہ چشم کوکانوں تک کھینچ سر پر سات منزلہ سنہری مخرومی ٹوپی سجا، جھل مل کپڑے پہن ننگے پاؤں ناچتی ہے۔ مسافر نے یہ شاہی تماشہ بالکل اوپری بات سمجھ کر اور گھنٹہ بھر پہلو بدل بدل کر دیکھا۔ کسی فن ایسے ہیں جن کا علم نہ رکھنے کے باوجود وہ ان سے خوب لطف اندوز ہوتا ہے۔ اوپیرا اس فہرست میں شامل نہیں۔ اس بے لطفی کی کسر شاہی محل کے اس کمرہ میں پوری ہو گئی جہاں مہمان خصوصی کی تصویریں لگی ہیں۔ اس محل میں اب تک قیام کرنے والوں میں سب سے ممتاز شخصیت برطانوی ہند کی ایک معمولی دیسی ریاست کے راجہ کی ہے۔ راجہ والی تصویر میں ہاتھی جھول پہنے ہیں اور مردوں کا لباس اور زیور اوپیرا کے سوانگ بھرنے والوں سے ملتا جلتا ہے۔ اس محل میں آنے والے دور کی کوئی تصویر نظر نہیں آتی۔ کل جمال ہم نشیں اثر دکھائے گا۔ مہمان فرج در فرج اس نیم خفتہ شہر میں داخل ہوں گے سب کی آنکھیں کھلی کی کھلی رہ جائیں گی۔

نوم پن میں چند روز قیام کے بعد پھر سفر کی خواہش جاگی۔ یہ کیفیت مسافر پر اکثر گزری ہے کہ وہ سفر میں ہے اور سفر کی خواہش اسے سفر در سفر پر مجبور کر دیتی ہے وہ اس تہ دار سفر کی لذت سے آشنا ہے جس کا سرا تلاش کرنے پر بھی ہاتھ نہ آتے آج اس کا رخ نوم پن سے مغرب کی جانب ہے اور منزل آنگوروات کے مشہور زمانہ کھنڈرات ہیں جو کمبوڈیا کے دوسرے سرے پر تھائی لینڈ کی سرحد کے نزدیک واقع ہیں۔ نقشہ دیکھا۔ سڑک وریا کے کنارے

جاتی ہے اور ٹونے ساپ کی جھیل کا چکر لگا کر جب دوسری طرف پہنچتی ہے تو سیم ریپ کا شہر آتا ہے۔ اس شہر کے گرد جنگل ہے جس میں کھنڈرات واقع ہیں۔ ہر تپچاس میل پُر نقشہ میں ایک بستی نظر آتی ہے۔ سوچا ناشتہ یہاں کر لیتے ہیں ناہار راتہ میں کھائیں گے اور رات کا کھانا سیم ریپ کے شاہی مہمان خانہ میں ملے گا۔ یہ کوئی پہلی بار نہ تھی کہ من در چہ خیالم و فلک در چہ خیال۔ سفر شروع ہوا۔ دارالسلطنت سے ذرا باہر نکلے تو سڑک دغا سے گئی۔ دو رو یہ پکی سڑک کی جگہ ایک رو یہ سڑک آئی۔ چند میل کے بعد وہ بھی ساتھ چھوڑ گئی اور اینٹوں کی ناہموار سڑک آگئی۔ پھر کفایت شماری کا مظاہرہ دیکھنے میں آیا اور سڑک کی جگہ اینٹوں کی دوپٹی پٹیاں رہ گئیں۔ ان پر چلنا دشوار کہ جا بجا اینٹیں اکٹھی ہوئی ہیں اور نیچے اترنا ناممکن کہ موٹر کا پینڈاز میں سے لگ جاتا ہے۔ یہاں پہنچ کر نقشہ بھی دغا دے گیا۔ وہ باقاعدگی کے ساتھ ہر چند میل کے بعد بستی کا نشان کسی بے وفا کا وعدہ نکلا۔ بستی ابھی تک ایک بھی نہیں آئی۔ کھیتوں میں اکا دکا جھونپڑیاں بانسوں کی مچان پر کھری نظر آتی ہیں۔ یہ سرزمین ساون میں بھگی اور پانی میں ڈوبی ہوئی ہے۔ زندگی مچان پر بیٹھی ہے۔ نیچے اترتی ہے تو کشتی کی طرح اس کے پتوار آہستہ آہستہ چلتے ہیں یا بڑے سینگوں کو سر پر ترازو کیے بھینسے کی طرح سنبھل سنبھل کر کچھ ٹریس قدم رکھتی ہے۔ ٹونے ساپ جھیل نہیں ایک داخل سمندر ہے۔ کنارے سکر جائیں تو ان کے نیچے سے صرف دلدل برآمد ہوتی ہے۔

ٹونے ساپ کی دلدل دیکھ کر مسافر کا دھیان بٹ گیا۔ اسے بوڈا پٹ یاد آیا۔ بوڈا کے معنی پانی اور پٹ آگ کو کہتے ہیں۔ آب و آتش کے اس جڑواں شہر نے بڑا زمانہ دیکھا ہے۔ پولوں کے نیچے سے بہتا ہوا پانی اور پانی میں لگنے والی آگ۔ مسافر ایک کھنڈر سے

دوسرے کھنڈر ایک گرجا سے دوسرے گرجا اور ایک مجسمہ سے دوسرے مجسمہ کا سفر کر رہا ہے۔
 طرح طرح کی داستانیں سن رہا ہے۔ پہاڑی پر ایک پادری کا مجسمہ ہے۔ جس زمانہ میں داتا
 گنج بخش لاہور آئے یہ پادری بوڈا پٹ گیا۔ تبلیغ میں مصروف ہوا مگر کامیابی نہ ہوئی۔ بالآخر
 ناکامی کا منہ دیکھنا پڑا۔ لوگوں نے پادری کو ایک پیہ میں بند کیا اور اسے پہاڑی کی کٹھڑا
 پر چھوڑ دیا۔ وہ لڑھکتا ہوا دریائے دنیوب میں جاگرا۔ جہاں سے پیہ اپنے آخری سفر پر
 چلا تھا وہاں اب یہ مجسمہ بنا ہوا ہے۔ ایک اور مجسمہ دیکھا۔ ایک شہسوار بڑے طہرات سے
 سیدھے پلاسے ہوئے گھوڑے پر سوار ہے۔ اس کی کمانی دریافت کی۔ گائیڈ نے کہا۔ یہ
 مجسمہ کسی اور شہر نے بنوایا تھا۔ ان کے پاس پیہ ختم ہو گئے اور یہ جانے بغیر کہ یہ کیا اور کیوں
 ہے اسے بوڈا پٹ نے خرید لیا۔ امیر آدمی ہو کہ امیر شہر وہ بلاوجہ اور جانے بوجھے بغیر
 خریداری کا شوق رکھتا ہے۔ عجائب گھر میں بہت سی تصویریں دکھیں۔ ایک تصویر میں
 مصور تصویر چھاڑ رہا ہے۔ عنوان ہے غیر مطمئن۔ یہ تصویر فروخت کے لئے ہوتی تو مسافر اسے
 ایک شہرت یافتہ پاکستانی مصور کو تحفہ میں دیتا۔ ایک تصویر میں پرنسٹن کاٹون کی آنکھوں
 میں چمک دیکھ کر لوگوں نے تعریف کی۔ گائیڈ نے کہا یہ تصویر نکولس باراباس نے بنائی ہے
 مگر ایک صورت گروہ کے نامی ہے جس کی بنائی ہوئی صورتیں زندہ لگتی ہیں۔ یہ دیکھتے
 بروکے کی تصویر۔ لڑکیوں کے گالوں میں گلابی ڈورے تک بنائے ہوتے ہیں۔ لوگوں نے
 گائیڈ کی طرف دیکھا اور صورت گروہ کے قائل ہو گئے۔ مسافر اس وقت ایک لینڈ اسکپ
 دیکھ رہا تھا۔ ایک دلدل کی تصویر ہے۔ اس میں بھی زندگی کے آثار ہیں۔ یوں لگتا ہے
 جیسے دلدل ابھی بہہ کر فریم سے باہر نکل آئے گی۔ اور ہوا بھی ایسا۔ دلدل بہہ کر کبوڈیا
 میں ایک جھیل کے کنارے پہنچ گئی۔ مسافر دیکھتا رہ گیا۔

وہ رات جسے سیم ریپ کے شاہی مہمان خانہ میں بسر کرنے کا خواب دیکھا
 تھا آدھی آنکھوں میں کٹ گئی۔ مسافروں کو بھوک لگ رہی ہے مگر نقشہ پر دیا ہوا ملک کا
 دوسرا بڑا شہر ابھی تک نہیں آیا۔ جب نوم پن ہی چھوٹا سا ہے تو شہر دوم میں آدھی رات
 کے وقت کھانا ملنے کی امید رکھنا ذرا خوش فہمی لگتی ہے۔ اس سڑک پر دن بھر میں ایک بس
 جاتی اور ایک آتی ہے یہاں رت جگا منانے والے بس کے اڈے اور ڈرائیوروں کے
 لئے ہر وقت کڑک قہوہ تیار رکھنے والے چائے خانے کہاں ہونگے۔ بالفرض مجال کھانا
 ملا بھی تو کیا پتہ مچھل اور انڈے نہ ہوں اور جو کچھ ہو وہ ناگفتنی اور ناخوردنی۔ انہی سوچوں
 میں باٹم بانگ آ گیا۔ جرنیل سڑک دریا کے کنارے ہے۔ ٹھماتی روٹنیوں میں لوگ سڑک
 اور دریا کے درمیان والی کہیں پختہ اور کہیں نا پختہ پٹی پر آرام اور اونگھ کے مزے لوٹ
 رہے ہیں۔ ایسے ناوقت بدیسی چہروں کو لے کر آنے والی موٹر کی آواز من کر مندی ہوئی آئیں
 کھل گئیں۔ بیٹے ہوئے لوگ اٹھ کر بیٹھ گئے جو کھڑے ہیں انہوں نے موٹر کو گھیر لیا ہے۔
 اشاروں سے علیک سلیک جوتی۔ سلام کا لفظ بھی استعمال ہوا۔ اس لفظ کو سنتے ہی ایک
 لڑکا آگے بڑھا اور بولا مسلم۔ قافلہ نے اثبات میں سر ہلایا۔ آدھی رات کو سحر ہو گئی۔ وہ لڑکا
 موٹر میں بیٹھ گیا اور کئی محلے گزرنے اور گلیاں طے کرنے کے بعد ایک چوڑی سڑک پر واقع
 مکان کے سامنے اسے روک کر اندر آنے کا اشارہ کرنے لگا۔ مکان کے اندر داخل ہوئے
 تو کمرے میں بیٹھنے کے لئے بیچ اور کھانے کے لئے میز لگے ہوئے نظر آئے۔ دو چار ٹوٹی
 پھوٹی کرسیاں بھی رکھی ہیں۔ بیٹے ہوئے سالوں کے میٹھے کیلنڈر دیوار سے پھولی بری
 یادوں کی طرح چٹتے ہوئے ہیں۔ ایک طغرا اللہ کا اور دوسرا اس کے رسول کا آویزاں ہے۔
 ان پر نگاہ پڑی تو نیر ملک غیر رہا نہیر بستی دور افتادہ نہ یہاں کے لوگ اجنبی۔ ہر ملک ملک است۔

باہر کا دروازہ پھر کھلا اور کسی نے بھاری اور اونچی آواز میں کہا، السلام علیکم۔
 اس کے ساتھ ہی ایک بوڑھا پٹھان اندر داخل ہوا۔ خضابی ڈاڑھی سیاہ حلقوں میں دھنسی
 آنکھیں، ماتھے پر بھڑیاں۔ سر پر ایک پرانی جناح کیپ ہے جس کے گھنگھریلے قزاقی بال
 جھڑپکے ہیں اور سطح گھسے ہوئے پاندان کی طرح نکل آئی ہے۔ خانصاحب سے پتہ چلا کہ
 نصف صدی پہلے اس علاقہ میں پانی اور چارہ کی بہتات کی وجہ سے مویشی بہت ہو گئے
 تھے اور بدھ مت کے ہندوستانی پیرو جانوروں کو ذبح کرنے اور گوشت اور کھال کی تجارت کو
 معیوب جانتے تھے۔ برعظیم سے چند مسلمان قصاب بلائے گئے جو سارے علاقہ میں بھیل گئے۔
 ان میں سے بائی خاں سیام میں کر ڈر پتی ہو گئے مگر اوروں کی خوشحالی کا درد مت ہوئی ختم
 ہو چکا ہے۔ زندہ مویشیوں کی برآمد بڑھ گئی ہے۔ خود کار مذبح خانے کھل گئے ہیں اور ہندوستانی
 کے مقامی باشندوں کو جانوروں کے علاوہ اب انسانوں کو ذبح کرنے اور ان کی تجارت کرنے میں
 کوئی عار نہیں رہا۔ جو مسلمان قصاب تنہا ہندوستانی پہنچے تھے ان کی تعداد وقت گزرنے کے ساتھ
 کم ہوتی چلی گئی۔ وقت کی دستبرد سے بچنے کے لئے دو چار نے مقامی عورتوں کا ہاتھ تھام لیا تھا
 بس ان کا نام و نشان باقی ہے۔ انہی لوگوں میں خانصاحب کے ایک دوست تھے جن کی شادی
 باٹم بانگ میں ہوئی اور دلہن کا اسلامی نام نور جہاں رکھا گیا۔ نور جہاں نے بیوہ ہو جانے کے
 بعد اپنے معاشرہ میں واپس جانے سے انکار کر دیا۔ دو کمروں کا گھر تھا، ایک کمرہ میں حلال گوشت
 کا مسلم رستوران کھول لیا اور دوسرے میں نوجوان بچیوں کو لے کر پردہ میں بیٹھ گئی۔ دوسرے
 کمرے کا دروازہ کھلا تو مسافر نے اس عورت کی جھلک دیکھی جو بدھ مت کے سمندریں ایک تیرہ کی
 مانند ہے۔ اپنے جیسے منہ کی دوسرے ٹکڑوں سے بہت دور اور الگ تھلک مگر آس پاس کی
 سطح سے بلند بلکہ پہاڑی ہونے کی وجہ سے بہت بلند۔ باٹم بانگ کے خانصاحب بھی ایک جزیرہ

ہیں۔ آج مدت کے بعد ہم وطنوں کی ایک کشتی اس جزیرہ کے ساحل سے آن لگی ہے۔ وہ پردگلم پوچھ رہے ہیں تاکہ خدا نفا کئے کے لئے نوم پن آئیں۔ لاکھ منع کیا مانتے ہی نہیں۔ یہ سراسے نصف شب کے وقت گھنٹہ بھر کی ملاقات کی خاطر اپنا وقت اور پیر لٹانے اور اس بڑھاپے میں دودن تک بس کے بھٹکے کھانے کیلئے منہ ہیں۔ کہتے ہیں ایوب کی بادشاہت کے بعد آج پہلی بار کسی ماہی کا چہرہ دکھایا ہے۔ اب اگلے دس سال زندہ رہنے کا حوصلہ پیدا ہو گیا ہے۔ باتیں کرتے ہوئے خانصاحب نے اپنی جناح کیپ اتار کر میز پر رکھی۔ مسافر نے مرق غنیمت جانا اور اپنی نئی جناح کیپ خانصاحب کو پہنا دی۔ نئی ٹوپی میں وہ دس سال چھوٹے نظر آئے۔

اس مجمع الجزائر میں مسافر نے بہت سے جزیرے دیکھے ہیں۔ خانصاحب اور نورجہاں اور ڈاکٹر غلام حسین۔ ڈاکٹر صاحب سے اس کی ملاقات مکاؤ میں ہوئی تھی۔

(۳)

نیلے سمندر کی سطح پر گہرا سفید چیرا لگاتی اور ایک سیدھی لمبی ٹیکر کھینچی ہوئی تھی ساخت کی دو منزلہ کشتی ہوا میں اڑتی اور پانی میں تیرتی چلی جا رہی ہے۔ اس کا اگلا حصہ پانی کی سطح سے بلند اور ہوا کے گاؤں کیلئے سے ٹیک لگائے ہوئے ہے۔ پچھلا حصہ اتنا پانی اڑا رہا ہے کہ کچھ نظر نہیں آتا۔ یہ کشتی اس لمحہ کی مانند ہے جس دم کوئی سفید آبی پرندہ ہوا میں اڑا چاہتا ہو بس پاؤں پانی میں رو گئے ہوں۔ تیز روشنی گھنٹہ بھر سے اس لمحہ کو تھامے ہوئے ہے یہاں تک کہ سامنے مکاؤ کا ساحل نظر آنے لگا۔ اس میں سو مسافر بھرے ہوئے ہیں۔ سارے کے سارے جلدی کے مارے ہیں دگر نہ ہائیڈرو فائل کے بجائے موڑ بوٹ سے سفر کرتے سیاحوں کو جلدی ہے کہ مکاؤ کے مشہور کیسینو میں قسمت آزمائی کے لئے زیادہ سے زیادہ وقت میسر آئے۔ تاجر شتابی کام ختم کر کے لوٹنا چاہتا ہے۔ پر لگالی جو ساٹھ چار سو

برس سے ٹھہرے ہوئے ہیں اب وہ بھی جلدی میں ہیں۔ نہ جانے کس گھڑی مکاؤسے کوچ کرنا پڑے۔ مسافر اور ہمراہی کو بھی جلدی ہے۔ انہیں رات کے آٹھ بجے ہانگ کانگ کے لنگر انداز رستوران بر روئے آب میں ایک دعوت میں شریک ہونا ہے۔

مکاؤ میں داخلہ کا فارم بھرنے اور مسافر کے پاس قلم نہیں۔ وہ قطار سے علیحدہ ہو جاتا ہے اور قلم کی خاطر مسافروں اور ان کا استقبال کرنے والوں کی جیبوں پر نظر لگا دیتا ہے۔ ایک قمیص کی جیب پکے پھوڑے کی طرح پھٹی پڑ رہی ہے۔ اس میں وہ ساری چیزیں موجود ہیں جن کے سہارے کوئی رابنس کر دے وہ دنیا سے پھڑ جانے کے بعد ایک نئی دنیا بنا سکتا ہے۔ مسافر اس جیب کی طرف دیکھ رہا ہے اور صاحب جیب مسافر کو گھور رہے ہیں۔ دونوں ایک دوسرے کی طرف بڑھتے ہیں۔ ادھر سے مسلم مانگا گیا ادھر سے نام پوچھا گیا۔ نام سنتے ہی اچھل پڑے۔ بولیں ڈاکٹر غلام حسین ہوں۔ آپ کو لینے آیا ہوں۔ جی کونسل صاحب نے آپ کے لئے ہانگ کانگ سے فون کیا تھا۔ خود بول رہے تھے جی۔ آپ کوئی فکر نہ کریں بس خدمت کا موقع دیں۔ ایسا موقع روز روز کب آتا ہے۔ آج ہی واپس جا رہے ہیں۔ نہ نہ۔ یہ کیا بات ہوئی۔ ادھی دو چار دن تو ٹھہریں۔ کم از کم آج کی رات تو یہیں ٹھہریں۔ جی کوئی ایسی دہی جگہ نہیں مکاؤ ہے مکاؤ۔ آپ کو اور بہن جی کو پسند نہ آئے تو نام بدل دیں جی۔ ڈاکٹر صاحب نے ایک سانس میں یہ ساری باتیں کہہ ڈالیں اور یہاں پہنچ کر دم لینے کے لئے رُکے تو مسافر نے کہا 'قلم عنایت ہو۔ جیب سے قلم نکالا، نب کو تھوک میں ترکیا، پھر دو چار بار جھٹک کر فرش پر اور قطار میں کھڑے لوگوں کے کپڑوں پر نقش و نگار بنائے اور پوری طرح تسلی کر لینے کے بعد قلم مسافر کو دیا۔ قلم نے کھنٹے سے انکار کر دیا۔ ڈاکٹر صاحب گویا میں۔ آپ

کو فارم بھرن پڑ گیا ہے۔ ہاتے ہاتے۔ آج البرٹو دیوٹی پر نہیں دگر نہ مجال تھی کہ مجھے دیکھتے اور منہ زبانی اجازت نہ دے دیتے۔ یہ فارم وغیرہ سب بہانہ ہے۔ در نہ یہ شہر تو کھلا شہر ہے جس کا جی چاہے آئے اور جب تک جی چاہے یہاں بیٹھا رہے۔ مجھے دیکھیے ایک بار آیا اور چالیس برس سے واپس نہیں گیا۔ بس جی کچھ نہ پوچھئے۔ ہاتے ہاتے کیا وقت تھا جو گذر گیا۔ اب تو اپنے ملک واپس جانے کو جی چاہتا ہے۔ بڑھی کو پاکستانی پاسپورٹ نہیں ملتا، چھ سال سے کوشش کر رہا ہوں۔ ڈاکٹر صاحب خود کلامی میں مصروف ہیں مسافر فارم کے اندراجات مکمل کرنے میں مصروف ہے۔ اول نام وسطی نام آفر نام۔ ہوا لاڈل دھوا لاڈل گھر کا پتہ۔ گھر میرا نہ دلی نہ بخارا نہ بدخشاں۔ مرکاؤ میں قیام کی مدت پرتگالیوں کے ہر ایک برس کے قیام کے بدلے صرف ایک منٹ۔ ساڑھے چار سو برس کے عوض ساڑھے سات گھنٹہ۔

فیری اسٹیشن سے فارغ ہو کر سڑک پر نکلے اور مسافر نے ایک ٹیکسی کو اشارہ کیا۔ ڈاکٹر صاحب کہنے لگے ہاتے ہاتے غضب ہو گیا۔ آپ نے ٹیکسی کو اشارہ کیا۔ یہ کیا کیا آخر میں کس لئے ہوں۔ ان کے احتجاج کے دوران ٹیکسی آگئی۔ ڈاکٹر صاحب نے اس کی طرف پیٹھ پھیر لی اور مقامی زبان میں بے رخی سے فرمایا۔ جاؤ نہیں چاہیے پھر نچابی میں سمجھانے لگے کہ ان سے میدھے منہ بات کرو تو یہ سر پر چڑھ جاتے ہیں اور کرایہ آسمان پر ٹیکسی والا بھی ایسے گاہک کو پہچانتا ہے، وہ منہ پھیر کر سگریٹ سلگانے لگتا ہے جیسے اسے بھی سواریوں کی کوئی ضرورت نہیں۔ اس کے بعد ڈاکٹر صاحب نے اسے مخاطب کیا اور کہا آج میں کار کا بندوبست نہیں کر سکا کوئی ٹیکسی یعنی پڑے گی۔ اچھا تم ہی سہی۔ بولو کیا لو گے۔ یہ کہہ کر ڈاکٹر صاحب نے پیادہ روکے کنارے پر چلنا شروع کر دیا۔ ٹیکسی ان کے ساتھ سڑک کے کنارے

چل رہی ہے ٹیکسی والا کھڑکی سے سر باہر نکالے ان سے گفتگو کرنا جا رہا ہے۔ مسافر اور غدر اتما شہ
 دیکھ رہے ہیں۔ ڈاکٹر صاحب بحث میں بہت سے علوم کو اپنی مدد کے لئے لے آئے ہیں۔ منطق
 کا علم، رسد و طلب کا علم، شرح مبادیہ کا علم، ٹیکسی والوں کی عادات کا علم اور نفسیات کا علم۔
 ٹیکسی والا انڈونیشی نوجوان ڈرائیور جو پڑھائی سے بھاگا ہوا تھا اتنے علوم کا سامنا کیونکر کرتا
 اسے شکست ہو گئی اور مسافر کو دن بھر کے لئے پرانی سیاہ مر سٹریز کرایہ پر مل گئی۔

گھنٹہ بھر گزرا ہوگا کہ مکاؤ ختم ہو گیا حالانکہ وہ شہر ہونے کے علاوہ پرتگال کا

ایک صوبہ بھی ہے۔ اس مدت میں ٹیکسی نے پورے صوبے کے دو چکر لگائے، ایک طولاً دوسرا
 عرضاً۔ خیابان گرانڈ سے صرف ڈیڑھ میل کی نکلی، گورنر جنرل ہاؤس ایک چھوٹا سا جنگلہ ہے۔
 بندرگاہ ذرا سا پھلی بازار ہے۔ زیر تعمیر پل پر کام رکا ہوا ہے۔ چین کی سرحد پر آرائشی محراب
 کے نزدیک سوغاتیں بیچنے والوں کے چند کھوکھے لگے ہوتے ہیں۔ ناچار وقت گزاری کے
 لئے موٹر کو شہر کی سب سے اونچی پہاڑی پر روک لیا۔ پہاڑی کے نیچے ایک گنجان محلہ اور
 تنگ گلیاں ہیں۔ اس کے بعد کھاڑی کا ٹھہرا ہوا پانی ہے جس کے دوسرے کنارے
 کسی کیوں کی سبزیوں کے کھیت نظر آ رہے ہیں۔ پہاڑی کے اوپر ایک پرانے گرجا کے کھنڈرات
 ہیں۔ کچھ بنیادیں اور ایک دیوار۔ یہ دو منزلہ دیوار گرجا کا چہرہ ہے۔ پہلی منزل میں ایک بڑے
 اور دو چھوٹے دروازے مل کر تشکیل بناتے ہیں اور دوسری منزل میں یہ کام درتچوں سے لیا
 گیا ہے۔ اس بلندی پر ہوا بہت تیز چلتی ہے مگر کھلے درو دیہے سے آ رہا نکل جاتی ہے۔ نہ
 دروازے کے پٹ باقی ہیں نہ درتچے کی چوکھٹ۔ کھلے منہ کھنڈر ہر شے بلا روک ٹوک نکل جاتا
 ہے۔ ہوا، صدیاں اور سیاح۔ مسافر نے پار جا کر ڈاکٹر صاحب سے فرمائش کی کہ ذرا اس
 کھنڈر کے ساتھ کھڑے ہو کر تصویر کھینچوائیں۔ فرمانے لگے ہاتے ہاتے یہ آپ کیا کر رہے ہیں۔ یہ تو

دیوار کی پشت ہے۔ سامنے کا حصہ دوسری طرف ہے۔ وہاں رنگین نقش و نگار بنے ہوئے ہیں۔ تصویر یعنی ہے تو صحیح رخ سے لیجئے۔ مسافر نے کہا، آپ کی رائے سرائیکھوں پر مگر کیمبرے اور سول سروس کی مجبوریاں یکساں ہوتی ہیں۔ وہ یہ نہیں دیکھتے کہ صحیح رخ کونسا ہے۔ صرف یہ دیکھتے ہیں کہ سورج کدھر سے چڑھتا ہے اور اس کی روشنی کہاں پڑتی ہے۔ اس بات کا لحاظ نہ رکھا جائے تو عکس اور عامل دونوں ماند پڑ جاتے ہیں۔ ڈاکٹر صاحب نے جواب میں کہا ہائے ہائے۔ اور یہ بات اسی لائق تھی۔ تصویر کشی ختم ہوتی نظارہ بازی سے طبیعت سیڑھنی مگر آتے ہوئے ابھی دو گھنٹہ بھی نہیں ہوئے۔ ڈاکٹر صاحب سے پوچھا اب کیا کیا جاتے۔ جواب ملا، وہی جس کے لئے سب لوگ مکاؤ آتے ہیں۔ مسافر نے کہا قمار خانہ کے لئے پانچ گھنٹے بہت زیادہ ہیں۔ کیوں نہ آپ کا ہسپتال دکھیں اور اس کے بعد آپ کے گھر چلیں۔ ڈاکٹر صاحب کو جیسے برقی جھٹکا لگا۔ نہ جی نہ یہ کیسے ہو سکتا ہے۔ جی میرا گھر تو گجر انوالہ میں ہے۔ جی میں نے گجر انوالہ نہیں دیکھا ہوا۔ جی بات دراصل یہ ہے کہ جب میں بائیس برس کی عمر میں یہاں آیا تو رشتہ داروں کو مشرقی پنجاب میں چھوڑ کر آیا تھا۔ میرے ماموں یہاں ہو میو پتی کرتے تھے۔ میں نے بھی کوشش کی مگر بات نہ بنی۔ پھر آنکھوں کی ڈاکٹری شروع کر دی، وہ چل نکلی۔ آنکھوں کے چھوٹے بڑے سارے آپریشن کر لیا ہوں۔ تجربہ بڑی چیز ہے سب کچھ سکھا دیتا ہے۔ میری زندگی کا کیا پوچھنا۔ زیادہ تر اکیلے گذری۔ ماموں انتقال کر گئے اور ان کے بچے یہاں سے چلے گئے، میرا کوئی بچہ نہیں۔ میری عمر باسٹھ سال ہے۔ میں نے چھ سال ہوئے ایک چینی عورت سے شادی کی۔ بس میں ہوں اور میری بڑھی۔ میں نے اسے پاکستانی بنا دیا ہے۔ کچھ اور دو پنجابی سکھا دی ہے مگر حکومت اس کو پاکستان کا پاسپورٹ نہیں دیتی۔ کونسل صاحب بڑی کوشش کر رہے ہیں۔

کچھ دیر خاموشی رہی۔ ڈاکٹر صاحب مہمانوں کو نظروں میں توڑتے رہے۔ وہ میاں
 پرپور سے اترے تو یکدم بولے 'اچھا جو آپ کی مرضی چلے گھر چلتے ہیں۔ ڈاکٹر صاحب پہلے اشارہ
 کر چکے تھے کہ موٹر ان کے گھر تک نہیں جاتی اور وہ نہیں چاہتے کہ مہمانوں کو پیدل چلنا پڑے۔
 اس وقت وہ گھر جانے سے انکاری تھے مگر اب بے جانے کے لئے تیار ہوئے ہیں تو مہم
 ہیں کہ موٹر وہاں تک ضرور جائے گی۔ ان کی دونوں باتیں درست نکلیں۔ راستہ تنگ ہوتا چلا
 گیا اور کئی بار ڈرائیور نے اتر کر اس کا معائنہ کیا۔ کہیں نائیاں گلی کے دونوں سروں پر ہیں اور
 کہیں اس کے وسط میں۔ فرش کہیں اینٹوں کا ہے اور کہیں پتھروں کا۔ موٹر سارے مشکل ہیں اور
 دوچار ایسے بیٹھ جہاں ناممکن کو ممکن بنانے کے لیے راغبیروں کی مدد لینا پڑی۔ بالآخر گاڑی
 ایک تنگ موٹر کے بعد آنے والی کشادہ گلی میں ایک دکان کے سامنے کھڑی ہو گئی ہے۔ دکان
 پر چھوٹا سا سفید بورڈ لگا ہے جس پر سیاہ حروف سے لکھا ہے۔ 'ڈاکٹر جی۔ ایچ۔ گل ماہر امراض چشم
 و تجربہ کار سرجن۔ کمنہ مشق ڈاکٹر اور سرجن کی دکان میں ہر چیز کمنہ ہے۔ وہ آلات جراحی جن پر
 وقت کا رنگ چڑھ گیا ہے۔ وہ مریض جو آرام کرسی پر لیٹی ہوئی ہے اور وہ نرس جو اس کے پاس
 کھڑی ہے۔ اگر تجربہ سے مراد سانچہ دگی ہے تو یہ دکان ایک بہت بڑی تجربہ گاہ ہے۔ کچھ اسناد
 اور توصیفی سٹینڈیکٹ چوکھٹوں میں جڑے ہوئے ہیں۔ کاغذ کی سفیدی ماند پڑ گئی ہے۔ حروف
 مدہم پڑ گئے ہیں۔ یہ اسناد اس سہ سے زیادہ معتبر نظر آتی ہیں جسے مسافر نے ایک روز گوارا کے
 بڑے بازار کی کچی گلی میں کھجور سے لہے اونٹوں کے نزدیک زمین پر دری پکھا کر بیٹھے ہوئے ایک
 ڈاکٹر کے پاس دیکھا تھا۔ اُس سہ کی رو سے وہ ڈاکٹر صاحب تحصیل گجرانوالہ میڈیکل کالج کے
 گریجویٹ تھے۔

ڈاکٹر صاحب نے نرس کو گھورا اور ترش لہجہ میں بولے 'کھڑی نہ کیا دیکھ رہی

ہے۔ جاہلدی سے سوڈاپانی لا۔ ہاں پہلے کرسیاں صاف کر۔ وہ میری پڑھنے والی بینک دکھنا
 کہاں رکھی ہے اور مجھے چایوں کا گچھا نہیں مل رہا۔ نرس کھڑی مسکراتی رہی، اس نے ایک ہاتھ
 سے بینک اور دوسرے سے چایاں پیش کیں۔ کرسیاں وہ مہمانوں کو دیکھتے ہی صاف کر چکی تھی۔
 اس نے ڈاکٹر صاحب کو بتایا کہ مسجد کمیٹی کے دفتر سے کئی بار فون آچکا ہے۔ انجمن والے آپ سے
 کوئی ضروری مشورہ کرنا چاہتے ہیں۔ ڈاکٹر صاحب سیف کے آگے اگڑوں بیٹھے مختلف
 چایاں آزمانے اور جھنجھلانے میں مصروف ہیں۔ نرس نے مسجد کمیٹی کا پیغام دہرایا۔ غصہ میں
 بولے 'من لیا ہے۔ تیری طرح بہرا نہیں ہوں۔ ڈاکٹر صاحب کو مصروف پا کر اور ان کی آنکھ
 بچا کر نرس عذرا کے قریب آگئی۔ آنکھوں ہی آنکھوں میں راز کی بات کہہ دینے کا جو سلیقہ
 قدرت نے عورت کو دیا ہے اسے کام میں لاتے ہوئے اس نے بتایا کہ وہ ڈاکٹر صاحب کی
 بیوی ہے اور اس کا شوہر زبان کا کڑوا گمروں کا بہت اچھا ہے۔ سیف کھلا اور اس میں سے
 چاندی کے چند پرانے سکے نکال کر انہوں نے عذرا کو تحفہ میں دیئے۔ بہن جی یہ کیسے ہو سکتا
 ہے کہ آپ میرے گھر آئیں اور یہاں سے خالی ہاتھ جائیں۔ عذرا نے کہا یہ آپ کا ہسپتال ہے
 آپ مریضوں کو دیکھیں اور اپنی انجمن کی بات سنیں۔ جب آپ کے گھر چلیں گے تو پھر تحفہ
 تحائف کی بات کریں گے۔ ہنستے ہوئے بولے۔ یہی سب کچھ ہے، دکان بھی مکان بھی بیچے
 ایک کمرہ اور ہے۔ گلی باورچی خانہ ہے اور کمیٹی کا نلکا غسلخانہ۔

موٹر پہاڑی سڑک پر ایک جگہ رک گئی۔ یوں لگتا ہے جیسے تھوڑی دیر پہلے شہر
 کی سیر کرتے ہوئے اس جگہ سے گذرے تھے۔ اگر یہ بات درست ہے تو اس وقت ڈاکٹر صاحب
 نے مسجد کیوں نہیں دکھائی اور مکاؤ انجمن اسلامیہ کے ان اراکین سے کیوں نہ ملایا جو صبح
 سے یہاں جمع ہیں۔ شاید ڈاکٹر صاحب نے سوچا ہو گا کہ سیاح یہاں قمارخانہ دیکھنے کے لئے آتے

ہیں نہ کہ مسجد۔ ممکن ہے کوئی اور وجہ ہو۔ سڑک کے کنارے پرانی اونچی دیوار میں ایک چھوٹا سا دروازہ ہے جس کی پیشانی پر خطِ خفی میں مسلم مسجد مکہ کا ذکر لکھا ہوا ہے۔ مسافر پوچھتا ہے الفاظ اتنے چھوٹے کیوں ہیں۔ جواب ملتا ہے ہائے ہائے۔ کوئی ایسی ویسی مجبوری تھی۔ یہاں آدھے مسلمان ان پڑھ ہیں۔ اور باقی آدھے پڑھ سکتے ہیں مگر لکھنا نہیں جانتے۔ درانی ابغینہ صاحب نے جیسا اپنے قلم سے لکھ دیا بس وہی پتھر پر کھدوا لیا۔ دیوار کی دوسری طرف اجاڑ احاطہ میں ایک بارک چند قبریں اور نو تعمیر مسجد واقع ہے۔ احاطہ کے دوسری جانب گہری کھڈ ہے اور اس کے بعد سمندر۔ مسجد کا افتتاح چند ہفتہ پہلے ہوا تھا۔ ایک کمرہ کی مسجد ایک کامن روم اور چھوٹا سا سٹور روم جس میں کفن و دفن کا سامان رکھا ہوا ہے۔ ڈاکٹر صاحب کی یہ بات سچ ہے گنجان کلمہ گو آبادیوں میں زندگی بسر کرنے والوں کو کیا خبر کہ جہاں گنتی کے چند مسلمان رہتے ہوں وہاں مردہ کیسے خراب ہوتا ہے۔ یہ سٹور روم مسلمان اقلیت کی ڈھارس بندھاتا ہے کہ ایمان خاتمہ ہوا تو باخیر ہوگا۔ مسافر کو یاد آیا کہ چلتے ہوئے کونسل جنرل کی بیٹی نے کہا تھا 'آپ کو مکہ و مدینہ میں مسلمانوں کی تعداد گھٹ کر چودہ ہو چکی تھی۔ مسجد کے احاطہ میں تین سو گوار کھڑے ہیں اور دو بیچے لئے قبر کھود رہے ہیں۔'

ڈاکٹر صاحب انجمن اسلامیہ کی صدارت کے فرائض ادا کرنے کیلئے سوگواروں کی طرف چلے گئے جو صبح سے انہیں تلاش کر رہے ہیں۔ مسافر اور عذرا مسجد میں داخل ہو گئے۔ ہر شے نئی نوپا، دیواروں پر بے داع سفیدی، کٹری پر چمکتا پالش، شیشہ صاف اور شفاف، دری کی صفیں دھلی دھلائی۔ چند نسخے قرآن مجید کے رکھے ہوئے ہیں اور کچھ تبلیغی پمفلٹ۔ مسجد کے باہر قبروں کے پاس جو لوگ کھڑے ہیں اب ان کی باتوں کی آواز یہاں تک آرہی ہے۔

یہ آوازیں لفظ بہ لفظ بلند ہوتی جا رہی ہیں۔ اب یہ اتنی بلند ہو چکی ہیں کہ بلاشبہ باہر جھگڑا ہو رہا ہے۔ ڈاکٹر صاحب ذرا کی ذرا میں آپے سے باہر ہو چکے ہیں۔ ایک منحنی نوجوان جو تھوڑی دیر پہلے بنیان تپلون پہنے قبر کھود رہا تھا قمیص اور جوتے پہن کر سامنے ڈٹا ہوا ہے۔ دو آدمی بیچ بچاؤ کر رہے ہیں۔ نوجوان چھوٹے قد اور دبلے جسم کا ہے۔ لڑنے کے لئے آواز اونچی کرتا ہے تو بے سرا ہو جاتا ہے۔ ڈاکٹر صاحب کے پھیپھڑے یکا یک جمان ہو گئے ہیں۔ وہ گرجتے اور کڑکتے تھک جاتے ہیں تو پھینکارنے لگتے ہیں۔ لڑائی ٹوٹی اردو اور پھوٹی انگریزی میں ہونے لگی ہے۔ دلیل میں وزن پیدا کرنے کے لئے گزری ہوئی نسلوں کو پنجابی میں یاد کیا جا رہا ہے اور آنے والی نسلوں کا پرنگالی میں استقبال ہو رہا ہے۔ دونوں گتھم گتھا ہونا چاہتے ہیں مگر دوسرے اجازت نہیں دے رہے۔ لڑکا کہہ رہا ہے یہ میری داوی کی قبر ہے اور بیچ میدان بنے گی۔ ہم تم کو پیسے کس بات کا دیتے ہیں۔ ڈاکٹر صاحب کہتے ہیں مجھے پید دینے والا کوئی مانی کا لال پیدا نہیں ہوا۔ پیسے دینے والوں کی یہ صورت ہوتی ہے۔ تمہارے گھر والے جو انجن کا چندہ دیتے تھے وہ بھی دو ماہ سے بند ہے۔ میں ہرگز اس جگہ قبر نہیں بننے دوں گا۔ لڑکے لڑکے کا مسکین باپ کہتا ہے ہم تمہارے آنے سے پہلے کئی جگہ کوشش کر چکے ہیں۔ وہاں قبر یا ہیں یا چٹانیں۔ نرم اور صاف جگہ یہاں مسجد کے پاس ملی ہے۔ قبروں کی اس قطار میں ایک قبر اور سہی۔ ڈاکٹر صاحب جمع جمع کڑھال ہو گئے ہیں۔ نرنہ کی رٹ لگائے جا رہے ہیں۔ وہ تھک کر ایک قبر پر بیٹھ جاتے ہیں۔ سانس پھولا ہوا ہے چہرہ سرخ ہے اور گلخشاں۔ زہر لب کہتے ہیں یہاں میرے جیسے جی قبر نہیں بن سکتی۔ قبر کھودنے والا چینی مزدور بدستور کام میں لگا ہوا ہے۔

خاموشی کا وقفہ ختم ہوا لڑائی دوبارہ شروع ہو گئی ہے۔ نیا گولہ بارود کماں

سے آئے۔ بس ایک تکرار ہے سو دونوں اپنے اپنے جملے دہرا رہے ہیں جیسے وہ صرف ریہل
 تھا اور یہ اصل لڑائی ہے۔ یہاں قبر نہیں بنے گی۔ روکے کون روکتا ہے۔ میں جو کہہ رہا ہوں۔
 تم کون ہوتے ہو۔ مجھے نہیں جانتے میں کون ہوں۔ سینہ پر ہاتھ مار کر، جانتا ہوں تمہاری خراب
 شہرت کو کون نہیں جانتا۔ زبان سنبھال کر بات کرو۔ میرا نام غلام حسین ہے غلام حسین۔ تم بھی
 زبان سنبھال کر بات کرو میرا نام نو نوحاں ہے نو نوحاں۔ مسافر مسجد سے باہر نکل آیا۔ ڈاکٹر صاحب
 اسے دیکھ کر سر پیٹ لیتے ہیں۔ ہائے ہائے برا ہوا اس بڑھاپے کا۔ یہ کل کا چھوکر امیر سے منہ
 لگ رہا ہے۔ نہ ہوئی جوانی در نہ خون پی جانا اس کا۔ ڈاکٹر صاحب نے رومال نکال کر پسینہ
 پونچھا۔ قمیص جو لڑائی کے دوران تپوں سے باہر نکل آئی تھی اسے واپس اندر ڈالا۔ جیب سے
 کنگھی نکال کر بالوں میں بھیری اور خاموشی سے مسافر کے ساتھ ہوئے۔ دروازے پر رک کر بولے
 میں مہمانوں کے ساتھ جا رہا ہوں خبردار جو تم نے میرا کہا نہ مانا، دگر نہ مجھ سے برا کوئی نہ ہوگا۔ ان
 لوگوں نے بات سنی ان سنی کر دی اور خاموشی سے قبر کھودتے رہے۔ موٹر میں بیٹھ کر ڈاکٹر صاحب
 نے کہا میں تو مرحوم کے خیال سے چپ ہو رہا ورنہ ان کی کیا مجال تھی۔ وہ جو ٹوٹا سا آدمی تھا،
 پہلے پوسٹ میں تھا اب نیشن لے کر چوکیداری کرتا ہے، وہ اس کی والدہ تھی۔ بڑی اچھی تھی۔
 یہ نو نوحاں اس کا پوتا ہے۔ ہوٹل کے ٹیلیفون اکسٹینشن میں کام کرتا ہے۔ مشن کی میسوں نے اسے
 عیسائی بنا لیا ہے۔ لو پوچھو اسے مسلمانوں کے قبرستان میں دخل دینے کا کیا حق پہنچتا ہے۔ ڈاکٹر
 صاحب نے کئی بار زور لگا کر کھنکھارا اور یکدم ان کے گلے میں اٹکی ہوئی بلغم کی بڑی سی جلی فش زڑ پتی
 ہوئی باہر آگئی۔ اس کے بعد چھوٹی بڑی مچھلیوں کی باری آئی۔ پانچ منٹ میں مچھی ہڑے کھل
 گیا۔ ڈاکٹر صاحب نے سارا غصہ تھوک دیا۔ اگر کچھ غصہ باقی تھا تو وہ کوکا کولا کی تلخ بوتل کے
 ساتھ پی گئے۔ تازہ ہوا کھائی اور سارا جھگڑا بھلا دیا۔ جیسے کچھ بھی نہیں ہوا۔ بے شک اللہ

معاف کر دینے والوں کو دوست رکھتا ہے۔

مرٹڈز نیکی صورت کا ڈک سب سے عالیشان عمارت میں داخل ہو گئی۔ یہ
تقارخانہ ہے۔ زرد رنگ کی گول اور چھ سات منزلہ عمارت۔ ہر منزل پر ایک افنی خشتی پٹی
عمارت کے گرد بنی ہوئی ہے جیسے اس نے کئی آرائشی کمر بند باندھے ہوئے ہوں۔ ہر منزل
پر دریچے بالکنی میں کھڑے سمندر کا نظارہ کر رہے ہیں۔ گنبد نما چھت پر ایک بڑا سا تیر بنا ہوا
ہے۔ اس عمارت میں داخل ہونے والوں کا تیر نشانہ پر بیٹھتا ہے یا جگہ کے پار جاتا ہے۔
کیسینوز میں داخل ہوتے تو دنیا اور اس کے موسم کو بدلا ہوا پایا۔ غربت اور مشغولیت کے بجائے
فرصت اور فراغت کی دنیا۔ بھیڑ بھاڑ کی جگہ رونق اور موج میلہ کی دنیا۔ مکاؤ کی گندی سیلی
بندرگاہ کی گھس اور گھٹن کی جگہ چھلنیوں سے گذر کر سرد خانہ سے آنے والی ٹھنڈی نتھری ہوا
والی فضا۔ باہر کی دنیا سے یہ صرف اس حد تک ملتی ہے کہ وہ بھی گردش میں ہے اور یہ بھی
یہاں ہر شے گردش میں ہے، میزوں پر چرخ تقار اور ان کے گرد کھینٹے والے مسافر نے داخل
کئے ٹکٹ کے لئے جیب سے رقم نکالنی چاہی معلوم ہوا کہ اس زیاں خانہ میں داخلہ مفت
ہے۔ اس کے لئے عاقل اور بالغ ہونے یا قانمی ہوش و حواس کی بھی کوئی شرط نہیں۔
بس صاحب نصاب ہونا کافی ہے۔ لیکن اس نصاب کے لئے بیس مقال سونا کافی نہیں۔
منقش اوریل دارمیری بیڑھیوں آراستہ استقبال کمروں داخلی زمینی فواروں دھنک رنگ
شیشوں آرائشی فانوسوں عریاں خمیوں اور ایک طویل راہرو سے ہوتے ہوئے مسافر ایک
ویسح ہال میں جا نکلا۔ ہال کا سرسری جائزہ لیا۔ ترتیب فوراً سمجھ میں آگئی۔ اس گول ہال کا مرکز
ایک جھیل کی سطح ہے۔ لہروں کے دائرے بنے ہوئے ہیں۔ ایک دائرہ کے اندر دوسرا اور دوسرے
کے اندر تیسرا۔ محیط پر کنارے کے ساتھ جو دائرہ ہے وہ ہلکی لہر کا ہے اس کے بعد ہر لہر پچھلی

لہر سے کئی گنا بڑی ہے۔ طوفان بڑھتا چلا جاتا ہے۔ یہاں تک کہ ہال کے وسط میں ایک ایسا بھنور آتا ہے گویا قیامت ہو۔

ہال کے گھیر کے ساتھ گیلری میں خود کار مشینیں لگی ہوتی ہیں معمولی اور عام جیسی جگہ جگہ ملتی ہیں۔ چھوٹا سا سکہ ڈالیے، اتنا حقیر جو اکثر جموں کو ٹٹونے کے باوجود ہاتھ نہیں آتا، تو یہ مشین وزن کرے گی یا قسمت کا حال بتائے گی یا چاکلیٹ فروخت کرے گی۔ کیسینو کا رعب اور خوف کم ہوا، بیگانگی کا احساس جاتا رہا۔ یہی اس لہر کا مقصد ہے جو جھیل کے کنارے پراٹھتی ہے۔ تماشائی پایاب سمجھ کر پانی میں اتر جاتا ہے اس کے بعد لہریں بہا کر بھنور کی طرف لے جاتی ہیں۔ دوسرے حلقے میں جو مشینیں رکھی ہیں وہ جوئے کے سیدھے اور آسان کھیل کے لئے ہیں۔ کم سے کم پانچ ڈالر کی شرط لگانی پڑتی ہے۔ اس سے اگلے حلقے میں بیس ڈالر اور پھر سو ڈالر درکار ہیں۔ حلقہ تنگ ہوتا جاتا ہے اور شرط بدنے کی کمترین رقم بڑھتی چلی جاتی ہے۔ یہاں تک کہ ہال کے وسط میں رکھی ہوئی میز پر ایک بار کھیلنے کے لئے کم از کم ایک ہزار ڈالر کی ضرورت ہوتی ہے اور کھیل ایسا ہے کہ پانچ منٹ میں ختم ہو جاتا ہے۔ گھنٹہ بھر کھیلنے کے لیے بڑی ہمت اور اس سے بڑی جائداد کی ضرورت پیش آتی ہے۔

تارخانہ کی مرکزی میز پر کھیلنے والوں کا نام نفع اور آسائش کا انتظام کیسینو کے ذمہ ہوتا ہے۔ میز کے گرد میزبانی کے فرائض خوش باش اور خوش پوش مگر کم عمر اور کم پوش خواتین ادا کرتی ہیں۔ یہ بٹھے جید اور وسیلہ والے میزبان ہیں ہر ایک کے لئے ان کی گرہ میں کچھ نہ کچھ موجود ہے۔ متذبذب کے لئے لاسا اور ہارنے والے کے لئے دم دلا سہ۔ تماشائیوں کے لئے ازسرا پاپا تماشیا اور جیتنے والوں کے لئے سراپا انعام۔ میزبان خاتون سیاحوں کی نئی ٹولی کو دیکھ کر آگے بڑھی۔ ایک تماشائی کی کمر میں ہاتھ ڈالا اور اسے میز کے کنارے کھینچ لائی۔ کہنے لگی یہ جہنم ہے،

لوگ یہاں جلنے کے لئے اپنی اپنی آگ اور اپنا اپنا ایندھن خود ساتھ لاتے ہیں۔ یہ پاکبازی کا دعوے کیا۔ یہاں منافقت کی کوئی گنجائش نہیں۔ کیا اس عمارت کے باہر آپ نے کبھی کوئی گناہ نہیں کیا۔ ایک اور سہی۔ گناہ اور ثواب کو بھول جائیے۔ نفع اور نقصان کا خیال بھی جانے دیجئے۔ لطف اور مزے کی بات کیجئے۔ ذرا شرط لگا کر دیکھیے۔ جو لذت گناہ اس گناہ میں ہے کسی اور گناہ میں نہیں۔ اس سوچ کا لطف کہ شرط کس پر لگائیں۔ اس فکر کا لطف کہ شرط کتنی لگائیں۔ اس دوسرے کا لطف کہ جس پر نہیں لگائی اس پر لگانی چاہیے تھی۔ انتظار اور آغاز کا لطف، دوران کا لطف اور اختتام کی مدہوشی، چرخ تیار گھومنا شروع کئے گا تو ذرا مزہ کی بے کیف زندگی میں منجمد ہو جانے والا خون گرم ہو کر گھیلنے لگے گا۔ اس کے ہر پھل کے ساتھ آپ جوان ہوتے چلے جائیں گے۔ آنکھیں روشن تر ہو جائیں گی۔ یہ میز سونے کا ڈھیر نظر آئے گی۔ یہ چرخ تیار کے گھومتے ہوئے کل پرزے سونے کے اس ڈھیر پر بنا چتی ہوئی پریاں بن کر آپ کو باہوں میں سے بالوں میں اڑ جائیں گی۔ اس کے بعد آپ کبھی زمین پر واپس نہیں آئیں گے، چرخ تھم جائے گا مگر ایک بار کھیلنے کے بعد آپ کا شوق کبھی نہیں تھمے گا۔ آپ ہمیشہ شوق کی آگ میں جلتے رہیں گے۔ یہ جہنم ہے۔

مسافر دوسرے حلقہ کی ایک میز کے گرد کھڑا تماشا دیکھ رہا ہے۔ ڈاکٹر غلام حسین نے اپنا وہ بڑا لاجو صبح سے کئی بار جیب سے نکلا تھا مگر اس کے کھلنے کی نوبت نہیں آئی تھی۔ ہانگ کا ہانگ کے دس ڈالر کے نوٹ نکال کر بولے آپ لوگ بھی کیا کہیں گے کہ غلام حسین کیسٹو گیا اور خالی چکر لگا کر واپس آ گیا۔ نہ جی نہیں ایسا آدمی نہیں۔ روپیہ ہوتا کس لئے ہے۔ قبریں تو ساتھ لے جانا نہیں۔ دس ڈالر کی شرط آپ ممانوں کی طرف سے لگا رہا ہوں۔ مسافر نے کہا۔ بہت سے لوگ شرط لگا رہے ہیں۔ ہم ان کا تماشا دیکھ کر محفوظ ہو رہے ہیں آپ اپنی رقم

ہمارے لئے کیوں ضائع کرتے ہیں۔ آج کل تو بوائے چشم بھی نہیں اور لوگ انجمن اور مسجد کا چندہ بھی باقاعدگی سے نہیں دے رہے۔ یوں بھی مجھے اس کا ڈروائی سے ذرا سا اصولی ہتھیار ہے۔ بولے اچھا جی آپ خلافِ اہی یہ لیجئے میں نے بسم اللہ کر کے شرط لگا دی، بہن جی کی خاطر۔ مسافر نے ہاتھ پکڑنے کی کوشش کی مگر وہ نوٹ میز کے اوپر بنے ہوئے ایک خانہ میں کھ چکے تھے۔ مسافر کو ۱۹۶۰ء میں ہونے والی وہ گھڑ دوڑ یاد آنے لگی جس میں ملکہ ایلزبتھ دوم موجود تھی۔ یہ لاہور کی بات ہے۔ ماقبل آغردوڑ ایک قبائلی سردار کے گھوڑے نے جیت لی۔ آخری دوڑ ملکہ کپ کے لئے تھی اور اس میں بھی ان کا گھوڑا دوڑ رہا تھا۔ دوڑ شروع ہونے سے پہلے وہ بے حد مضطرب تھے۔ مسافر باہر سے آیا اور خصوصی باکس میں اپنی مقررہ نشست پر ان کے دائیں جانب بیٹھ گیا۔ سردار صاحب کہنے لگے، آپ نے تو مجھے پریشان کر دیا، اٹھ کر کہاں چلے گئے تھے۔ پچھلی دوڑ کے وقت آپ یہاں بیٹھے ہوئے تھے اور میں جیت گیا۔ ہم شگون لینے والے لوگ ہیں۔ ایک بار جیت جاتیں تو وہی جیت والا نقشہ جا کر بڑی شرط لگانا چاہتے ہیں۔ نتیجہ جو ہو سو ہو۔ گھڑ دوڑ ختم ہونی اور ڈیرہ غازی خاں کے لغاری سردار ملکہ کپ اور بیس ہزار روپیہ جیت گئے۔

کیسینو کی جس شیشے کی میز کے گرد مسافر، عذرا اور ڈاکٹر صاحب کھڑے ہیں اس کے اوپر بارہ خانے بنے ہوئے اور ایک سے بارہ تک نمبر لکھے ہوئے ہیں۔ لوگ اپنی پسند کے خانوں پر شرط کی رقم رکھ دیتے ہیں۔ میز کے سرے پر شیشہ کا گلوب گھوم رہا ہے۔ اس کے اندر دوشش پہل نمبر دار منکے لڑھک رہے ہیں۔ جب لوگ شرط لگالیتے ہیں تو وہ گلوب رک جاتا ہے اور منکے کسی پہلو ٹھہرتے ہیں۔ ان دونوں کے رخ پر جو نمبر ہوتے ہیں انہیں جمع کرنے کے بعد میز پر اس نمبر کے خانہ کو روشن کر دیتے ہیں۔ وہاں جس شخص نے جتنی رقم

رکھی ہوتی ہے اس کا پانچ گنا سے ادا کر دیا جاتا ہے۔ باقی خانوں کی رقم ضبط ہو جاتی ہے ڈاکٹر صاحب نے دس ڈالر نمبر بھج کے خانہ میں رکھے ہوئے ہیں۔ گلوب رکا۔ چھ نمبر کے خانہ میں روشنی ہوئی۔ ڈاکٹر صاحب کو پچاس ڈالر انعام ملا۔ خوشی کے مارے ان کی زبان میں کلمت آگئی۔ بے اختیار وہ ساری رقم کو دوبارہ میز پر رکھنے لگے مگر مسافر انہیں گھسیٹ کر رستوران کی طرف لے جاتا ہے۔ ڈاکٹر صاحب جب آپے میں آتے تو کہنے لگے ہائے غضب ہو گیا۔ وہیں کھڑے کھڑے ایک بازی اور کھیلنی چاہیے تھی۔ آپ اسی طرح میری دانتیں جانب کھڑے رہتے تو میں پھر جیت جاتا۔ ہم ننگون لینے والے لوگ ہیں۔ ایک باجیت جائیں تو وہی جیت والا نقشہ جاکر بڑی شرط لگانا چاہتے ہیں۔

بھرے ہوئے رستوران میں بڑی مشکل سے ایک صوفہ پر جگہ ملی اور اس سے کہیں زیادہ دشواری پیر سے ملاقات میں پیش آنی جو تراش غراش سے نمہنگار کے بجائے کیسینو کا سرپرست معلوم ہوتا ہے۔ مشروبات کی فہرست میں سے یو پانی کا انتخاب کیا گیا اور اس کے انتظار کو تازہ جیتی ہوئی شرط کے بار بار ذکر سے بھلانا شروع کیا۔ ہر باجیت کا نام آتے ہی ڈاکٹر صاحب خوشی سے پھول کر کپٹا ہو جاتے اور ان کے فاتح چہرے پر رونق آ جاتی۔ فرمانے لگے آپ کو میری قسم یہ بل آپ نہیں دیں گے۔ یہ دعوت جیت کی خوشی میں میری طرف سے ہے۔ پیر اس دعوت کے لئے تین چھوٹے گلاس گرم پانی کے اور تین ٹوکڑے لیمو کے میز پر رکھ گیا ہے۔ اس سے شکردان اور نمک دان کی فرمائش کی ہے۔ ایک طویل وقفہ کے بعد وہ چند پڑیاں لے آیا ہے۔ ہمراہی اس خود ساز مشروب کو چسکی لے لے کر پیٹے اور گھڑی دیکھتے ہیں تاکہ اسی وقت اٹھیں جب فیری اسٹیشن پر جانے کا وقت ہو جائے۔ بالآخر رخصت کا وقت آ جاتا ہے۔ پیر ابل پیش کرتا ہے جسے ڈاکٹر صاحب راہ میں اُچک

لیتے ہیں۔ اور اس کے بعد چراغوں میں روشنی نہ رہی۔ ڈاکٹر صاحب مرجھا گئے۔ جیتی ہوئی ساری رقم نکال کر بیرے کے سامنے رکھ دی۔ وہ تھوڑی سی ریزنگاری میز پر رکھ کر چلا گیا۔ ڈاکٹر صاحب کپڑے بھاڑ کر اٹھ کھڑے ہوئے جیسے کوئی جیتی ہوئی بازی ہار جائے۔ خیز آب کشتی تیار کھڑی ہے۔ مسافر نے ڈاکٹر صاحب کو گلے لگایا اور دن بھر کی دلچسپ رہنمائی کا شکریہ ادا کیا۔ فرمانے لگے ہائے ہائے۔ نہ جانے پھر کب ملاقات ہو۔ میری بڑھی کو پاکستانی پاسپورٹ مل جاتا تو ہم دونوں پاکستان آکر ملتے۔ آپ دوبارہ تشریف لائیں انشاء اللہ ایسا شاندار استقبال کرونگا کہ آپ کو دیر تک یاد رہے۔ اس مرتبہ تو کونسل صاحب نے ایک گھنٹہ کا نوٹس بھی نہیں دیا۔ مسافر نے کہا، بھلا اس بار آپ نے کونسی کسر چھوڑی ہے۔ سارا دن مریض آپ کے کھینک میں اراکین انجمن کے دفتر میں، فتوحات کمینوں میں اور مردہ قبرستان میں آپ کا انتظار کرتا رہا اور آپ ہمارے ساتھ پھرتے رہے۔ میں شرمندہ ہوں کہ آپ کا اتنا وقت لیا اور خوش ہوں کہ آپ نے سفر اور سفر نامہ کو رونق بخشی۔

کشتی تیزی سے ہانگ کائنگ کی طرف اڑی جا رہی ہے۔ ریڈیو پر خبریں نشر

ہو رہی ہیں۔ جنرل سپینولانے اعلان کیا ہے کہ پرتگال اپنی مقبوضہ نوآبادیوں کو مناسب وقت پر آزادی دینے کے حق میں ہے۔ انگولا اور موزمبیق کا نام خبروں میں آیا ہے۔ مکاؤ کا ذکر نہیں کیا۔ یہ چہ بھرز زمین عالمی سیاست میں اتنی اہم بھی تو نہیں۔ چین کا حصہ ہے سو وقت آنے پر پرتگال کے بجائے چین بن جائے گا۔ ایک دن سرحد پر واقع دوستی کے آرائشی پہاڑ کے پٹ کھل جائیں گے اور ماؤزے وانگ سوئی کا نعرہ لگاتے ہوئے غول کے غول مکاؤ پر چھا جائیں گے۔ کیسینو کی عمارت کا رخ اطفال میں تبدیل ہو جائے گی۔ جو اکیسے کی میزوں کی جگہ ٹیبل ٹینس کی میزیں سجائی جائیں گی۔ ڈاکٹر غلام حسین کو برہنہ پاڈاکٹروں کے دستہ میں بھرتی

کر لیا جائیگا۔ فرصت کے کیا اب اوقات میں وہ اور ان کی صینی بیوی بند گلے کے نیلے ماؤ سوٹ پہن کر مسلم مسجد کے احاطہ کی ذرا سی زمین میں نونو خاں کی داوی کی قبر کے پاس سبزیاں اگایا کر گئیے کبھی کبھی ڈاکٹر صاحب کو ان دیکھا وطن یاد آئیگا اور بیوی سے یوں مخاطب ہونٹے۔ ہائے ہائے تیرنی غلط یہ دن دیکھنا پڑا، تیرا پا سپورٹ وقت پرین جانا تو آج گجرا نوالہ میں عمیش کر رہی ہوتی عمیش!

(۴)

عمیش کا ایک نظریہ یہ ہے کہ وہ تجمل حسین خاں پر تمام ہوا۔ اوروں کو جو ملا وہ فقط ہفت نظر کے لئے تھا۔ یہ نظریہ کب کا باطل ہو چکا ہے۔ آج کل کی عمیش کوشیوں کے مقابلہ میں یہ دعوائے محض شاعرانہ مبالغہ ہے اور تجمل حسین خان اخلاقی لحاظ سے جہان سوم کے ایک بھلے مانس نکلے ہیں۔ آفران کے پاس کیا رکھا تھا۔ زیادہ سے زیادہ مکان کی جگہ محل سرا چار کی جگہ حرم سرا چار کی جگہ چل چراغ۔ عمیش تو آج ہو رہا ہے اور کبرس و نا کس کر رہا ہے۔ ان دنوں عمیش کا صرف ایک پہلو تھا اب وہ ہزار پہلو ہے۔ برق اور بے تار برقی، صدا اور سیما، گنزدہ اور سو ہوا لاس و گاس اور ہالی وڈ۔

مسافر عمیش کے بین الاقوامی صدر مقام پہنچ گیا۔ یہ ہالی وڈ ہے۔ صنعت اڈری کا سب سے بڑا اور خاکستری بت خانہ۔ وہ دروازہ پر کھڑا ہے۔ خیال تھا یہ دروازہ مکاؤ کے کیسینو کی طرح کھلی بانہوں میں سیاحوں کو لینے کے لئے بیتاب ہوگا۔ داخلہ مفت ہوگا۔ لہذا قاضی کے لئے حلال۔ صورت حال برعکس نکلی۔ دروازہ بند ہے، دستک دی۔ وہ بدستور بند رہا۔ یہ آواز بند ماحول ہے، اندر کی آواز اندر اور باہر کی باہر رہتی ہے۔ مدد مانگی۔ راز و راز خانہ سے واقف نے کہا یہ دولت کے لات و منات کا مندر ہے۔ عورتوں سے قربانی اور مردوں سے نذرانہ مانگتا ہے۔ نذر پیش کی اور سم سم کھل گیا۔ مسافر ایک سر زمین عجائب

میں داخل ہو گیا ہے۔ ہر شے عجیب و غریب مگر نقل اور جعلی ہے۔ کبھی اصل کی نقل اتارتے ہیں، کبھی نقل کی نقل تیار کرتے ہیں۔ کبھی جعل سازی کی فنی سرحدوں کو چھو لیتے ہیں، کبھی جید گری انہیں پار کر کے جہان خیال میں نکل جاتی ہے۔ نقل فن ہے۔ نقل را نقل باید۔ جعل کمال نہیں ہے۔ دیتے ہیں دھوکہ یہ بازی گر کھلا۔ جید گری آرٹ ہے۔ اسی نے کسی فلسفی نے کہا تھا، جس کو تخلیق حسن کے لئے تم جید گری سے کام لینا سیکھ لیتے ہو تم فنکار بن جاتے ہو۔

مسافر آج تیسری بار ایک فلم سٹوڈیو میں داخل ہو رہا ہے۔ کم سنی میں اس نے سلطنتِ برطانیہ کے دوسرے سب سے بڑے شہر میں لوہے کے پائندہ انوں پر کھڑے خشک درخت اور ان کی شاخوں پر اگے ہوئے روتی کے پھول دیکھے تھے۔ دوسری بار اس نے کراچی میں ایک ایسے دانشور کو فلم بناتے دیکھا جن کے بارے میں حافظ شیرازی نے کہا ہے، 'تواہل دانش و فضل ترا گناہت بس۔ لکڑی اور گتے کے گھر کینوس کا اسکول ریڈیو کی آوازیں کرائے کے چہرے اور ان میں گھر سے ہوئے اسد جن کی غزل فلما تبارہی تھی۔ چاہتے ہیں خوب رویوں کو اسد۔ آپ کی صورت تو دیکھا چاہیے۔ مسافر صورت حال دیکھنے کے لئے تیسری بار یونیورسل سٹوڈیو ہالی وڈ میں داخل ہوا۔ مسافر زیادہ حیران ہونے کے لئے تیار نہیں وہ جانتا ہے کہ یونیورسل سٹوڈیو چار سو بیس ایکڑ پر پھیلا ہوا ہے اور تعزیرات پاکستان کی دفعہ چار سو بیس کا اطلاق ہر ایکڑ پر ہوتا ہے۔

پہلی منزل روپ بہ روپ کی منزل ہے۔ گذرے دنوں میں سارا زور روپ پر تھا تاکہ سادہ چہروں کو دل فریب بنا کر پیش کریں۔ ان دنوں سارا زور بہ روپ پر ہے۔ اس آرائش گاہ میں بھلے مانس کو بن مانس بنا دیتے ہیں۔ اور اچھی بھلی صورتوں کا ستیانہا

کرتے ہیں تاکہ جھوتوں کبڑوں گوریوں اور شیطانوں کی آبادی میں اضافہ ہو۔ میک اپ والا تماشائیوں کو دعوت دے رہا ہے کہ دو رضا کار ایک مرد اور ایک عورت اسٹیج پر آ جائیں۔ بجلی کی خود کار مشینوں سے ان کے چہروں کی آرائش کا مظاہرہ کیا جائیگا۔ بہت سے ہاتھ کھڑے ہوئے اور دو تماشائی حسن اتفاق پر خوش اور حسن صورت کے تماشائی اسٹیج کی طرف لپکتے ہیں۔ وہاں ایک بڑی سی مشین رکھی ہوئی ہے اس کے پٹ کھول کر دونوں کو اس کے اندر بند کر دیتے ہیں۔ بجلی کا مین دیا گیا۔ یکا یک شعلہ نکلا بھک سے آواز آئی اور مشین جل گئی۔ میک اپ والے نے پٹ کھولے تو اندر سے جل ہوتی ٹریوں کے دو زلفی پنجرہ نکل آئے۔ کہنے لگانے غرابی کی وجہ سے نتائج حسب خاطر برآمد نہیں ہوئے۔ دو رضا کار دور درکار ہیں۔ کسی نے ہاتھ کھڑا نہ کیا۔ سب بے یقینی کا اظہار کر رہے ہیں۔ انتظامیہ مشین درست کرنے میں لگی ہوئی ہے۔ تماشائیوں کے صبر کا امتحان ختم ہوا۔ مین دوبارہ دیا گیا، چرخ چلی اور گھومتی الماری ڈھاپنوں کو لے کر پیچھے چلی گئی اور وہاں سے دونوں رضا کاروں کو لے کر تماشائیوں کے رخ ٹھہر گئی۔ رخ روشن کا اب یہ عالم ہے کہ وہ دونوں پہچاننے میں نہیں آتے۔ ادھر جاتا ہے دکھیں یا ادھر پروانہ جاتا ہے۔

یہ دوسرا مرحلہ مار دھاڑ کا ہے۔ جب اصل دنیا میں جگہ جگہ گولیاں چل رہی ہیں اور خون بہہ رہا ہے تو یہ نقلی دنیا کیوں پیچھے رہ جائے۔ یہاں بھی چاند ماری جاری ہے اور لو بہہ رہا ہے۔ اس جلی خوریزی میں جو خون ہوتا ہے وہ اصلی لگتا ہے۔ وہی رنگ وہی غلظت وہی بننے کی رفتار وہی جھننے کا دوران۔ آزمائش گاہ میں بھیج دیں تو وہاں سے سٹ رپورٹ آجائے۔ فرق صرف اتنا ہے کہ یہ رگوں میں دوڑنے پھرنے کے بجائے ٹیوب میں بند ہوتا ہے۔ ٹیوب دبا کر جہاں چاہیں خون پانی ایک کر دیں جس تلوار کو چاہیں خونچکاں

کر دین جس آنکھ سے چاہیں خونناب رواں کر دیں۔ صحت مند جسم پر پھیلا تیس تو زخموں سے
 اتنا چور اور چھلتی ہو جائے کہ پکنے کی امید اٹھ جائے۔ پنہ کجا کجا نیم۔ لیکن پنہ تو بڑی چیز ہے
 عام کاغذی دنمال لے کر صاف کریں تو سارا خون چھٹ جائے بس خوشبو باقی رہ جائے
 وہ دن لگئے جب مٹی کا تیل اور سپرٹ اور لیمو کا عرق لے کر جھانویں اور سنگ پا اور
 ریگ مال سے اتنا رگڑتے تھے کہ فن کار نقلی لہو سے پیچھا چھڑانے کی کوشش میں لہو لہان
 ہو جاتا تھا۔ اس خون کی طرح مار دھاڑ بھی نقلی ہے۔ اصل فنکار کی جگہ ایک عیوضی نٹ
 دو منزلہ عمارت کی چھت پر گولیوں کی بوچھاڑ میں کھڑا ہے۔ گولی لگی اور وہ عمارت سے
 زمین پر آن گرا۔ وہاں خاک رنگ نرم گدیلے پکھے ہوئے ہیں وہ کپڑے جھاڑ کر تالیوں کی
 گونج میں اس طرف کا رخ کرتا ہے جہاں لکھا ہوا ہے، خطرناک دلدل۔ پاؤں پڑتے ہی
 زمین اسے نگنا شروع کر دیتی ہے وہ تڑپتا ہوا اور مدد کے لئے چیختا ہوا زندہ دفن ہو جاتا
 ہے۔ تماشائی دم سادھے بیٹھے ہیں کہ یہ کیا ہوا۔ اور وہ شخص تماشائیوں کی نشستوں کے پاس
 کھلنے والے نہ خانہ سے باہر آ کر مسافر سے ہاتھ ملا رہا ہے۔

ان چار سو بیس ایکڑوں میں ہر طرح کی زمین اور ہر قسم کا موسم موجود ہے۔
 یہی حال شہروں نظاروں اور تعمیرات کا ہے۔ تماشائیوں کی کھلی ٹرام نمائش اس وقت
 یونیورسل مٹی کی بہترین رہائشی بستی سے گذر رہی ہے۔ کشادہ فالینسی سڑکیں دور وہ خوشنا
 درخت روٹینوں کا تاج پہنے ہوئے کھجے صاف ستھرے پیادہ رو اور ان کے پیچھے اپنے اپنے
 سبزہ زار میں کھڑی عالیشان کوٹھیاں جیسے اپنی اپنی ذات میں لگن کامیاب اور خود پرست
 افراد۔ لیکن اس رہائشی بستی میں کسی کی رہائش نہیں اور نہ یہاں کوئی مکان بنا ہوا ہے۔ عمارت
 بڑی بات ہے یہاں کسی عمارت کا ڈھانچہ بھی نہیں۔ صرف چہرے ہی چہرے ہیں۔ یہ۔

سامنے نظر آنے والا خوبصورت بنگلہ جو کسی مکھڑتی کی قوت خرید کا امتحان لے سکتا ہے اور جس کا پچھلک لائن داخلی سڑک پورچ صدر دروازہ اور گھنٹی نظر آ رہی ہے یہ محض دھوکہ کی ٹٹی ہے۔ یہ صرف ایک دیوار ہے اتنی دیدہ زیب جتنا کسی مایشان عمارت کا چہرہ لیکن اس چہرہ کے نیچے کوئی دھڑ نہیں اور اس صدر دروازہ کے نیچے کوئی عمارت نہیں۔ دروازہ عقب ذرا سی جگہ ہے جو جھار جھنکار سے پڑ ہے اور اس میں وہ آہنی قیسپنیاں لگی ہیں جو اس اکلوتی سہ منزلہ دیوار کو سہارا دیتے ہوئے ہیں۔ مسافر کو دو وزیر یاد آتے جن کے ساتھ وہ کام کر چکا تھا۔ جب ان کی شخصیت کا صدر دروازہ کھول کر نیچے جھانکنے کا موقع ملا تو منظر کچھ ایسا ہی تھا۔ ٹوڈیو کی اس رہائشی بستی میں ایک مکان سدا آگ میں جل رہا ہے اور اس کا کچھ بھی نہیں بگڑتا یہ صرف ایک روکا رہے جس کے دروازوں اور کھڑکیوں میں گیس کے پائپ لگے ہیں جن سے شعلے لپک رہے ہیں۔ کہنے کو اس مکان میں آگ لگی ہوئی ہے مگر اس کے درختوں کی وہی حیثیت ہے جو گیس کے چولے کے فریم کی ہوتی ہے۔ مسافر کو دو آتش بیاں مقرر یاد آتے جن کی ذات آتش خوار کی طرح ہر وقت اپنی آتش بانی کی آگ میں گھری رہتی۔ نزدیک جا کر دیکھا تو محض چوہا گرم رکھنے والی آگ نکل۔

ٹرام ٹھنڈی سڑک سے آگے نکل آتی ہے منظر لمحہ بہ لمحہ بدلتا جاتا ہے۔ دریا پہاڑ جنگل جھیلیں مرغزار اور ریگزار۔ یہ سب ایکڑ دو ایکڑ پر مشتمل ہیں۔ مگر سکرین پر پھیلاؤ کا یہ عالم ہوتا ہے کہ چتہ پھر ریت دشت صحارا بن جاتی ہے گنتی کے درخت افریقہ کا جنگل بن جاتے ہیں اور ذرا سی جھیل بحر الکابل نظر آتی ہے۔ ٹرام دو پہاڑیوں کے درمیان ایک پل پار کر رہی ہے جس کے نیچے ایک پہاڑی نالہ بہتا ہے۔ ٹرام ایسی جگہ پہنچ گئی ہے جہاں سے نہ جلد اس پار جا سکے نہ تیزی سے واپس ہو سکے۔ پل نے چرچرانا شروع کر دیا ہے۔ اب وہ

ہل رہا ہے اور ایک حصہ ٹوٹ کر نیچے گر رہا ہے۔ پل ٹوٹ گیا۔ ٹرام سلامت ہے۔ بٹن
 دبانے والے نے بٹن دبایا ہے اور پل کے شکستہ حصے خود بخود جڑتے جا رہے ہیں۔ ٹرام پل کے
 دوسری جانب ایک ڈھلان پر اتر جاتی ہے۔ پل کے دوسرے کنارے سورج نصف النہار
 پر تھا۔ مگر اس کنارے کی بستی گہرے بادلوں سے ڈھکی ہوئی ہے۔ یکایک بجلی چمکنے لگی ہوا
 تیز چلنے لگی بادل جو گرج رہے تھے وہ برسنے لگے۔ بارش موسلا دھار ہے۔ ٹرام کی چھت
 سے پرناہ بننے لگتا ہے۔ سامنے کی گلی جو ایک منٹ پہلے خشک تھی اب ایک برساتی نالہ
 بن گئی ہے۔ اس گلی میں جو درخت کھڑا تھا وہ تھوڑی دیر تک جھکڑا اور سیلاب کا مقابلہ کرتا رہا
 اور پھر جڑ سے اکھڑ گیا۔ تیز بارش کی وجہ سے ٹرام ٹھہری ہوئی ہے۔ یہاں پہنچے ہوئے پانچ
 منٹ بھی نہیں ہوئے کہ بارش تھم گئی بادل چھٹ گئے پانی بہ گیا اور گرا ہوا درخت خود
 بخود سیدھا کھڑا ہو گیا سورج اب پھر نصف النہار پر ہے۔

ٹرام پہاڑ کی چوٹی پر جانے والی سڑک پر ٹرگئی ہے۔ پہاڑی کے اوپر برف
 پڑی ہوئی ہے۔ برف بڑھتی چلی جا رہی ہے۔ اب اس نے ہر شے کو ڈھک لیا ہے۔ ٹرام
 ایک سڑنگ میں داخل ہوئی۔ یہ قطب شمالی ہے یا قطب جنوبی۔ برف کی زمین برف کا
 آسمان برف کے پہاڑ برف کا سمندر۔ ٹرام پھسل رہی ہے۔ برف کا طوفان اسے برف کی کھڈ
 میں دھکیل رہا ہے۔ ولے بخیر گذشت۔ ٹرام اس طوفان اور ساتھ ہی اس سڑنگ سے باہر
 نکل آئی۔ سورج پوری آب و تاب سے نکلا ہوا ہے مگر اب نصف النہار پر نہیں۔ ڈھلانا
 شروع ہو گیا ہے۔

پچھلے چند گھنٹوں میں آنکھوں پر بہت بوجھ پڑا۔ تماشاکے بعد تماشہ۔ ہر تماشہ
 آنکھیں کھلی رکھنے کا تقاضہ کرتا تھا۔ پاک جھپکنی شکل ہو گئی تھی۔ اب آنکھوں کا بوجھ آہستہ

آہستہ ذہن کی طرف منتقل ہو رہا ہے۔ یہ سوچ کہ جو کچھ دیکھا وہ کیسے ممکن ہوا اور جتنا ثریا وہ کیونکر لیا۔ جانوروں کی حد تک تو بات واضح تھی کہ وہ سدھائے ہوئے تھے۔ وہ مختاب بھی جو اسٹیج پر بڑے سے نچکھے کے سامنے تندی باو مخالف کا مقابلہ کرتے ہوئے جونہی اشارہ پاتا اسی مقام پر رہتے ہوئے پرواز کے مختلف انداز اور رُخ پیش کرتا اور وہ چوہا بھی جسے کسی کے قدموں میں چھوڑ دیں تو سیدھا اس کے اوپر چڑھ کر کوٹ کی چھوٹی جیب میں یوں سج کر بیٹھ جاتا جیسے کسی شوقین نے رومال اڑس رکھا ہو۔ لیکن جہاں اکثر ذہنی اور شعاعی شعبہ بازی تھی وہاں اُجھن بڑھ جاتی۔ علم کے دستِ غیب پر اتنی دسترس کہ دیکھنے والے کو محرومی کا احساس ہونے لگے۔

ٹرام اب جھیل کو پار کر رہی ہے۔ اس لہریا جھیل کے نسبتاً تنگ حصہ پر بالکل پانی کی سطح سے لگا ہوا ایک پل ہے۔ پانی ساکت ہے۔ گائیڈ خاموش ہے خیال ہوا کہ یہاں کوئی تاشا نہیں۔ لیکن خیال غلط نکلا۔ جھیل کے پانی کا سکون عارضی ثابت ہوا دوسرے کنارے کی تہ سے ایک شارک مچل اُبھری۔ خونخوار اور خوفناک اور غصیلما بھٹا۔ آبدوز لگتی ہے جو سطح پر آجائے۔ اس نے سر اٹھا کر ٹرام کی طرف دیکھا اور اس کے شکار کے لئے اس تیزی سے پکی کہ جھیل میں طوفان آگیا۔ مشکوں پانی اس کے بوجھ سے دب جاتا ہے اور پھر اطراف سے ابھر کر اس کے جتہ سے ٹکرا کر کنارے کی طرف لہروں کی صورت لوٹ جاتا ہے۔ وہ جہاں سے گذرتی ہے ہر چہبہ زیر و زبر ہو جاتی ہے راتہ میں جو شخص چھوٹی سی ڈونگی پر بیٹھا مچھلیاں پکڑ رہا تھا وہ کشتی سمیت ڈوب گیا۔ دیکھتے ہی دیکھتے وہ بہت نزدیک آگئی۔ سب سوچ رہے ہیں اب کیا ہوگا۔ ٹرام کے پاس پہنچ کر دیو ہیکل شارک نے جست لگائی۔ اپنا غار جیسا منہ کھولا اور خاردار جبروں میں ٹرام کو لینے کی کوشش کی۔ ٹرام بال بال بچ گئی۔

شارک پانی میں گرمی۔ اس کے وزن سے اتنا پانی اچھلا کہ تھوڑی دیر تک کچھ نظر نہ آیا۔ اب جو نظر کام کرتی ہے تو پھلی کہیں نظر نہیں آتی۔ ڈوبی ہوئی ڈونگی البتہ پھر سطح آب پر نظر آرہی ہے اور ہیٹ لگائے کا ٹاڈوری نے ایک شخص اس میں بیٹھا ہوا ہے۔ گائیڈ نے کہا یہ وہ شارک مچھلی ہے جسے آپ نے فلم دہان ماہی میں دیکھا تھا۔

ساتے ڈھل گئے ہیں دن ٹنک گیا ہے سورج غروب ہونے کے لئے اجازت چاہتا ہے۔ تماشے راستہ دیں تو تماشائی گھر کی راہ لیں۔ اعلان ہوا کہ ٹرام جو آ رہا ہے وہاں جا رہی ہے ذرا سی دیر کے لئے ایک اور جھیل کے کنارے ٹھہرے گی۔ تماشائی اس اعلان سے پیدا ہونے والی آسودگی کا اظہار انگریزوں اور جاتیوں سے کر رہے ہیں۔ سلائیاں اون کے گولوں میں پیوست ہو گئیں۔ کیمرے خول میں بند ہو گئے۔ سگریٹ کے پکٹ کھل گئے۔ عنقریب یہ ربرٹا نازم گدیوں اور کھلے دیوچوں والی ٹرام بس تماشائیوں کی کھپ لے کر اس دروازہ پر جا کھڑی ہوگی جس کے دوسری طرف ہر ایک کی اپنی اپنی دنیا آباد ہے۔ ٹرام پہاڑوں، وادیوں اور صحراؤں سے گذرتی ہوئی ایک جھیل کے کنارے پہنچ گئی۔ چونکہ اس جھیل پر کوئی پل نہیں اس لئے ایک جگہ پانی میں اگلے پیسے ڈال کر رک گئی ہے جیسے جھیل میں پیاسے چوپائے اگلے پیرندی میں ڈال کر جھکے ہوئے پانی پیتے ہیں۔ گائیڈ کہہ رہا ہے، دنیا کی پوری تاریخ میں آج تک پانی نے صرف دو آدمیوں کو راستہ دیا ہے حضرت مونس نے بحرِ قزح سے فرمایا خدا کے حکم سے تو پھٹ اور مجھے چلنے کا راستہ دیدے۔ بس اسی وقت وہ پھٹ گیا۔ حضرت مونس اور بنی اسرائیل کے بارہ قبیلہ پار چلے گئے اور ان کا تعاقب کرنے والوں نے اس راہ پر چلنا چاہا تو پانی کے کنارے مل گئے اور وہ غرق ہو گئے۔ دوسری مرتبہ اس جھیل کے پانی نے فنکار چارلٹن مسٹن کو فلم احکام الہی کی تیاری کے دوران

اس مقدس واقعہ کی یاد میں اس مقام پر راستہ دیا تھا جہاں اس وقت یہ ٹرام کھڑی ہے۔ بات یہاں تک پہنچی اور جھیل کی سطح پر اس کنارے سے اس کنارے تک پانی کی ایک لکیر بن گئی۔ پانی اس نشان سے بھٹ کر پیچھے ہٹنے لگا جیسے دو غیبی ہاتھ آدھی جھیل کو ایک طرف اور آدھی کو دوسری طرف دھکیں کر راستہ بنا رہے ہوں۔ جھیل کا پانی سطح سے پھینا شروع ہوا اور تہ تک پہنچ کر دونوں طرف اتنا پیچھے چلا گیا کہ ایک کشادہ راستہ بن گیا۔ ٹرام پانی کی ان دو دیواروں کے درمیان سے گذر کر اب دوسرے کنارے پہنچ گئی ہے۔ آبی دیواریاں یوں کھڑی ہیں جیسے پانی کے پہاڑ۔

موسیٰ نے فرمایا "..... یقین مانو کہ میرے ساتھ میرا پروردگار ہے جو مجھے ابھی ابھی راہ دکھائے گا۔ ہم نے موسیٰ کی طرف دھی بھیجی کہ سمندر پر اپنی لاٹھی مار۔ اسی وقت سمندر بھٹ گیا اور ہر ایک حصہ پانی کا مثل جوے مارے پہاڑ کے ہو گیا۔"

دوسرے کنارے پر کھڑے ہوئے مسافر نے مڑ کر دیکھا۔ پانی کی ایک دوسرے کی طرف بڑھتی ہوئی پہاڑ جیسی دیواریں ہم آغوش ہو گئیں اور جھیل کی سطح پھر ایک بار ہموار اور یکساں ہو گئی۔ مسافر کے ہاتھ ایک رمڑا لگئی۔ وہ جب بھی مڑ کر اپنی ان گنت متنوع یادوں کی جھیل کی جانب دیکھتا ہے وہ شق ہو جاتی ہے اور مسافر ایک کشادہ راستہ پر چلتا ہوا دوسری طرف ماضی کے کنارے پر جا نکلتا ہے۔

مسافر بحر الکابل کے ساحل پر واقع چھوٹی سی پہاڑی کی چوٹی پر کھڑا ہے۔ پہاڑی کی جھولی مصنوعی جھیلوں سے بھری ہوئی ہے۔ چوٹی سے لے کر لب سمندر تک پھیلے ہوئے پانی کے تالاب ان کٹوروں کی طرح لگتے ہیں جو جلتے رنگ بجانے کے کام آتے ہیں۔ ان میں سمندر کا نیلا اور کھاری پانی بھرا ہوا ہے اور اس میں آبی مخلوق بے سمت ادا

اور شاید بے مقصد تیرے چلی جا رہی ہے۔ آبی جانوروں اور خاکی انسانوں میں دوستی کا کوئی امکان نہیں۔ دونوں کی دنیا میں علیحدہ ہیں۔ وہ نشکی پر بے دم ہو جاتے ہیں اور یہ پانی میں۔ دوستی ہو تو کس سر زمین پر۔ لمحہ بھر کے لئے اگر ایک دوسرے کی دنیا میں داخل ہو جائے تو رسم تعارف ختم ہونے سے پہلے ملاقات کا وقت ختم ہو جاتا ہے۔ ماہرین جو انسان کی حیوان دوستی اور حیوان کی انسان شناسی پر کام کر رہے ہیں وہ بھی کچھ ایسے ہی نتیجے پر پہنچے ہیں۔ ان کی دریافت ہے کہ انسان کی محبت کا بھرپور جواب جن تین جانوروں سے ملتا ہے وہ کتا گھوڑا اور ہاتھی ہیں۔ اس مختصر فہرست کے بعد باہمی تعلقات کشیدہ ہو جاتے ہیں اور بات بلی اور مرغی اور مچھلی تک پہنچ جاتی ہے۔ بلی احسان فراموش ہے، مرغی نادان ہے اور مچھلی بے تعلق۔

بے تعلق مچھلی کا تماشا دیکھنے کے لئے گہرے گول حوض کے ارد گرد باؤلی کی بیڑھیوں کی طرح نشستیں بنی ہوئی ہیں۔ مسافر دہاں بیٹھا ہوا ہے۔ تماشا کرنے سیٹی بجائی ہے۔ سن کر ایک پہاڑ کا پہاڑتہ سے برآمد ہوا۔ یہ وہیل مچھلی ہے۔ سیٹی دوبارہ بجی اور دوسرا پہاڑ بھی سطح پر آ گیا۔ اس کے بعد تماشا گر اور ان دونوں وہیل مچھلیوں کے درمیان اشارے ہو گئے اور یہ دونوں بزرگ جشم مچھلیاں انگلیوں کے اشارے پر ناپچنے لگیں۔ پیٹ بری بلا ہے۔ اس کی خاطر یہ بزرگ بندروں کی سطح پر اتر آئے ہیں۔ حکم ہوتا ہے چکر لگاؤ، تیز ہو جاؤ، آہستہ ہو جاؤ، رک جاؤ، قلابازی لگاؤ، دم بلاؤ، منہ کھولو۔ چھوٹی سی مچھلی انعام کے طور پر منہ میں ڈال دی جاتی ہے۔ یہ سمجھ میں نہیں آتا کہ وہیل مچھلیوں کو اشارے کیسے دکھائی دیتے ہیں۔ اتنے بڑے جسم میں اتنی چھوٹی آنکھیں جڑی ہیں کہ دور سے ان پر تل کا دھوکہ ہوتا ہے۔ حکم ہوا میرے پاس آ کر کھڑی ہو جاؤ اور مجھے سیر کراؤ۔ تماشا گر شپت ماہی کی چکنی ڈھلان پر

پیر رکھتا ہے اور پھلسن کے ڈر سے مچھلی کا ٹیکھ مضبوطی سے دونوں ہاتھوں میں تھام لیتا ہے۔
 پھلی ہوا ہو جاتی ہے۔ سیر ختم ہوئی اور تماشا کرنے اترتے ہوئے کچھ اس کے کان میں کہا۔
 دیبل نے تیزی سے حوض کے کنارے کے ساتھ تین چار چکر لگائے اور جب رفتار نے خوب
 زور پکڑ لیا تو یکدم سطح سے بلند ہوئی اور ٹیکھ ہلاتی چھپاک سے پانی پر گری۔ ایک دھماکہ
 کے ساتھ پانی کی کسی چادریں ہر طرف ہوا میں بلند ہوئیں۔ اوج کو چھونے کے بعد چادریں
 سکڑنی شروع ہو گئیں پھر وہ تار تار ہوئیں اور بالآخر قطرہ قطرہ چھپکا حوض کے ارد گرد
 بہت دور تک پہنچا۔ پہلی صف میں بیٹھے ہوئے لوگ بھیگ گئے اور وہ جو ہدایات کے باوجود
 کنارے پر کیمے لئے کھڑے رہے ان کا پوچھنا ہی کیا۔ دور بیٹھنے والے جو لمحہ بھر پہلے نشستوں
 کے فاصلہ پر ہونے کی وجہ سے شاک کی تھے اب خوشی کے مارے تالیاں بجا رہے ہیں اڑنا
 کی خوشیاں کتنی چھوٹی اور ناخوشیاں کتنی جھوٹی ہوتی ہیں۔

ایک مسخرہ شب خوابی کا دھاری دار لباس پہننے حوض کے کنارے پر لگی ہوئی
 سیڑھی کے سب سے اونچے پائڈان پر چڑھ گیا۔ اس نے جیب سے دس بارہ اونچ لمبی مچھلی نکالی
 اور اس کی دم دانتوں میں دبا کر پانی کے اوپر بھک گیا۔ وہیل کو حکم ملا تو اس نے پھر تیزی
 سے چکر لگانے شروع کر دیئے۔ جب حوض نے منجھار کی صورت اختیار کی تو وہیل نے جست
 لگائی اور دم کی نوک پر سیدھی کھڑی ہو کر مسخرہ کے منہ کا نوالہ چھین کرتے میں غائب ہو گئی۔
 اگر یہ وہیل ہوا میں پھلانگ لگاتے ہوئے صرف چند اونچ اور بلند ہو جاتی تو سارا مسخرہ پن
 بے سر کے دھڑکی صورت سیڑھی کے پائڈان پر دھرا رہ جاتا۔ وہیل مچھلی کے کرتب جی کا چرچا
 بن گئے۔ سو لوگ زور زور سے تالیاں پیٹ رہے ہیں بس ایک تماشائی خاموش کھڑا ہے۔
 پوچھا کیا لوگوں سے جدا نظر آنے کی خواہش نے تمہیں اس خاموشی کا پابند کیا ہے۔ جواب ملا

اعلان ہوا کہ اب ڈالغن مچھلیوں کی اولپک ہوگی۔ یہ مقابلہ سب سے طویل تالاب میں ہو رہا ہے بہت سے کھیل ہوتے ایک سے ایک انوکھا۔ بہت سی مچھلیوں نے حصہ لیا ایک سے ایک ہتیار۔ اس وقت اونچی چھلانگ لگانے کا مقابلہ ہو رہا ہے۔ تالاب کے وسط میں دونوں کناروں پر بانس لگا کر ان کے اوپر ایک رسی تن دی ہے۔ مقابلہ میں شریک پانچ مچھلیوں کو باری باری نام لے کر بلایا جا رہا ہے۔ ہر ایک نے چھلانگ لگائی اور یہ آسانی رسی کو پار کر لیا۔ رسی درجہ بدرجہ اونچی ہوتی جا رہی ہے۔ مقابلہ سخت ہوتا جا رہا ہے۔ ناکام مچھلیاں مقابلہ سے خارج ہوتی جا رہی ہیں۔ اونچائی کے آخری نشان تک سفر ایک ڈالغن جست لگا سکی اور چمپن بن گئی۔ اس مقابلہ کے بعد رکاوٹوں کی دوڑ ہوگی۔ تالاب کے ایک کنارے سے دوسرے کنارے تک ہر سین پچیس فٹ کے فاصلہ پر پانی کی ایک کمان بن گئی ہے۔ ایک کنارے پر لگے ہوئے فوارے سے دوسرے کنارے پر دھارے کی کنیریں پھینک رہے ہیں۔ تالاب کو آبی دھنک کی دس بارہ قوسوں نے اپنی آغوش میں لے لیا ہے۔ دوڑ شروع کرانے والے کو صرف دو ٹیم گنتی آتی ہے۔ تین پر اس نے پستول داغ دیا۔ مقابلہ میں شریک ڈالغن مچھلیاں دوڑتی ہوئی پانی کی پہلی ڈور پر چھلانگ لگا کر تالاب میں گریں اور ذرا سنبھلی بھی نہ ہونگی کہ دوسری رکاوٹ سامنے آگئی۔ زور سے وہیں ملیں منہ کھلے جست لگی اور مچھلیاں ہوا میں رکاوٹ کے اوپر اڑتی ہوئی دوسری جانب غوطہ کھا گئیں۔ غرض تیرتی اور اُچھلتی اڑتی اور گرتی ڈوبتی اور ابھرتی دوسرے کنارے پر جا پہنچیں۔ اول آنے والی مچھلی کو اسٹیج پر بلایا گیا۔ وہ پانی سے اچھل کر باہر آئی۔ تماشا گرنے اس کے گلے میں سونے کا تمغا ڈالا اور اس کا منہ موتیوں کے بجائے چھوٹی چھوٹی مچھلیوں سے بھر دیا۔ ڈالغن نے شکر یہ ادا کرنے کے لئے ایک بے سری آواز نکالی اور پانی میں اتر گئی۔

مسافر نے تماشا گرسے مصافحہ کرتے ہوئے دیکھا کہ اس کی انگلیاں خالی ہیں
 پوچھا، تمہاری سیلانی انگشتی کیا ہوتی۔ اس کے بغیر یہ کیسے ممکن ہے کہ بے زبان اور بے تعلق جانور
 یوں مطیع اور تابع ہو جائے اور وہ حرکتیں کرے جس کے لئے قدرت نے اسے نہیں بنایا۔
 ہنسا اور بولا، ہمارے پاس اکیس کا نسخہ اور الدین کا چراغ اور سیلانی انگشتی سب موجود ہیں
 فکر اور محنت نسخہ بھی ہے چراغ بھی اور انگشتی بھی۔

(۵)

یہ میونخ ہے جرمنی کا ایک شہر۔ یہاں ایک ہجوم بیوسوں اولپک کی آخری
 تقریب کے لئے جمع ہے۔ ہزاروں کا ہجوم ہے اور بالکل شیر و شکر۔ نہ ان لوگوں کا ملک ایک
 نہ زبان ایک نہ رنگ ایک نہ لباس ایک۔ مگر ان سب کی دنیا ایک ہے جیسے کھیلوں کی
 دنیا کہتے ہیں۔ تین ہفتہ پہلے اس ہجوم میں شامل لوگ ایک دوسرے سے بالکل ناواقف
 تھے۔ آج کے بعد شاید یہ پھر کبھی ایک دوسرے کی شکل نہ دیکھ سکیں۔ مگر اس سے کیا فرق پڑتا
 ہے، یہی کہ پہلے مشتاقی بڑھتی ہے اور پھر کسک میں اضافہ ہوتا ہے۔ پہلے روز ہر ملک کا دستہ
 خوشنما اور دیاں پہنے قواعد کے مطابق قدم ملاتا داخل ہوا تھا۔ آج آخری روز ملکوں کی تعسیرتی
 مٹ گئی ہے لباس اور مارچ کی پابندی اٹھ گئی ہے سب مل جل کر بانہوں میں بانہیں ڈالے
 بے ترتیب اور بے پردا ہجوم کی شکل سٹیڈیم کا چکر لگا رہے ہیں۔ جس کا جیسے جی چاہتا ہے ناچنے
 لگتا ہے۔ سولہوں کے ناچ ہیں اور انداز ایک، وارنگلی میں ہاتھ پاؤں مارنا۔ جس کا جو جی چاہتا
 گانے لگتا ہے۔ سوز بانیں ہیں اور ٹیپ کا مصرعہ ایک، ہو جالو۔ سارے اختلافات ایک طرف
 اور اس ہجوم کی وحدت ایک طرف۔ ہم سن، ہم سڑ ہم دل۔ سرخوش اور سرست۔ ایک نعرہ متانہ
 لگا اور بڑے بڑے حروف روشن ہو گئے، لکھا ہے، الوداع، چار سال بعد پھر جمع ہونگے۔ اس بار

مانٹریال میں۔

یہ مانٹریال ہے۔ کنیڈا کا ایک شہر۔ ہوائی اڈہ سے شہرک اولپک تک جا
بجا پرچم لہرا رہے ہیں جن پر بڑے بڑے حروف سے لکھا ہے 'خوش آمدید'۔ یہ اکیسویں اولپک
ہے۔ اس کا پھیلاؤ بے اندازہ ہے۔ چار سال کی تیاری، ایک ایشیائی پانچ بلین ڈالر
کی عمارات، نو ہزار کھلاڑی، تین ہزار صحافی، سولہ ہزار محافظ، ایک لاکھ نشستیں اور ٹی وی
کے ایک سو بیس ناظرین۔

چوبیس گھنٹہ کے مسلسل ہوائی سفر کے بعد رات کے پچھلے پہر شہرک اولپک کے
پیش ساختہ ڈھانچوں سے تعمیر شدہ استقبالیہ دالان میں داخل ہوتے ہی تھکے جسم نرم صوفوں پر
سکڑ سمٹ کر ڈھیر ہو گئے۔ میونخ کے فلسطینی شیون کی وجہ سے جانچ پڑتال بڑی سخت ہے۔ رات
کا جو حصہ باقی ہے وہ اس کی نذر ہو جائے گا۔ مسافر دفتر استقبال میں بیٹھا اپنے دستہ کے لئے
داخلہ کے لئے کارڈ بنوار رہا ہے۔ کارڈ بنانے والا کام میں مصروف ہے کبھی کبھی ایک آدھ جملہ کہہ
کر طویل خاموشی سے پیدا ہونے والی ملالت کو دور کرتا ہے۔ اس نے مشین سے سرائٹھانے
بغیر مسافر سے پوچھا 'کیا تم نے گھڑی درست کر لی۔ مسافر نے نفی میں سر کو جنبش دی۔ کارکن نے
کہا، 'وقت درست کرنے کے لئے گھڑی کو نو گھنٹہ پیچھے لے جاؤ۔ مسافر نے گھڑی درست کی
مگر اس کے لئے نو گھنٹہ کے بجائے کئی برس پیچھے جانا پڑا۔ اسکول میں ورزش کاری کے
سالانہ مقابلوں کی تقریب تھی۔ سرفراز ہاؤس کے سامنے چٹیل میدان میں چھوٹا سا شامیانہ
لگا ہوا تھا۔ اعلاچی نے ہاتھ میں ٹین کا بھونپو کپڑا ہوا تھا۔ مقابلہ شروع کرانے والے ماسٹر
صاحب نے ریلوے گارڈ کی طرح گلے میں سیٹی ڈالی ہوئی تھی۔ مقابلہ جہاں ختم ہوتا تھا وہاں
دو ماسٹر صاحبان سیف ڈوری لئے کھڑے تھے۔ سیف قمیص اور نیکر پہنے ایک دس سالہ بچے کو جو

نگے پاؤں تھا اس کے بڑے بھائی نے دوڑنے والے پنوں کی قطار میں کھڑا کر دیا۔ سیٹی بھی دوڑ شروع ہوئی 'سفید ڈوری آگئی اور نتیجہ نکل آیا۔ وہ پچھ دوڑ میں اول آگیا۔ اس کے بعد اگلی دوڑ اور اس سے اگلی دوڑ 'گلابرس اور اس سے اگلابرس۔ وہ لڑکا دوڑتا چلا گیا۔ انعامات ملتے چلے گئے۔ سات سال کے بعد اس نے مسلم یونیورسٹی کے جو نیر چیمپین کی حیثیت سے کپ اور شیلڈ سامنے رکھ کر اپنی تصویر اتروائی۔ تصویر دیکھ کر والد محترم نے کہا: 'یوں بے نشان ماہ پر دوڑتے ہوئے کہاں جا رہے ہو۔ زندگی کی شاہراہ پر دوڑنے کے لئے جو اہلیت درکار ہے وہ پیدا کر دے

چو بجان من در آئی دگر آرزو نہ بینی مگر ایس کہ شب بنم تویم بے کنار بادا
 مسافر نے ناصح مشفق کے کتب خانہ سے خطبات کی ایک کتاب اٹھا کر کھولی۔
 لکھا ہے: 'آج کا دن بدن کو چھریا بنانے کا ہے اور کل کا دن دوڑ کے لئے مقرر ہو چکا ہے خطبہ
 کی پادرتی شرح میں لکھا ہے مراد یہ کہ آج اگر گناہوں سے ہلکے ہو گے تو کل قیامت کے میدان
 میں خوب دوڑو گے۔

گھڑی کا دقت ملانے کی کوشش جاری ہے۔ چونکہ مسافر سے بہت پیچھے لے گیا
 ہے اس لئے اب سویوں کو قبیحی کی طرح دقت کاٹتے اور آگے بڑھتا ہوا دیکھ رہا ہے ۱۹۳۶ء
 کے اولمپک کھیل برلن میں ہوئے اور دو نئے چہروں نے بڑی شہرت حاصل کی۔ ایک آریا
 نسل کی برتری کا علم بردار اڈولف ہٹلر اور دوسرا اس علم کو اولمپک کے کچھ کھج بھرے ہوئے ٹیڈیم
 میں سزنگوں کرنے والا حبشی تراو جے سی اوون۔ اس مجلسی ورزش کار نے ایک مرتبہ پینتیا لیمزٹ
 کے دقت میں چار عالمی ریکارڈ قائم کئے تھے۔ اس کی لمبی چھلانگ اتنی لمبی تھی کہ میں پچیس برس
 آگے نکل گئی۔ اس طویل عرصہ میں ہر اولمپک کے موقع پر اوون کی تصویریں اخباروں میں شائع

ہوتیں کہ اس شخص کا قائم کیا ہوا ریکارڈ ابھی تک جوں کا توں قائم ہے۔ ایک تصویر مسافر کے ذہن میں محفوظ ہے۔ ایک نوجوان جھٹی گھاس کے میدان میں دو سفید لیکروں کے درمیان بنی ہوئی پٹی پر دوڑ کا آغاز کر رہا ہے۔ زمین پر جھکا ہوا جسم تیر کی نوک کی طرح سر پہ لوری کھلی ہوئی بڑی بڑی آنکھیں ایک پیر اور اس کے خلاف رخ کا ہاتھ ہوا میں آگے اور دو سر پہ اور ہاتھ زمین پر پڑھے۔ یوں لگتا ہے جیسے دو ایک قدم کے بعد یہ شخص ہوا میں اڑنے لگے گا۔

گھڑی کی سوئیاں اب جے سی اڈون کی طرح ہوا ہو گئی ہیں۔ یہ ہانسی اولپک ہے۔ یہاں شیشے اتنے بڑے اور شفاف ہیں کہ صوفی صاحب کھلی اور بے روک ٹوک جگہ سمجھ کر شیشے کی دیوار کے پار جانے کی کوشش کرتے ہیں۔ شیشہ ٹوٹ گیا اور خبر چھپ گئی۔ یہ پلور اولپک ہے۔ پچھلے روز ایک دستہ کے ساتھ آنے والے خانساں نے اعلان کیا کہ وہ دراصل افسر ہے اور یہ حیثیت محض کھیل دیکھنے کا بہانہ ہے لہذا ان سے کام کرنے کی توقع نہ رکھی جائے۔ دوسرے دستہ کی ان تھک باورچن کے بارے میں آخری روز معلوم ہوا کہ وہ ایک وزیر کی بیوی ہے اور اس نے کھیل دیکھنے کے لئے اتنی زحمت اٹھائی ہے۔ یہ میونخ اولپک ہے۔ ہاکی کا کھلاڑی تمغا جوتے میں ڈال کر ہوا میں لہراتا ہے۔ اس دستہ کا ایک منتظم پانی کی بھری ہوئی بالٹی بین الاقوامی ہاکی فیڈریشن کے صدر پر انڈیل دیتا ہے۔

گھڑی کا وقت آگے پیچھے ہو گیا ہے۔ یہ ابھرتی قوموں کے کھیلوں کی افتتاحی تقریب ہے جو ہند چینی کے ایک شہر میں منعقد ہو رہی ہے۔ مسافر سٹیڈیم کے جنوبی حصہ میں ہے اور شمالی حصہ کی دس ہزار نشستوں پر نوجوان ہاتھوں میں رنگدار فلیش کارڈ لئے بیٹھے ہیں ہر کارڈ پر تصویر کا ایک بٹا دس ہزار واں حصہ بنا ہوا ہے۔ وہ کارڈ سے کارڈ ملاتے ہیں اور افق تا افق ایک وسیع منظر کا عکس چھا جاتا ہے۔ کبھی افق کو طویل انقلابی نعرہ ڈھک لیتا ہے۔ یہاں منظر نئے

نعرے سنتے لوگ نئی دنیا۔ ان نئی نئی تصویروں اور تحریروں کی طرح دنیا کے نقشے پر نئی نئی قومیں اور ملک ابھر رہے ہیں تقریباً جاری ہے مختلف قوموں کے کھلاڑی گروہ درگروہ داخل ہو رہے ہیں۔ سب کا خیر مقدم تالیوں سے ہو رہا ہے۔ چند گروہ بے گھر اور بے ملک قوموں کے ہیں۔ ان کے لئے تالیوں کا شور خود بخود بڑھ جاتا ہے۔ فلسطین کا دستہ ابھی گذرا ہے۔ خیال تھا کہ اب اس سے زیادہ زور سے تالیاں بجانے کی نوبت کہاں آئے گی۔ لیکن ایک دستہ اور آیا۔ پچاس ہزار تاشانی اپنی نشستوں سے اس کے احترام میں کھڑے ہوئے اور آسمان سرسیر اٹھایا۔ اس دستہ کا اگلا حصہ ڈبلی تیلی لڑکیوں پر مشتمل ہے جو بند گلے کے بے زمین پر سرسراتے ہوئے سادہ سلک کے فریک پہنے ہوئے ہیں۔ ہاتھوں میں پھول اور چہرہ پر امن کی فاختی معصومیت۔ یہ ایک چھوٹے سے ملک کا دستہ ہے جو اس وقت ایک سپر پاور سے جنگ کر رہا ہے اور شدید بیماری کی زد میں ہے۔ ہر ٹرادے مولے کو شہباز۔ یہ منظر روز بروز دیکھنے میں کہاں آتا ہے۔

یہ وسطی افریقہ کا شہر ہے۔ کھیل کے منتظین جمع ہیں۔ مسافران میں شامل ہے جاپان کا نمائندہ تقریر کر رہا ہے اور خوش اخلاقی کے مارے ڈہرا ہوا جا رہا ہے۔ ترجمہ کے دوران بھی اس کی یہی کیفیت ہے۔ وہ دوسرے ممالک کے نمائندوں کا شکر گزار ہے کہ جاپان کو گذشتہ برسوں کے پنگ پانگ کے عالمی چیمپئن کھلاڑیوں کو جمع کرنے اور اس سطح پر تکنیکی مباحثہ کرانے کی اجازت دی گئی ہے۔ وہ اپنے اعزازات پر اس تحقیق کا انتظام کر رہے ہیں اور رپورٹ شائع کرنے کا ارادہ رکھتے ہیں۔ اجلاس کے صدر نے کہا دراصل اس کا شکریہ تو ہمیں ادا کرنا چاہیے۔ اتنے میں ایک نمائندہ کھڑا ہوا جس کے چہرہ پر غصہ کی آدرد عیاں ہے۔ کہنے لگا میں اس توہین کو برداشت نہیں کر سکتا کہ اس جاپانی مباحثہ میں شرکت

کے لئے میرے ملک کو دعوت نامہ نہیں دیا گیا۔ جواب ملا کہ دعوت نامہ کسی ملک کو بھی نہیں
 دیا گیا صرف سابقہ عالمی چیمپین بلائے گئے ہیں۔ جواب ابواب میں دلیل آئی مجھے دوسرے
 ملکوں سے کیا غرض میں یہ جانتا ہوں کہ میرے ملک کو اس لئے نظر انداز کیا گیا ہے کہ وہ
 جہان سوم میں شامل ہے اور جاپان جہان اول کا ترقی یافتہ ملک ہے۔ ہم جاپان سے
 بھیک نہیں مانگتے۔ ہم اپنا خرچہ خود برداشت کریں گے۔ جلسہ باہمی مشورہ کی مہلت کے
 بعد دوبارہ شروع ہوا۔ جاپان کا مندوب پھر تقرر کرنے لگا اور ترجمہ کے ختم ہونے کے
 بعد دیر تک جھک جھک کر معافی مانگتا رہا۔ میں اپنی کوتاہی کے لئے معافی کا خواستگار ہوں
 امید ہے میرے معزز دوست فراخ دلی سے معاف کر دیں گے۔ میں غلط فہمی دور کرنے کی
 کوشش کروں گا۔ اگر قابل احترام دوست کا عظیم ملک اپنے انتظامات کے تحت اس مہلت کے
 دوران حاضر رہنا چاہتا ہے تو ہم اسے بڑی خوشی سے اس سے روزہ مباحثہ میں شریک ہونے
 کی دعوت دے سکتے ہیں۔ جس ہال میں مباحثہ ہوگا اس میں بہت کرسیاں ہیں اور اگر ان
 میں ایک کرسی پر میرے یہ واجب صد تعظیم دوست بیٹھنے پر مصر ہیں تو ہمیں کیا اعتراض ہو
 سکتا ہے۔ اعتراض کرنے والا پھر کھڑا ہو گیا۔ کہنے لگا مجھے تین دن کے لئے نہیں ایک مہینہ
 کے لئے دعوت نامہ چاہیے۔ میں تین دن میں جاپان کیسے دیکھ سکتا ہوں۔ اتنی سی بات جاپان
 کے وفد کی سمجھ میں کیوں نہیں آتی۔ جاپانی وفد نے کہا 'اس مباحثہ کے بعد آپ ہمارے ملک
 کی جتنی سیر کرنا چاہیں کر سکتے ہیں۔ ہمیں بہت خوشی ہوگی۔ اس سیر کے لئے کسی دعوت نامہ کی
 ضرورت نہیں۔ خلیج فارس کی شہری ریاست کا نمائندہ ایک بار پھر کھڑا ہوا۔ اس مرتبہ اس
 کے چہرہ پر آمد کے آثار تھے۔ جو کچھ اس کے دل میں تھا اس نے صاف بیان کر دیا۔ جناب
 والا اگر آپ کے دعوت نامہ میں سے روزہ مباحثہ لکھا ہوگا تو مجھے اجازت دینے والے زیادہ سے

زیادہ ایک ہفتہ کے لئے بھیجیں گے حالانکہ میں آپ کے ملک میں مہینہ ڈیڑھ مہینہ سیر کرنا چاہتا ہوں۔ آپ میری خاطر دعوت نامہ میں یہ سطر بڑھا دیں کہ مباحثہ کے بعد جاپان کا ایک ماہ کا مطالعاتی دورہ بہت مفید ہوگا۔ یہ سن کر دو تین نمائندے اور کھڑے ہو گئے؛ کہنے لگے اس مضمون کا دعوت نامہ ہمیں بھی درکار ہے۔ بقول جاپانی مندوب ہال میں بہت سی کرسیاں ہونگیں کیا یہ ہمیں ان پر بیٹھنے کی دعوت بھی نہیں دے سکتے۔ جلسہ پھر باہمی مشورت کے لئے ملتوی ہونے کے بعد تیسری بار شروع ہوا۔ ایک نفری جاپانی وفد غلط فہمی اور کوتاہی کی مسانی مانگتے ہوئے زمین سے لگ گیا۔ وہ انگریزی میں ٹائپ کئے ہوئے دعوت نامے پیش کر رہا ہے جس میں مباحثہ کے بعد طویل مطالعاتی دورے کی پر زور سفارشات موجود ہے۔ یہ کھیلوں کی دنیا ہے۔ اس میں پس پردہ کئی کھیل کھیلے جاتے ہیں۔

گھڑی ابھی تک وقت سے کچھ پیچھے ہے۔ مسافر چند ہمراہیوں کے ساتھ بنگالہ سے گزر رہا ہے۔ اس کے ساتھ تن سازی کے مقابلہ میں مشرق ایشیا کا خطاب اور تمنا پانے والا نوجوان بھی ہے۔ مقابلہ کے آخری دور میں اس کا جوڑ سری لنکا کے اس کھلاڑی سے پڑ گیا جس کا مینجر منصفین میں شامل تھا۔ تن سازی کے مقابلوں میں سرخی پوڑ سے جسم کی زیبائش ممنوع ہے لیکن اس کی خلاف ورزی کرتے ہوئے نوجوان تن ساز نے تیل میں سینڈ ملا کر اس کی مالش کر لی۔ وہ اسٹیج پر آیا اور اس کے گٹھیلے سُرخ روغنی جسم پر روشنی کی شعاعیں پھیلنے لگیں۔ ہال میں بیٹھے ہوئے لوگوں نے ہال کو سر پراٹھا کر اس کو داد دی۔ تماشا سائی اس کو مشرق ایشیا منتخب کر چکے تھے منصفین کے فیصلہ کا انتظار تھا۔ سری لنکا کا منصف اسے شاباش دینے کے لئے اسٹیج پر گیا اور پیٹھ ٹھونکتے ہوئے ایک سفید رومال اس کے جسم سے رگڑا اور ہال میں پھینک دیا۔ رومال پر تیل اور سینڈ ور لگا ہوا تھا۔ ہنگامہ کھڑا ہو گیا اور

بڑی شکل اور بڑی دیر کے بعد اس نوجوان کی جاں نچشی بلکہ تن نچشی پر ختم ہوا۔ بالآخر وہ مسٹر
 ایشیا قرار دیا گیا۔ مسٹر ایشیا کا جسم رنگ آمیزی کے بغیر بھی سب سے اچھا تھا مگر یہ نوجوان اپنی
 حرکتوں سے باز نہیں آتا۔ بنگاک میں قدم قدم پر ایسے حمام کھلے ہوئے ہیں جن کے آگے حرم
 سرائیں مانند پڑ جائیں۔ مسٹر ایشیا مسکین صورت بنائے اور ڈھیلی ڈھالی بس شہرٹ پہنے ایک
 حمام میں داخل ہوئے فیس داخلہ ریزگاری گن کر ادا کی اور آگے بڑھے۔ ایک حمامی نے انہیں
 ہاتھوں ہاتھ لیا اور ان کے کپڑے اتارنے شروع کئے۔ جسم کو ہاتھ لگایا تو یقین نہ آیا ٹیٹل
 کر دیکھا تو حیرت ہوئی۔ ممکن ہے گا ہاک نے گولی کو بے اثر کرنے والی جیکٹ نیچے پہنی ہو
 کپڑے ایک ایک کر کے تن سے جدا ہوتے رہے اور عقده کھلتا چلا گیا۔ گندھا ہوا گٹھا ہوا
 کمایا ہوا جسم۔ فاضل کپڑوں کے اندر لپٹا ہوا سنگ مرمر کا سڈول مجسمہ جسے کسی نے بڑی محنت
 سے تراشا تھا۔ مجسمہ کے گلے میں مسٹر ایشیا کا تمغا پڑا ہوا دیکھ کر حمامی نے چیخ ماری اور لوگوں
 کو پکارنا شروع کیا۔ نہانے والے اور نہلانے والے اپنے کایکوں سے نکل آئے۔ کچھ تولیہ
 باندھے ہوئے بعض تولیے ہاتھ میں لئے اور بیٹہ خالی ہاتھ۔ سب حلق بنا کر کھڑے ہو گئے
 اور مسٹر ایشیا نے اپنے فن کا مظاہرہ شروع کیا۔ عضو عضو کی نمائش، عضلات کے ابھار کا دکھاؤ
 رگ پھٹوں کے آثار چڑھاؤ کا تماشہ، جسم کے مختلف اور مشکل زاویوں کا مظاہرہ۔ حیرت اور
 مسرت سے ملی جلی چیخیں حمام میں بلند ہوتی رہیں۔ حمام کی انتظامیہ بھی اس تماشہ میں شریک
 ہو گئی۔ غسل کی فیس واپس، تحائف پیش خدمت، سرپرستی کا شکریہ، مشہوری کے لئے عکاسی
 دوبارہ قدم رنجہ فرمانے کی درخواست۔ نہانے والوں نے چندہ کیا جیسے اپنے بھتے اور
 بے ڈول جموں کا ہر جانہ بھر رہے ہوں۔ پانچ ڈالر کی ریزگاری دے کر حمام میں داخل ہونے
 والا مسکین اس غسل شہرت کے بعد ایک سو پانچ ڈالر کے نوٹ لے کر باہر سڑک پر آیا یہ ایک

ایشیائی شہر کی شاہ راہ ہے اور وہ مشرق ایشیا سے خود نائی کی شاہ راہ سے کتنی ہی چمکندیاں نکلتی ہیں اور ان میں سے ایک اس حمام کی طرف جاتی ہے جہاں سب ننگے ہیں۔

گھڑی اب صبح وقت بتا رہی ہے۔ یہ مانٹریال ہے اور ابھی ابھی اکیسویں

اولپک کی رنگارنگ افتتاحی تقریب ختم ہوئی ہے۔ آج تک یہی رواج تھا کہ ایک

مشعل بردار کو ہ اولپیا سے کھیلوں کے سٹیڈیم تک سفر کرنے والے شعلہ کو لے کر داخل ہو۔

میدان کا چکر لگاتے اور اولپک مارچ روشن کرے۔ آج اس قدیم روایت کو توڑا گیا۔

ایک نہ شد و شد۔ مشعل بردار ورزش کار نے جس ہاتھ میں مشعل پکڑی ہوئی تھی اس کی

کلائی ایک لڑکی کے ہاتھ میں تھی اور دونوں قدم ملا کر دوڑ رہے تھے۔ برابری کی دوڑ میں

بالآخر عورتوں نے مردوں کو آن پکڑا ہے۔ شعلہ بلند ہوا کہو تر چھوڑے گئے غبارے اڑتے

گئے ہر ملک کا ترانہ بجا ہر ملک کے دستہ نے خوشنما دردیوں میں قواعد کی۔ دو مختصر تقریریں

کے بعد ملکہ ایلزبتھ دوم کے مختصر اعلان کی رُو سے باضابطہ افتتاح ہوا۔ اس خوشی میں میزبان

ملک کے لڑکے لڑکیوں کے بشارٹائے جسمانی ورزش کے مظاہرہ کے لئے میدان میں

داخل ہوئے۔ رنگارنگ اور چپت لباس میں بلبوس ہاتھوں میں سلاک کی رنگین لہراتی

پیشیاں لئے پس منظری موسیقی کی دُھن کے مطابق کرتوں میں ایسے محو ہوئے کہ

اجتماعی ورزش ایک عوامی ناچ میں تبدیل ہو گئی۔ تقریب ختم ہوئے زیادہ دیر نہیں ہوئی۔

خصوصی احاطہ کے مہمان ایک سرنگ کے ذریعہ کار پارک تک پہنچے ہیں اور اس کے دہانے

پر کھڑے موٹروں کا انتظار کر رہے ہیں۔ مسافر کے ساتھ ایک عمر رسیدہ جھٹی جوڑا کھڑا ہے۔ اس

نے بڑے جھٹی کی طرف دیکھا۔ شکل آشنا لگا۔ ذہن پر زور دیا اور ان تمام اہم سیاہ پوست

لوگوں کی شکلیں یاد کیں جن سے کہیں نہ کہیں واسطہ پڑا تھا۔ یہ صورت ان سے مختلف ہے

مسافر نے ایک کتابی تصویر میں زمین پر جھکے ہوئے کھلاڑی کو سیدھا کھڑا کیا اور اس کی عمر میں چالیس برس کا اضافہ کیا۔ معاملہ ہو گیا۔ یہ شخص بے سی اوون ہے۔ مسافر نے اس کا ہاتھ تھام لیا اور گفتگو میں مصروف ہو گیا۔ یوں لگا جیسے مسافر اور اوون دونوں مل کر سرفراز ہاؤس کے چیل میدان میں ننگے پاؤں تین ٹنگری دوڑ میں حصہ لے رہے ہیں خیال ان کپڑوں کی تہ درست کر رہا ہے جو کبھی سٹلے بھی نہ تھے۔

خاردار تاروں کے جال نے لہہاتے سبزہ زار کے اس فرش کو گھیرے میں لے رکھا ہے جس کے وسط میں دو سبک ٹکونی نوکدار بیس منزلہ عمارتیں کھڑی ہیں۔ دروازوں پر کڑا پہرہ ہے۔ کچھ پہرہ دار عمارتوں کے مختلف حصوں میں بھی تعینات ہیں بٹرک پر چلنے والی موٹریں ان عمارتوں کے سامنے آکر آہستہ ہو جاتی ہیں۔ راہ گیر ٹھم جاتے ہیں دن بھر ان کے دروازوں پر تماشائیوں کا ہجوم رہتا ہے اور کچھ شوق کے مارے رات گئے تک وہاں منڈلاتے رہتے ہیں۔ ان رہائشی نو تعمیر عمارتوں میں اولپک میں شریک ہونے والے کھلاڑی ٹھہرے ہوئے ہیں۔ سو ملکوں کے باشندے اور کوئی سو کھیلوں کے ماہر۔ ہجوم ہنرور مسافر نے اس سے پہلے اتنے بہت سے ہنرور صرف ویسٹ منسٹرا بیس میں دیکھے تھے۔ مگر وہ منتخب روزگار فرش کے نیچے دفن تھے۔ یہاں ہر شخص زندہ ہے اور کسی نہ کسی ہنرور کسی کسی علاقہ میں فرد ہے۔ دیکھنا یہ ہے کہ عالمی سطح پر کون منفر د ہے۔ یہ کل تین ہفتوں کی دنیا ہے، اس کے ازل سے اب تک صرف اسی دن ہوتے ہیں۔ اس اثنا میں مقابلے ہونگے۔ جیتنے والوں کو ٹی۔ وی پر ایک عالم دیکھے گا، تصویریں رسالوں کے سرورق پر چھپیں گی اور اس کے بعد کچھ کارنامے کتابوں میں محفوظ ہو جائیں گے اور بہت سی باتیں زمانہ طاق نیسوں پر رکھ کر بھول جائیگا۔ ان جڑواں اہرامی ساخت عمارتوں میں تین ہفتہ کے لئے تین ہنرور

برس پہلے کی تاریخ مہمان بن کر ٹھہری ہوئی ہے۔ خاردار جنگل کے اندر سپارٹک کی یونانی ریاست واقع ہے اور باہر برٹش کامن ویلتھ۔ اندر عظیم لکڑیوں کا حکمران ہے اور باہر ایک بے چارہ وزیر اعظم ہے اس کی بیگم اور کیوبک کے ایک رہنما نے مل کر عاجز کر رکھا ہے۔ دونوں علیحدگی پسند ہیں یہ خانگی طور پر اور وہ علاقائی طور پر۔ مسافر کے لئے یہ باڑ لگا مخصوص خطہ فراغت کا ایک وسیع صحرا ہے وہ اپنے ماہ و سال کی ریت کے ٹیلے پر بیٹھ کر منظر میں کھو جاتا ہے۔ غزالوں کی ڈائریں ہرنوں کی کلیں آہو کا بے پردا خرام۔ یہ نوجوان کھلاڑی چلتے ہیں تو ڈگ بھرتے ہیں چڑھتے ہیں تو سیڑھیاں پھلانگتے ہیں، رکتے ہیں تو ادھر کا دھڑلٹو کی طرح گھماتے ہیں، گھاس پر بیٹھتے ہیں تو پنچلا دھڑھو ایس اٹھا کر ٹانگیں مارنے لگتے ہیں۔ کوئی ہاتھ کھولتا اور ملتا ہے، دیر تک۔ کوئی ٹانگیں جد کرتا اور جوڑتا ہے، بہت دیر تک۔ کوئی کمر کو دائیں بائیں بل دے رہا ہے، بار بار۔ کوئی رسی پر چڑھتا اترتا ہے، گھنٹہ بھرے۔ کوئی رسی کو در رہا ہے، ہزار بلکہ صد ہزار بار۔ نہ ان کو سیدھا کھڑا ہونا آتا ہے اور نہ سکتا رہنا۔ ان کی ریڑھ چینی ہڈی سے بنی ہے۔ ان کے جسم میں بجلی بھری ہے، مشق ہو تو محنت کرتے ہیں، مقابلہ ہو تو تنکے چاتے ہیں، فرصت ہو تو حکم ڈالتے ہیں۔ یہ ہر وقت حرکت کرتے رہتے ہیں کہ اس حرکت میں ان کے لئے اور ان کی قوموں کے لئے برکت ہے۔

اس تین ہفتہ کی دنیا میں بھوک اور بیماری کا نام و نشان نہیں ملتا۔ بیماری صرف اس حد تک ہے کہ جب صحت کو اس قدر شدت سے کام لاتے ہیں تو کوئی بیٹھا چڑھ جاتا ہے کوئی جوڑا تر جاتا ہے، گاہے موج آجاتی ہے۔ بھوک صرف اس حد تک ہے کہ کھانے کے لئے کمرہ سے ہال تک فاصلہ طے کرنا پڑتا ہے۔ اس ہال میں چوبیس گھنٹہ بلا مبالغہ دودھ اور شہد کی نہیں ہتی ہیں اب میوہ کے چنے پھوٹتے ہیں اور آئس کریم کے پھاٹ

کھڑے ہوتے ہیں۔ جو کھانا درکار ہو وہ موجود جتنا درکار ہو اس سے زیادہ موجود۔ نوبزار پیٹ دن میں چار پانچ مرتبہ پوجا کرتے ہیں اور اتنے ہی سفری تھیلہ بھرتیے ہیں مگر کھانے کی اقسام یا ان کی افراط میں ذرا کمی نہیں آتی۔ تیسرے دن اخبارات میں اس عیاشی پر لے دے شروع ہو گئی۔ لیکن کھیل شروع ہو چکے ہیں اور سب کا دھیان اب ناویا کو گناہ کی طرف لگا ہوا ہے۔

کھیل شروع ہیں۔ کھلاڑی مصروف ہیں تماشائی ان سے بھی زیادہ مصروف ہو گئے ہیں۔ البرٹو یاں تو رینو چار سو اور آٹھ سو میٹر کی دوڑ میں بھاگتے ہوئے یوں اول آیا۔ جیسے غلطی سے گھڑ دوڑ کے میدان کے بجائے مانٹر مال سٹیڈیم میں آنکلا ہو۔ دیکھنے والوں نے حیرت سے تالیاں بجائیں اور پو پھنے والوں نے پوچھا کہ کیوں باسے آنے والے اس نوجوان کی رگوں میں کونسا خون دوڑ رہا ہے۔ جواب ملا کہ اولپک کی تیاری کے سلسلہ میں ان کا بہت سا خون نکال کر خشک پلازما جمع کر لیا گیا تھا اب وہ دوڑنے سے پہلے خونناہ کا ٹیکہ لگواتے اور اول آتے ہیں۔ زمانہ ترقی کر رہا ہے اس لئے خون جگر پینے کے انداز بدل گئے ہیں۔ سانس بھی ترقی کر رہی ہے اس لئے شمشیر بازی کے مقابلہ کے ہال میں جو تختہ حساب لگا ہے وہ شمشیر بازوں کو ہر ضرب پر خود بخود نمبر دیتا چلا جاتا ہے۔ بورس ادنس چیکو عجیب و غریب پینترو دکھا رہے ہیں۔ ان کی شمشیر مخالفت کے جسم سے چھوٹی بھی نہیں اور ان کے نمبر بڑھتے چلے جا رہے ہیں۔ قدم جرمین کے بڑھتے ہیں اور فتح سرکار کی ہوتی ہے۔ تاب کے شکایت ہوتی ہے معائنہ ہوتا ہے اور راز مشت ازبام ہو جاتا ہے۔ نوک شمشیر میں بے تاریقی کا آلہ لگا ہوا ہے جس کا ٹمن دبانے سے ایک نظر نہ آنے والی لہر مخالفت کی دردی سے ٹکراتی اور تختہ حساب کی مشین کو اپنا پیغام

یہ بھیجتی رہتی ہے۔ تار برقی سے یہ خبر تمام اخباروں کو بھیجی جا رہی ہے۔ شمشیر کی خنجر خوب ل
 سرعام رسوائیوں میں تبدیل ہو گئیں۔ ایک اور دوڑ ختم ہوئی تو جیتنے والے نے
 تماشا شیوں کی داد وصول کرنے کے لئے میدان کا آہستہ آہستہ ایک
 چکر لگایا اور ہوا میں ہاتھ لہراتے ہوئے ان کی تالیوں کا جواب دیا۔ اس نے دونوں
 بلند ہاتھوں میں جوتے پکڑے ہوئے ہیں اور ننگے پاؤں بھاگ رہا ہے۔ یوں انعام لینے
 کے لئے آنے میں جو چند منٹ صرف ہو رہے ہیں ان میں یہ سوال اٹھایا جا چکا ہے کہ کیا آپ
 جیتنے والے نے جوتے بنانے والی کمپنی سے اشتہار کا معاوضہ تو نہیں ملے کر رکھا۔

کھیل جاری ہیں اور طرح طرح کے تماشے دیکھنے میں آ رہے ہیں۔ دو سیاد
 فام بھائی باکنگ کے ابتدائی مقابلوں میں کامیاب ہوئے تو پتہ چلا کہ ان کی ماں کے پاس
 ٹی وی نہیں کہ وہ اپنے بیٹوں کا کھیل دیکھ سکے۔ خنجر چھپی اور تختہ میں کئی ٹی وی پہنچ گئے
 پھر وہ دونوں بھائی فائنل مقابلہ میں آگئے اور کسی نے ہوائی ٹکٹ فراہم کر دیا۔ ماںک اور
 یواں سینک نے جب اپنے سنہری تمغے جیتے تو ان کی ماں وہاں موجود تھی۔ اس کی خوشی
 کا اندازہ لگانا مشکل ہے۔ کشتی چلانے کے ایک مقابلہ میں جیتنے والوں کی خوشی کا اندازہ اس
 بات سے لگایا جاسکتا ہے کہ انہوں نے کشتی رانی چھوڑ کر ناچنا شروع کر دیا۔ توازن خراب
 ہوا اور کشتی الٹ کر ڈوب گئی۔ خوشی میں غرق ہو جانا کوئی انوکھی بات نہیں ضبط کا مظاہرہ
 البتہ ایک بڑی بات ہے۔ مسافر نے کورنیلہ اینڈرز کو ایک سہ پہر نصف گھنٹہ میں پیراکی کے
 دو عالمی ریکارڈ قائم کرتے دیکھا۔ اس نے کل چار طوائی اور ایک نقرتی تمغا حاصل کیا اور
 اخباروں نے لکھا کہ وہ پیراکی میں عہد حاضر کی عظیم ترین خاتون ورزشکار ہے۔ اس کے
 پرسکون چہرے پرسکون کی دبیز تہ اور چڑھ گئی نادیا کو باپنجی تے پھل مجا دی ہے۔ جننا شک کے

کئی مظاہروں میں دس میں سے دس نمبر لئے ہیں۔ اخبار اسے جہانِ درزش کا نور یافت اور روشن ترین ستارہ لکھتے ہیں اور وہ اس کامیابی کے بعد ایک عام سچی کی طرح گڑیوں سے کھیل رہی ہے۔ مسافر نے ضبط کا ایک اور مظاہرہ دیکھا۔ شہرک اولپیک میں کھیلوں کا کتب خانہ کئی حصوں میں تقسیم ہے۔ ہر کھیل کے قواعد و ضوابط اس پر لکھی ہوئی کتابیں اس پر بونے والی بچھوں کے خلاصہ اور اس کھیل کی دی سی آرٹھیں موجود ہیں۔ میدانِ دوڑ سے متعلق کتب خانہ کے حصہ میں ایک کھلاڑی ہر روز گھنٹوں اپنا چہرہ ہاتھوں کی رحل پر رکھے گذشتہ مقابلوں کی فلمیں دیکھتا رہتا ہے۔ فلم کو کبھی آہستہ چلاتا ہے کبھی بالکل روک دیتا ہے۔ ہر قدم کی تصویر کو غور سے دیکھتا اور پرکھتا ہے پھر اگلے قدم کی تصویر پر اٹک جاتا ہے اور اپنی نوٹ بک پر کچھ لکھتا رہتا ہے۔ اس دوڑ کا مقابلہ ہوا۔ یہ کھلاڑی ہار گیا مگر دوسرے دن اسی طرح کتب خانہ میں بیٹھا بڑے اٹھناک سے دیکھنے اور پڑھنے اور لکھنے میں مصروف تھا کہنے لگا، اگر کھیل کا سارا مزہ جیت میں ہوتا تو اتنے لوگ کبھی اس میں شریک نہ ہوتے۔ کھیل میرے لئے ایک عبادت ہے۔ کتب خانہ کے پاس ایک کمرہ عبادت کے لئے مخصوص ہے مگر کسی مخصوص عبادت کے لئے نہیں ہے۔ ہر مذہب کے پیرو اپنی عبادت کے وقت اس کمرہ کو استعمال کرتے ہیں۔ آج جمعہ ہے۔ کچھ لوگ نماز کے لئے کمرہ میں داخل ہو رہے ہیں کچھ اپنی عبادت سے فارغ ہو کر باہر نکل رہے ہیں۔ گول دائرہ میں گدیاں لگی ہوئی ہیں انہیں اٹھا کر قطار میں صفیں بچھائی جا رہی ہیں۔ کچھ لوگوں کے لئے کھیل عبادت ہوتی ہے اور کچھ عبادت کو کھیل بنا لیتے ہیں۔

مسافر آج بڑا خوش ہے۔ اس کا ایک اور خواب پورا ہونے والا ہے۔

اس کے خواب پورے ہوتے رہتے ہیں اور وہ نئے نئے خواب دیکھتا رہتا ہے۔ ایسے خواب

دیکھنا شاید گستاخی ہے۔ کرم ہائے تو مارا کر دو گستاخ۔ آج کھیلوں میں وہ مقابلہ ہونے والا ہے جس کی کشش اسے مانٹریال کھینچ کر لاتی ہے۔ اولپک شروع ہونے سے پہلے مسافر نے پروگرام کے جہازی نقشہ کو سفری تخت خواب پر پھرایا اور اس کے ایک ایک لفظ کو کئی کئی بار پڑھا۔ مقابلے شہر میں کئی جگہ پر بے یک وقت ہو رہے ہیں۔ تاریخ وقت مقام اور کھیل کا نام نقشہ میں درج ہے۔ گھنٹوں غور کرنے کے بعد اس نے اپنی دلچسپی کے کھیوں پر سیاہ نپل سے نشان لگائے تاکہ فاصلہ اور اسے طے کرنے کا وسیلہ زیر غور آسکے۔ ترجیحات طے کرنے کے بعد نیلی نپل سے نشان لگانے کا مرحلہ آگیا۔ کچھ دیر پروگرام کے نقشہ پر اور جھکے رہنے کے بعد دو چار جگہ سرخ نپل سے نشان لگا دیا۔ آج وہ مقابلہ ہوگا جس پر سب سے گہرا لال نشان لگا ہوا ہے۔ مسافر کو سیاہ اور نیلے اور سرخ نشانات کی پیردی میں بڑی ریاضت کرنی پڑی۔ جگہ نئی، بھیڑ بے تحاشہ، وقت کیاب، زہر مبادکہ کتر، فاصلے ٹریفک کے شلوغ کی وجہ سے طویل کپڑ گئے، دعوتوں اور ملاقاتوں سے انکار کی وجہ سے بات طویل کپڑ گئی، میلوں قدم مارنے پڑے، روزانہ ایک وقت کا کھانا چھوڑنا پڑا۔ رہا آرام تو اس کے لئے جو لوگ مانٹریال آئے ہیں ان میں مسافر شامل نہیں۔ وہ ایک مقابلہ میں شریک ہے کیونکہ اولپک میں کھلاڑیوں کے علاوہ تماشائیوں کا مقابلہ بھی ہوتا ہے۔

مسافر آج اس دور کا مقابلہ دیکھنے جا رہا ہے جو اس کی نظر میں سب سے اہم ہے۔ یہ برق رفتاری اور تیز گامی کا مقابلہ ہے اسے انگریزی میں دوڑ نہیں ڈیش کہتے ہیں۔ سو میٹر اور نو سینڈ میں یہ فیصلہ ہو جاتا ہے کہ دنیا کی چار ارب آبادی میں سب سے تیز رفتار آدمی کون ہے۔

مسافر ٹیڈیم کی طرف روانہ ہوا۔ روش پر تیاچ چادریں پھیلائے سو غایتیں

بیچ رہے ہیں۔ سبزہ پر جگہ جگہ منڈلی لگی ہے۔ بازی گر کرتب دکھا رہا ہے۔ داغ و غلطی کر رہا ہے۔
 دو تین لڑکے لڑکیاں چھوٹے چھوٹے ٹائٹل کرتے اور چٹکلے ساتے ہیں۔ وہ اولمپک کی پیرڈی
 کر رہے ہیں۔ لوگ ہنسی کے مارے لوٹ پوٹ ہو رہے ہیں۔ اشیاء خوردنی کے دست فروش بھی مسافر
 کارا سٹرو کے کھڑے ہیں۔ مگر وہ اپنی دُھن میں چلا جا رہا ہے۔ وہ چاہتا ہے کہ وقت سے بہت
 پہلے پہنچ کر ڈوڑ کا صحیح لُطف لینے کے لئے صحیح جگہ کا انتخاب کر سکے۔ وہ خصوصی نشستوں کے
 احاطہ میں پہلے بلندی کا تعین کرتا ہے۔ اگر سیڑھیوں پر بہت اوپر چلا جاتا ہے تو کھلاڑی کچلے
 ہوئے نظر آتے ہیں، بہت نیچے چلا جاتا ہے تو کھلاڑی ایک دوسرے کے پیچھے چھپ جاتے
 ہیں۔ وہ دسویں سیڑھی کو بہ طور مناسب پاتا ہے۔ جب میٹھل مسد حل ہوا تو یہ طے کرنا
 پڑا کہ سو میٹر کی کیمر کے کون سے حصہ کے سامنے بیٹھا جائے۔ جہاں سے دوڑ کا آغاز ہو
 رہا ہے اس کی سیدھ میں بیٹھیں تو شروعات کا مزہ آئے گا مگر باقی تمام دوڑ کے دوران
 کھلاڑیوں کی پشت نظر آئے گی۔ جہاں مقابلہ ختم ہو رہا ہے وہاں بیٹھیں تو دوڑ کے پہلے
 حصہ کا مزہ کر رہا ہو جائے گا۔ مسافر ساٹھ میٹر کے فاصلہ کی سیدھ میں دسویں بلند سیڑھی
 پر پلاسٹک کی ڈول نما کرسی میں اتر گیا۔ اس نشست سے سو میٹر کی دوڑ کا پورا میدان
 نظر آتا ہے لہذا دوڑ دیکھنے کے لئے گردن کی جنبش میں ضائع ہونی والا وقت بھی بچ جائے گا۔
 کیمرہ سے خالی میدان اور ہجوم سے پرسٹیڈیم کی دو ایک تصویریں بنائیں۔ جب دیکھا کہ
 اس کام میں انتہائی چابکدستی کے باوجود چند سیکنڈ صرف ہو جاتے ہیں تو اس نے کیمرہ خول
 میں بند کیا اور پیروں کے درمیان فرش پر رکھ دیا۔ وہ ایک تصویر کی خاطر اس دوڑ کے تہائی
 حصہ سے محروم ہونے کے لئے تیار نہیں۔ اس نے دل میں فیصلہ کیا کہ پستول چلنے اور دوڑ کے
 ختم ہونے تک وہ آنکھ نہیں جھپکے گا۔ دوڑ شروع ہوا چاہتی ہے۔ پستول دالا ہاتھ ہوا میں

بند ہے۔ آٹھ کھلاڑی گھٹنے اور انگلیاں زمین پر ٹیک کر اپنی اپنی ایک میں جھک گئے ہیں۔ پیر جاملے تو سراسر اٹھا کر آنکھیں سو میٹر آگے لگی ہوئی رتھی پر گاڑ دیں۔ ان میں عالمی ریکارڈ قائم کرنے والا بھی موجود ہے اور وہ کھلاڑی بھی شامل ہے جس نے یہ مقابلہ میونخ میں جیتا تھا۔ دو ایک بار ان دونوں کو ہرانے والے بھی قطار میں کھڑے ہیں۔ ایک لاکھ تاشائیوں نے دم سادھ لیا۔ ساری آوازیں خاموش ہو گئیں۔ خاموشی کہہ رہی ہے کہ کوئی انہونی ہونے والی ہے۔ بلیسی دبی پستول چلا کھلاڑیوں نے جست لگائی اور فاضل مقابلہ شروع ہو گیا۔ دوش بدوش اور سینہ سپر کھلاڑیوں کی ایک دوڑتی ہوئی دیوار پچاس میٹر تک آئی۔ اس کے بعد دیوار میں ہلکی سی دراڑیں پڑنی شروع ہوئیں جو تانیہ بھر میں شگاف بن گئیں۔ شگاف کے بعد دیوار کے ایک شگاف سے کالے ہرن نے جست لگائی اور اس سے آگے نکلا اور جد کے اس پار پہنچ گیا۔ مقابلہ ختم ہوا۔ دیوار ٹھک کر خست خست ہو گئی۔ کون سیاہ پوست جیتا اور کون سفید قام ہارا۔ یہ علم اس لذت کے لئے بالکل غیر ضروری ہے جو نو سکینڈ کی اس دوڑ سے مسافر کو حاصل ہوتی۔ مسافر نے صرف یہ دیکھا کہ دوڑ اس کے ایک گوشہ چشم سے شروع ہوئی اور دوسرے گوشہ پر جا کر ختم ہو گئی۔ دیر تک اس نے آنکھ بھی نہیں چپکی۔ مدار ستارے اس کی روشن آنکھوں میں تیرتے رہے۔

مدار ستاروں کی مانند روشنی کی لکیریں بڑے بڑے حروف بن گئی ہیں۔
 لکھا ہے اوداع۔ چار سال کے بعد پھر جمع ہونگے۔ اس بار ماسکو میں۔

(۶)

یہ ایک خصوصی پرواز ہے۔ امریکی ہوائی جہاز چینی عملہ ایشیائی سوار اور افریقی منزل مقصود اس سفر کا ایک سہ براعظمی تقریب۔ جہاز اس وقت تاریک براعظم پر پرواز

کر رہا ہے۔ اندر بتیاں جل رہی ہیں اور باہر صبح کا ذب کی روشنی ہے۔ افریقہ کی صبح صادق
 میں ابھی بہت دیر ہے۔ جہاز آہستہ اور نیچا ہوتا جا رہا ہے تھوڑی دیر میں جیشہ کا دارالسلطنت
 آنے والا ہے۔ ناشتہ کے برتن سمیٹے جا رہے ہیں۔ چینی لڑکی تام چینی کی کیتل اٹھائے پھر
 رہی ہے۔ یہ برتن بہت دنوں کے بعد نظر آیا ہے۔ مسافر سوچتا ہے یہ دنیا کھلے سو برس
 میں کہاں سے کہاں نکل گئی۔ صدیوں آدمی ایک ڈھترے پر رہا۔ خاک سے اٹھا تھا سو
 اس سے رشتہ استوار رکھا ہوا تھا۔ پکانے کی ہانڈی کھانے کی رکابی پینے کے لئے کوزہ مانگنے
 کے لئے کاسہ، یہ سب مٹی کے ہوا کرتے تھے۔ پیدائش کے لئے تیشہ تھی جیسے چاک سے
 گیلہ برتن اتار لیں۔ موت کے لئے یہ استعارہ تھا گویا مٹی کا برتن ٹوٹ جائے۔ ہمدوست
 کے لئے یہ اشارہ تھا کہ خود کوزہ و خود کوزہ گر و خود گل کوزہ۔ لیکن اب یہ رشتہ ٹوٹ گیا ہے
^{صیبت کی مٹی کو ڈنکی کوئلہ جھڑی چھپ}
 یہاں تک کہ ن۔ م۔ راشد اناؤد شاعر نے سے آزاد منشی کے اس درجہ تک پہنچ گئے جہاں
 مٹی میں دفن ہونے کے بجائے بھٹی میں بھسم ہونے کو ترجیح دی جاتی ہے۔ آدمی بھٹک
 گیا ہے۔ جب سے مٹی اور روغنی مٹی کے برتن رخصت ہوئے ہیں اس خاکداں میں اسے
 راستہ نہیں مل رہا۔ تام چینی اور چینی تانبہ اور پتیل جست اور المونیم بے داغ لوبا اور فولاد
 تیشہ اور پلاسٹک مسالہ اور مرکبات بلکہ کاغذ کے برتن اور کاٹھ کی ہنڈیا یہ بے یقینی کی
 ساری منزلیں وہ پچھلے سو برس میں طے کر چکا ہے اور کسی مقام پر چند برس سے زیادہ
 قیام نہیں کیا۔ تام چینی کی کیتل پچاس ساٹھ برس پہلے ایک مرغوب ایجاد تھی اور اب
 محض ایک متروک یادداشت۔ لاہور میں تام چینی کا ایک بورڈ دستبروزمانہ سے محفوظ
 بہت سالوں تک ایک عجوبہ کے طور پر پنجاب پبلک لائبریری کی پیشانی پر نصب رہا ایک
 روز ایک شخص کا اس سڑک سے گزر ہوا تو اس نے یہ بورڈ اتار کر انبار خانہ بھیج دیا اور اس

نئی جگہ میو سکول آف آرٹس کی مدد سے دھات کے تراشے ہوئے الفاظ یعنی سہاروں پر
 ڈیزائن کر دیئے۔ سڑک پر جو اونچا سا پردہ بنا ہوا تھا اسے بھی گرا دیا۔ کتب خانہ اور عجائب
 خانہ میں تمیز کرنی آسان ہو گئی اور علم اور انسان کے درمیان کھینچی ہوئی دیوار بھی ٹوٹ گئی
 مسافرنے وہ رسالہ بلا ارادہ اٹھا کر پڑھنا شروع کر دیا جو ہوائی جہاز
 والوں نے دقت گزاری کے لئے فراہم کیا ہے۔ رسالہ میں لکھا ہے، چین نے زر کی بے
 نیازی اور بے وقعتی کا عجب عالم دیکھا ہے۔ ۱۹۳۷ء میں سویو آن میں بیلوں کی جوڑی آتی
 تھی۔ پانچ برس کے بعد اس رقم سے چاول کی صرف ایک بوری کی خرید ممکن رہ گئی،
 پانچ برس اور گزرے تو اس زر کثیر سے بچھے ہوئے کوٹہ کا ایک ڈالا آتا تھا یا چڑیا گھر میں شیر
 دیکھنے کے لئے داخلہ کا ٹکٹ۔ جہاز اب عدیس ابا با کے ہوائی اڈہ پر خصوصی مہمان نوازی
 کے ہال کے نزدیک کھڑا ہے۔ مسافر کا خیال تھا کہ جتھے ایک ترقی و ترقی صحرا ہے اور میں اب
 نیموں اور جھگیوں پر مشتمل ایک قصبائی نخلستان کا نام ہے۔ لیکن یہ کوہستانی خطہ زمین تو
 سوئٹزر لینڈ کا ٹکڑا معلوم ہوتا ہے۔ ہوائی اڈہ آٹھ ہزار فٹ کی بلندی پر واقع ہے۔ چاروں طرف
 سرسبز اور شاداب پہاڑیاں اور بادلوں سے ڈھکی وادیاں ہیں۔ چند گھنٹہ پہلے جولائی کے گرم
 مرطوب مہینہ میں کراچی سے چلے تھے تو بٹس ٹرٹ بدن کونا گوار گذر رہی تھی۔ اب صبح
 کی تازہ اور سبج ہوا کا جھونکا ہوائی جہاز کا دروازہ کھلنے پر اندر آیا ہے تو لوگ مفلر اور اور
 کوٹ پہن رہے ہیں۔ ایک ساتھی کہتے ہیں کہ جہاز میں جو کڑی بیٹھے رہنے کی وجہ سے
 سردی کا احساس زیادہ ہو رہا ہے۔ اس کا علاج یہ ہے کہ تیزی سے بیٹھیاں اتر کر چند
 قدم چلا جائے۔ خون گردش کرے گا اور جسم گرم ہو جائے گا۔ یہ ساتھی اپنے نسخہ پر عمل کرنے
 کے لئے دوسروں کا انتظار اور تشریفات کا کھانا کیے بغیر نیچے اترنے کے لئے پکے تیزی سے

اٹھی دو دو سیڑھیاں چھوڑ کر اترنا شروع کیا۔ آخری دو چار سیڑھیاں رہ گئیں تو یکدم پلٹ کر تین تین سیڑھیاں پھلانگ کر واپس اوپر چڑھ رہے ہیں اور ہانپتے کانپتے شور مچا رہے ہیں شیر آیا شیر آیا۔

جہاز کی سیڑھی جہاں ختم ہوتی ہے وہاں اسفالت کے فرش پر ایک بر شیر کھڑا ہے لیٹھم ٹھیم اونچا لبا گھنے سیاہی مائل ایال کے بادلوں سے ابھرتا ہوا بائرب چاند چہرہ اس پر جڑی ہوئی دور روشن انگارا آنکھیں جو سیڑھی پر کھڑے پھکچاتے ہمانوں پر جمی ہوئی ہیں۔ یہ شیر خیر مقدمی کے لئے آیا ہے۔ اس سے پرے کوئی دس قدم کے فاصلہ پر استقبال کیٹی کے باقی اراکین سیدھی قطار بنائے کھڑے ہیں۔ بعض ہار لئے ہوئے اور بعض استقبال جھنڈے اٹھاتے ہوئے ہیں جن پر لکھا ہے 'افریقہ جاگ اٹھا ہے۔ ان سے ہٹ کر ناپنے اور گلانے والوں کے طائفہ نے دائرہ بنایا ہوا ہے۔ سیڑھیوں کے نیچے سے ایک شخص ننگے پاؤں برآمد ہوا اور اپنا پیر شیر کی لمبی دم کے آخری سرے پر رکھ دیا جو خمدار بالوں کا گھنا گھنا ہے شیر اس زور سے دہڑا کہ ہوائی اڈہ کی کھلی فصا میلوں تک دہل گئی۔ چنگھاڑ دو رہاڑیوں سے جاگڑ کر مانی اور اس کی گونج وادی کے گھنے جنگل میں گم ہو گئی۔ یہ ایک چنگھاڑا کیس توپوں کی سلامی کے برابر ہے۔ ہر ملک کے وفد کے رئیس کے لئے شیر نے ایک نعرہ لگایا۔ سات آٹھ نفروں کے بعد شیر افگن نے دم کچھ ایسے دبائی کے شیر سارے ظاہری رعب و داب کے باوجود مسکینی پر اتر آیا۔ وہ فرش پر چاروں پیر پھیلانے زمین پر سر رکھ کر یوں لیٹ گیا جیسے کھال میں ٹھس بھرا ہو۔ اس کے پاس کھڑا آدمی اب نراسائیس لگ رہا ہے۔ جب شیر ہی شیر نہ رہے تو شیر افگن بھلا اور کیا لگ سکتا ہے۔

قافلہ مصافحہ اور بغل گیری میں مصروف ہو گیا اور طائفہ سواگتی ناچ گانے

میں جبت گیا۔ اتنی ٹھنڈ کے باوجود طاقت کے دس مرد اور پندرہ عورتوں نے سفید لٹھے اور
 مٹل کے کپڑے پہنے ہوئے ہیں۔ آہنوسی جسم پر سفید مٹل کا جھلکتا کرتایوں لگتا ہے جیسے
 دھوبی نے محنت سے جان چرائی اور نیل زیادہ لگا دیا۔ مردوں نے مٹل کی قمیص کھڈر
 کی واسکٹ تنگ موری والا لٹھے کا پاجامہ اور سینڈل پہنا ہوا ہے۔ شانے اور کمر کے گرد
 پتھر لپیٹی ہوئی ہے یہ ساری چیزیں سفید رنگ کی ہیں جو بڑا اجلا لگ رہا ہے۔ ننگے پاؤں
 پہنے والی عورتوں کے پاس نہ چادر ہے اور نہ واسکٹ بس نانا تک آنے والا چہرہ ہے اور
 گھٹنوں تک رہ جانے والا غرارہ۔ بدنظری کے لئے اس لباس میں بہت سے رتے اور رخنے
 بنے ہوئے ہیں۔ سردی ان جھری دار کپڑوں میں آسانی سے گھس سکتی ہے۔ چند زیورات
 ننگے پنڈے پر چمک رہے ہیں اور ان سے جتنی گرمی پیدا ہو سکتی ہے وہ عورت ہونے کی حیثیت
 سے انہیں کافی ہے۔ بیشتر آدمی ڈھول پیٹنے پر مامور ہیں۔ دو تین طرح کے تاشے ہیں جنہیں
 ٹلے میں ڈالے جھک کر گھٹنوں کی توس بنائے دھما دھم بجائے جا رہے ہیں۔ کوئی چھٹی
 کڑیوں سے کوئی گولے والی چوب جیل سے اور کوئی محض خالی ہاتھ۔ طباہ اپنے کمال پر
 خود ہی سردھن رہے ہیں۔ شاید یوں سردھن اور جان کھپائے بغیر یہ سازبجانا ممکن نہ ہو۔
 دو تین موسیقاروں کے کٹے اتنے پھولے ہوئے ہیں جیسے ابھی پھٹ جائیں گے مگر ہوا
 نے کے ذریعہ ایک سری لے میں باہر نکل رہی ہے۔ ایک شخص ماسکو بجا رہا ہے جو یہاں
 کا اک تار ہے اس حساب کے بعد جو واحد مرد پچا وہ دھما چوڑی مچا رہا ہے۔ اس کے
 سر پر مصنوعی لمبی ٹیس بندھی ہوئی ہیں۔ وہ سر کو گھاتے ہوئے ہوا میں چھلانگ لگاتا ہے
 اور اس ایک لمحے کے لئے جب وہ کشش ثقل سے نیچے آتا ہے اس کے سر پر گز بھر کے بال
 سیدھے کھڑے ہو جاتے ہیں جیسے وہ چھتری کے بغیر صرف پیرا شوٹ کی ریسوں کے سہارے

ہوائی جہاز سے نیچے کود گیا ہو۔ عورتیں گانے اور ناچنے میں مصروف ہیں۔ گانا بہت آسان اور سادہ ہے کیونکہ ہر دو بول کے بعد ٹیپ کا بند آجاتا ہے اور وہ سوائے بے محابا بیچنے چلانے کے اور کچھ بھی نہیں۔ جس کی سسکیاں خوفناک ہوں وہ کنٹرالٹو جس کی چنجیں بلند ہوں وہ سپرانو۔ ناچ کا یہ عالم ہے کہ بدن مسلسل چنچ بنا ہوا ہے۔ عام آدمی کا جسم ہوتا تو جھٹکوں سے اس کے سارے جوڑے علیحدہ ہو کر گر پڑتے۔ ان ناچنے والوں کے جسم میں لوچ اور ندرستی کوٹ کوٹ کر بھری ہوئی ہے۔ جس ندرستی کو ہزار نعمت کہا جاتا ہے وہ افریقیوں کے لئے بڑی مہلک ثابت ہوئی۔ جب نئی دنیا کو غلاموں کی ضرورت پیش آئی تو مرہٹوں اور مرہٹوں میں بچ گئیں اور یہ صحت مند لوگ پھنس گئے۔

سترھویں اور اٹھارہویں صدی میں افریقہ کے شمال مغربی ساحل سے دس ملین افراد جانوروں کی طرح گھیر کر پکڑے بیچے اور برآمد کئے گئے۔ اس ساحل کا نام ساحل غلاماں پڑ گیا۔ مسافر ساحل غلاماں پر کھڑا بحر اوقیانوس کی موجوں کو دیکھ رہا ہے یہ اسی طرح بے قرار ہیں جیسے پہلے ہوا کرتی تھیں۔ انہیں اس نعرے اور گانے کا کوئی پاس نہیں کہ افریقہ جاگ اٹھا ہے۔ انہیں اس خبر پر فی الحال اعتبار نہیں آیا کہ غلاموں کی تجارت بند ہو چکی ہے۔ اور اس ساحل پر سارے چھوٹے بڑے ملک سیرالیون سے تاجیر یا تھک آزاد ہو چکے ہیں مسافر کے دیکھتے دیکھتے سینڈ ڈھیلے ڈھالے چوٹوں میں بلوس پچاس ساٹھ آدمی دہاں آگئے اور صفیں بنا کر سمندر کی عبادت میں مصروف ہو گئے۔ سمندر کی موجیں اُڑ پھر گئیں۔ وہ شرک میں شریک نہیں۔ غلامی کی بہت سی قسمیں اور طرح طرح کی شکلیں ہوا کرتی ہیں۔ مگر اب غلامی کی بدترین صورت ہے۔ اگر آزاد ہونے کے بعد بھی صحیح راستہ کا پتہ نہ چلے اور اگر چلے لیکن اس پر چلنے کی ہمت نہ ہو تو یہ صورت غلامی سے بدرجہا بدتر ہوتی

مسافر لاگوس کے ہوٹل کی دوسری منزل کے برآمدہ رستوران میں فارغ
 بیٹھا ہے۔ پہلے ایک ٹانگ دوسری پردھری تھی اور دونوں ہاتھوں کی انگلیاں باہم
 جوڑ کر گھٹنے کو ٹیک دے رکھی تھی۔ اب ٹانگیں خوش رنگ جنگلے پر رکھی ہوئی ہیں اور
 ہاتھ گود میں ہیں۔ جہاں تک برآمدہ کا جنگلا نظر آتا ہے وہاں تک چوڑے پتوں کی گھنی
 بیل چلی جاتی ہے بلکہ راستہ میں جہاں کہیں ستون آتا ہے وہ اس کے سہارے تیسری منزل
 پر چڑھ جاتی ہے۔ یہ سرسبز بیل سرکشی اور افزائش میں نسل انسانی کی طرح ڈھیٹ معلوم
 ہوتی ہے۔ جہاں سے کاٹ دیں وہاں سے نئی بیل نکل آتی ہے، جو ٹکڑا زمین پر پھینکیں
 وہ جڑ پکڑ لیتا ہے جسے دیوار کا سہارا ملے وہ ساری عمارت ڈھانپ لیتا ہے۔ نظریں اس
 بیل سے آگے بڑھتی ہیں تو وہاں گھنی اور گنجان گھاس اُگی ہے۔ تیسرے دن گھاس نہ
 کاٹیں تو چادل کا کھیت بن جاتا ہے۔ اس قطعہ کے بعد کھاڑی ہے اور اس کے دوسری
 طرف دور پس منظر میں ایک گھنے جنگل کا سیاہ نیم رُخ خاکہ۔ آسمان بادلوں سے ڈھکا
 ہوا ہے اور بارش کا پتہ بھی نہیں چلتا کہ کب شروع ہوئی اور کب تھم گئی۔ چار پانچ ماہ
 تک پانی اور سبزہ کی یہی کیفیت رہے گی۔ یہ افریقی شہر منفقہ حارہ میں واقع ہے اور آج
 کل برسات کا موسم ہے ہر طرف ہریالی اور سیلن ہے۔ سرکش بلیں، خود رو گھاس، چوڑے
 پتے، گھنیرے درخت اور گھن گھور گھٹا۔ پانی جہاں رکا ہوا ہے وہاں کائی جی ہے اور
 جہاں رواں ہے وہاں اس کا رنگ کاہی ہے۔ کھاڑی کا پانی بھی نیلا نہیں رنگاری
 ہے اور اس کی اتھلی تہ میں زیر آب ایک مرغزار لہلہا رہا ہے۔ ہوٹل کے صدر دروازہ کی
 سیڑھیوں میں جہاں سنگ مرمر کی سلوں کے جوڑے ہیں ان درزوں میں سبزہ اگ رہا ہے۔

عمارت کی چھت پر جہاں سے شیر دہاں پر نارہ نیچے گرتا ہے وہاں ایک پودا نصب ہے۔
برآمدہ ریسٹوران کی چوہی میز کی سطح پر ہلکی سی تری آگئی ہے۔ مسافر کو خدشہ ہے کہ ناشتہ اور
ناہار کے درمیانی وقفہ میں اس پر ہری ہری دوب نکل آئے گی۔

مسافر میز سے اٹھا اور کھاڑی کی طرف سیر کے لئے نکل گیا۔ کٹے پٹھے ساحل
پر ایک جگہ تھوڑا سا پانی اندر کی طرف آکر ٹھہر گیا ہے۔ وہاں ایک بوڑھا پھیرا پانی میں کھڑا
مچھلیاں پکڑ رہا ہے۔ میبل اور گیلی ننگی پر گول گھلے کی پرانی بنیان پہنی ہوئی ہے جو سمندر پار سے
درآمد ہونے والے پرانے کپڑوں میں کسی ایسے ملک سے آئی ہے جہاں بات زبان سے کہنے کے
علاوہ دعوت نامہ لکھ کر سینہ یا پشت پر چسپاں کر لیتے ہیں۔ اس بنیان پر انگریزی میں لکھا ہے ،
تم جس کی تلاش میں سرگرداں ہو وہ میں ہوں جب یہ بنیان نیا تھا اور فروخت ہونے والے
ملک میں کسی نوجوان نے زیب تن کیا تھا تو اس وقت اس کا مخاطب کوئی اور ہوگا۔
لیکن اب اس جملہ کا مخاطب ملک الموت ہے جس کی رہنمائی کے لئے بوڑھے پھیرے نے یہ
بنیان پہنی ہوئی ہے۔ پھیرے کی آنکھیں بڑی بڑی ہیں۔ جیسے ڈھیلے حلقوں سے باہر نکل
کر پانی میں گرنے والے ہوں۔ اور یہ تھکی تھکی میں جیسے ابھی خود بخود بند ہو جائیں گی۔ وہ اپنا
چھوٹا سا جال پانی میں پھینکتا اور تھوڑی دیر بعد کھینچ لیتا ہے اس نے ساری عمر اس ایک
عمل کی تکرار میں گنوا دی اور وقت اس کے ہاتھوں سے یوں نکل گیا ہے جیسے جال کھینچنے پر
پانی اس کے حلقوں سے نکل جاتا ہے اس کے تجربہ کا حامل وہ دو چار چھوٹی چھوٹی مچھلیاں
ہیں جو کنارے پر رکھے ہوئے ٹین کے ڈبہ میں تیر رہی ہیں۔ مسافر اس ڈبہ کو دیکھ کر ٹھٹھک
گیا۔ کل اس نے ایک اسی طرح کا ڈبہ پاکستانی سفارت خانہ میں دیکھا تھا۔

مسافر سفارت خانہ میں معتمد درجہ سوم کے کمرہ میں پہنچا اور اپنا تعارف کرایا

کرسی اور چائے کی پیشکش قبول کرنے کے بعد رسمی اور تعارفی گفتگو کو آگے بڑھایا۔ لاگوس
 پسند آیا، جی ہاں! اچھی جگہ ہے۔ بس ذرا دور ہے۔ آپ کو یہاں آتے ہوئے کتنا عرصہ ہوا ہے؟
 کم و بیش چھ ماہ۔ آپ کے پیشرد کہاں گئے؟ جو اب ملا جائیں کہاں؟ اجازت نہی نہیں ملتی
 اور وہ چھ ماہ سے اس الماری میں پڑے ہیں۔ مسافرنے حیرت کا اظہار کیا تو وہ اٹھے اور
 الماری کا تالا کھولا۔ اس میں دفتری کاٹھ کباڑ اور سٹیشنری کے ساتھ ایک ٹین کا ڈبہ بھی
 رکھا ہوا ہے۔ کتنے لگے میرے پیشرد اس ڈبہ میں بند ہیں۔ لازمت لاگوس لے آئی اور موت
 دوسرے جہان لے گئی۔ موصوف کا تعلق ہندومت سے تھا۔ سورگباشی کی راکھ اس ڈبہ
 میں بند ہے جسے گنگا میں بہانے کے لئے تین ملکوں کے درمیان طویل خط و کتابت ہو
 رہی ہے فیصلہ ہونے میں نہیں آتا لہذا یہ پھول اس الماری میں بند پڑے ہیں۔ پہلے
 چند دن اس خیال سے وحشت ہوتی تھی مگر اب عادت ہو گئی ہے۔ اکثر یاد تک نہیں رہتا
 کہ ایک سوختہ جاں بھی میرے ساتھ اس کمرہ میں موجود ہے۔ البتہ ایک بار آنجہانی پر
 بہت رحم آیا اور جی چاہا کہ ڈھکنا کھول کر ہوا میں رکھ دوں۔ خاک ہے جو ان کو خبر ہونے
 تک ہوا اڑا کر لے جائے گی۔ یوں بھی اپنے پیشرد کی خاک اڑانا کوئی نئی بات نہیں ہے۔
 پھر بولے دیکھتے ہیں نے وہ مقولہ غلط ثابت کر دکھایا جس کی رو سے دو پادشاہ ایک اقلیم
 میں اور دو تلواریں ایک نیام میں نہیں رہ سکتیں۔ میں اور میرا پیشرد ہم دونوں ایک دفتر
 اور ایک کمرہ میں باسانی سما گئے ہیں۔ یہ وضاحت انہوں نے ضروری نہیں سمجھی کہ ایک کرسی
 پر ہے اور دوسرا الماری میں۔

مونگ پھلی کے تیل کی خاطر انگریز نے نائیجیریا کو غلام بنایا۔ مدتوں خوردنی
 تیل اور غلاموں کی تجارت ہوتی رہی یہاں تک کہ عظیم برطانیہ دوسری جنگ عظیم کے کوہلو

میں پس گیا۔ چار دن اچھا سا نوآبادی کو بھی آبادی نصیب ہوئی۔ نصیب اچھے نہ تھے اس لئے بے وقت معدنی تیل دریافت ہو گیا۔ اللہ سے اور بندہ لے۔ چاروں طرف سے مینا ہو گئی اور ملک دو نیم ہو گیا، بیافرا اور باقیمازہ۔ تین سال تک ملک کو توڑنے کے لئے خلیت خارجی اور جوڑنے کے لئے جنگ داخلی جاری رہی۔ بارے پورا ملک پھر نقشہ پر اُبھرا اور اس کے ساتھ افراتفری نے نیا رنگ جمایا۔ مسافر یہ رنگ ڈھنگ دیکھ کر حیران ہو رہا ہے۔

بندرگاہ پر مال لدے ہوئے جہازوں کا ہجوم ہے۔ سمندر میں دوڑتے

جہاز لنگر انداز ہیں اور مینوں سے کھڑے ہیں۔ ہمسایہ ملک کی بندرگاہ استعمال ہو رہی ہے جہاں کاپڑے سامان اتارا جا رہا ہے، ہر جہاز بھرا جا رہا ہے مگر جہازوں کی تعداد بڑھتی چلی جا رہی ہے۔ آج انتظار کرنے والے جہازوں کی تعداد دو سو تیس ہے۔ اس دو سو تیسوں میں جہاز سے سامان اتارنے کی باری شاید اگلے سال آئے گی۔ ایک جہاز ایک ملین ڈالر کا سینٹ کے آیا۔ چھ ماہ بیکار کھڑے رہنے کا ہرجانہ ایک ملین ڈالر وصول کیا۔ برسات کے گھس کی وجہ سے سینٹ ناکارہ ہو گیا۔ لہذا سو ہزار ڈالر اس خراب سینٹ کو سمندر میں پھینکنے کی اجرت وصول کی اور رخصت ہو گیا۔ آج کے انگریزی اخبار کے پہلے صفحہ پر چلی حروف میں ایک بڑا سا اشتہار چھپا ہے۔ لکھا ہے، مہربان قدروان۔ جان من و جان شما۔ ہم آپ سے شرمندہ ہیں۔ ہم نے آپ کی خدمت اور خاطر داری کے لئے آپ کی پسندیدہ شراب سے لدے ہوئے جو پانچ جہاز منگائے تھے وہ مینوں سے باہر گھرے پانیوں میں کھڑے ہیں۔ براہ کرم آپ حکومت پر زور ڈالیں کہ وہ اس مال کی اہمیت کی تصدیق کرے اور ان جہازوں کا حق ترجیح تسلیم کرتے ہوئے فوراً گودیاں مہیا کرے۔

سڑکوں کا حال بندرگاہ سے بھی گیا گذرا ہے۔ ان سڑکوں پر سالہا گھوڑا گاڑی

چلتی رہی یا لوگ پیدل چلتے رہے۔ اب یہ عالم ہے کہ جتنا وقت لندن سے لاگوس آنے میں لگتا ہے اتنا وقت ہٹل سے ہوائی اڈہ تک جانے میں صرف ہوتا ہے۔ مسافر کو ایک وقت حال نے مشورہ دیا کہ رخصت سے ایک دن قبل ہوائی اڈہ کے باہر جو ہٹل ہے وہاں منتقل ہو جانا۔ یارات کے تین بجے شہر سے اڈہ چلے جانا۔ بات دل لگتی ہے کیونکہ اس وقت مسافر کو موٹر میں بیٹھے ہوئے سات گھنٹہ ہو چکے ہیں اور ابھی اس کے صبر کا امتحان جاری ہے۔ وہ پانچ میل کے فاصلہ پر ایک تقریب میں شرکت کے لئے گیا اور ابھی تک اس کی منرا بھگت رہا ہے۔ غالباً آدھ گھنٹہ اور لگے گا۔ وقت گزاری کے لئے وہ اپنے کاغذات میں سے اودوجی رپورٹ نکال لیتا ہے۔ اودوجی یہاں کی کابینہ کے سیکرٹری ہیں اور چند سال ہونے مسافر کے ہمراہ۔ یو۔ این کے ایک سینیئر میں شریک تھے۔ ان دنوں تیل کی آمدنی نہ ہونے کے برابر تھی اس لئے وہ ایک میاں رو آدمی لگے۔ ایسا لگتا ہے کہ تیل آیا اور معقولیت رخصت ہو گئی۔ کیونکہ رپورٹ میں لکھا ہے تیل نکل آیا ہے اس کی پیداوار بڑھ رہی ہے آمدنی میں بے تحاشہ اضافہ ہوا ہے اور ہوگا لہذا ہر شخص کی تنخواہ بیک قلم دگنی کر دی جائے۔ اضافہ پچھلے سے پچھلے سال سے نافذ العمل ہونا چاہیے۔ نئی شرح سے بقایا جات یک مشت ملے چاہئیں افسروں کو بڑے قسار کے تحت کام کرنا پڑتا ہے لہذا ہر اٹھارہ ماہ کے بعد چھ ماہ کی رخصت سرکاری خرچ پر یورپ میں گزارنی چاہیے۔ وغیرہ وغیرہ۔ اور وغیرہ کے تحت جو سفارشات درج ہیں وہ ان لوگوں کی سمجھ سے بالاتر ہیں جن کے ملک میں تیل پیدا نہیں ہوتا۔ مسافر رپورٹ بند کر دیتا ہے۔ آگے پڑھنے کی تاب نہیں۔ یہ بات البتہ اس کے علم میں ہے کہ یہ ساری سفارشات منظور ہو چکی ہیں۔ دولت کی ریل پیل سڑکوں پر موٹروں کی صورت اختیار کر چکی ہے۔ سڑک اب سفر کے کام نہیں آتی بلکہ اس سے کار پارک کا کام لیتے ہیں۔

سفر کے لئے صرف فٹ پا تھر رہ گئے ہیں۔

ڈرائیور بھیڑ سے بچنے کے لئے سڑک چھوڑ کر گلیوں میں گھس گیا ہے یہاں اس

کے ہم خیال ڈرائیور پہلے سے موجود ہیں لہذا موٹر کی رفتار میں کوئی فرق نہیں پڑا۔ جو حال

سڑکوں کا ہے وہی گلیوں کا ہے۔ ظاہر و باطن بالکل ایک جیسے ہیں۔ مسافر کی نظر ایک کھوکھے

پر پڑی۔ اس کی چھت اتنی نیچی ہے کہ رکوع و سجود کے بغیر اندر داخل ہونا ناممکن نہیں۔ بدر

کی بدبو نے اس کھوکھے سے اٹھنے والی بو کے ساتھ مل کر شیشہ بند ہونے کے باوجود موٹر

میں بیٹھنا مشکل کر دیا ہے۔ کھوکھے میں ہر طرف بوتلوں کا ڈھیر لگا ہوا ہے اور ان اوتھوں

اور پودوں کے بیچ ایک بھاری بھر کم جشن بیٹھی ہوئی ہے۔ کھوکھے کے باہر ایک بورڈ پو

لکھا ہے، الجاجیہ ایس۔ اسے بلوگن واٹن اینڈ بیئر فروش، نمبر ۲ مارش سٹریٹ لاگوکس۔

فیڈرل پولیس ہوٹل سے پرے سمندر کے کنارے ایک دس منزلہ رہائشی

عمارت کوئی دو سال پہلے مکمل ہوئی ہے۔ کرایے آسمانوں سے باتیں کرتے ہیں مگر اس

عمارت میں رہائش کے لئے کوئی جگہ خالی نہیں۔ اگر کبھی ایک فلیٹ خالی ہوا تو سو امیدار

پیدا ہو جاتے ہیں کیونکہ یہ عمارت ساحل کے بہترین حصہ پر تنہا قابض ہے۔ سنا ہے اس کا مالک

فوج میں کپتان تھا۔ اس نے بیا فرا کی جنگ میں بڑی دلیری دکھائی۔ لڑنے میں نہیں

بلکہ لوٹنے میں۔ یہ عمارت مال غنیمت سے تعمیر ہوئی ہے۔

زمین کی سیٹ پر کسی بچہ نے چاک سے لیکریں کھینچ دی ہیں جنہیں ریل گاڑی

پٹریوں کے طور پر استعمال کرتی ہے۔ ان پٹریوں کے اوپر بنا ہوا پل ایک کو بان کی مانند

نظر آتا ہے سڑک اس کو بان پر پالان کی طرح پڑی ہے۔ موٹر اس وقت پل کے سب سے اونچے

حصہ پر ہے جہاں سے بائیں ہاتھ ایک رہائشی بستی نظر آرہی ہے۔ یہ تھیمر ساٹھ ملین ڈالر کی

لاگت اور مشرقی یورپ کے ایک ملک کی فنی امداد سے تیار ہوا ہے۔ عمارت مکمل ہو گئی ہے۔
 کرسیاں نصب ہو چکی ہیں، روشنیاں اور شینیں آزمائشی طور پر کام کر رہی ہیں۔ باقاعدہ افتتاح
 کا انتظار ہو رہا ہے۔ عمارت گول ہے اور چھت لہریا۔ دور سے دیکھیں تو عمارت ایک بلبہ
 لگتی ہے اور چھت جیسے سمندر کی سطح پر سینٹ کی لہروں۔ مسافر پچھلے ہفتہ اجازت نامہ لے کر
 یہ عمارت دیکھنے گیا اور نشستوں کی ترتیب دیکھ کر حیران رہ گیا۔ ٹین دبائے کی دیر ہے کہ ان کی
 ترتیب دائرے یا مربع یا قطار کی صورت اختیار کر لیتی ہے۔ گائیڈ نے ٹین دبایا۔ ایک جانب
 سے کڑی کافر ش جس پر پانچ ہزار نشستیں نصب ہیں آگے بڑھنے لگا۔ بندوبست کی صورت
 یہ ہے کہ تماشائی اپنی جگہ بیٹھے رہیں اور زمین ان کے نیچے سے کھسک جاتے۔ ایک اور ٹین
 دبایا گیا تو ایک حصہ کی پانچ سو بیٹھیں خود بخود تہ ہو کر کہیں گم ہو گئیں اور اس جگہ ایک وسیع
 ایسٹج نمودار ہو گیا۔ گائیڈ نے پوچھا آپ کو تھیٹر کیسا لگا۔ جواب ملا تیل کی دولت سے خریدنا ہوا کھڑا
 جو پل کی دوسری جانب واقع بستی کے لوگوں کو بھلانے کا کام نہ دے سکے گا۔ پل کی بلندی
 سے یہ بستی پھیلے ہوئے نقشہ کی طرح نظر آ رہی ہے۔ دلدلی علاقہ اور ٹین کی جھگیاں سارے
 گھروں کے ستر کھلے ہوئے ہیں۔ دروازہ کسی کسی گھر کو نصیب ہے۔ کوئی کوئی چھت ایسی ہے
 جو برسات کو اندر آنے سے روک سکے۔ گلیاں چھ مہینہ نہروں کا کام بھی دیتی ہیں۔ اس بستی
 کا کوڑا اٹھا کر باہر لے جانے کا رواج نہیں۔ جونہی ایک گھر والے کوڑا دروازے کے باہر پھینک
 کرتے ہیں دوسرے گھروں سے عورتیں بچے اور کتے آ کر اس کے گرد ہو جاتے ہیں اپنے
 اپنے کام کی چیزیں تلاش کرنے لگتے ہیں۔ کوڑا دراصل اشیا کے آزادانہ اور بلا معاوضہ تبادلہ کا
 طریقہ اور دولت کو گردش میں رکھنے کا وسیلہ ہے۔

مسافر نا تھجیر یا کی پارلیمنٹ میں داخل ہوا۔ گیلری کے اندر اور ہال کے باہر

ایک پتھر بے جوڑ لگ رہا ہے۔ نزدیک جا کر اس پر لکھی ہوئی عبارت پڑھی تو معلوم ہوا کہ یہ پتھر برطانوی پارلیمنٹ کی عمارت سے بدیہ اور شوگون کے طور پر لاکر یہاں نصب کیا ہے۔ پتھر نصب کرنے سے نسب اور نصیب نہیں ہلا کرتے۔ پچھلے دس برس سے عمارت ہے مگر پارلیمنٹ نہیں ہے۔ اس عمارت کی گیلری میں گھڑی دیکھتے ہوئے مسافر نے کہا، مقررہ وقت بہت آگے نکل گیا ہے لیکن تقریب شروع ہونے میں نہیں آتی۔ کسی نے کان میں بتایا کہ منتظمین میں جھگڑا ہو رہا ہے کہ صدارت کون کرے مسافر ایک اور تقریب میں شرکت کے لئے چھتے ہوئے سٹیڈیم میں داخل ہوا۔ دعوت نامہ میں ایک وزیر کا نام درج ہے جو انعامات تقسیم کریں گے اس سے پہلے کہ منتظمین تقریب کے آغاز کا اعلان کریں اور مہمان خصوصی کو اسٹیج پر آنے کی دعوت دیں ایک اور وزیر اسٹیج پر چڑھ گئے اور ان کے حواریوں نے بند گور قبضہ کرنے کے بعد اعلان کیا کہ وہ انعامات تقسیم فرمائیں گے۔ مسافر ایک وفد کے ہمراہ صدر یعقوب گورون سے ملنے جاتا ہے۔ ان کی عمر اور باتوں سے یوں لگا جیسے انہیں کسی کالج میں داخلہ لینے کی ضرورت پیش آسکتی ہے۔

الوداعی تقریب ہو رہی ہے۔ مہمانوں سے زیادہ بن بلائے مہمان موجود ہیں۔ صبح تک جاری رہنے والی اس تقریب کو شروع ہوئے ایک گھنٹہ گزرا ہے مگر خالی بوتلیں ڈبے اور گلاس ہر جگہ بکھرے ہوئے ہیں، میزوں اور کرسیوں کے نیچے میٹھیوں اور ستونوں کے ساتھ باڈ اور کبیاریوں کے اندر۔ قیاس کن زگلستان من بہار مرا۔ مہمانوں کی دلچسپی کے لئے بہت سے طائفے بلائے گئے ہیں۔ رنگ ملے مالائیں پہنے خوشنما پرندوں کے پر سجائے خوفناک درندوں کی کھالیں باندھے بلم تھامے کودتے پھاندتے پختیے چلاتے ڈھول بجاتے یہ طائفے اپنا اپنا کمال دکھا رہے ہیں۔ ایک طائفہ کا

تعارف ہوتا ہے کہ اس نے اقوام سیاہ پوست کے کل افریقہ جشن فرہنگ میں بڑی داد حاصل کی تھی۔ آٹھ دس فریب عورتیں چو پاؤں کی طرح فرش پر ہاتھوں اور گھٹنوں کے بل ایک قطار بنا کر بیٹھنے اور مدھم سروں میں گانے لگیں۔ ریں ریں۔ سارے ساز اس ریں ریں میں ان کے ہم آواز ہو گئے۔ گانے اور ناچنے والی عورتوں نے اب ایک دائرہ بنایا ہے۔ جیسے چوپائے سر جوڑ کر باہم مشورہ کرنے لگیں۔ گانا بند ہو گیا ہے۔ اور ساز بھی ایک ایک کر کے خاموش ہوتے جا رہے ہیں۔ آخر میں بس ایک ڈھول بجا ہے جسے ایک ایک بڑے زور سے پیٹنے لگے ہیں۔ ڈھول کا ساتھ دیتے ہوئے رقاصہ داروں نے کولے گھمانے شروع کئے۔ باقی جسم ساکت ہے اور بھاری بھر کم دو نیم دائرے ایک دائرہ کی شکل میں انتہائی تیزی سے گھوم رہے ہیں۔ کبھی گھڑی کے رخ کبھی اس کے مخالف۔ دیکھنے والے اس لئے تالیاں بجا رہے ہیں کہ جسم کے وہ حصے جو ان کا کہا نہیں مانتے ان پر دوسروں کو اتنا اختیار ہے کہ انہیں تڑپنے پھڑکنے کے لئے حکم اور سمت دے سکتے ہیں۔ ڈھول اوجھا ہوتا چلا گیا۔ پچھل تیز ہوتی چلی گئی، طوفان آ گیا۔ ڈھول پر آخری تھا پڑی بھنور کو قرار آ گیا قص کا یہ ٹکڑا ختم ہو گیا۔ دائرہ ٹوٹ کر پھر ایک قطار بن گیا۔ وہی ریں ریں گانا اور ریگ ریگ

ماچن۔

پھول شو کے بعد صلا عام کا اعلان ہوا اور کلب کا دوسری پختہ فرش جس پر دن میں ٹنٹیں کھیلنے ہیں مہمانوں کے لئے ناچ کا آنگن بن گیا۔ ناچ کی دھن تیز ہے مگر قواعد بڑے نرم ہیں۔ جسم کو جس طرح چاہیں حرکت دیں وہ ناچ تصور ہو گا۔ شاید آنگن ٹیڑھا ہے۔ کچھ تہنا ناچ رہے ہیں۔ کچھ جوڑوں کے درمیں مبتلا ہیں اس لئے ایک دوسرے کو سہارا دے رہے ہیں بیشتر باجماعت ناچ رہے ہیں۔ آدھی رات گزر گئی ہے۔ اب

رات کے دو بجے ہیں۔ اب گھڑیاں تین بج رہی ہیں۔ کوئی گھڑی دیکھتا نہیں اور گھڑیاں کی سنتا نہیں۔ پہلی بار ناچ ختم کرنے کے اعلان پر بلوہ ہو گیا تھا۔ گھنٹہ بھر بعد دوسری بار اعلان ہوا۔ تو ہجوم نے مل کر گلا بھاڑا، ہرگز نہیں۔ گھنٹہ بھر بعد پھر اعلان ہوا۔ عوام نے جواب دیا، ایک اور ایک اور۔ بالآخر اب بینڈ والوں نے خود ہی آخری دھن شروع کر دی ہے رات بھر اعلیٰ ہسپتال اور فرانسسی گانے ہوتے رہے۔ یہ انگریزی گانا ہے۔ جو نئی دھن بجی اور ٹیپ کا مصرع باد صبا لے کر چلی سارے سڑکوں پر بے ہوش اور سوتے جاگتے جموں میں بجلی کا کونڈا لپک گیا۔ زور زور سے سر اور پاؤں پٹکے جا رہے ہیں۔ تنہا ناچنے والے دوسروں سے آکر مل گئے ہیں باہم ناچنے والے نزدیک تر ہو گئے ہیں۔ کھوسے سے کھوا چھلتا ہے۔ وہ جو ناچ میں شامل نہ تھے اور صفوں پر بیٹھے تماشہ دیکھتے رہے وہ بھی فرس پر آگئے ہیں اور تال دے رہے ہیں۔ ٹیپ کا مصرع ہے، 'افریقہ جاگ اٹھا ہے جاگ اٹھا ہے جاگ اٹھا ہے۔ یہ دعوے اس حد تک بالکل درست ہے کہ جولائی کی اس رات افریقہ شب بھر جاگتا رہا گا تا رہا پیتا رہا اور ناچتا رہا۔

الوداعی تقریب ختم ہوئی۔ موٹر میں مسافر کے ساتھ عالمی بینک برائے ترقی کا ایک نمائندہ موجود ہے۔ پوچھتا ہے آپ کو یہ ملک کیسا لگا۔ مسافر نے کہا آپ دولت اقوام کا شمار کرتے ہیں حالانکہ لوگ ہی سب سے بڑی دولت ہیں۔ آپ افراط زر کو عیب سمجھتے ہیں مگر افراطِ جہل کو نظر انداز کر دیتے ہیں۔ معیاد زندگی سے اعلیٰ ایک پیمانہ معیار زندگی کا ہے جسے آپ خاطر میں نہیں لاتے۔ آپ چند لوگوں کے عیش کی اوسط نکال کر ساری آبادی پر پھیلا دیتے ہیں۔ آپ میری رائے سے اتفاق نہیں کریں گے۔ میری نظر

میں یہ ابھی تک تاریک براعظم ہے۔ اس کی صبح ایک صدی کے بعد ہوگی۔ فی الحال جنگی
 ترانے ناچنے کے کام آئیں گے اور انقلاب کے نام پر یکے بعد دیگرے انقلاب آتے رہیں گے
 آپ دیکھتے نہیں لاگوس کی فضا کتنی بوجھل ہے جیسے کوئی انہونی ہونے والی ہو۔ عالمی بینک
 کا نائنڈہ طرزاً مسکراتے ہوئے بولا 'آپ کے حساب سے تو کل صبح میرا مطلب ہے یہ صبح
 جو اس وقت چڑھ رہی ہے انقلاب کی صبح ہوگی۔ تھوڑی دیر کے بعد صبح ہوگئی۔ یہ
 ۲۸ جولائی ۱۹۷۷ء کی صبح ہے۔ رات جگا منانے والے بے مدھ اور اوندھے پڑے ہیں۔ ان
 میں نائیجیریا کی حکومت بھی شامل ہے۔ جنرل یقوبو بگوڈون جو کمپالایں افریقی سربراہوں کے
 اجلاس میں شریک ہیں وہاں سے ویلز یونیورسٹی میں داخلہ کیلئے جانے والے ہیں۔

مسافر ایک یونیورسٹی دیکھنے کے لئے فی نے جا رہا ہے۔ رات میں عبادان
 آتا ہے جو دنیا بھر میں سیاہ فام باشندوں کا سب سے بڑا شہر ہے۔ جتنے سیاہ فام اس سبستی
 میں رہتے ہیں اتنے کسی اور آبادی میں نہیں ملتے۔ اس رنگت کی کثرت نہ جانے دیکھنے
 میں کیسی لگے۔ مسافر کے دل میں دوسرے تشبیہیں بن بن کر اٹھنے لگیں۔ سارا شہر سیاہ پوش
 ہوگا اور بستی کے بحر اسود میں غرق ہو جانے پر ماتم کناں ہوگا۔ عبادان شانہ کوئلہ کی کان
 ہے جہاں رہتے رہتے آدمی بھی کوئلہ بن گئے ہوں گے۔ اس شہر میں ہمیشہ رات کا سماں ہوگا۔
 دن کے وقت لوگوں پر ان کے سائے کا گمان گزرے گا۔ چہل پہل کا منظر ایسا ہوگا جیسے
 کوئی دوات انڈیل دے اور سیاہی گلی کوچوں میں بہنے لگے۔ وہاں خوبصورت لوگوں کی
 صورت کیسی ہوگی۔ محبوب کا جل کیسے لگانا ہوگا۔ چنڈے آفتاب اور چنڈے ماہتاب کی جگہ
 مقامی محاورہ کیا ہوگا۔ دراصل مسافر کے ذہن میں ابھی تک وہ نقش تازہ ہے جو نوجوانی
 میں پہل بار اچانک سفید فام باشندوں کا ہجوم دیکھ کر قائم ہوا تھا۔ وہ فطری طور پر اس کے

برعکس منظر سے اسی شدت کے ساتھ متاثر ہونے کا متوقع ہے۔

مسافر کا بچپن ایک لحاظ سے یگزگی تھا۔ آنکھیں صرف برعظیم کی ملی جلی رنگت کے ظنوب سے مانوس تھیں۔ کشمیری سیب سے لے کر دراوڑی آبنوس تک رنگوں کی اوسط ایک سانولازنگ ہے اور وہی ساری دنیا کا رنگ لگتا تھا۔ یہ خیال بھی نہ گذرا تھا کہ مینڈک کنویں سے باہر نکلا تو اسے اپنا رنگ سب سے الگ اور انوکھا لگے گا۔ نوجوانی اور نادانی کے دنوں کی بات ہے کہ مسافر کا پانچ ہزار ٹن دزنی سیاہ رنگ کا مال اور مسافر بردار بھری جہاز چاٹنگام کی دریائی بندرگاہ سے چلا اور تیسری صبح کولمبو کی سمندری بندرگاہ میں داخل ہوا۔ جہاز اپنے مقررہ مقام پر لنگر انداز ہوا تو مسافر آنکھیں ملتا عرش پر پہنچا تاکہ بہتر ٹھننے کے بعد نظر آنے والی زمین کی جھلک دیکھ سکے۔ زمین تو بہت دور تھی اور صرف ایک لکیر کی طرح افق کے پاس نظر آتی تھی مگر آسمان بہت قریب تھا اور چاند ستارے پڑوس میں اترے ہوئے تھے۔ مسافر کے جہاز کے ساتھ ایک اور جہاز لنگر انداز تھا۔ پانچ گنا بڑا اور سفید چمکتا روغن۔ پی اینڈ اوکسینی کا سمندری عشرت کدہ۔ نام ستھرتیہ نیور اور وزن بائیس ہزار ٹن۔ اس کے مختلف طبقوں کے عشرتوں پر مردوں عورتوں اور بچوں کے ٹھٹ کے ٹھٹ لگے ہوئے تھے۔ سارے کے سارے سفید فام بلکہ گل فام جس نے کبھی دو چار سے زیادہ گورے اکٹھے نہ دیکھے ہوں اور رنگ کی کیسانیت کی وجہ سے ان کی صورتوں کا فرق اسے نظر نہ آتا ہو اس کے لئے ترشے کی اذنگھ میں اوسان کھوئے یکدم دو ہزار گورے چہروں سے رو برد ہونے کا تجربہ بڑا دہشت انگیز تھا۔ رنگ روپ کا چکارا دیکھ کر دل میں مٹل بیٹھ گیا۔ سفید فاموں کی برتری کا دعویٰ خیرگی کے لمحہ بھر کے لئے نادرست نہ لگا۔ پھر دوسرا لمحہ آیا اور دیکھنے والا منظر کشی میں مصروف ہو گیا۔ یہ دنیا ایک عجائب گھر ہے۔ اس وقت

روم و یونان کے عجائب خانوں میں رکھے ہوئے سنگ مرمر کے سارے مجسموں میں جان پڑ گئی ہے۔ یہ پہاڑ جیسا بحری جہاز کوہ قاف کا ٹکڑا لگتا ہے۔ شاید یہ بد صورتی کے بڑھے ہوئے طرفان میں حسن کی کشتی نوح ہے۔ مینڈک کا کنواں کتنا تاریک اور چھوٹا ہے۔ دنیا کتنی روشن اور وسیع ہے۔ مسافر نے اس پہلی نظر کی چکا چوند اور دوسرے لمحہ کی شدت کو ہمیشہ یاد رکھا حالانکہ اب اس تاثر پر ہنسی آتی ہے۔ وہ تاثر سترہ تھ نیورپر کو لمبوسے سٹنی تک سفر کے دوران زائل ہو گیا مگر اس کا داغ ابھی تک تازہ ہے۔

مسافر نے جا رہا ہے اور سوچتا ہے کہ اگر ہزاروں گورے دیکھ کر یہ حال ہوا تھا تو آج عبادان میں لاکھوں کالے دیکھ کر دل پر کیا گزرے گی۔ اسے یقین ہے کہ شدت احساس کا ایک اور نیا تجربہ ہونے والا ہے جسے وہ بھلائے نہ بھول سکے گا۔ اسے ڈر ہے کہ دل کو لاکھ پر جانے کے باوجود یہ پہلے تجربے کے برعکس ہوگا۔ رشت اور مایوس کن ناگوار اور رنج دہ۔ دل میں ایک اور داغ کا اضافہ ہو جائے گا۔ اس نے ہمراہی سے جو موٹر چلا رہے ہیں کہا عبادان آئے تو بتا دینا۔ جواب ملا وہ تو گذر گیا۔ جس شہر سے رک کر پٹرول لیا تھا وہی عبادان تھا۔ خدشات کا ریت محل یشن کر ڈھے گیا۔ واپس آتے ہوئے اس شہر کی خوب سیر کی چائے پی خریداری کی اور ایک پاکستانی کا گھر تلاش کیا۔ نہ شہر میں کوئی خاص بات نظر آئی نہ شہریوں میں۔ شہر ویسا ہی تھا جیسے دوسرے بڑے شہر ہوتے ہیں بس ہر مایہ زیادہ تھی اس نے اچھا لگا۔ آدمی ویسے ہی جیسے دوسرے آدمی ہوتے ہیں بس صحت اور خوشی سے چہرے ہرے ہو گئے تھے اس نے اچھے لگے۔ کوئی بات ان میں دوسرے آدمیوں سے کم یا زیادہ نظر نہ آئی۔ عام آدمی اسی طرح حاجات میں جکڑا ہوا۔ خاص آدمی اسی طرح خواہشات کے نیچے دبا

ہوا۔ خاص انخاص لوگ اتنے ہی خوبصورت جتنے دنیا کے کسی اور حصہ میں ہوتے ہیں۔ کابل ان کو بھی اچھا لگتا ہے اور ان کا مقامی محاورہ بھی چندے آفتاب اور چندے مہتاب ہے۔ یہ لوگ بھی دوسرے انسانوں کی طرح گوشت پوست کے بنے ہوئے ہیں۔ ایک عضو دھڑکتا ہے اور دوسرا سوچتا ہے۔ روح کالے جسم میں بھی ہوتی ہے۔ خدا آنسو سی تن بدن میں بھی شہ رگ سے زیادہ قریب ہوتا ہے۔ پوست کا رنگ بالکل بے معنی ہے۔ دوسری نسلوں اور رنگتوں کی طرح یہ لوگ بھی اشرف المخلوقات ہیں۔ نیک کلمہ زیادہ نیک کلمہ کم۔

عبادان پیچھے رہ گیا اور سوچ آگے نکل گئی۔ رنگ کوئی سنگ میل نہیں کہ وہ شمار کرے، نسل کوئی منزل نہیں کہ وہ رک جائے۔ مسافر کا سفر جاری ہے۔

(۷)

افریقہ سے واپسی پر ایک دل لگی باز نے پوچھا، اے سیاح پر ماجرا کیا تم نے وہاں کوئی آدم خور بھی دیکھا۔ مسافر نے جواب دیا، میری زنبیل میں ایک آدم خور بھی ہے مگر وہ عادی نہیں تجرباتی ہے سیاہ پوست نہیں سفید قام ہے افریقی نہیں اطالوی ہے۔ اور حد تو یہ ہے کہ دیکھنے میں بڑا بھولا بھالا نظر آتا ہے۔ ایک بار اس کا اور مسافر کا ساتھ ہو گیا۔ مسافر نے دیکھا کہ وہ نوجوان بے دھڑک ہر سئی چیز کو منہ میں ڈال لیتا ہے خواہ وہ خوردنی ہو یا ناخوردنی حلال ہو یا حرام، کیمیائی ہو یا نباتاتی، حیوانی ہو یا انسانی۔ جو چیز لنگنے کے لائق نہ ہو وہ اسے چوستا رہتا یہاں تک کہ اس کا ذائقہ پوری طرح گرفت میں آجساتا۔ پھر وہ اپنی ڈائری نکال کر اس میں تاریخ وقت اور مقام کے ساتھ نام اور مزہ درج کر لیتا۔ اس اطالوی نوجوان کا

ایک فلسفہ اور نظریہ تھا۔ فلسفہ حاجات اور نظریہ خوراک۔ کہتا تھا کہ خوراک جسم کی سب سے بڑی تکراری حاجت ہے۔ دن میں کئی بار اس کے دباؤ کے سامنے اور زندگی میں کئی بار اس کی خاطر دوسروں کے آگے جھکنا پڑتا ہے۔ جن دنوں دنیا کی آبادی محدود تھی ان دنوں آدمی کی فہرست غذا لامحدود تھی۔ اس فہرست میں کم و بیش چھ ہزار اشیاء شامل تھیں۔ اس وقت آبادی چار ارب ہے اور جدول کے اتنے بہت سے صفحے کم ہو گئے ہیں کہ یہ ہجوم کھانے کے لئے صرف چھ سو چیزوں پر انحصار کرتا ہے۔ یہ قدرت کی منشا کے خلاف ہے کیونکہ اس نے زمین کے توشہ خانہ میں ہر جاندار کی خوراک کا پورا اندازہ رکھا ہوا ہے۔ وہ نوجوان اس توشہ خانہ کے انبار کی نئی فہرست بنانے میں مصروف تھا۔ کہتا تھا جس دن یہ فہرست مکمل ہوگی اس روز ہر شخص کو کھانا مفت ملے گا۔ آخر پرندے کس سپر مارکیٹ سے روز خریداری کرتے ہیں۔ چسپنڈے خوراک کی درآمد کا کاروبار کہاں کرتے ہیں۔ درندے کس سرد خانے سے گوشت لیتے ہیں انسان کے لئے قدرت کم فیاض ہو، اور جانوروں کیلئے زیادہ، ناممکن اور نامقول۔

مسافر کے لئے یہ خیالات بہت انوکھے نہیں تھے۔ وہ ایک بار عالمی خوراک کانگریس میں اس سے ملتی جلتی باتیں غور سے سن چکا تھا۔ کسی مندوب نے کہا، مستقبل کے کھیت پانی کی سطح پر کاشت کئے جائیں گے۔ کسی نمائندہ نے کہا وہ خلا میں آویزاں ہونگے۔ وہاں ایک ثقہ سائنسدان بھی موجود تھے۔ وہ نوبل انعام یافتہ تھے، اس لئے ان کی تقریر بڑے ادب سے سنی گئی۔ کہنے لگے قدرت بڑی فیاض ہے اور انسان بڑا احسان ناشناس۔ قدرت نے اس زمین میں انسان کی ضرورت سے ہزار گنا زیادہ خوراک پیدا کی ہے مگر وہ پھر بھی اس کی کمی کا رونا روتا ہے حالانکہ اسے اپنی

لاعلمی پر ردنا چاہیے۔ اس دعویٰ کی سند وہ ایک فارمولا کی شکل میں لائے۔ آدمی ایک حیاتی مادہ ہے لہذا خوراک کے لئے صرف حیاتی مادہ استعمال کرتا ہے مثلاً حیوانات اور نباتات۔ اگر زمین پر رہنے والے تمام انسانوں کا کیمیائی خمیر تیار کر کے روئے زمین پر اس کی تزہچہ دی جائے تو اس کی موٹائی ایک ملی میٹر سے بھی کم ہوگی۔ اسی طرح حیوانات اور نباتات کی سیس بنا کر فرش خاکی پر بچھائی جائے تو وہ انسانوں کے خمیر سے ہزار گنا زیادہ ہوگی۔ بھوک اور قحط سے پناہ چاہتے ہو تو اس مصرع پر عمل کر دو۔ پنچھی وہیں پہنچاں جہاں کا خمیر تھا۔ اس کا ٹکڑا میں دوڑ کی کوڑی لانے والے بہت سے افراد شامل تھے۔ ایک ہندو چینی سے آئے تھے۔ ان کی تجویز یہ تھی کہ اگر صبح کا اخبار پڑھنے کے بعد ناشتہ کے طور پر کھانے کے کام آسکے تو اس دنیا میں کبھی قحط نہیں پڑ سکتا۔ دلیل یہ تھی کہ کاغذ نباتات سے حاصل ہوتا ہے اس لئے تحقیق کے بل بوتہ پر اسے کھانے کے لائق بنایا جا سکتا ہے۔ رہی سیاہی تو اس کی جگہ رنگدار مشروبات استعمال کئے جا سکتے ہیں۔ اس تجویز پر جو فرمائشی نعت لگا وہ موصوف کا کچھ بھی نہ بگاڑ سکا۔ ان کی سادگی اور سنجیدگی دونوں میں کوئی فرق نہ آیا۔ اگلے روز اخبارات نے اس تقریر پر بڑی حاشیہ آرائی کی بلکہ موضوع کی مناسبت سے اس خبر کو نمک مرچ لگا کر پیش کیا۔ مسافر نے اس تجویز پر غور کیا تو نئے امکانات روشن ہوتے چلے گئے۔ لوگوں کے ہاں اخبارات ان کی اشتہا کے مطابق آیا کریں گے۔ غرض خوراک صبح و شام بہت سے روزانہ اخبار منگایا کریں گے۔ رمضان میں اخبارات کے سہری اور افطاری ایڈیشن نکلا کریں گے۔ جمعرات کو روٹیاں بانٹنے کے بجائے ہینڈ بل تقسیم ہونگے۔ شیر خوار بچے ڈبہ کے دودھ کے بجائے ڈبہ کا لیل گھول کر پیا کریں گے۔ ناپسند خبروں کو کھانے والا تھوک دے گا۔ ناگوار بیانات کو کچا چبا جائے گا۔ چینی کھانوں کے رستوران چینی

چھاپہ خانوں میں بدل جائیں گے۔ وہ بھی کیا عافیت اور کفایت کے دن ہوں گے جب لوگ دعوتوں کے لئے رومی جمع کیا کریں گے۔

عالمی خوراک کانگریس ایک عالم خیال تھا۔ اجلاس ختم خیال گم۔ دنیا حسب دستور آباد کچھ شاد اور بہت کچھ ناشاد۔ لوگ حسب معمول مصروف کچھ ہلکان ہو رہے ہیں کچھ ہلاک۔ لوگ کہنے خواہشات کی خاطر ان دنوں ایک نئے مذہب کی پیروی کر رہے ہیں۔ ابلیس اس کا اوتار، زرار اس کا پیغام بر، دو لہتمند اس کے برہمن، سیاح اس کے سفیر اس مذہب میں عیش کو عبادت کا اور عیش سراؤں کو عبادت گا ہوں کا درجہ حاصل ہے۔ دوسرے مذہب کی طرح اس مذہب کے ماننے والے بھی فرقہ پرستی میں گرفتار ہیں۔ ایک فرقہ صرف پیٹ پوجا پر ایمان رکھتا ہے اور اس کی سلامتی کے لئے خصوصی طعام گا ہوں کا طواف کرتا ہے۔ مسافر نے اس فرقہ کو نزدیک سے دیکھا ہے اور ان کی عبادت گا ہوں میں شکم سیر ہو کر کھانے کے بجائے دل سیر ہو کر تماشہ دیکھنے کے لئے کسی بار داخل ہوا ہے۔ اگرچہ وہ نہ مکم پر درتہ خوراک شناس، نہ فرہ منج نہ ذائقہ داں۔ تاہم ان مقامات پر اس نے لچپی کے بہت سے سامان دریافت کر لئے ہیں اور ان کا تعلق طعام سے نہیں بلکہ تشریفات اور تکلفات سے ہے۔ لچپیوں کی فہرست طویل ہے۔ مقام، منظر، آرائش، شیشہ و ظروف، پیش کش، فہرست غذا، خوان کی وسعت و ندرت، پیش غذا کے پہلے چمچ سے لیکر مشروبات خفیفہ کے آخری گھونٹ تک ہر مرحلہ کے غیر معمولی معمول، کھانے کے بعد سگار روشن کرنے والی گنگ بازی، بل پیش کرنے کا وہ انداز جیسے تعاون کے صلہ میں بدیہ جاں نذر کر رہے ہوں اور رخصت کے وقت گاہک کو اس کا ادور کوٹ پہنانے کا وہ انداز جیسے خلعت فاہ عطا کر رہے ہوں۔

مسافر ایک چینی طعام گاہ میں داخل ہوا۔ آرڈر لینے والے نے بڑی نرم مسکراہٹ کے ساتھ پوچھا آپ کونسا ذائقہ پسند کرتے ہیں، تنگھائی، پکینگ یا ذی چوان۔ یہ سمندر میں لنگر انداز رستوران برروسے آب ہے اور ہانگ کانگ میں واقع ہے۔ مسافر انقلابی چینی ذائقہ کی تلاش میں عوامی جمہوریہ چین کے مشہور ترین پکینگ ڈک رستوران میں داخل ہوتا ہے۔ وہ اس کے سامنے جیلی کا ایک ٹکڑا رکھتے ہیں جس میں سطح کا پنچ اور کچھ پرنظر آ رہے ہیں۔ وہ پنچ صاحب کو سلام کرتا ہوا کیوٹو کے خالص جاپانی ماحول میں جا پہنچتا ہے۔ جھک جھک کر مدہرا ہوتے ہوئے حکم کے بندے نے دریافت کیا آپ شائینی پسند کریں گے یا سوشی۔ مکن ہے آپ ٹیری یا کی پسند کریں۔ آپ جیسے پرانے کرم فرما کو یہ بتانے کی ضرورت نہیں کہ ٹیری یا کی کا مطلب ہے پالش کئے ہوئے گوشت کا روسٹ۔ خوش پوش ہسپانوی نے راز دارانہ لہجہ میں پوچھا پائلے یا لیو گیوا۔ مونچھوں والے ٹھگنے میکسین نے پوچھا گوا کا مولے یا ان چلا داس۔ پرانا کرم فرما ایک گلہ داری مزدور کے رستوران میں جانکلا۔ چڑے جھٹھے والا ہیٹ اور چڑے کی پتلون پہنے ہوئے آدمی نے کہا۔ مجھے معلوم ہے آپ بیف کا کونسا ٹکڑا پسند کریں گے۔ پوچھنا صرف یہ ہے کہ یہ گوشت کس طرح تیار کریں، برشته یا بریاں سرخ یا سوختے اور کس آنچ پر تیار کریں، کوئلہ یا شعلہ یا شاعیں۔ اور یہ بھی بتائیے کہ گوشت کو سیخ کریں یا سلاخوں پر رکھیں یا گرم معدنی پتھر پر پکائیں۔ کوئی بتلاؤ کہ ہم بتلائیں کیا۔

مسافر ایک عرب ہوائی کمپنی کا مہمان ہے۔ یہ المقبلات کا دور ہے۔ الطبق الرمیسی اس کے بعد آئے گا۔ اشتہا انگیزی کے لئے ایک بڑا مٹرجے کھوکھلا کر کے مرتبان کا کام لے رہے ہیں جھینگے سے بھرا رکھا ہے۔ اس کا ڈھکن بھی مٹاڑ کاٹ کر بنایا ہے۔ ڈھکن

میں پلاسٹک کی ننھی سی تلوار لگی ہوئی ہے۔ ٹماڑ کے مرتبان سے جھینگا نوک خنجر کی مدد سے برآمد ہوتا ہے۔ وقت کے ساتھ خنجر کا استعمال بدل گیا ہے۔ یہ اب جہاد سکیم کے کام آتا ہے۔ مسافر ایک ایشیائی ہوائی کمپنی کا مہمان ہے۔ چند ماہ ہوئے اس ملک میں اسلامی انقلاب آچکا ہے مگر فرست غذا ابھی پرانی ہے۔ سینہ مرغ باسوس شراب سفید۔ مسافر مشرق بعید کی فضائی کمپنی کا مہمان ہے۔ اس کے سامنے آشیانہ سوپ رکھا ہوا ہے۔ ایک چھوٹی سی خانگی چڑیا ہوتی ہے جو بڑے شوق سے تنکا تنکا جمع کر کے آشیانہ بناتی ہے۔ اپنی چونچ سے تنکوں کو تانے بانے کی طرح جوڑتی ہے اور لیسدار لعاب سے جوڑ مضبوط کرتی ہے۔ بلخ میں اس آشیانہ کو ابال کر اس کی لیس علیحدہ کرتے اور اس کا سوپ بناتے ہیں۔ لاؤں وہ تنکے کہیں سے آشیانہ کے لئے۔ مسافر سرزمین پوپ میں کھڑا ہے۔ ایک دست فروش رط کے سے دلاستی سنگھاڑے خریدتا ہے۔ ایک سولیرا کے دس سنگھاڑے لڑکا کتنا ہے تم عرب جو۔ اچھا پاکستانی۔ کیا پاکستان میں تیل ہوتا ہے۔ نہیں ہوتا چلو خیریت ہوائی تیل بہت خراب چیز ہے۔ صرف حکمرانوں کے کام آتا ہے۔ عام آدمی میری طرح سڑک کے کنارے ٹھیلہ لگاتے اور پوپیس کو رشوت دیتے ہیں۔ سارے لوگ اچھے اور سارے ملک اچھے، سب حکومتیں خراب اور سب حکمران خراب۔ یہ سن کر مسافر کو شعر کا دوسرا مصرع یاد آیا۔ بھلیاں بے تاب ہوں جن کو جلانے کے لئے۔

مسافر موجوں کے ساتھ بہتا ہوا دنیوب کے کنارے چار مختلف ملکوں کی ایسی طعام گاہوں میں شامیں گزارتا ہے جہاں بجلی کی روشنیوں کا عکس دریا کے پانی میں ڈوٹا رہتا ہے، وہی مسافر سکر دو سے سجاد ل تک سندھ ساگر کے دونوں کنارے چھان مارتا ہے مگر ایک نواب کی حویلی کے پائیں باغ اور پشتہ بند صحن کے علاوہ نہ کوئی قابل ذکر

سیرگاہ ملی نہ طعام گاہ۔ پانچ دریاؤں سے اپنے کھیتوں کی آبپاشی کرنے والے ان پانیوں سے کشت دل کی آبیاری کا کام اس ڈر کے مارے نہیں لیتے کہ پانی کم نہ پڑ جائے۔ مسافر روڈ نیل کے کنارے ایک ہوٹل میں داخل ہوا۔ ایک طبقہ کی طعام گاہ سے نیل اور اس کا دوسرا کنارہ نظر آتا ہے اور دوسرے طبقہ کی طعام گاہ کے اندر داخل ہوتے ہی منظر دریائی سے صحرائی ہو جاتا ہے۔ وہاں خمیر لگا ہوا ہے اور ریت کا ٹیلہ ہے جس پر عریاں بدن نقاب پوش خانہ بدوش بیٹھا گانا گارہا ہے۔ مسافر بحر الکابل کے ایک ساحل پر اترتا جہاں کاہلی سیاہوں کو فروخت کی جاتی ہے۔ وہاں طعام گاہ کے بڑے مال کے اندر ایک چھوٹا ہال کوڑیوں کے ہار پر در ان کی رٹیوں سے بنا ہوا ہے۔ چھت سے کوڑیوں اور گھونگھوں سے بنے ہوئے فانوس لٹک رہے ہیں۔ کوڑی لاکھ بے وقعت اور کم قیمت شے کیوں نہ ہو مگر جب لاکھوں کوڑیاں جمع کی جائیں اور چابکدستی سے انہیں سمندری مخلوق کے تراب بنے ہوئے خیالی محلات میں تبدیل کر دیں تو انتظامیہ کو اس کا حق پہنچتا ہے کہ بل پیش کرتے ہوئے سرپرستوں کا سراٹھے استرے سے موڑ ڈالیں۔ مسافر بلقان کے ایک جنگل میں پہنچا۔ درختوں کے نیچے ذرا کشادہ قطعہ میں چھوٹے راج ہوں کا جال پھیلایا ہے اور ان کے درمیان جگہ جگہ کھانے کی میزکریاں لگی ہوئی ہیں۔ میزوں تک پہنچنے کے لئے جا بجا پھلیاں بنی ہیں مگر لوگ تکلف برطرف قدم ذرا لمبا کرتے ہیں اور پار اتر جاتے ہیں۔ ہر راج بچے میں مختلف اقسام کی مچھلیاں تیر رہی ہیں۔ کھانے والے کی سپید کے مطابق اس کے سامنے مچھلی پکڑی جاتی ہے اور اس کے سامنے ملی جاتی ہے۔ مچھلی کا قتلہ فرائی پین میں چھوڑتے ہیں تو تیل کے چٹخنے کی آواز نکلتی ہے۔ مسافر جاننا چاہتا ہے کہ اس آواز کو اردو میں کیا کہتے ہیں۔ وہ انارکلی میں ایک بالاخانہ پر دستک دیتا ہے جہاں

دانش کا دروازہ کھلا اور جواب ملا کہ ایسی آواز کو شتر مانتے ہیں۔ میونخ کی طعام گاہ میں
 پیسوں والا شیشے کا حوض میز کے سامنے آگیا اور مسافر نے اپنی پسند کے آبی جانور کی طرف
 اشارہ کر دیا۔ حوض کو دھکیل کر بادرچی خانہ میں لے گئے ہیں اور باقی کاروائی نظروں سے
 اوجھل ہے۔ مسافر ٹوکيو کے نیواڈامانی ہوٹل میں ایک سٹول پر بیٹھا ہوا ہے۔ بساط کے
 دوسری طرف ایک خان ساماں ہے جس نے چولہے کے ساتھ شیشے کے کئی مرتبان رکھے ہوتے
 ہیں۔ ان میں جھینگے تیر رہے ہیں۔ ایک خود کار مشین کی طرح خان ساماں نے دو دیھنگے
 پھینکے سے باہر نکالے اور چمپی سے پکڑ کر انہیں مین میں ڈبوایا۔ اگلے لمحہ وہ کڑھائی میں چھوڑ دیتے
 گئے۔ ایک شترائے کے ساتھ وہ زندہ جھینگے تازہ پکوڑوں میں تبدیل ہو گئے۔ خان ساماں نے
 جو ایک خاتون ہے اتنا بھی نہیں سوچا کہ ٹھنڈے پانی سے نکال کر اچانک کڑھائی کے گرم
 تیل میں ڈالنے سے جاندار کے سرد گرم ہو جانے کا خطرہ ہوتا ہے مگر اسے سوچنے کی فرصت
 کہاں۔ گاہلی کا وقت ہے اور غیر ٹیکوں کا ایک ٹھٹ لگا ہوا ہے۔ مسافر ان سیاحوں سے
 بہت دور بوریہ کے سیاہ جنگل کی ایک شکار گاہ میں داخل ہوتا ہے۔ وہاں اسے فہرست
 طعام کے ساتھ شکار گاہ کے روزانہ گزٹ کی ایک کاپی ملی۔ گزٹ میں جل حدت سے
 خوش خبری کی سرفی لگی ہوئی ہے۔ متن میں لکھا ہے کہ یہ آپ کی خوش قسمتی ہے کہ ہم
 اپنے مقررہ نصاب کے مطابق اس ہفتہ ایک کالاہرن ایک ساہنہ اور بیس بیڑغ شکار
 کر چکے ہیں جن کی تازگی آپ کے کام و دہن کی لذت بنے گی۔ اس کے علاوہ جو کچھ اس
 جنگل میں پایا جاتا ہے وہ ہمارے سرد خانہ میں موجود ہے۔ بنگری اور چیکو سکو اکیہ کی سرحد
 پر ایک شکار گاہ ہے۔ مسافر اس کے ہمان خانہ میں بیٹھا ہوا ہے۔ غذا کے ہر دور کے
 ساتھ ایک اطلاعی رقعہ تقسیم ہوتا ہے۔ اس پر ایک طرف کسی جانور کی رنگین تصویر بنی ہوئی

ہے اور دوسری طرف اس کے بارے میں عام معلومات درج ہوتی ہیں۔ اب جو دور شروع ہوا تو مہاندار چاندی کے طشت میں رکھا اور چھوٹوں کے درمیان سجا ہوا ایک چھوٹا سا سینگ لے آئے ہیں۔ یہ سینگ اس جانور کا تھا جس کے جسم کے دوسرے حصے کباب کئے سامنے بڑی قاب میں رکھے ہوئے ہیں۔ سینگ کے ساتھ چھوٹے سے کارڈ پر اس جانور کے شکار کا مقام وقت اور تاریخ درج ہے۔ اس عبارت پر اعتبار کریں تو آنجنانی کو صید کنندہ ہوا بنے ہوئے صرف اڑتالیس گھنٹے گزرے ہیں۔ یہ گوشت کی تازگی کی سند ہے۔ اس سند کے باوجود اگر گوشت سخت یا کسلا ہو تو اس میں مطبخ کا قصور نہیں بلکہ آنجنانی کی عمر اور چال چلن کا ہے۔

برسز کے مچھلی بازار کی ننگڑ پر ایک گھریڈی سی طعام گاہ کی شہرت سینہ بہ سینہ پھیلتی جاتی ہے۔ راہ خورد و نوش کے ساک کسی سے خوش ہوں تو شرحِ شکم کے لئے اس کا پتہ بخش دیتے ہیں۔ مسافر سول سروس کے ایک باذوق بزرگ کا ہاتھ تھام کر اس مقام پر پہنچ گیا۔ میز پر بیٹھا تو ساز و سامان دیکھ کر اس جگہ کے مختلف ہونے کا اعتبار آگیا۔ اس نے طرح طرح کے شیشہ و ظروف دسترخوان پر سجے دیکھے ہیں مگر یہاں کی بات ہی کچھ اور ہے۔ ایک سوئی کارک میں لگی ہوئی ہے، ایک طرف بے دستہ والا ٹیڑھا دو شاخ رکھا ہے اور دوسری طرف ایک آری نما ہتھوڑی۔ مسافر آڑ گیا۔ سوزن چاک دل رفو کرنے کے لئے ہے۔ ٹیڑھا کا ٹنا کہہ رہا ہے کہ یہاں آنا کانٹوں میں الجھنے سے کم نہیں۔ تیسرا آلہ تیشہ فرہاد کی تجریدی صورت ہے۔ ایسا آلہ اور ایسا آرٹ سر پر ضرب لگانے کے کام آتا ہے۔ مسافر اس توجیہ سے مطمئن ہو کر پچ ترکیب استعمال پڑھنا شروع کرتا ہے۔ پتہ چلا کہ صدنی کیڑے کو جو نمکین پانی میں ابالنے کی وجہ سے صدف کے اندر سکڑا اور چپک

کر رہ جاتا ہے اس سوتی کی مدد سے اس کی لحد سے باہر نکالتے اور کھاتے ہیں۔ تیشہ
 یککڑہ کی ٹانگیں توڑنے کیلئے ہے اور دو شاخہ ان خمدار ٹانگوں سے گودا نکالنے کا
 آلہ ہے۔

مسافرنے ایک پر تکلف طعام گاہ کی آرائش دیکھ کر ساتھی سے کہا،
 ان بے چاروں کو کھانا کھلانے کیلئے کتنے جتن کرنے پڑتے ہیں۔ ساتھی نے کہا، یہ جتن تو
 روپیہ کمانے کے لئے ہیں۔ یہ طعام گاہیں ان لوگوں کے لئے ہیں جن کی بھوک مری ہوئی
 اور ضمیر سویا ہوا ہوتا ہے۔ آرائش کا مقصد یہ ہے کہ ضمیر آرام سے سویا رہے۔ اہتمام کا
 مقصد یہ ہے کہ اشتہائے صادق نہ سہی کم از کم کاذب ہی جاگ اٹھے۔ اس خدمت کا
 صلہ بڑا اگر انقدر ہوتا ہے۔ تاہم یہاں اتنے رئیس نہیں آتے جتنے بگڑے ہوئے لوگ کیونکہ
 حق خدمت اکثر اس مد سے ادا ہوتا ہے جسے حساب مہمانی کہتے ہیں۔ یہ حساب دوستوں
 ہے جسے اس وقت تک دل میں رکھتے ہیں جب تک وہ کسی کاروباری مصلحت کی بنیاد
 میں نہ بھرا جائے۔ مسافرنے اس مہمانی کے بڑے تماشے دیکھے ہیں۔ اب تو یہ حالت
 ہے کہ جب وہ کسی شخص کے دانتوں میں سونا بھرا ہو دیکھ لے تو اسے یوں لگتا ہے جیسے وہ
 شخص حساب مصلحت کی مہمانی کھا کر خلال کرنا بھول گیا ہو۔

ریل گاڑی ہانٹو کے پہاڑی شہر فوکوشیما کے اسٹیشن پر رکی مسافر نیچے
 اترا۔ میزبانوں کا طرز تپاک دیکھ کر اندازہ ہوا کہ پھر کسی کو پھر کسی کا امتحان مقصود ہے۔
 کوئی آنکھیں پھلکا رہا ہے کوئی خود بچھا جا رہا ہے۔ وہی حساب دل دوستوں کا جانا
 پہچانا منظر۔ ہوٹل کی دلیز پر جوتے اتار کر کھلے منہ والے پلاسٹک کے سیلپرن لئے ہیں۔
 بساط استقبالیہ پر کسی نے اودر کوٹ اترا لیا ہے۔ اب ان کی نظر کوٹ پتلون پر ہے۔ یہ

ہوٹل جاپانی روایت کا گوارہ ہے۔ یہاں مہمانوں کے ساتھ پیارے بچوں کا سلسلہ کیا جاتا ہے۔ بدیسی لباس چونکہ یہاں بالکل اوپر لگتا ہے اس لئے ہر مہمان کو مقامی لباس پہننا پڑتا ہے۔ مسافر دعوت طعام میں شامل ہونے کے لئے بن ٹھن کر تیار کھڑا ہے گھٹنوں تک آنے والا کھلا پا جامہ، آدھی آستینوں بغیر تکیوں اور ناف سے ذرا اوپر رہ جانے والی قمیص، اور ان کے اوپر بغیر آستین کا اودھ سلا چوڑے جسے پٹکے کے ساتھ باندھا ہوا ہے۔ پنڈلیاں اور پاؤں بے لباس، سارا سینہ کھلا، جھانکنے کے لئے بغلیں حاضر، پالتی مار کر فرش پر بیٹھیں تو بے لباسی کے خاص پہلوؤں پر روشنی پڑتی ہے اس لباس میں اتنے شگاف ہیں کہ پیسہ کجا کجا نہم۔ یوں بھی پیسہ اس لباس کے ساتھ میل نہیں کھاتا کیونکہ اس کی بافت ریشمی معلوم ہوتی ہے مسافر اس حلیہ میں کمرہ سے باہر نکلتا ہے اور ہوٹل کی راہ رو میں لوگوں سے آنکھیں چراتا ہوا ایک خصوصی طعام گاہ میں داخل ہوتا ہے۔ یہاں بیٹھنے کے لئے ریشم کی طرح ملائم اور چمکدار چٹائی بچھی ہوتی ہے اور کھانے کے لئے درمیان میں ایک نیچا اور لمبا تخت رکھا ہے۔ سارے مہمان تخت کے ارد گرد پالتی مار کر بیٹھ گئے ہیں اور بانس کی تیلیوں کی متحرک دیوار کھینچ کر کمرہ بند کر لیا گیا ہے۔

اب یہ مرغان نو گرفتار کا قفس معلوم ہوتا ہے۔ مسافر گرد و پیش پر نگاہ ڈالتا ہے۔ جتنے مہمان ہیں اتنے ہی مہمانداری ہیں۔ کھانا، باتیں کرنا، ہنسنا، تالیاں بجانا اور آفرین بھیجنا مہمان کا شغل ہے۔ گانا، بجانا، ناچنا اور لقمہ بنا کر پیش کرنا مہماندار کا کام ہے۔ جاپانی تداریک کھلتے اور بند ہوتے ہیں جیسے خوشنما پرندے پرواز میں ہوں چھتریاں چرخ کی طرح گھومتی ہیں اور رنگوں کا بھنور بن جاتا ہے۔ کخواب کے کیونزیوں لگتے ہیں جیسے کمرے میں جا بجا دھنک کے ٹکڑے کبھرے ہوں۔ تخت پر جوان بڑے سلیقہ سے سجا ہوا ہے ہر نصف ساعت کے بعد

ایک نئی غذا جن کی جاتی ہے۔ چار گھنٹے گزر چکے ہیں اور کھانا ختم ہونے میں ابھی دو گھنٹہ باقی ہیں۔ مسافر کے سامنے قاب میں ایک بڑی سی مچھلی رکھی ہے۔ مچھلی کا سر پانی میں ڈوبا اور سبزیات سے ڈھکا ہوا ہے۔ اس کی آنکھ پر کپڑے کی تریٹی رکھی ہوئی ہے۔ بظاہر مچھلی سالم نظر آتی ہے مگر اس کے جسم کا وہ حصہ جو قاب میں ادھر کی طرف رکھا ہے ایک جگہ سے ورق ورق ہے۔ ہمراہی اس کے دو ایک ورق چمپٹی سے اٹھا کر کھا چکے ہیں اور اس کی لذت بیان کر رہے ہیں۔ مسافر بھی اس غذا کی آزمائش کے لئے تیار ہے۔ وہ پوچھتا ہے کہ مچھلی پکانے کا یہ کون سا طریقہ ہے۔ جواب ملا، مچھلی زندہ ہے۔ اس کے جسم کے ایک حصہ کو اس نفاست سے مشینی چیرا دیا ہے کہ وہ کھانے کے دوران میں بھی زندہ رہتی ہے ہمراہی نے سبزیات کو ہٹا کر ایک ہاتھ سے مچھلی کا سر ادھر اٹھایا ہے اور دوسرے ہاتھ سے جاپانی شراب ساکی کا جام اس کے حلق میں انڈیل رہا ہے۔ مچھلی نے گھونٹ بھرا اور اس بے سدھ جسم نے جس کے دو ایک تہلے کھائے جا چکے ہیں ایک ہلکی سی جھرجھری لی۔ اس بے جان تڑپ کے ساتھ مچھلی ٹھنڈی پڑ گئی۔

تعب ہے کہ قحط الرجال کا ماتم کرنے والا اور اپنی آٹو گراف البم کو نصف خالی چھوڑ دینے والا قحط کی خاطر تشریفات اور حساب دوتساں کی دنیا کو چھوڑنے میں تامل کرتا ہے۔ اس سے یہ توقع بے جا نہ تھی کہ وہ تکلف اور تصنع کے خلاف اٹھ کھڑا ہوگا، اور اعلان کر دے گا کہ میں انقلابی ہو گیا ہوں۔ فوکوشیما میں زندہ خوری کا مظاہرہ دیکھ کر مسافر کے صبر کا پیمانہ بے زیر ہو گیا مگر چھپکا نہیں لہذا اعلان انقلاب ملتوی ہو گیا۔ آج شاید پہلو بچانا مشکل ہو۔ کھانے کی میز پر سونے چاندی کے برتن لگے ہیں۔ مسافر کے سامنے سونے کا جگمگاتا تھال رکھا ہے اور اس کی شفاف سطح پر مسافر کا اترا ہوا چہرہ نظر آ رہا ہے۔

اسے اس خیال سے وحشت ہو رہی ہے کہ آخر عیاشی کی بھی کوئی حد ہونی چاہیے۔ یہ سونے کی پلیٹ ابھی سالن سے سن جائے گی اور کچھ دیر بعد پس خوردہ کوڑا اٹھانے کے کام آئیگی۔ کھانا چننا جا رہا ہے اور اس تھال کے اوپر چینی کی تھالی رکھ دی گئی ہے۔ چاندی کے خوان پر خوان آرہے ہیں۔ چینی کی صاف تھالیاں آتی ہیں اور نا صاف اٹھائی جاتی ہیں کھانا ختم ہوا۔ سونے کا چمکدار تھال وہیں کا وہیں اور ویسا کا ویسا دھرا ہے۔ ہاتھی کے اس دانت کی طرح جو کھانے کے بجائے دکھانے کے کام آتا ہے۔ اعلان انقلاب پھر مل گیا۔ مسافر ایک ہنگامہ پر در ملک کے سفر پر ہے۔ اس ملک کی برآمدات میں اور کئی ممالک کی طرح انقلاب کی جنس بھی شامل ہے۔ بھانت بھانت کا شورشی یہاں جمع ہے۔ ان کا کام یہ ہے کہ درس انقلاب لو اور موقع کی تاک میں بیٹھ جاؤ۔ جب حالات سازگار ہوں تو واپس جا کر قسمت آزمائی کرو۔ اس وقت تک روٹی کپڑا اور مکان مفت۔ آج ایک تقریب بہر ملاقات نکل آئی ہے۔ ایک طعام گاہ میں زیر تربیت انقلابی ساتھ والی میز پر بیٹھے ہیں۔ فرصت طلب اور موقع تلاش، جلالی اور جلا وطن۔ کھانا تو محض ایک بہانہ ہے۔ سارے کے سارے ڈٹ کر عیاشی اور اوباشی کر رہے ہیں۔ زیادہ تر بیہوشی کی سرحد پر بیٹھے ہوئے بہکی بہکی باتیں کر رہے ہیں۔ ہمراہی نے کہا بے شک یہ جاں گذشتہ اپنے ملک کے حکمرانوں کو نکالنے میں کامیاب ہونگے مگر اس کے بعد یقیناً ایک اور انقلاب آئے گا جس میں یہ خود بہہ جا بیٹینگے۔ مسافر نے ہمایوں کو غور سے دیکھا اور ہمراہی کو غور سے سنا۔ ناچار اس روز بھی اعلان انقلاب کی نوبت نہ آئی۔

مسافر نے اطالوی نوجوان سے کہا، تم بات ٹانے کی کوشش مت کرو اور اپنی ڈائری کھول کر کچھ اقباسات سناؤ۔ اس نے کہا ذائقہ کا علم بہت وسیع ہے۔ کیا تم کسی

خاص چیز کا ذائقہ معلوم کرنا چاہتے ہو۔ اچھا چلو میں تمہیں مختلف اقسام کے گوشت کا مزہ بتاتا ہوں۔ مینڈک کا گوشت خوش مزہ پرندوں سے ملتا جلتا ہے۔ اچھے مینڈک اور یسمرغ میں تمیز کرنی بڑی مشکل ہے۔ سوکار کا گوشت بوڑھی مردار مرغی کی طرح بے بوچ اڈ بے رس ہوتا ہے۔ جانوروں میں سب سے لذیذ گوشت کتے کا ہوتا ہے اور سب سے بڑھ بندر کا۔ سانپ کا گوشت چباتے ہوئے جڑے تھک جاتے ہیں۔ اس کا ذائقہ نمکین ہوتا ہے۔ اس میں خوب مرچیں ڈالتے ہیں تاکہ نمک ناگوار نہ گذرے۔ جیسے بندر کے برشتہ گوشت میں خوب نمک اور سرکہ ڈالتے ہیں تاکہ اس کی مٹھاس مر جائے۔ وہ لوگ جو یہ کہتے ہیں کہ بندر اور آدمی کی نسلوں میں کہیں پیوند کاری ہوئی ہے بالکل غلط کہتے ہیں۔ وہ آدم خوری کا تجربہ کریں تو انہیں دونوں کے گوشت کا فرق معلوم ہو جائے گا۔ آدم خوری میں بس یہ خرابی ہے کہ لہو کی چاٹ کی طرح آدمی کے گوشت کی چاٹ پڑ جاتی ہے۔ اس گوشت میں لذت نہیں نشہ ہوتا ہے۔ مزہ کے لحاظ سے تو یہ کسی حد تک پسینے کی طرح ہوتا ہے۔ تمہیں یاد ہو گا کہ راک فیلر کا جوان رومکا مشرق بعید کے جنگلوں میں گم ہو گیا تھا۔ زمین نگل گئی یا آدم خور کھا گئے۔ زمین کو بھی اس گوشت کا نشہ ہے یقین نہ آئے تو جا کر قبرستانوں کو غور سے دیکھو۔ مسافر کو اس بیان پر دم بخود دیکھ کر اعلیٰ نوجوان بولا۔ آپ افسردہ لگتے ہیں شائد ان تجربات کی بنا پر آپ مجھے بد مذاق اور وحشی سمجھنے لگے ہیں۔ جناب دالا میں بڑا نازک مزاج اور نفاست پسند ہوں۔ جب مجھے بھنے ہوئے گرم گرم کیڑے کھڑے ذرا سا مکھن ڈال کر مکئی کے دانوں کی طرح چبانے کے لئے پیش کئے گئے تو میں نے اس دعوت کو اپنے مذاق سلیم کی توہین سمجھتے ہوئے حقارت کے ساتھ رد کر دیا۔ میں ایک با اصول شخص ہوں۔

با اصول آدم خور اعلوی نے بات کا رخ مسافر کی طرف پھیرتے ہوئے
 کہا تم نے بھی تو گھاٹ گھاٹ کا پانی پیا ہے۔ کچھ اپنے تجربات کی بات کرو۔ کہاں کہاں گئے
 اور وہاں کھانے میں کیا کچھ آزمایا اور کیا پایا۔ مسافر نے کہا، مجھ سے میرے گناہوں کا حساب
 نہ مانگ۔ اس کے لئے ایک دن مقرر ہے اس وقت تک پرودہ دھکار بننے دو، البتہ میرے
 ایک دوست کا واقعہ سن لو۔ اپنے اپنے اصول کی بات ہے، اکثر سیاح ہزاروں کو دیکھتے ہیں
 اور بعض ایسے بھی ہوتے ہیں جو روکونا روانا بناتے ہیں۔ میرا تو جوان دوست پہلی بار ملک
 سے چند ماہ کے لئے باہر گیا۔ اس نے آسٹریلیا پہنچ کر اپنے والد محترم کو لکھا کہ اگرچہ میں غیر
 ذبیحہ گوشت کھانے سے پرہیز کرتا ہوں تاہم آپ اس مسئلہ کو کسی ایسے عالم سے بیان کرنے
 کے بعد جس نے نئی دنیا دیکھی اور برتی ہو میری رہنمائی کریں۔ اس کا خیال تھا کہ عالم کی
 تلاش اور فتوے کی یافت میں چند ہفتے لگیں گے۔ اس کے بعد بہت سا وقت پاکستان
 اور آسٹریلیا کے درمیان ڈاک میں صرف ہو گا جس کا انتظام ۱۹۷۱ء میں کوئی ایسا یقینی
 اور تیز پرواز نہ تھا۔ اوریوں اس قیام کا نصف حصہ اسے اپنی تربیت کے سہارے اور
 نوجوان سوچ کی رہنمائی میں گزارنا ہو گا۔ کبھی خیال آتا کہ خط یا اس کا جواب ادھر ادھر
 ہو جائے گا اور اس سفر کی تمام مدت کے لئے اسے خود اپنے فیصلہ پر انحصار کرنا ہو گا۔
 ان اندیشہ ہائے دُور دراز کی عمر بہت کم نکلی۔ جواب یو ایس ہوائی ڈاک دس دن کے
 اندر آ گیا۔ والد محترم نے لکھا تھا، مسئلہ کسی مفتی کے سامنے پیش کرنے کے بجائے میں
 تمہارے ضمیر کے سپرد کرتا ہوں۔ ضمیر سے بڑا دارالافتا کہیں اور نہیں ملے گا۔ جہاں
 گنجائش نظر آئے وہاں جھگڑا مول لینے کے بجائے شریعتِ قلبی سے کام لو۔ اپنی تربیت
 اذکار کے مطابق فیصلہ کرنے کی ایک اچھی مثال سلطان مظفر کے کردار میں ملتی ہے۔ اپنے

اندر ہمت پاتے ہو تو اس مثال کو سامنے رکھ کر فیصلہ کرو۔ ایک بار سلطان کی غیر
 حاضری میں اعلیٰ نسل اور تربیت کا نایاب شاہ پسند گھوڑا بیمار ہو گیا۔ علاج کے لئے بڑے
 جتن کئے گئے یہاں تک کہ دو ایسے شراب ملا کر پلائی گئی۔ بالآخر گھوڑا صحت یاب ہو
 گیا۔ سلطان واپس آیا تو یہ بات اس کے علم میں لائی گئی۔ سلطان کو وہ گھوڑا بہت عزیز
 تھا۔ کارزار کھڑو دیں میں وہ دونوں بار بار اکٹھے شامل ہوئے تھے۔ وہ ایک غازی گھوڑا
 تھا۔ اطلاع ملی تو سلطان مظفر نے صرف اتنا کہا۔ اب کبھی میری زمین اس کی پشت پر مت
 رکھنا۔ مسافر کے دوست کے لئے یہ اشارہ کافی تھا۔ والد محترم کا خطر پڑھنے کے بعد اس
 نے عہد کیا کہ وہ خواہشات کے گھوڑے پر سوار ہونے کے بجائے تمام عمر پیادہ چلے گا۔

(۸)

مسافر آج پیادہ پا اوسا کا پہنچ گیا ہے۔ کیا دیکھتا ہے کہ راہ گزر چل رہی
 ہے اور راہ روکھڑے ہیں۔ روش حرکت میں ہے اور راہی ساکت۔ لوگ کسی سواری پر
 سوار ہونے کے بجائے راستہ کی پشت پر سوار ہیں۔ ان کا سفر صرف دو کام میں طے ہو جاتا
 ہے۔ ایک قدم جو بڑھا کر روش پر کھڑے ہوتے ہیں اور دوسرا قدم جو اٹھا کر نیچے اتر جاتے
 ہیں۔ راہ سلوک میں بیشک ایسا مقام آتا ہے جہاں سفر کی صعوبت ختم ہو جاتی ہے اور
 منزلیں خود چل کر سالک کے پاس آ جاتی ہیں۔ لیکن یہ تو ایک عالمی نمائش ہے جہاں
 ایک تماشا ہو رہا ہے اور ایک امتحان۔ یہاں جو نظر آتا ہے وہ ہوتا نہیں اور جو ہوتا ہے
 اس تک ہر ایک نظر پہنچتی نہیں۔

مسافر اوسا کا کی ایک پونمائش کے صدر دروازہ سے داخل ہو کر رداں
 روش پر قدم رکھتا ہے۔ نمائش کا سفر شروع ہو جاتا ہے گو اس کے اسباب نظر نہیں آتے۔

بس پیروں تلے سے زمین نکلی جا رہی ہے اور اس پر جو فرش بچھا ہے وہ آگے بڑھتا جا رہا ہے۔ نہ پاکی اور کھار، نہ جھول اور گدھا، نہ چارجا اور گھوڑا، نہ کجاوہ اور اونٹ، نہ عماری اور ہاتھی۔ زمانہ کیا کیا نکل گیا، وقت کیا کچھ مہضم کر گیا۔ مسافر بڑکی خود کار حامل پڑی پر کھڑا ایک سپر نائنس کے مختلف مناظر دیکھنے کے بجائے اپنے ذہن میں ان سواریوں کی نمائش سجا رہا ہے جو اس کے تجربات کا حصہ ہیں۔ وہ سطح آب پر رہتے ہوئے دوش ہوا پر چلنے والی خیز آب کشتی۔ وہ دنیا کی سب سے تیز رفتار ریل گاڑی ہکاری کے سر کے بل سرپٹ چلنے والے پیسے جو اتنے بے آواز تھے جیسے گاڑی اسٹیشن پر کھڑی ہو۔ وہ سر جھکا کر اٹھنے اور اٹھا کر اڑنے والا کلنگ صورت کنکارڈ ہوائی جہاز جو دو ہلکے جھٹکوں کے بعد آواز کی رفتار سے تیز تر ہو گیا تھا۔ وہ مسلم یونیورسٹی آسٹریلیا کا رہوار گل فنگ جس کی سواری کے لئے منہ اندھیرے اٹھنا پڑتا اور جس کی زمین پر بیٹھنے کے بعد باد صبا اڑا کرے جاتی تھی۔ وہ موٹر گاڑی جو مسافر نے ایک بار سومیل فی گھنٹہ کی رفتار سے چلاتی تھی۔ جتنی سواریاں اتنی الجھنیں۔ ہر تجربہ کے ہیجان سرور میں مزہ کر کر کرنے والی الجھن شامل ہے جب بھی تجربہ کو یاد کیا وہ الجھن سوالیہ نشان بن کر آنکھوں کے سامنے پھرنے لگی۔ آخر پانی میں جہاں کوئی رکاوٹ نظر نہیں آتی انسان کی رفتار اتنی کم کیوں ہے۔ ہکاری کے درپچ سے کوہ فیوجی یا ماسٹیل پاٹی پر بنائے ہوئے منظر سے بھی زیادہ مصنوعی کیوں نظر آتا ہے۔ اتنے سبک رفتار طیارہ کو ناکام بنا کر انسان نے اپنی مجموعی عمر کے کتنے برس کھوئے ہیں۔ سبک سنہری گل فنگ ہر سال نمائش کی دوڑ میں بھدی مشکی گھوڑی جین سے کیوں ہار جاتی تھی بیوٹیل کی رفتار سے موٹر چلانے پر جو فانتحانہ احساس پیدا ہوا وہ ایک کم سو میل کی رفتار پر پیدا ہونے والے احساس شکست سے یکسر مختلف کیوں ہے۔ موٹر والا تجربہ مسافر نے

یورپ میں کیا تھا وہ ایک جرمن صنعت کار کے ہمراہ جرمنی سے سوئٹزرلینڈ جا رہا تھا۔ موٹر وہ تھی جو تیز رانی کے مقابلوں میں استعمال ہوتی ہے اور سڑک وہ تھی جو بلا روک ٹوک سیدھی جاتی ہے۔ اس آٹوبان کے کچھ حصے ایسے بھی تھے جہاں گاڑی آہستہ چلانے پر چالان ہو جاتا۔ دو گھنٹہ کے تذبذب کے بعد دہلی زبان سے مسافر نے ایک ایسی خواہش کا اظہار کیا جو ڈھیر دن خواہشوں کے نیچے کہیں دہلی ہوئی تھی۔ ہماری نے فوراً گاڑی روکی اور نشست بدل لی۔ کئی لگا خواہشوں کو دباتے رہنے سے بڑی خرابیاں پیدا ہوتی ہیں۔ اگرچہ ہم جرمنی کی سرحد سے گذر کر سوئٹزرلینڈ میں داخل ہو چکے ہیں جہاں پہاڑی سڑک ہونے کی وجہ سے سوئیل فی گھنٹہ کی رفتار سے موٹر چلانے کے تجربہ میں بہت خطرہ ہے تاہم یہ اس خطرہ سے بہت کم ہے جو خواہشات کو دبانے اور امنگوں کا گلا گھونٹنے سے پیدا ہوتا ہے۔ میں آپ کے ساتھ بیٹھوں گا کیونکہ ترقی پذیر ممالک میں سرمایہ کاری کا خطرہ میرا معمول ہے۔ پہاڑ کی پیچھا سڑک شروع ہو چکی تھی لہذا ایک ایسے ٹکڑے کی تلاش جس پر دل ناداں کو کھلی چھٹی دی جائے ایک مسئلہ بن گئی۔ جہاں موٹر تیز کی دیں موڑ آگیا۔ لہذا سڑک کے موڑیوں بھی دور دور تھے مگر جب کبھی رفتار کو بڑھایا ان کا درمیانی فاصلہ اور کم ہو گیا۔ بارہا موٹر نوے میل کی رفتار تک لے جانے کے بعد اسے آہستہ کرنا پڑا۔ دوبارہ ننانوے میل کی منزل سے ناکام و ناخوش لڑنا پڑا۔ یہاں تک کہ سڑک ایک اونچے پہاڑ پر سست رفتاری سے چڑھنے لگی۔ شکار ہاتھ سے جانا نظر آیا۔ یہ سڑک جونہی پہاڑ کی اوٹ سے دوسری جانب نکلے اسے ایک چھوٹی سی وادی نظر آئی۔ مطلوبہ رفتار سے اس وادی کو طے کرنے کے لئے نوے سیکنڈ درکار تھے۔ وادی نے کہا یہ وقت سوچ کا نہیں عمل کا ہے۔ یہی وہ ایک منٹ ہے جس کی تلاش میں تم جیران و پریشان پھرتے رہے ہو۔ یہ سنتے ہی مسافر نے

اپنے قطعی فیصلہ سے مشین کے کل پرزوں کو مطلع کیا۔ سلیمانی خدام کی طرح وہ فوراً حکم بجلائے۔
 دادی ختم ہوئی تو خواہش بھی پوری ہو گئی۔ اگلا موڑ کاٹتے ہوئے کسی نے پوچھا اب
 یہ تو بتا دو اس پر خطر خواہش کا مقصد کیا تھا۔ مسافر نے کہا یہ بات مجھے بھی معلوم نہیں۔ نہ
 یہ پتہ کہ خواہش کیوں پیدا ہوتی ہے اور نہ یہ واضح کہ اسے پورا کرنے سے کیا ملتا ہے۔ غالباً
 لوگوں کو رکھنے کا ہے اک بہانہ۔

دو چار قدم چلنے سے خون کی گردش میں جو تیزی پیدا ہوتی ہے اُس کی آگ
 جدید ترین نمائش ماحول میں کوئی گنجائش نہیں۔ مسافر ایک پونماش کی رواں دواں روش
 پر کھڑا اپنے گرد و پیش پر نظر ڈالتا ہے۔ نمائش کا عنوان ہے ترقی اور ہم آہنگی۔ اگر جدت
 اور بدعت رکھ دیتے تو کئی فرقوں کی تسلی ہو جاتی۔ نمائش والے یہ دکھانا چاہتے ہیں کہ انسان
 نے کتنی ترقی کی ہے اور مستقبل حال سے کتنا مختلف اور بہتر ہوگا۔ دیکھنے والے کو یہ نظر آتا
 ہے کہ ہر نئی ایجاد اور ہر نازہ آسائش کی پاداش میں آدمی کی ایک خوبی سلب ہو جاتی
 اور ایک خامی بڑھ جاتی ہے۔ مستقبل کا آدمی مختلف ہو گا مگر یہ ضروری نہیں کہ وہ بہتر بھی
 ہو۔ مستقبل کتنا مقدس ہے۔ جب سے انتقال خون کی آسانیاں میسر آئی ہیں انسان خون
 بہانے میں بڑی فیاضی سے کام لے رہا ہے۔ جب سے قرض لینے کی سہولتوں میں اضافہ
 ہوا ہے وہ آنے والی نسلوں کو گروی رکھنے میں نخل سے کام نہیں لیتا۔ جب سے لاسکی ایجاد
 ہوئی ہے آدمی کو سارے رشتے باطل نظر آتے ہیں یہاں تک کہ اب آنے والی نسلیں بھی
 رشتہ کے بغیر چلی آرہی ہیں۔ جب سے ایک صورت نما آلہ ایجاد ہوا ہے سیرت غیر ضروری
 ہو کر رہ گئی ہے۔ مسافر سوچتا ہے مستقبل کے اس آدمی کا ٹھکانہ کہاں ہوگا۔ اتنے میں چلتی
 پڑی اسے نمائش کے اس حصہ میں لے آئی ہے جہاں لکھا ہے، مستقبل میں رہائش کی ایک

امکانی صورت۔ سامنے آہنی شہتیروں کا جال ہے جس میں جا بجا کابک لٹک رہے ہیں جیسے کسی شاخ پر بے کے بہت سے گھونسلے جھول رہے ہوں۔ ہر کابک دور سے تابوت جتنا بڑا نظر آتا ہے جس میں مستقبل زندہ درگور ہو جائے گا۔ سناہ حرکت کی خواہش کا خیال رکھتے ہوئے اس سے بھی جدید طرز کے رہائشی تابوت زیر تجویز ہیں۔ خانہ تابوت میں رہائش رکھنے والا آدمی اپنی خواہشات کی تکمیل کے لئے ٹین دبایا کرے گا۔ لیٹنا چاہے گا تو تابوت متوازی ہو جائے گا۔ کھڑا ہونا چاہے گا تو عمودی ہو جائے گا۔ بیٹھنا چاہے گا تو لوہے کا یہ نول دہرا ہو جائے گا۔ اگر آدمی ورزش کا شوقین ہو تو دو چار کسرتی کرتوں کے بعد سائڈ اس پائپ میں اتنے ہیج پڑ جائیں کہ بھٹی میں سرخ کئے بغیر اسے سیدھا کرنا ممکن نہ ہوگا اس صورت میں اس کے اندر بیٹے والے کا حال اس صدق کیرٹے سے مختلف نہ ہوگا جسے مسافر نے برسوں کے مچھلی بازار میں دیکھا تھا۔

ردش چل رہی ہے۔ موضوع ٹھہرا ہوا ہے۔ منظر بدلتا جا رہا ہے۔ مستقبل کی نئی نئی امکانی صورتیں نظر آرہی ہیں۔ کوئی ڈیڑھ سو پوٹیلین ہیں مگر ایک پگھوڈا کے علاوہ ہر عمارت کا نقشہ اتنا انوکھا ہے کہ حال کی دنیا میں اس کی مثال نہیں ملتی۔ یہ پگھوڈا بھی دراصل کمپیوٹر کی شکل کا ہے جن دنوں صرف ایک سورج دیتا ہوا کرتا تھا ان دنوں پگھوڈا سے کام نکل آتا تھا۔ اب انسان کے اتنے دیتا ہیں کہ ان کی گنتی کے لئے کمپیوٹر کی ضرورت پڑتی ہے۔ یہ کمپیوٹر نا پگھوڈا ایک تجارتی کمپنی کا ہے جو یہ بات واضح کرنا چاہتی ہے کہ آج کل مذہب ایک تجارت ہے اور تجارت ایک مذہب۔ ہانگ کانگ کے پوٹیلین پر کئی منزلہ خوشنما رنگین ریشمی بادبان لہرا رہے ہیں اور ارد گرد جو پانی کی خندق ہے اسی پر پل بنے ہوئے ہیں۔ اشارہ یہ ہے کہ خشکی کی تہائی ختم ہونے کے بعد انسان کو لامحالہ تری کی دو تہائی

میں مصنوعی جزیرے بنانے پڑیں گے۔ اس پولین کے بادبانوں کا رخ ہوا کے ساتھ بدلتا رہتا ہے۔ اس معاملہ میں بادبانوں اور انسانوں میں کوئی فرق نہیں۔ برماستقبل کو ماضی کا عکس قرار دیتا ہے۔ اس کا پولین چوڑے پینڈے والی دو منڑ منقش سنہری کشتی ہے جس کے دونوں سرے آبی پرندوں کی صورت گھڑے ہوئے ہیں۔ ایسی آرائشی کشتیاں نرم درندوں اور سست رو صدیوں میں چلا کرتی تھیں۔ جنوبی کوریا کا پولین بھی کشتی کی شکل کا ہے مگر اس کشتی اور برما کی کشتی میں وہی فرق ہے جو بغیر سمندر دیکھے ہوئے اور سمندر پار سے آئے ہوئے شخص میں ہوتا ہے۔ یہ تجربی آرٹ کا نمونہ ہے۔ عمارت کا نقشہ کشتی کی شکل سے ملتا جلتا ہے۔ دونوں جانب دیواروں پر لوہے کے فلنس ماہی مختلف سطح پر آگے پیچھے سر جہتی ترتیب سے لگے ہوئے ہیں۔ ان دیواروں سے چند چوہا باہر نکلے ہوئے ہوا میں مسلط ہیں۔ عمارت کے پس منظر میں کسی بلند وبالا کالی چمنیاں بنی ہوئی ہیں۔ پیغام کچھ یوں بنتا ہے۔ ہم کبھی غریب ماہی گیر اور محنتی ملح ہوا کرتے تھے۔ ہم نے محنت اور علم کے ساجھے سے زمانہ پر اپنا جال پھینکا ہے۔ یہ بلند کالی چمنیاں ہماری نئی مچھلیاں ہیں۔ ہماری کشتی کے چوہا اب خلا میں چلتے ہیں۔ ماضی سے ہمارا معنوی رشتہ قائم ہے اور ہم اسے مستقبل میں بھی یاد رکھیں گے۔ ماضی سے تعلق قائم رکھنے کی ایک غیر ارادی کوشش آسٹریلیا کے پولین میں نظر آتی ہے۔ اس کا بڑا ہال جس کی چھت سرپوش کی طرح ہے ایک طرف واقع ہے اور دوسری طرف کچھ فاصلہ پر سینٹ کا ایک مضبوط پشتہ ہے جس سے ایک کٹا ہوا میں ہاتھ کی طرح بلند ہوتا ہے۔ اس ہاتھ نے بڑھ کر چھت کے ڈھکن کو تھا ما ہوا ہے۔ اس ملائٹی طرز تعمیر میں آسٹریلیا اور برطانیہ کے محل وقوع، تعلقات اور تاریخ کا سراغ ملتا ہے ڈومینین سٹیٹس کی اس سے بہتر تعریف اینٹ گار سے میں اور اس سے واضح تشریح تو ہے

سیمٹ میں نہیں ہو سکتی۔

آئوری کو سٹ کے پولین کی شکل ہاتھی دانت جیسی ہے۔ ان کی نظر میں دنیا ایک نیل خانہ ہے جہاں چھوٹے جانوروں اور چھوٹے ملکوں کا کوئی مستقبل نہیں۔ مجمع الجزائر ہوائی کے پولین کی صورت آتش فشاں پہاڑ کی سی ہے اور مستقبل کی اس امکانی شکل سے بہت سے لوگوں کو اتفاق ہے۔ فیوجی کمپنی کا بڑا مال پہلو بہ پہلو پیہہ نمائشیر جوڑ کر بنایا گیا ہے۔ یہ ریز اور کپڑے کے دیو قامت شہتیر ہیں جن میں ہوا بھری ہے اور جن کے دونوں سرے زمین پر ذرا فاصلہ سے باندھ کر ایک بلند قوس بنائی ہوئی ہے۔ ایسے سولہ شہتیروں کے نیچے تین چار ہزار آدمیوں کی جگہ ہے۔ وہ کتے میں مستقبل اس سے زیادہ پائدار نہیں ہو سکتا۔ شاعر اتفاق کرتا ہے۔ جو شاخِ نازک پہ آشیانہ بنے گا ناپامدار ہوگا۔ ایک پولین ان نرم و نازک ہوا بھرے گل تکیوں سے کیسے مختلف ہے۔ یہ لوہے اور فولاد کی صنعت کا پولین ہے۔ اس میں ہر شے لوہے اور فولاد کی ہے اور بڑی مضبوط اور محکم ہے۔ یہاں تک کہ اس میں جو موسیقی بچ رہی ہے اس کے ذریعہ بھی قوت کا احساس پیدا کرنے کے لئے اسے ایک ہزار لاؤڈ سپیکر نشر کر رہے ہیں۔ اس کا نام ہے 'ترانہ فولادی'۔ مسافر سے مشورہ دیتے تو وہ اس موسیقی کا نام غوغائے آہن رکھتا اور گانے کے لئے شہر بخوین کرتا۔ غوغائے کارخانہ آہن گری زمین۔ گلبانگ ارغنون کلیسا ازان تو۔

متحرک فٹ پاتھ اب مسافر کو دہاں لے آیا ہے جہاں سر بلند سرخ فولادی درانتی جیسے پولین کے برعکس ایک سرنگوں ماہی پشت پولین رضائی اڑھے پڑا ہے۔ اس پولین کی وسیع چھت دیکھنے میں یوں لگتی ہے جیسے نگندے ڈالنے والوں نے گلکاری کی ہو۔ یہ چھت شیشہ کے کپڑے سے بنی ہے اور اس کی دہری تہ میں ردنی کی جگہ ہوا

بھسری ہے۔ اس چھت کے نیچے طرح طرح کی چیزیں رکھی ہوتی ہیں۔ سولے ایک چیز کے باقی سب کا تعلق اس زمین سے ہے۔ وہ شے جو آسمان سے آئی ہے ایک چھوٹا سا پتھر ہے۔ گہرا بھورا، کھردرا، سنگلاخ۔ یہ چاند کا ٹکڑا ہے۔ اس ذرا سے پتھر کو حاصل کرنے کے لئے انسان نے ہزاروں سال صرف کئے ہیں۔ سنگ آمد و سخت آمد۔

چاند مسافر کو بہت بھاتا ہے۔ اب تو اس کے ساتھ تعلقات استوار کئے ہوئے بہت مدت ہو چکی ہے۔ وہ دن گئے جب دونوں ایک دوسرے سے لا تعلق رہتے تھے۔ نصابی تعلیم کے دوران مسافر کی ساری توجہ کتابوں، مباحثوں، کھیلوں اور تحریکوں پر لگی ہوئی تھی۔ سر کھجانے کی مہلت نہ تھی، سر اٹھا کر چاند کی طرف دیکھنے کی فرصت کہاں سے ملتی۔ بارے یونیورسٹی کے سالِ آخر کا امتحان ختم ہوا۔ گرمی کی چھٹیاں اور آم کا موسم آ گیا۔ نتیجہ کا انتظار شروع ہو گیا۔ سارے ہسٹل سونے ہو گئے۔ عملہ چھٹ گیا، دکانیں بند ہو گئیں، گھروں پر تالے پڑ گئے۔ طلبا جاتے ہوئے ساری رونق اپنے ہمراہ لے گئے۔ یونیورسٹی کے علاقہ پر ایک وسیع خاموشی اور کشادہ تنہائی کا قبضہ ہو گیا۔ چار دوست جو عملی زندگی میں داخل ہونے کا انتظار کر رہے تھے انہیں یہ ماحول مستقبل کے منصوبے بنانے کے لئے بڑا سازگار آیا۔ وہ شام کو دیر تک باغ کی سیر کرتے جس کی دھول سے اٹی روٹیں، بے رونق کھیا ریاں اور مرجھائی ہوئی گھاس انہیں اپنی جوانی کے طفیل اور فراغت کے صدقہ بے حد حسین تفریح گاہ نظر آتی۔ ان چار میں سے ایک کی کیفیت باقی تین سے مختلف تھی۔ جب اس نے ایک چاندنی شب باغ میں دوسرے دوستوں سے کہا دیکھو چاند کتنا خوبصورت لگ رہا ہے تو ایک نے جل کر جواب دیا۔ مجاز پاگل تھا اس لئے یہ پلاہمتاب "اے مفلس کی جوانی، بیوہ کا شباب اور بچے کی کتاب" نظر آیا اگر وہ نواب ڈھاکہ کے گھرانے کا فرد ہوتا اور امتحان کا نتیجہ نکلنے سے پہلے ہی برٹش سسٹم

شب نیوگیٹیشن کمپنی سے ہزار روپیہ کی نوکری کا پر دانہ بیج دیتی اور وہ ایک معروف مزاح نگار
 استاد کی منجمل روٹی کے لئے پیغام دے کر اس باغ کی سیر کو آتا تو چاند اسے بھی خوبصورت لگتا۔
 مسافر نے سوچا یہ دونوں نوک جھوک میں مصروف ہیں میں خود یہ فیصلہ کیوں نہ کروں کہ
 چاند کیسا لگتا ہے۔ اس نے ایک ایک کر کے اچکن کے ساتوں ٹن کھولے۔ ہر دو تھیلی ساتوں
 کے بدلے ایک ٹن کی بندش سے چوٹکارا ملا تھا۔ پھر ٹکر سے حلقہ ہدا کیا۔ یہ اختیار ایم۔ اے کے دو
 ساتوں کے عوض حاصل ہوا تھا۔ اچکن اتار کر اس کا تکیہ بنایا اور فرار سے کی ٹھنڈی منڈیر پر
 لیٹ گیا۔ طالب علمی کی بند باندی سے یوں آزاد ہو کر اس نے آسمان پر فیصلہ کن نظر ڈالی۔
 وہاں چودھویں کا چاند ایک روشن ہالے میں تیر رہا تھا۔ مسافر اس کی آب و تاب دیکھ کر دنگ
 رہ گیا۔ کچھ دیر حیرت سے ٹکٹکی بانڈھ کر دیکھنے کے بعد نظریں آسمان سے زمین کی طرف لوٹیں
 اور مسافر نے دیکھا کہ چاند اس کے سر ہانے حوض میں تیر رہا ہے۔ اس شب کے بعد چاند کبھی مسافر
 سے جدا نہیں ہوا۔ وہ ملکوں ملکوں قریہ قریہ ہر سفر میں اس کے ساتھ ہوتا ہے۔ وہ مسافر کے ساتھ
 سوچوں میں ڈوبتا تجربوں میں جلتا اور امیدوں میں دکھتا ہے۔ ہر نئی جگہ وہ نئے روپ میں نظر
 آتا ہے اور ہر پرانی جگہ بار بار نیا بہ روپ بدل لیتا ہے۔ مشرق میں پتیل کا تھاں مشرق بعید میں
 سر منڈا بھکشو مشرق وسطے میں پہلے چاہ نخب سے اور اب چاہ نفت سے ابھرنے والا مغرب
 میں محض ایک نئی نوآبادی صحارا میں نخلستان بحر الکاہل میں جزیرہ حافظیہ میں لبریز جام سدہ
 میں دستارِ فضیلت شہر شکسپیئر میں تھیٹر ہال میں لنگی ہوئی ایک روشنی۔ فلسطین میں ایک
 داخلی سمندر ایسا ہے جس کے بھاری پانی میں آدمی کا جسم نہیں ڈوبتا لیکن چاند اس میں آج کل ڈوبا
 ہوا ہے۔ مشرقی پاکستان میں مسافر نے پہلی بار چاند کو بادلوں سے آنکھ چولی کھیتے دیکھا تو وہ ایک
 مصوم بچہ نظر آیا۔ دوسری بار دیکھا تو بادل گہرے اور سیاہ ہو چکے تھے اور اسے نکلنے کا موقع بہت

کم ملتا تھا۔ تیسری بار ڈھاکہ کے ہوائی اڈہ پر اس وقت دیکھا جب مشرقی اور مغربی پاکستان کا رابطہ منقطع ہونے میں چند گھنٹے باقی رہ گئے تھے۔ آسمان پر چاند دو نیم نظر آیا۔

چاند سے مسافر کے کچھ محرمانہ تعلقات بھی ہیں۔ وہ چمکتا سب پر ہے مگر مخاطب کسی کسی سے ہوتا ہے۔ وہ رازدو نیاز میں مسافر کا راز دار ہے اور اس کی اجازت سے صرف ایک راز سے پردہ اٹھایا جاسکتا ہے۔ جب لکھنے کی خواہش پیدا ہوتی تو مسافر نے قلم تراشا اور دو ات بنائی مگر ایک حرف لکھے بغیر انہیں واپس رکھ دیا۔ بارہا ایسا ہوا۔ دل کی دل میں رہی اور درق سادہ کا سادہ رہا۔ ایک مدت گذر گئی۔ یہاں تک کہ ایک روز پھر ان کی طرف ہاتھ بڑھایا تو دیکھ کر حیرت ہوئی کہ سیاہی کی سطح پر چاند تیر رہا ہے۔ مسافر نے قلم اس روشنائی میں ڈبوایا اور لکھنا شروع کر دیا۔ چاند نے چپکے سے کہا اب تمہیں سادہ کاری کی اجازت ہے۔

اداسا کا کی نمائش میں چاند کا ٹکڑا رکھا ہوا ہے۔ یہ ایک بد وضع اور بد رنگ پتھر ہے۔ اس پتھر کو مسافر کے اس چاند سے کوئی نسبت نہیں جو زندگی میں چاندنی بھر دیتا ہے اس نمائش میں ایک سورج بھی ہے اور اس کو مسافر کے اس سورج سے کوئی نسبت نہیں جو چاند سے کہیں زیادہ حسین ہے مگر ایک خاص وقت کے ایک خاص لمحہ کے لئے۔ ایک سو نمائش کا سورج لوہے کا بڑا سادارہ ہے جس کے گرد چھوٹی بڑی شعاعیں مگڑی کے ادھورے جاے کی طرح پھیلی ہوئی ہیں۔ دائرہ کے اندر ایک صورت بنتی ہے۔ بڑی بد صورت اور بھیانک بالکل بھتنوں جیسی۔ ممکن ہے یہ بات بے ادبی کی ہو کیوں کہ میزبانوں کے نزدیک سورج ایک دیوتا ہے۔ مسافر مصر ہے کہ بے ادبی صورت گردوں نے کی ہے۔ مسافر اپنے سورج کو یاد کرنے سے پہلے ایک تعارف کو یاد کرتا ہے۔ مغرب کے ایک ملک کی کھلی تماشہ گاہ میں ہزاروں نوجوان جمع ہیں۔ رات بھر ناچ گانے کا ایک مشہور طائفہ اپنا کمال دکھائیگا

مگر منتظین اور فنکاروں میں جھگڑا ہو گیا۔ پردہ اٹھنے کی منتظر ہے نگاہ مگر وہ اٹھنے میں نہیں آتا۔ بہلاوے کے لئے امید افزا اعلانات ہوتے رہے۔ دکھاوے کے لئے گانے کے ریکارڈ کیجئے۔ بیغیر پروگرام شروع کئے وقفہ کر دیا گیا۔ میٹھیوں اور ٹماٹروں سے معاملہ ہاتھ پائی اور بوتلوں تک پہنچا۔ دو چار بار باقاعدہ بوبہ ہوا مگر خود ہی فرد ہو گیا۔ تماشائی ناچنے گانے میں مصروف ہو گئے۔ ہرگز وہ قتل مزاج تھا اپنی جگہ ڈنار ہا۔ فنکار انکار کرتے رہے منتظین اصرار کرتے رہے، شائقین انتظار کرتے رہے۔ رات اسی میں گزر گئی۔ بالآخر ایک اعلان ہوا۔ خواتین و حضرات، طویل انتظار کی معافی چاہتے ہوئے اور اتنی دیر کی تلافی کرتے ہوئے ہمیں اس امر کی بڑی خوشی ہے کہ بالآخر آپ ذرا سی دیر میں دنیا کا عظیم ترین تماشہ دیکھنے والے ہیں۔ نہ اس کا بدل نہ اس کا مقابل۔ لامانی تماشہ لافانی لمحہ۔ یعنی طلوع آفتاب کا منظر۔

مسافر کی جیب شہر سے چلی۔ شاہراہ نے ساتھ چھوڑا، گنجان محلے ختم ہوئے پھر اکا دکا تنہا عمارتیں بھی جیسے رہ گئیں۔ چند میل تک کاشتکاری نے ساتھ دیا پھر نہر کے موڑ کے ساتھ وہ بھی منہ موڑ گئی۔ ٹیل کے راج بے بے آب ہوئے اور کھیت پہلے بنجر جدید بننے پھر بنجر قدیم نصف گھنٹہ کے بعد ریگستان شروع ہو گیا۔ ریت کے ڈھیر اور ریت کے ٹیلے کہیں چھوٹے کہیں بڑے اور کہیں بہت بڑے۔ جیب بڑے ٹیلوں سے بچ کر اور چھوٹوں کے درمیان نشیب میں راتہ بناتی جا رہی ہے۔ کبھی بھولے سے کسی ٹیلے پر چڑھ جاتی ہے تو صحرا بے کنار لگتا ہے۔ اس صحرا میں نہ کھجور کا وہ درخت جو ریگزار کی ہر تصویر میں نظر آتا ہے نہ بھانڈی نہ گھاس۔ ہوا چل رہی ہے اور ٹیلوں کی سطح کسی بیمار کھال کی طرح مسلسل اترتی چلی جاتی ہے۔ جہاں جا کر ہوا آہستہ ہو جاتی ہے اور ریت کا بوجھ اٹھانے کے قابل نہیں رہتی وہاں کے ذرے ہوا سے جدا ہو کر ٹیلوں کا حصہ بن جاتے ہیں۔ نئی تہہ بنتی چلی جاتی ہے اور چھوٹے ٹیلے بڑے ہوتے

چلے جاتے ہیں۔ جب سے ریگزار کا یہ حصہ شروع ہوا ہے چپ کا انجن چھوٹے پرنخ دندانہ دارا کے سہارے سارے زور اور پورے شور کے ساتھ چل رہا ہے۔ یہ فٹارالبتہ جوں کی چال سے ذرا آہستہ ہے۔ اب یہ ٹکڑا ختم ہونے کو ہے۔ ٹیلوں کے بعد میدان نظر آ رہا ہے اور ریت کے ساتھ کہیں کہیں مٹی بھی ملی ہوئی ہے۔ اکاد کا درخت بھی موجود ہے۔ دس بیس مویشی بھی آوارہ پھر رہے ہیں۔ دو چار گھر بھی بنے ہوئے ہیں۔ اس نشیب میں ٹیلوں سے بد کر اور ریت میں جذب ہونے سے بچ کر پانی کے چند قطرے جمع ہو جاتے ہیں۔ یہ ایک ٹوبہ ہے۔ چپ اس کے کنارے کھڑی کی انجن کا سرپوش اٹھایا اور اس کے ٹھنڈا ہونے کا انتظار کرنے لگے۔ مسافر نے گدے پانی سے منہ پر چھینٹے مارے۔ منہ پر ریت اور مٹی کی تہ گارا بن گئی۔ بے شک آدمی کھسکتا تے ہوئے گارے سے بنا ہے۔

سفر پھر شروع ہوا چپ بھاڑیوں میں راستہ تلاش کر رہی ہے۔ کھار کی بھاڑیاں میلوں تک پھیلی ہوئی ہیں۔ ان کی وجہ سے جھلکے زیادہ لگتے ہیں مگر چپ کو تیز چلانا بھی ممکن ہو گیا ہے۔ دوڑ تک اور دیر تک میدان ناہموار رہا۔ اب منظر بدل گیا ہے جیسے کسی نے کیکر کھینچ دی ہو۔ پھر عرصہ شروع ہو گیا۔ ٹیلے بہت کم ہیں اور چھوٹے ہیں۔ گھنٹہ بھر سے منظر کی یکسانیت نے آنکھوں کو تھکا دیا ہے۔ منزل ابھی بہت دور ہے۔ اتنی پر ایک سایہ ابھرا۔ معلوم نہیں جنگل ہے کہ آندھی۔ یہ معاملہ تو بعد میں طے ہو گا پہلا سوال یہ ہے کہ سامنے جو زمین کا قطعہ ہے وہ کیوں داغدار نظر آ رہا ہے۔ چپ پہلے داغ کے پاس پہنچی۔ یہ ایک ڈھکن اور گردن ہے۔ مٹکا زمین کے اندر ہے۔ جا بجا ٹکے دفن ہیں اور گردنوں پر ڈھکن لگے ہوئے ہیں۔ ان میں پانی جمع کرتے ہیں اور سردیوں میں کام میں لاتے ہیں۔ گرمیوں میں یہ ٹکے آثار قدیمہ کا کام دیتے ہیں۔ ان سے پتہ چلتا ہے کہ یہاں کبھی آدمی رہتے تھے۔ سایہ اب نزدیک آ گیا ہے

اور ایک بڑی سی بستی میں تبدیل ہو گیا ہے۔ اس دیرانہ میں اتنی بڑی بستی یقین نہیں آتا۔ چند
 گھنٹہ شہری آسائشوں سے دور رہیں تو کسی باتوں سے یقین اٹھ جاتا ہے۔ بہر حال خوشی ہوئی
 کہ تھوڑا سا وقت اس قی و دق صحرا میں رہنے والوں کے ساتھ گزرے گا۔ ان کی صورت
 دیکھیں گے، ان سے صورت حال سنیں گے۔ زادراہ میں چنے گڑ اور ستو کا اضافہ کریں گے۔
 کوئی بیمار ملا تو اسے اسپر دکی گو لیاں دے کر اس کے لئے حکیم اجمل خاں بن جائیں گے۔ نذر
 سے پوچھیں گے کہ صحری چوکی رکھنی اب کتنی دور رہ گئی ہے۔ بستی میں داخل ہوئے تو خوشی حیرت
 میں بدل گئی۔ یہ بستی گاؤں کے طرز پر نہیں بلکہ قصبہ کی صورت بنی ہوئی ہے۔ چھوٹا سا شہر ہے
 جس کے وسط میں کشادہ اگرچہ کچی مال روڈ ہے۔ دور وید دو منزلہ سے منزلہ مکانات بنے ہوئے
 ہیں۔ مکانوں پر سفیدی اور رنگ کیا ہوا ہے۔ گلیاں صاف ستھری ہیں۔ دکانیں بہت سی
 ہیں۔ ہر مکان اور ہر دکان کا دروازہ بند ہے۔ بیشتر پرتانے پڑے ہوئے ہیں۔ بعض کنڈیوں
 میں لوہے کے تار کا بیچ پڑا ہے یا لکڑی کھنس رکھی ہے۔ سارا شہر سونا ہے ساری بستی
 سنان۔ آدم نہ آدم زاد، اندہ نہ بندہ نواز۔ حد تو یہ ہے کہ بستیوں کے اجڑنے کی بددعا دینے والی
 اور ان کی دیرانہ گلیوں میں پھرنے کی خواہش کا ایک گیت میں اظہار کرنے والی صاحبان اور اس کا
 مرزا یا رہی کہیں نظر نہیں آیا۔ یہاں آسیب کا سایہ ہے اور جھوکا عالم۔ مسافر کی حیرت ہول
 میں بدل گئی۔ یہ رکن پور ہے۔ صحرائے چلستان کے وسط میں پانی اور آبادی اور یادوں سے
 بہت دور۔ سنا ہے سردیوں میں شہر آباد ہوتا ہے اور گرمیوں میں خانہ خالی را دیومی گیر۔
 شہر کے چوک میں کھڑا مسافر اس منظر کا حصہ بن گیا ہے۔ کوئی ہے؟ کوئی بھی نہیں۔ نہ صدائے
 بازگشت اور نہ مسافر کے قدموں کی چاپ۔ رہے نام اللہ کا ایک کمرہ اور در سے والان کی مسجد
 کا خشتی فرش اکھڑا ہوا ہے۔ اس پر ریت کی تہ جمی ہے اور کچھ سوکھے پتے پڑے ہیں

لکڑی کا چھوٹا سا دروازہ کھول کر اندر داخل ہوتے۔ پتوں پر پیر رکھا تو چمر کی آواز آئی۔ یہ آواز ساری خاموش بستی میں گونجی جب سے رکن پور میں داخل ہوئے ہیں زندگی کے آثار صرف اس آواز سے پیدا ہوتے ہیں۔ زندگی یہاں موجود ہے۔ اگر آواز ہے تو حرکت بھی ہوگی شاید کوئی کینڑا چلتا ہوا نظر آجائے جو اس خالی بستی کی رکھوالی کر رہا ہو۔ بہت ڈھونڈا مگر کوئی ذی حیات نظر نہ آیا۔ نہ کونے کھدروں میں کوئی مکوڑا نہ جالوں میں کوئی مکڑی۔ جب حرکت کے کوئی آثار نظر نہ آئے تو قافلہ خود حرکت میں آ گیا۔

دیرانی کا رنگ ایک ہوتا ہے مگر دیرانہ کی شکلیں بدست رہتی ہیں۔ چیل دیرانہ آ گیا ہے جسے ڈاہر کہتے ہیں۔ جیپ نے ہرنوں کی ایک ڈار کو چوڑا کیا ہے۔ جیپ کو ان کی طرف موڑا تو ڈار کلا نہیں بھرتی تتر بتر ہو گئی۔ فرض شناس کا لاہرن ڈار کو بھاگنے کا موقع دے رہا ہے اور خود آہستہ بھاگ رہا ہے۔ تو نے دیکھا ہی نہیں صحرا میں آہو کا فرام۔ چلو آج دیکھو بیٹے ہیں جیپ اس کے پیچھے ڈال دی۔ اس نے جست لگائی اور ہوا ہو گیا۔ میدان ہوائی اڈہ کی پٹی کی طرح سپاٹ اور سخت ہے۔ جیپ کو اس کی پوری رفتار سے بھگانا شروع کیا اور میل بھر متقابلہ کے بعد ہرن کو آن لیا۔ جیپ سے ہاتھ نکال کر اس کے سینگ چھو سکتے ہیں مگر اس کی آنکھیں دکھی نہیں جاتیں۔ لگتا ہے خون بھرے ڈھیٹے ابھی خانوں سے نکل کر ریت پر گر پڑینگے اور جیپ کے پیوں کے نیچے آجائیں گے۔ سبک لگین نے ترس کھایا اور جیپ آہستہ کرنی۔ ہرن دائیں کو مڑا اور دیکھتے ہی دیکھتے نظروں سے اوجھل ہو گیا۔ ڈاہر ختم ہوئی اور ریگزار پھر شروع ہو گیا۔ انجن زور لگا رہا ہے شور مچا رہا ہے مگر آگے بڑھنے کی رفتار سست سے سست تر ہوتی جا رہی ہے۔

شام ہوئی تو چوستان کی مشرقی سرحد آگئی۔ یہ سرحدی محافظوں کی چوکی

دکھتی ہے۔ لہذا زمین ہے جس کی سطح پر بہت سی ریت اور تھوڑی بہت مٹی ہے۔ دو چار
 کنوئیں ہیں جن کے اندر بہت سی ریت اور تھوڑا بہت پانی ہے۔ سوکھی گھاس اور خشک
 سرکنڈوں کی بنی ہوئی چند جھونپڑیاں ہیں، چھوٹی اور گول اور نیچی۔ مرغیوں کے ٹاپے کی
 طرح اور اس سے ذرا سی بڑی۔ ان کو گوپھ کہتے ہیں۔ ایک گوپھ مسافر کو مل گئی۔ جھک کر
 اندر داخل ہوا اور چونکہ سیدھا کھڑا ہونے کی جگہ نہ ملی اس لئے وہ سفری تخت خواب پر
 لیٹ گیا۔ گرمیوں کے دن بھر کے صحرائی سفر کے بعد اس جھونپڑی کی ٹھنڈک نے بڑا مزہ
 دیا۔ یہ پتہ بھی نہ چلا کہ کب اس کی آنکھ لگ گئی اور کب ہوا ہیوں نے کھڑی کا تختہ گوپھ
 کے منہ پر رکھ کر اس کے آگے ایک پتی لگا دی تاکہ رات میں کوئی جنگلی جانور اندر نہ گھس آئے
 آنکھ کھلی تو رات کا آخری پہر تھا۔ اس نے اٹھ کر تختہ ہٹایا۔ شگاف سے ٹھنڈی اور نکھری ہوا
 کا جھونکا آیا۔ اس جھونپڑی کے چاروں طرف سینکڑوں مزاج میل تک کوئی چیز ہوا کو باسی
 اور آلودہ کرنے والی نہیں۔ سانس لیا تو نس نس میں تازگی دوڑ گئی۔ مسافر بستر پر لیٹا ہے اس
 کے پاؤں اس چھوٹی کھڑکی جتنے شگاف کی طرف ہیں جس سے گوپھ میں اندر داخل ہوتے
 ہیں۔ اس نے تکیہ دو بہا کیا اور لیٹے لیٹے شگاف سے باہر دیکھنے لگا۔ اندھیرا ہے مگر شفاف اور
 دھلا ہوا۔ کوئی اسے دھوئے جا رہا ہے اور وہ ابلا ہوتا جا رہا ہے۔ افق پر اجالے کی ایک
 لکیر نمودار ہوئی اور اس نے زمین اور آسمان کو جو تاریکی میں کیجا تھے جدا کر دیا۔ یہ لکیر اب
 اجالے کی قوس بن گئی ہے اور آسمان کے باقی اندھیرے حصے سے بالکل علیحدہ نظر آتی ہے۔
 یہ قوس تیزی سے روشن ہونے لگی اور اس کا عکس دور دور تک اندھیرے کو کم کرنے لگا۔ ایک
 سورج نے اس قوس کے اندر افق کی منڈیر سے شریں پچے کی طرح پیشانی اور آنکھیں اوپر کر کے
 یہ دیکھا کہ کوئی دیکھ تو نہیں رہا۔ لوگوں کو محو خواب پایا تو فوراً منڈیر پر چڑھ گیا۔ مسافر

نے ایسا سورج پہلے کبھی نہیں دیکھا۔ یہ سوانیزے والا جلالی بابا نہیں کہ اس سے آنکھیں نہیں
 چار نہ کر سکیں۔ یہ شہر میں عمارتوں کے پیچھے سے بند ہونے والا قرص آفتاب بھی نہیں جو صفر
 اسی وقت تک اچھا لگتا ہے جب تک اوٹ میں ہو۔ یہ سورج انڈہ کی زردی کی طرح کچا
 اور نارس ہے۔ یہ نام کا سورج ہے اگرچہ چاند کی سی سورت ہے اور اس سے کئی گنا بڑا
 اور کئی گنا خوبصورت۔ مسافر نے تکیہ ذرا اور اونچا کیا۔ دونوں ایڑیاں ہلا کر اور پاؤں کھول کر فاری
 کا اوپر کھلنے والی اسات کا ہندسہ بنایا۔ نظریں اس ہندسہ کے کھلے منہ سے گذر کر پوچھنے کے شگاف
 سے باہر نکلتی ہیں اور میلوں و در سپاٹ ویرانہ کے افق تک پہنچ جاتی ہیں۔ گھٹلے سونے کا
 کچا سورج لمحہ بلمحہ بلند ہوتا جا رہا ہے۔ دیکھتے ہی دیکھتے وہ سات کے ہندسہ کی دونوں دیواروں
 کے درمیان آکر رک گیا۔ پھر وہ یکدم افق سے ٹوٹ کر پوچھنے کے شگاف تک آیا اور بڑھ کر
 مسافر کے قدم چوم لئے۔ سورج نے چپکے سے کہا اب تمہیں سفر کی اجازت ہے۔ اس کے بعد
 دونوں اپنے سفر پر روانہ ہو گئے، سورج آسمان کی جانب اور مسافر چان کی طرف۔

مسافر ادا کا سا کی کہ کپوت تماشش میں رواں روش پر دیر سے کھڑا ہے نہ اسے
 یہ پرواہ کہ راستہ کہاں لے آیا ہے نہ یہ فکر کہ وہ کہاں لے جائے گا۔ اس تماشہ گاہ میں راستہ
 کی کوئی اہمیت نہیں۔ راستہ صرف وہ ہے جو صدر دروازہ تک لے کر آتا ہے۔ اندر داخل ہونے
 کے بعد سارے راتے محض بہانے ہیں جو کسی نہ کسی تماشے تک لے جاتے ہیں۔ اس وقت
 نظروں کے سامنے برٹش کولمبیا کا پولیسین ہے۔ اس ریاست کے گھنے جنگلوں میں اگنے والے
 بڑے گھیر کے آٹھ دس درختوں کے تنے کاٹ کر ایک فدا دم قطار میں گاڑ دیئے ہیں۔ اس
 کے پیچھے صاف بصف اسی جسامت کے تنے نصب ہیں۔ فرق صرف اتنا ہے کہ ہر صنف کی
 بلندی بڑھتی چلی جاتی ہے۔ یہاں تک کہ آخری قطار میں جو تنے ہیں وہ کم و بیش ڈیڑھ سو

ادنیٰ ہیں۔ چھوٹے سے درخت جتنی اونچی صف کے بعد بلند سے بلند درختوں کی درجہ بندی
 بالآخر بلند ترین درختوں کی قطار پر ختم ہوتی ہے۔ یوں لگتا ہے جیسے لوزائیدہ پھولوں کی قطار
 سے لے کر سو برس کے بوڑھوں کی قطار کے درمیان صف بصف ہر سالگرہ کے ساپنے کھڑے
 ہوں۔ درختوں کی صف بندی اس مہارت سے کی ہے کہ ان کے نیچے چھپا ہوا لمبوزال
 نظر نہیں آتا۔ اس ہال کی چھت ایک طرف تماشاٹیوں کے سروں سے چھوتی ہے اور دوسری
 طرف آخری صف کے درختوں کی طرح بے حد بلند ہو جاتی ہے۔ اس بلند چھت کے
 ساتھ ایک چھوٹا سا پردہ ہے جس پر دستاویزی فلم دکھائی جاتی ہے۔ دیکھنے والے زراذ کی
 طرح گردن بڑھا کر اور منہ اٹھا کر دیکھتے ہیں۔ پہلے ریاست کا تعارف ہوتا ہے۔ کینیڈا کی ریاست
 دس ہزار فٹ سے بلند دو سو چوٹیاں۔ دس مربع میل سے بڑی ایک سو چھیلے۔ اخباری
 کاغذ کا سب سے بڑا کارخانہ۔ کارخانہ کی سالانہ پیداوار خط استوا کے گرد نو بار لپیٹی جاسکتی
 ہے۔ اس کے باشندوں کا تعارف ہوتا ہے۔ خوش حال اور خوش باش۔ ماحول سے مانوس
 قانون طبیسی سے ہم آہنگ۔ چھوٹی چھوٹی خوشیوں میں بہت خوش۔ فلم میں ایک بچہ چھڑی
 سے پیہ چلاتا ہوا اس کے پیچھے بھاگتا ہے۔ ڈھلوان آجاتی ہے۔ پیہ تیزی سے پچان کی طرف
 لڑھکتا ہے۔ جب وہ تیز رفتار پیہ چھت کے ساتھ لگے ہوئے پردہ کی نچلی حد سے باہر نکلنے لگتا
 ہے تو اس پردہ کے نیچے لکا لکا ایک اور پردہ نمودار ہو جاتا ہے۔ پیہ لڑھکتا ہوا دوسرے
 پردہ کے زیریں کنارے تک پہنچتا ہے تو تیسرا پردہ کھل جاتا ہے۔ غرض پیہ لڑھکتا جاتا ہے
 اور پردہ پٹے ہوئے قالمین کی طرح کھلتا جاتا ہے۔ ذرا سی دیر میں چھت سے لے کر زمین
 تک کوئی سو فٹ کی ایک روشن ڈھلان بن گئی۔ پیہ تصویر میں زمین تک
 پہنچتا ہے تو ہال میں روشنی ہو جاتی ہے۔ فرش پر سچ مچ کا ایک پیہ رکھا ہوا ہے جیسے وہ

دستدیزی فلم کے پرت پرت کھلنے والے پردہ سے نکل کر وہاں آن گرا ہو۔

اس عالمی نمائش میں کئی پولین ایسے ہیں جہاں نت نئی تجرباتی فلمیں دکھائی جا رہی ہیں۔ روش ایک ایسے پولین کے سامنے سے گزر رہی ہے جہاں تماشائیوں کے ٹھٹ گئے ہوئے ہیں۔ آزمائشی عکاسی کا تماشہ ہو رہا۔ ان کا دعویٰ ہے کہ ہم دور کو قریب کم کو بہت اور تنگ کو کھلا کرنے والی عکاسی کا ایسا کمال دکھاتے ہیں کہ جانی پہچانی چیزیں خواب و خیال بن کر سامنے آجاتی ہیں۔ اس پولین کی بلند و بالا عمارت کی شکل لائٹن کی چمپنی جیسی ہے۔ تماشائی اس کے بیچوں بیچ کھڑے ہو جاتے۔ فلم کی تصویریں عمارت کے اندر ساری سطح پر چھا جاتی ہیں۔ گول اور گاد دم نیچے سے اوپر تک ہر طرف اور چہار سو فلم میں ایک منظر جنگل کا ہے۔ تماشائی چاروں طرف سے گھنے درختوں میں گھر جاتے ہیں۔ درختوں کی جڑیں چمپنی کے پینڈے میں پیوست ہیں۔ تنے عمارت کی دیوار کو سہارا دیتے ہوئے اتنے بلند ہو جاتے ہیں کہ شاخوں سے پرے آسمان نظر آ رہا ہے۔ تماشائی کی انا اس گھنے جنگل میں گم ہو جاتی ہے۔ منظر آہستہ آہستہ بدل رہا ہے۔ جنگل کے وسیع منظر کی جگہ اب اس کا صرف ایک حصہ دکھایا جا رہا ہے۔ یہ جزو اتنی جگہ گھر سے ہوئے ہے جہاں ابھی کل کی تصویر دکھائی جا رہی تھی۔ لہذا ہر شے کی جسامت بڑھتی جا رہی ہے۔ جنگل کا جو حصہ دکھایا جا رہا ہے وہ نصف ہو گیا ہے۔ اور اب چوتھائی رہ گیا ہے۔ منظر سکڑتا جا رہا ہے، چیزیں پھیلتی جا رہی ہیں۔ تصویر کا محیط برقرار اور بستور ہے۔ جنگل کے بعد چند درخت اور ان کے بعد صرف ایک درخت۔ تنہا درخت کے بعد اس کے نیچے آگا ہوا ایک پودا۔ پھر اس پودے کی ایک شاخ اور بالآخر اس شاخ پر کھلا ہوا ایک پھول۔ یہ پھول پینڈے کی فراخی سے لیکر چمپنی کی بلندیوں تک ہر سو کھلا ہوا ہے۔ سینکڑوں تماشائیوں کا ہجوم اس کھلے ہوئے پھول کی تہ دار گہرائیوں کے اندر

ایک ٹکھڑی پر شبنم کی طرح دھرا ہے۔ اور صد ہا پھول ہر تماشائی کے دل میں کھلے ہوئے ہیں۔
ذره صحرا دستگاہ و قطرہ دریا آشنا۔

تماشائیوں کا انہوہ ہے اور تماشوں کی فراوانی۔ دل کش اور نظر فریب تماشے
چار سو بکھرے ہوتے ہیں۔ طبیعت نظارگی سے سیر نہیں ہوتی اور نگاہ بکھرتی جا رہی ہے۔
سب خیالی اور خیال اندیشی نے کیا کیا سامان فراہم کئے ہیں۔ مسافر اپنی جگہ کھڑا ہے اور تماشے
اپنے اپنے مقام پر اتساہ۔ اس کے باوجود منظر ہے کہ لحظہ بہ لحظہ بدلتا جا رہا ہے۔ جاؤ جاؤ پیمانی
کر رہا ہے۔ ڈگر ڈگ۔ بھرنے میں مصروف ہے۔ روش زرخش عمر کی طرح رد میں
ہے۔ جاؤ رہ کشش کا فِ کرم ہے ہم کو۔

حد آخر بالآخر آگئی اور روش رک گئی۔ مسافر قدم بڑھا کر روش سے نیچے
اترا۔ سامنے ایک درخت ہے۔ قدم خود بخود اس درخت کی طرف بڑھ رہے ہیں۔ یہ روشنیوں
کا درخت ہے۔ نظر بھر کر دکھیں تو اس کی جڑیں دل میں اترنے لگتی ہیں۔ آخر روشنی کو
نور سے کچھ نسبت ہے۔ مسافر ایک بار بڑے شوق کے ساتھ دنیا کا سب سے بڑا فانوس دیکھنے
گیا جو ایک ملکہ نے ایک خلیفہ کو تحفہ میں دیا تھا۔ خلافت کے چراغ کو گل ہوئے نصف صدی
سے زیادہ عرصہ گزر چکا تھا اس لئے دو لہنا باگپہ محل کا فانوس بچھا ہوا پایا۔ یہ درخت البتہ
روشن ہے اور اتنی روشنی مسافر نے آج تک نہیں دکھی۔ چوڑا اور چرس تن چاندی کا لگتا
ہے۔ شاخوں کی آب و تاب بھی نقرتی ہے۔ ساری شاخیں سیدھی اور متوازی ہیں۔ سارے
پتے سیدھے اور عمودی ہیں لیکن جو ڈھیر سارے پتے نظر آ رہے ہیں وہ پتے نہیں قہقہے ہیں۔ ان
کی روشنی زرد بلکہ زریں ہے۔ یوں لگتا ہے جیسے تنے کے اوپر بڑا سا چھتھا لگا ہوا ہے جس میں
روشنی شہد کی طرح بھری ہوئی ہے۔ یہ چاچم کرتے قہقہے تاروں کی طرح ان گنت ہیں لیکن

اس درختوں کو جھیل کے کنارے کاشت کرنے والوں نے ان کا شمار اور حساب رکھا ہوا ہے۔ شمار میں نصف اور حساب میں دو گنا۔ انھماں میں جو شاہی عمارت چہل ستون کے نام سے مشہور ہے اس کے چوبی ستونوں کی تعداد چالیس کے بجائے ستر بیس ہے۔ پانی میں ان کا عکس نظارہ کو دو بالا اور تعداد کو دو چند کر دیتا ہے۔ یہی خوشنالی کا صحیح معیار اور ان ستونوں کا صحیح حساب ہے۔ اس رعایت سے روشنیوں کے درخت کے چراغوں کی تعداد ستر ہزار ہے۔ نصف اس درخت کی شاخوں پر جگہ گار ہے ہیں اور نصف اس جھیل کی لہروں پر چھلکار ہے ہیں۔ نور اس درخت سے شاخ در شاخ اور چراغ در چراغ پھوٹتا اور ایک بالا بناتا ہے جو آسمان کو چھو کر واپس اس جھیل میں اترتا ہے اور اس کی تہ سے تیس ہزار موتی نکال کر لہروں کی سطح پر سجا دیتا ہے۔

مسافر روشنیوں کے درخت کے نیچے نور کے ہالے میں تیر رہا ہے۔ چار سو روشنی ہی روشنی ہے۔ اتنی روشنی کہ اسے اپنے سائے کا سراغ بھی نہیں ملتا۔ کل جب وہ قراقم کے برف کہہ پر پرواز کر رہا تھا تو سایہ پیچھے رہ گیا تھا۔ آج جب راستہ خود ایک شجر نور تک لے آیا ہے تو سایہ یکسر غائب ہو گیا جیسے وہ ایک دجور نہیں محض ایک دم تھا۔ مسافر سائے سے سبکبار ہے۔ اس کے دل میں صد ہا پھول کھلے ہیں۔ اس کی آنکھوں میں ہزاروں روشنیوں روشن ہیں۔ وہ سوچتا ہے 'صلواتیتم بھی ایک خود کار روشنی ہوگی جو نور کی منزل پر پہنچ کر رک جائے گی۔ اس راستہ کو پانے اور اس منزل تک پہنچنے سے پہلے تیا مکیا اور توقف کیونکر۔ حکم ہے سیروانی الارض اور تعمیل ہے قدم بقدم روشنی بہ روشنی منزل بہ منزل۔

نہ جادہ قرارش نہ بر منزلے مقاشش

دل من مسافر من کہ خدائش یار بادا

(۹)

مسافر کا سفر جاری ہے۔ آج وہ ایک شاہراہ بزرگ پر گامزن ہے۔ راہ کشادہ اور روشن ہے۔ بیشمار پیش رو آگے جا چکے ہیں اور بے حساب ان کا تعاقب کر رہے ہیں۔ کوئی عام روش ہوتی تو اب تک پامال ہو کر دھول دھول ہو جاتی۔ یہ ایک خاص راہ ہے جو اتنے بہت سے لوگوں کے استعمال میں آنے کی وجہ سے ہموار اور صیقل ہو گیا ہے۔ اس راہ میں جا بجا سفر کرنے والوں کے قدموں کے نشان بنے ہوئے ہیں۔ یہ ان نشانات سے یکسر مختلف ہیں جو ایک ایوانِ شہرت میں گیلے سیمنٹ پر ننگے پاؤں کھڑے ہو کر بنائے جاتے ہیں اور سوکھنے کے بعد بالکل بے جان اور بڑے بے حیثیت نظر آتے ہیں۔ جیسے ان اہل نشان کی بے مقصد زندگیوں میں روشنی اور حرارت کا کوئی دخل نہ تھا، بس پیالہ و ساغون کر جئے اور رنگ و خشت ہو کر مرے۔ اس کے برعکس یہ نشان واضح اور روشن ہیں اتنے تازہ اور شوخ جیسے ابھی اس راہ سے کوئی گیا ہے۔ مسافرانِ نشانات کو غور سے دیکھتا ہے۔ ہر نقشِ پاکسی سیاح کا نام یا کسی سفر نامہ کا عنوان بن جاتا ہے۔ مشہور سیاح، معروف ادیب، مقبول سفر نامے۔ ایک نشان اور نظر آیا۔ یہ اس شخص کا نقش قدم

ہے جس نے خود کوئی سفر نامہ نہیں لکھا مگر ایک طالب علم کی ٹھہری ہوئی
زندگی میں ذرا سی دیر کے لئے داخل ہوا اور اسے صرف یہ مصرع پڑھ کر ایک پلچل سے آشنا
کر گیا۔ سب مسافر ہیں بظاہر نظر آتے ہیں مقیم۔ مسافر جب کسی سفر پر روانہ ہوتا ہے
اس شخص کی یاد زاد سفر کے طور پر اس کے ہمراہ ہوتی ہے۔ لکھنے والے نے مضمون
لکھا اور اس یاد کو محفوظ کرنے کی کوشش کی۔ عنوان ہے، زاد سفر۔

زادِ سَفر

آزادی سے پہلے مسلم ہند کے نشیب میں ایک دریا بہتا تھا جسے مسلم یونیورسٹی کہتے تھے۔ جونہی مانسون ختم ہوتی داخلہ کا موسم شروع ہو جاتا اور اس دریا میں طغیانی آجاتی ہر طرف سے برساتی ندی نالے آکر اس میں گرنے لگتے۔ کچھ گہرے اکثر یا یاب کچھ سگس اکثر نرم رو۔ اس پاس کی بات تو سمجھ میں آتی ہے مگر بعض دور دراز جگہ سمندر پار سے بھی بہہ کر آہاتے۔ چند ایسی مٹی سے اٹی راہوں سے ہو کر آتے کہ پانی نرا گدلا ہوتا اور چند اتنے شفاف کہ نظر پانی میں ڈوب جاتے۔ دریا انہی پانیوں سے مل کر بنتا اور اسی ذخیرہ سے اٹھ کر لہریا بہتے کھیتے ایک دوسرے کو کہنی مار کر اس کی سطح پر جگہ لینے کی کوشش کرتی رہتیں۔

ایک روز انقرہ میں زیر علی لہروں کو گھننے لگے۔ چھا جانے والے مقرر اور انہیں پچھاڑ دینے والے فقرہ باز۔ الگشن کے امیدوار اور ورکر۔ ایکٹیویٹی کے زخم خوردہ اور ہنگامہ پرور۔ رائڈنگ اسکول کے شہسوار اور ہوا کے گھوڑے پر سوار پیادے۔ سان پر جملے تیز کرنے والے خوش گپ اور ان کا تجمہ مشق بننے والے بور بلکہ مہا بور اور بلنڈ بور۔ باقاعدگی سے ہر سال اول آنے والے کرم کتابی اور اسی باقاعدگی سے سال بہ سال امتحان سے دستبردار ہونے والے سینئر جن پرینیاریٹی کی گردتہ بہتہ چڑھتی چلی جاتی۔ کچھ نام اُن

گن بھرے لڑکوں کے جو صلاحیت رکھتے تھے اور کچھ نام ان گمان بھرے لڑکوں کے جو شخصیت جاتے تھے۔ الغرض کتنے ہی نام انہوں نے دہرائے ہونگے مگر وہ چمک جوان کی توقع کے مطابق ان ناموں کو سن کر ایک ہم عصر علیگ کی آنکھوں میں پیدا ہونی چاہیے انہیں نظر نہ آئی۔ ان کا خیال تھا کہ ہر نام پر بارود کا فیتلہ آگ پکڑے گا اور وہ بھک سے اڑ جائے گی۔ مگر یہ سارے نام رنجک چاٹ گئے اور کوئی دھماکہ نہ ہوا۔ ظاہر ہے کہ انہیں رنج پہنچا اور وہ شاک ہی ہوئے۔ ان کی خواہش تو یہ تھی کہ میں ہر ایک پر مضمون لکھوں۔ میں نے اپنی صفائی پیش کی اور سمجھایا کہ یادوں کی لذت میں برابر کا شریک ہوں مگر ان میں سے کسی شخص کا مجھ پر کوئی قرض واجب الادا نہیں۔ یوں بھی علی گڑھ اپنے نامور طلبا کا قرضہ مع سود بار بار اتار چکا ہے۔ نہ جانے اس ادارہ کے بے نام مگر باکمال طلبا کا ادھار کون چکائے گا۔ لہروں کو چھوڑو کہ ان کی ٹکھیلیاں تو سب کو دکھائی دیتی ہیں۔ آؤ دریا کی سطح سے بہت نیچے سے لگی ہوئی موجوں کا ذکر کریں۔ مجھے تو اس لمحہ موج یاد آرہی ہے جو میرے طویل قیام میں ذرا سی دیر کے لئے بس ایک تعلیمی سال کے لئے اٹھی تھی اور میں آج بھی اس کے بہاؤ کے ساتھ بہتا جا رہا ہوں۔ یہ آج مجھے انقرہ لائی ہے، کل تو نیلے جانے گی۔ اور پرسوں خلیج مرمہ کے کنارے۔ اس موج کو یاد کرتا ہوں تو آنکھوں کے ساتھ زندگی کا پورا ایک رخ روشن ہو جاتا ہے۔

ہر سال گرمیوں میں ڈاکیہ کے پھیرے بڑھ جاتے۔ وہ روز بہت سے خط ڈال جاتا اور یہ سارے خط والدین کی طرف سے اولاد کی اعلیٰ تعلیم کے سلسلہ میں مشورہ طلبی اور رہنمائی کی درخواست یا مسلم یونیورسٹی کے داخلہ کی باضابطہ درخواست کی صورت ہوا کرتے۔ والدین فکر مند ہوتے تو خط رجسٹری کر دیتے، امیر ہوتے تو تار پر تار دیتے۔ لڑکا پڑھائی میں

اچھا ہوتا تو اس کا ذکر مقابلہ کے امتحان پر ختم ہوتا، اور کمزور ہوتا تو بار بار ناکام ہو جانے کی ذمہ داری ممتحن کے فرقہ پرست کا ندھوں پر ڈال دی جاتی۔ اس سوئی خط و کتابت کے نتیجے میں ہر سال داخلہ کے دنوں میں چند لڑکوں کو اسٹیشن سے ہسٹل پہنچانے اور دو چار کوچنگ دن گھر پڑھانے کا کام ایک معمول بن چکا تھا۔ ان دنوں چار پانچ سو میل کا سفر ایک معرکہ ہوا کرتا تھا جسے ریل گاڑی پر سوار ہو کر کئی دنوں میں بڑے عین سے سر کرتے۔ اس معرکہ میں گھمان کارن اس چیکشن پر پڑتا تھا جہاں ریل گاڑی بدلتی ہوتی۔ پہلی بار تنہا سفر کر نوالے نوجوان کی خاطر جو اپنے قصبائی گھر میں سرشام مرغیوں کی طرح گن کر ڈبے میں بند کر دیا جاتا تھا فکر مند والدین چیکشن پر رہنے والے کسی نہ کسی فرد کو ڈھونڈ نکالتے اور بالواسطہ تعلقات کو کھینچ تان کر قریبی بناییتے اور ان کا واسطہ دے کر خواہاں ہوتے کہ برخوردار کو صحیح گاڑی پر سوار کرا دیں۔ برخوردار ہمیشہ بخیریت علیگڑھ پہنچ جاتا جہاں اس پارسل کو ہم وصول کر لیتے۔ اس سالانہ ڈرامہ کی میں پوری مشق تھی۔ استقبال کرنے والا بروقت اسٹیشن پہنچتا، گاڑی ہمیشہ دقت پر آیا کرتی۔ تیسرے درجے سے ایک نوجوان مسافر طے شدہ نشانی کے طور پر دائیں ہاتھ میں سرخ رومال لئے یا بائیں ہاتھ میں ناشتہ دان لئے نیچے اترتا۔ اس کے سامان میں ایک بڑا ٹرنک اور ایک پھولا ہوا بستر ہوتا جس میں ٹرنک سے بچ رہنے والے جوتے کپڑے بھی پلٹے ہوتے۔ مسافر کو اس کے سامان سمیت ٹیکہ پر سوار کرا کے گھر لے آتے وہ تھکن اور شرم کے دور ہونے کے بعد پہلا تبصرہ ٹیکہ پر کیا کرتا۔ کیا بے ٹکی اور خطرناک سواری ہے نہ چڑھنے کے لئے پائمان نہ بیٹھنے کے لئے کرسی۔ آدمی کو سامان کی طرح لا دیتے ہیں اور سامان کو آدمی پر لا دیتے ہیں۔ سواری چلتی ہے تو وہ جھٹکے کھانے پڑتے ہیں کہ عمر بھر یاد رہیں۔ ہر ایک نو دار نوجوان اس تجربہ کو بیان کرنے کے بعد عہد کرتا کہ علیگڑھ کے پورے قیام کے دوران اگر وہ

کبھی تیکہ پر بیٹھا دیکھا گیا تو جو چور کی سزا وہ اس کی سزا چند دن مردانہ صحن میں ان مہمانوں کی چار پائیاں لگتیں، فرش پر دسترخوان پھتا، قاب سے ڈھکے برتنوں میں کھانا چنچا جاتا۔ فارم کی تصدیق نیس داخلہ کی رسید ہوٹل کی عرضی وغیرہ کے مراحل سے گذر کر وہ نوجوان ایک دن ہمارے گھر سے ہوٹل کے کمرے میں منتقل ہو جاتا۔ پھر باوجود نیک ارادوں کے وہ صرف پھوٹی بڑی عید پر نظر آتا۔ چارچھ عیدیں گذرتیں تو وہ تعلیم مکمل کر کے خدا حافظ کہنے آ جاتا۔ اس روز وہ جس مہارت سے یکہ پر سواری کرتا اس سے پتہ چلتا کہ اس کا یونیورسٹی میں قیام کتنے برس کا اور کتنا مفید تھا۔ خدا حافظ کہنے کے بعد کسی برس گذر جاتے کہ اچانک ایک خط موصول ہوتا جس میں قلم و کعبہ جناب پروفیسر صاحب مدظلہ کی خیریت کا طالب ہونے کے بعد درج ہوتا کہ چھوٹے بھائی یا بڑے لڑکے کو بھیج رہا ہوں، یہ داخلہ کے سلسلہ میں اسی شفقت کا مستحق ہے جو آپ نے میرے ساتھ روا رکھی تھی اس معمول میں ایک برس ایسا آیا کہ ہمارے یہاں تین لڑکوں کی سواری آئی۔ امرتسر سے شیخ سرشار، سرری نگر سے پنڈت رینہ اور کسی نامعلوم مقام سے فضل الرحمان۔ آخر الذکر نے داخلہ کی خط و کتابت خود کی تھی، والدین کا صرف حوالہ دیا تھا۔ تنہا کی فرمائش کے بجائے لکھا تھا کہ اسٹیشن پر کسی کو بھیجنے کی ضرورت نہیں میں خود گھر پہنچ جاؤنگا۔ جب وہ آئے تو یکے کے بجائے ایک تانگہ پر سوار تھے۔ دوسرا تانگہ سامان سے لدا ہوا پیچھے پیچھے آیا، سامان میں دو بڑے منقش چوہی افریقائی صندوق بھی شامل تھے۔ یہ سال اول میں داخلہ لینے آئے تھے مگر جس عمر میں لڑکے فرسٹ ایرفول کہلاتے ہیں اس سے کم از کم دس برس بڑے تھے۔

فضل الرحمان کے رنگ ڈھنگ اتنے زارے تھے کہ ابھی انہوں نے دم بھی نہ لیا تھا کہ ان سے کئی کہانیاں منسوب ہو گئیں۔ دانشمندی غلط بیانی تو کسی نے نہ کی مگر کردار اور

اس کے حالات کو دلچسپ پایا اس لئے اپنی اپنی راستے اور تجزیہ کو کہانی کا حصہ بنا کر پیش کر دیا
 واقعات کو بسا اوقات تاریخ اور سوانح میں دفن کرنے سے پہلے زیب داستان کے تابوت میں
 اتنا محکم بند کیا جاتا ہے کہ لوگ آخری بار ان کا چہرہ بھی نہیں دیکھ سکتے۔ یہی حال ان واقعات کا ہوا
 جو فضل الرحمان کی زندگی میں علیگڑھ آنے سے پہلے گزرے تھے۔ ایک روایت کے مطابق
 فضل الرحمان دسویں کا امتحان دے کر اس ڈر کے مارے گھر سے فرار ہو گئے کہ قیل ہو جائیگا
 مگر پاس ہو گئے۔ دوسری روایت کے مطابق وہ بڑا لڑکا ہونے کی ذمہ داریوں کو نبھانے کے
 لئے تلاشِ معاش کی خاطر گھر سے نکلے تھے۔ تیسری روایت کے مطابق وہ گھر سے اس لئے چلے گئے
 تھے کہ گھر والوں پر ایک فرد کا بوجھ کم ہو جائے۔ ساری روایتوں میں اس بات پر اتفاق ہے
 کہ پہلی جنگ عظیم کو ختم ہونے کوئی دس برس گزرے ہونگے کہ ایک پندرہ سولہ سالہ لڑکا گجرات
 شہر کے شاہد ولہ دروازے سے نکلا اور براعظم ہند اور بھارت کو عبور کرنے کے بعد افریقہ
 جزیرے زنجبار میں سلطان کے محل کے دروازے پر جا نکلا۔ کشتیاں جلا کر آیا تھا اس لئے سونے
 محنت مشقت کے لئے تیار اور ہر تکلیف اٹھانے پر آمادہ۔ وہ خوش شکل اور ہنس مکھ تھا، مہم جو
 اور چاک و چوبند تھا۔ محل کی خانقہ پولیس میں بھرتی ہو گیا اور جلد ہی ترقی پا کر سار جنت کے
 بن گیا۔ پہلے دردی ملی پھر بیٹی اور پستول۔ کچھ عرصہ بعد موٹر سائیکل بھی مل گئی۔ قربِ سلطان
 کی وجہ سے تعلقات بڑھے، عزت بڑھی، تنخواہ اور انعام میں اضافہ ہوا۔ کلف دار دروی میں
 ٹھاٹھ سے اکرے رہنے کے باوجود خوش مزاجی اور پس انداز دونوں میں اضافہ ہوتا چلا گیا
 گرم مصالحہ کے اس جزیرے میں فضل الرحمان کو زندگی کا بڑا چٹپٹا تجربہ ہوا۔ دیکھتے ہی دیکھتے
 ایک دہائی گزر گئی۔

کامیاب زندگی کی بنیادیں بھر چکی تھیں اب عمارت اٹھانے کی دیر تھی

فضل الرحمان عمر کے اس حصہ میں پہنچ چکے تھے جہاں ہر ایک ان سے گھر بسانے کی امید رکھتے بیٹھا تھا۔ ایک خوشحال عہدہ دار سے ہمیشہ یہی توقع کی جاتی ہے۔ فضل الرحمان ایک عام آدمی ہونے کے باوجود ایک سوداگی مزاج رکھتے تھے جو معمولات کا باغی تھا۔ ان کے دل میں یہ خواہش پیدا ہوئی کہ زندگی از سر نو بسر کرنی چاہیے۔ کوئی نیا تجربہ کرنا چاہیے۔ کوئی نیا خطرہ مول لینا چاہیے۔ یہ سلطان آف زنجبار کے محل کی نوکری کی آرام دہ گریبے کیفیت کی نیت کہ صبح ہوتی ہے شام ہوتی ہے تا بہ کے۔ کیوں نہ ان بھری بنیادوں کو اکھیڑ ڈالیں۔ زندگی کا حق صرف اسی صورت میں ادا ہو سکتا ہے کہ اسے پر دیزی محلات تعمیر کرنے کے بجائے فرہادی نہریں کھودنے میں صرف کیا جائے۔ انہوں نے طے کیا کہ پہلے چھٹی لی جائے اور اس مدت میں یہ سوچا جائے کہ اب کیا کرنا چاہیے۔ چھٹی کے لئے جب وہ حکومت کے قوانین کا مطالعہ کر رہے تھے تو ان کی نظر ایک شق پر جم کر رہ گئی جس کی رو سے ہر سرکاری ملازم کو دس برس کی ملازمت کے بعد تاحیات پنشن کا حق حاصل تھا۔ فضل الرحمان کے لئے پچیس پچیس برس کی عمر میں پنشن یا نہ ہو جانے کا تجربہ بڑی کشش رکھتا تھا۔ حساب لگایا تو معلوم ہوا کہ ایک شلنگ پچھنپس برابر ایک روپیہ کی شرح سے کوئی ستر روپیہ ماہانہ ملیں گے۔ ان دنوں یہ رقم بہت بڑی نہ سہی خاصی معقول ضرور تھی۔ فضل الرحمان چھٹی لے کر افریقہ اور یورپ کی سیر پر روانہ ہو گئے۔ سمندر کے سفر کے دوران ان کے ذہن میں طرح طرح کے سوالات آنے لگے انسان کب تک سمندر کے کنارے سپیاں جمع کرنے میں مشغول رہے گا۔ یہ کائنات کیا ہے۔ اس زندگی کا مقصد کیا ہے۔ یہ دونوں کیوں ہیں۔ نوجوان سارجنٹ پر یہ خیال حاوی ہوتا جا رہا تھا کہ دنیا کی سیر کے ساتھ ساتھ فلسفہ کی دنیا کی سیر بھی کرنی چاہیے لیکن اس کے لئے تو میٹرک سے چھوڑی ہوئی تعلیم کے سلسلہ کو دوبارہ جوڑنا ہوگا۔ ان کا جہاز نہر سویز میں داخل

ہوا اور دو چار دن بعد پورٹ سعید پہنچا۔ یہ اس اثنا میں اہرام مصر دیکھ آئے۔ دنیا مردہ اور فرسودہ لگی۔ لیکن جب جہاز پہلی یورپی بندرگاہ پر ننگر انداز ہوا تو آنکھیں کھلی کی کھلی رہ گئیں۔ دنیا دوبارہ زندہ ہو گئی اور دلچسپ لگی۔ معلوم نہیں وہ بندرگاہ ونیس تھی یا مارسیلز جہاں فضل الرحمان جہاز سے اتر گئے اور باقی سفر ریل سڑک اور فیری سے طے کیا۔ فضل الرحمان کی آنکھیں قدم قدم پر روشن ہوتی چلی گئیں۔ اب وہ دور تک دیکھنے لگے۔ اس ایک پرانی دنیا میں کتنی ہی دوسری نئی دنیا میں آباد ہیں۔ ہر ممکن ایک نئی دنیا ہے اور ہر موجود ایک پرانی دنیا۔ جس نے ان کو نہ دیکھا وہ ناپینا، جس نے ان کو نہ سمجھا وہ نادان۔ سفر اور علم یہ دو حقیقتیں ہیں لازم اور ملزوم، لازم ان کو اتفاقاً گھر سے بھاگنے کی بدولت میسر آیا، ملزوم کے لئے انہوں نے مسلم یونیورسٹی میں داخلہ لے لیا۔ ان کے اختیاری مضامین میں فلسفہ بھی شامل تھا۔

داخلہ کے دنوں کی گہما گہمی اس سال بہت زوروں پر تھی۔ فضل الرحمان کی وجہ سے ہمارے گھر میں رونق لگی ہوئی تھی۔ سر شام بہت سے لوگ جمع ہو جاتے۔ چھڑکاؤ کئے ہوئے کچے صحن میں کرسیوں اور چار پائیوں پر اتنی دیر تک مغلحہ جیتی کہ رات کی رانی کی غوشبو فضل الرحمان کی غوش کلامیوں میں گھل جاتی۔ فضل الرحمن افریقہ کی ملازمت اور یورپ کی سیاحت سے واپس آئے تھے۔ ان کے راہ آورد میں ہر ایک کی دلچسپی کا سامان تھا۔ عمر ایسی کہ طلبا سے دس برس بڑے اور اساتذہ سے دس برس چھوٹے تھے۔ بیان ایسا بیٹھا کہ چھوٹے اس کی چاشنی میں چپک کر رہ جاتیں اور بڑے اس کی گرمی میں ہاتھ تاپنے لگیں۔ سفر کی داستان کا جال اس انداز سے پھینکتے کہ چھوٹی بڑی دونوں طرح کی مچھلیاں اس میں پھنس جاتیں۔ میں داستان سننے والوں میں سب سے کم عمر تھا۔ اس کا سب سے زیادہ اثر شاید مجھ پر ہوا۔

ہفتہ بھر گزارا ہو گا کہ میرے کانوں میں دھانی جہازوں کی سیٹیاں گونجنے لگیں۔ یوں لگتا تھا جیسے میں نے زمیں دوزریل، آب دوزکشتی اور ہوا میں اڑنے مگر پانی پر اترنے والے مرغابی جہاز میں سفر کیا ہو۔ علیگڑھ کی اپکن کبھی عربی جتہ لگتی کبھی فرنگی ٹیل کوٹ۔ خواب میں کاے گورے لوگوں کے ہجوم دکھائی دینے لگے۔ میں نے فضل الرحمان سے فرمائش کر کے کسی بارپیرس کی اس نمائش اور کانفرنس کا حال سنا جس میں شرکت کی شرط یہ تھی کہ عمر کم از کم تیس برس اور قد زیادہ سے زیادہ چار فٹ چار انچ ہو۔ یہ بونوں کا عالمی میلہ تھا۔ فضل الرحمان جب اس میلہ کا حال مزے لے لے کر سنا تے تو سننے والے پہلے تو خاموشی سے سنتے رہتے اور بعد میں جرح شروع کر دیتے۔ اس کانفرنس کا مقصد کیا تھا۔ جواب ملتا سوشیا لوجی اور نفسیات کے ماہرین کے لئے ایک موقع فراہم کرنا۔ سوال ہوتا کہ ایسی علمی کانفرنس میں پہلے ٹھیلے والی بات کہاں سے آگئی۔ جواب ملتا، کانفرنس ماملوں کے لئے تھی اور نمائش لوگوں کے لئے۔ میلہ کا مقصد یہ تھا کہ بونوں میں زندگی کو معمول کے مطابق بسر کرنے کے عزم کو مضبوط کیا جائے۔ پھر کوئی پوچھ لیتا کہ اس کے اخراجات کہاں سے آئے تھے، کیا حکومت فرانس نے برداشت کئے تھے۔ جواب ملتا جی نہیں۔ حکومت نے نہیں دیئے۔ کچھ آمدنی ہم آپ جیسے تماش بین لوگوں پر ٹکٹ لگانے سے ہو گئی اور باقی خرچہ ایک بے اولاد دو لہتمند کی وصیت کے مطابق اس کی جائداد سے پورا ہوا۔ اس بات پر سب ہنس دیتے اور کوئی بے یقین بول اٹھا، فضل الرحمان کیوں گپ مار رہے ہو سعدی نے سچ کہا تھا۔ جہاں دیدہ بسیار گوید دروغ۔ فضل بھی ہنسی میں شریک ہو جاتے۔ کہتے ہیں تو آپ کا امتحان لے رہا تھا۔ یہ براغظم توہمات کے خط استوا پر واقع ہے یہاں ہر بعد از قیاس بات کو بلا چون و چرا مان لیتے ہیں۔ یہ نہ ہوتا تو پیری فقیری اور اشتہاری ڈاکٹری اور نیم حکمی کا یہ عالم کیسے ہوتا۔

میں خوش ہوں کہ آپ کیوں اور کیسے کا استعمال جانتے ہیں، یہی بات علیگڑھ کو دوسروں سے ممتاز رکھنے کے لئے کافی ہے۔ علیگڑھ والے اس تعریف کو خراجِ عقیدت وصول کرتے اس کا البتہ مبالغہ مالا رہتا کہ وہ بونوں کی کانفرنس کا دلچسپ واقعہ محض گپ بازی نہ نکلا۔ فضل الرحمن ذرا سی دیر کے لئے اندر جاتے۔ ایک افریقائی چربی ٹرنک کھوتے اور چند تصویریں نکال کر سب کے سامنے پھیلا دیتے۔ یہ تصویریں بونوں کی عالمی کانفرنس کی تھیں۔ ان میں ایک بڑا گروپ فوٹو ایسا تھا کہ اسے دیکھ کر حیرت اور بے یقینی بڑھ جاتی۔ ہر رنگ و نسل کے بونے اور ہر صورت و ساخت کے بونے، یہاں تک کہ لمبے بونے اور ٹھکے بونے اس میں قطار اندازہ قطار کھڑے تھے۔ فضل الرحمن کو گپ باز کہنے والے خاموش ہو جاتے۔ فضل الرحمن کہتے: میرا مقصد یہ نہیں کہ آپ میری ہر بات آنکھیں بند کر کے درست مان لیں۔ میں تو صرف یہ ثابت کرنا چاہتا تھا کہ جن باتوں کی طرف ہمارے دھیان کو جانے کی جرات نہیں ہوتی وہ وہاں کارڈز ترہ ہیں۔ وہ بھی انسان اور ہم بھی گوشت پوست کے پنے ہوتے آدمی۔ ہم نے اپنی محسوسات پر بے حد اور بے جا پابندیاں لگا رکھی ہیں اور انہوں نے اپنی بے لگام ذات کو بالکل کھلی چھٹی دے رکھی ہے۔ ہم نے سوچ کی تمام راہیں یہ بورڈ رگا کر بند کر دی ہیں کہ یہ شارع عام نہیں۔ وہ ان راہوں پر بگٹ ڈوڑے جا رہے ہیں۔ وہ بھی غلط ہم بھی غلط، مگر وہ با عمل ہونے کے باوجود غلط اور ہم بے عمل ہونے کے باعث بالکل غلط۔ ان سے اور کچھ لیں یا نہ لیں راہ عمل کا پتہ تو پوچھ لیں۔ آپ بھی جرات پیدا کیجئے، عقل اور دل دونوں کو تنہا چھوڑیئے۔ یہ صورت حال کہ دل پر بے دلی کا پہرہ دار اور عقل پر بے شعوری کا پاسبان بیٹھا ہے، آپ کو صرف اس لئے بھلی لگتی ہے کہ نہ اس میں کوئی کھلی کا پسینہ نہ جنوں کا لہو، نہ تخلیق کا درد۔ بس خود فریبی کی ایفون کی ترنگ، شعر کا سرور اور

مشاعرہ کی واہ واہ۔

سلسلہ کلام جاری رکھتے ہوئے فضل الرحمان کہتے: چھوڑیے ان باتوں کو
میں آپ کو بتا رہا تھا کہ بونوں کے میڈے میں ناچ گانے کے مقابلے بھی ہوتے۔ پہلا انعام
اس بونے کو ملا جو ناک سے پورے آرکسٹر کی آوازیوں نکالتا تھا۔ فضل الرحمان دو ہنگیوں
کی مدد سے ناک کو سائز میں بدلنے کی کوشش میں لگ گئے۔ پھر یکایک یہ مشغلہ ادھورا چھوڑ
کر بسے پنڈت رینہ میں یہ کیا دیکھ رہا ہوں، آپ کی ناک میں بائیں جانب خفیفت سا جھکاؤ
کیوں ہے۔ ہاں یاد آیا آپ ہر صبح ایک ہاتھ سے لٹیا تھا سے دوسرے ہاتھ سے منہ دھوتے
ہیں۔ اتنے برس مسلسل ایک ہاتھ سے ایک ہی طرف سے منہ دھونے کی وجہ سے تمہاری
ناک دوسری طرف جھک گئی ہے۔ کل سے بھگوان کے دیئے ہوئے دونوں ہاتھ استعمال
کرد، آدھا چہرہ ایک ہاتھ سے دھویا کرو اور آدھا دوسرے ہاتھ سے۔ دن میں چند بار ناک کی
نوک پر انگلی رکھ کر اسے دائیں طرف جھکایا کر دس علیگڑھ سے رخصت ہونے تک ناک
سیدھی ہو جائے گی۔ اس سے زیادہ علیگڑھ سے کیا چاہتے ہو تمہیں بھی سیدھا کر دے گا او
تمہاری ناک کو بھی۔ سب پنڈت رینہ کی ناک کی طرف دیکھنے لگے۔ رینہ گھبرا گئے۔ بفضل
کھلکھلا اٹھے۔ دراصل سنجیدگی اور بے ضرر غیر سنجیدگی کے درمیان وہ اتنی قلابازیاں لگاتے
تھے کہ جو شخص ان کی پنیترہ بازی سے ناواقف ہو اسے پتہ ہی نہ چلتا کہ کب فضل الرحمان سر
کے بل کھڑے ہیں اور کب ناک کی سیدھی میں چل رہے ہیں۔

ایک شام گھر سے طعق کھیت سے گیدڑ کی آواز آتی۔ کسی نے صفائی

پیش کرتے ہوئے کہا کہ سر سید بہت دور اندیش تھے۔ مسلم یونیورسٹی کے لئے غیر آباد علاقہ
اس لئے منتخب کیا تھا کہ جب یونیورسٹی پاؤں پھیلانے تو چادر کم نہ پڑ جائے۔ فضل الرحمان بڑے

افریقہ میں تو کوئی شیر کی آواز پر کان نہیں دھرتا اور آپ ہیں کہ گیدڑ کی آواز سن کر فر فر تارتی
 کا سبق سنانے لگتے ہیں۔ آپ کے یہاں جنگلی جانوروں اور انسانوں میں کوئی مفاہمت
 نہیں ہے۔ افریقہ میں دونوں ایک دوسرے کا حق تسلیم کرتے ہیں اور مزے میں رہتے ہیں۔
 وہاں اکثر ایسا ہوا کہ درندے گھومتے پھرتے میرے گھر میں گھس آتے۔ برآمدے میں وہ پڑ
 رہتے اور کمرے میں میں سوتا رہتا۔ صبح اٹھ کر وہ جنگل چلے جاتے اور میں دفتر کبھی جنگلی بیلے
 کی فر فر سے رات کھوٹی ہو جاتی جیسے کل رات شیخ سرشار کے خراٹوں نے سونے نہیں دیا
 یہ اگر تکیہ اونچا کر میں تو ان کے خراٹوں کو باہر نکلنے میں دشواری ہوگی اور ہمسائے میں پر فہم
 عنایت علی خاں کے گھر لوگ آرام سے سو سکیں گے۔ سرشار بخت میں الجھ گئے۔ وہ مٹھر کہہ
 خراٹے نہیں لیتا اور واقعہ بھی یہ تھا مگر فضل الرحمان کا اصرار کہ سونے والا اپنے خراٹوں کا گواہ
 کیسے بن سکتا ہے شیخ سرشار کو فکر لاحق ہو گیا۔ فضل الرحمان نے بات بدلی۔ کہنے لگے تم
 نے گینڈے کے خراٹے نہیں سنے یوں لگتا ہے جیسے لوہار کی دکان پر بیٹھے ہوں۔ سب چوکنے
 ہو گئے کہ اب فضل الرحمان کوئی دور کی کوڑی لائیں گے۔ گینڈا کوئی ایسا موضوع نہ تھا کہ
 بال کی کھال کھینچنے میں دیر لگتی۔ مننے والوں اور سنانے والے میں اس بات پر تکرار ہو گئی
 کہ گینڈے کی کھال کیسی ہوتی ہے فضل الرحمن کہنے لگے گینڈے کی کھال نہیں ہوتی وہ تو خول
 میں رہتا ہے۔ اچھا اگر آپ خول والی بات نہیں مانتے تو کم از کم یہ مان لیں کہ اس کی
 کھال کڑی کی موٹی چھال کی طرح ہوتی ہے۔ سامعین کہنے لگے ہم ہاتھی کی کھال سے ذرا زیادہ
 موٹی اور کھردری کھال مانتے کو تیار ہیں مگر اتنے بدھو نہیں ہیں کہ تم گینڈے پر کبھی خول چڑھا دو
 کبھی چھال اگا دو اور ہم محض اس لئے مان جائیں کہ تم افریقہ ہو آئے ہو۔ فضل الرحمان کہنے
 لگے کہ جس جانور کی جلد سے چمڑا بنے وہ کھال جس سے کڑی کی طرح دستکار چیزیں بنائیں وہ

چھال۔ گینڈے کی چھال سے ہاتھ میں لینے کی چھڑی بناتے ہیں۔ وہی ککڑی کا رنگ اور اور عام چھڑی کی موٹائی مگر پلاسٹک کی سی لچک ہوتی ہے۔ سامعین نے شور مچایا پھر ہانک رہے ہو، پھر کھینچ رہے ہو، سعدی نے سچ کہا تھا، جماندیدہ بسیار گوید دروغ۔

فضل الرحمن ہنسی میں شریک ہو گئے۔ پھر افریقائی مہاگنی کا ایک ٹرنک کھلا، اس میں سے گینڈے کی کھال کی ایک چھڑی نکلی۔ یہ گویا جادو کی چھڑی تھی۔ عامل نے جس کسی کو اس چھڑی سے چھو دیا وہ معمول بن گیا۔ اس واقعہ کے بعد کئی دن تک کسی نے فضل الرحمن کو نہیں ٹوکا۔

میں پہلے دن سے فضل الرحمن کا طرفدار تھا۔ جب دوسرے بحث میں مار کھاتے اور معلومات میں بہت پیچھے رہ جاتے تو میرا سرا دہنچا ہو جاتا۔ فضل الرحمن سر پر ہاتھ پھیرتے اور کہتے، مسعود میاں پڑھنے کے لئے تمہیں سب کہیں گے مگر سیر و سیاحت کے لئے کہنے والا شاید تمہیں میرے سوا کوئی نہیں ملے گا۔ سیر و سیاحت کے بغیر زندگی بسر کرنا نہایت کی مجبوری ہے مگر اشرف المخلوقات کا شیوہ نہیں۔ سفر اور علم دو حقیقتیں ہیں، لازم و ملزوم۔ اس کے بعد وہ اپنے سفر کی داستان شروع کر دیتے۔ مانا گائیکا اور نیاسا لینڈ کے خوبصورت جنگلوں کا حال سناتے، پیرس اور ونس کے خوبصورت شہروں کا ذکر کرتے، نئے کارخانوں اور پرانی درسگاہوں کے گن گاتے۔ قوموں کی خوشحالی اور کالے گورے انسانوں کی خوبیاں بیان کرتے۔ میں آنکھیں بند کرتا اور کبھی صحرا میں ابو الہول کے سامنے جا کھڑا ہوتا اور کبھی شانزیر کے فٹے پاتھ پر بیٹھ جاتا۔

ایک دن ہم لوگ مانگہ میں بیٹھ کر رسل گنج گئے، فضل الرحمن نے گرم جلیبیاں خریدیں اور حلوائی کی دکان پر بیٹھ کر کھانی شروع کر دیں۔ پہلی جلیبی منہ میں ڈالی ہوگی کہ

تا نگہ میں سے کسی نے کھنکھارنا شروع کیا۔ وہ اس اشارے کو گول کر گئے۔ سب نے شور مچایا کہ یوں برسرام کھانا علیگڑھ کی روایات کے خلاف ہے۔ یہ غیر مہذب اور جانگلو ہونے کی نشانی ہے۔ بہتر سمجھایا مگر وہ باز نہ آئے۔ کہنے لگے اس وقت بھوک لگی ہے اس لئے کھا رہا ہوں۔ کھانے کا تعلق بھوک سے ہے۔ بھوک کے اپنے اصول ہوتے ہیں جو روایات بھوک کا خیال نہ رکھیں گی وہ مٹ جائیں گی۔ انصاف سے کام لو کچھ تقاضے اور آداب اس مٹھانی کے بھی ہیں۔ اسے گرم گرم کھانا چاہیے۔ بازار سے یونیورسٹی تک پہنچتے ہوئے اس گرم جلیبی پر ایک سر دگھنڈہ گزر چکا ہوگا۔ اس کی لذت کم ہو جائے گی آپ نہ بھوک کا لحاظ کرتے ہیں نہ لذت کا خیال رکھتے ہیں۔ پاس ہے تو صرف فرسودہ روایات کا۔ یاد رکھیے جیت ہمیشہ گرم جلیبی کی ہوگی یعنی وہ بات جو عملی ہو اور وہ عمل جو فطری ہو۔ اس کے سامنے نہ روایت ٹھہر سکے گی نہ ریاست۔ جہاں تک برسرام کھانے کو غیر مہذب سمجھنے کا تعلق ہے اگر آپ ایسی باتوں کو اہم سمجھ کر ان کی فکر میں گھلتے رہے تو وقت آپ کو بہت پیچھے چھوڑ جائے گا۔ پیرس جو فیشن کے لئے منہ ہے وہاں مہذب لوگ شائیز کے فٹ پاتھی ریسٹورانوں میں کیا مزے اور بے فکری سے کھاتے پیتے ہیں۔

فضل الرحمان سے بحث کرنے والوں نے زچ ہو کر آخری حربہ استعمال کیا

طے پایا کہ ایک دن فضل الرحمان کو بولنے کا موقع ہی نہ دیا جاتے۔ کوئی ان کی بات نہ سنے اور جب وہ بولنا چاہیں تو سب مل کر کورس گائیں، یورپ میں یہ ہوتا ہے افریقہ میں وہ ہوتا ہے۔ فضل الرحمان نے منہ دھویا تو کورس کپڑے پہنے تو کورس اور ناشتہ ہر بیٹھے تو کورس۔ اس کے بعد دن بھر جب بھی کورس گایا گیا فضل الرحمان اس میں خود شریک ہو گئے۔ رات کی محفل برخواست ہونے کا وقت آ گیا مگر فضل الرحمن نے یورپ اور

افریقہ کا کوئی حوالہ نہیں دیا۔ ان کی گفتگو گجرات اور شاہد ولہ کے چوہوں سے آگے نہیں بڑھی۔
 سونے کا وقت آگیا سب اپنی اپنی مسہریاں درست کرنے لگے۔ کورس گانے والے اپنی
 کامیابی پر اداس تھے، کہنے لگے آج رونق نہیں لگی۔ فضل الرحمان نے یکایک قلابازی
 لگائی، بوسے جہاں رات کو اتنے چمچ ہونگے اور دن میں اتنی مکھیاں وہاں رونق نہ چھوڑے
 پرہوگی اور نہ گفتگو میں۔ رونق کے لئے صحت شرط ہے اور صحت کے لئے حفظان صحت۔ آپ
 کو کس شروع کریں۔ میں یورپ کی مثال لا رہا ہوں۔ یقین جانیے میری دلی خواہش یہ ہے
 کہ لوگ ہماری مثال دیا کریں مگر جب تک وہ دن نہیں آتے سچ بولنا کیوں چھوڑ دوں
 مغرب ہم سے زیادہ صحتمند ہم سے زیادہ صفائی پسند بلکہ سچ تو یہ ہے کہ ہم سے زیادہ حق پسند
 ہے۔ وہ زیادہ علم دوست، زیادہ انسان دوست بلکہ حد سے زیادہ حیوان دوست ہے۔ ہر
 شعبہ زندگی میں وہاں کے لوگ محنت کرتے ہیں اور سوچ سمجھ سے کام لیتے ہیں۔ جب ان
 سے بہتر سوچ اور زیادہ محنت کرنے والے پیدا ہونگے تو مغرب خاموشی سے اس ریٹے ریس
 کی ڈمڈمی الٹیں کپڑا دے گا اور خود تاریخ کا ایک حوالہ بن کر رہ جائے گا۔ لیکن اس
 وقت کے آنے تک آپ کو مغرب سے بہت کچھ سیکھنا ہوگا بلکہ چھیننا ہوگا۔ برائے مناسبتیں
 اور غلط نہ سمجھیں تو یہ کہنے کی جرات کروں گا کہ مجھے کالی اچکنوں میں بوس علیگرھ کے طلبا
 مستقبل کے معمار لگنے کے بجائے تاریخ کے گذرے ہوئے دور کا چلتا پھرتا حوالہ نظر آتے
 ہیں۔ چونے، بجتے، فرغل اور انگرکھے سے اچکن تک ذرا سا سفر آپ نے سو برس میں کیا
 ہے۔ اچکن میں آپ نہ امن کے دنوں میں ورزش کے دوران سر کے بل کھڑے ہو سکتے
 ہیں نہ جنگ کے میدان میں سردھڑکی بازی لگا سکتے ہیں۔ یہ نہ کارخانہ کے مزدور کا لباس ہے
 نہ کھیت میں کام کرنے والے کسان کے لئے کارآمد۔ آپ اس لباس میں دوڑ کر بس بھی

نہیں پکڑ سکتے زمانہ کو کیسے پکڑیں گے۔ یہ لباس دیدہ زیب اور پر وقار ہے آپ اس میں بہت اچھے لگتے ہیں مگر یہ پریکٹیکل نہیں۔ وہی گرم جلیبی والی بات ہے۔ اچکن بھی ایک دن بار جائے گی۔ وقت کیوں ضائع کرتے ہو، اچکن کے ٹن کھولو، تمہاری شرح صدر کے لئے یہ بہت ضروری ہے۔ خفا ہو کر کسی نے کہا 'اچکن کی مٹی پلید کر چکے اب کچھ ترکی ٹوپی کے بارے میں بھی ارشاد ہو۔ فضل الرحمان کہنے لگے 'یہ ترکی ٹوپی جس کا استعمال ترکی میں قاتل نامنوع ہے آپ لوگ ہر وقت سر پر کیوں دھرے رہتے ہیں۔ ذرا تیز چلنا چاہیں تو اس کی دھڑ سے چل نہ سکیں۔ ذرا ہوا چلے تو پھندنا بکھر جائے، باد مخالف چلے تو ٹوپی اڑ جائے۔ آپ یونیورسٹی کے سونمگ ہاتھ میں ترکی ٹوپی کے ساتھ کیوں نہیں نہاتے۔ دنیا تو ایک سمندر ہے اس میں ٹوپی پھندنے کے ساتھ نہانے پر کیوں مصر ہیں۔ یہ ترکی ٹوپی تو اچکن سے بہت پہلے اتر جائے گی۔ اصل شے ٹوپی نہیں اس سے ڈھکا ہوا سر ہے جس میں فرد اور قوم کی ترقی کے لئے علم اور سیاحت کا سودا ہونا چاہیے۔

ایک دن فضل الرحمان مجھ سے پوچھنے لگے تمہارا مشرق اور مغرب کیا ہے میں نے کہا بہت سے ہیں مثلاً آٹو گراف لینا اور ٹکٹ جمع کرنا۔ کہنے لگے اپنے جمع کیے ہوئے ٹکٹ دکھاؤ۔ میں نے ذخیرہ ان کے سامنے لا کر رکھ دیا۔ ایک چھوٹی سی البم تھی جس میں تھوڑے سے ٹکٹ لگے ہوئے تھے، باقی ٹکٹ جوتے کے ڈبے میں بھرے ہوئے تھے۔ بہت سے ٹکٹوں کے نیچے نفاذ کا کاغذ لگا ہوا تھا۔ فضل الرحمان نے پانی کا کھلے منہ والا پیالہ منگایا اور چند ٹکٹ جن کے ساتھ کاغذ اتنی مضبوطی سے چپکا ہوا تھا کہ اتار دو ٹکٹ پھٹ جائے اس پیالہ کی سطح پر تیرنے کے لئے چھوڑ دیئے۔ غور سے ٹکٹ کو دیکھتے رہتے پھر تنکے کی مدد سے اٹھا لیتے اور پھلکے کی طرح کاغذ اتار دیتے۔ کہنے لگے کہ احتیاط یہ کرنا چاہیے کہ ٹکٹ کے کاغذ

تمک نمی نہ پہنچے۔ نمی ان ٹکٹوں کی سب سے بڑی دشمن ہے۔ کاغذ باریک ہوتا ہے اس
 لئے فوراً گل جساتا ہے۔ میرے پاس بھی کچھ ٹکٹ ہیں جنہیں نمی سے بچانے کی خاطر مومی کاغذ
 کی تھوں میں رکھ کر واٹر پروف بنڈل بنایا اور پھر اس پر ایسی دھات کا ہوا بند غلاف چڑھایا
 جس کو زنگ نہیں لگتا۔ یہ کام ماہرین اور مشینوں کی مدد سے ٹامس ڈی لاروکسپنی نے مکمل
 کیا تھا جو نوٹ اور ٹکٹ چھاپنے کے لئے دنیا بھر میں مشہور ہے۔ یہ بات ان سننے والوں
 کے لئے انوکھی تھی جو ٹکٹ کو ابہم میں لگانے کے علاوہ کسی اور طرح محفوظ رکھنے کے طریقہ
 سے ناواقف تھے چو جائیکہ دھات کے ہوا بند ڈبے۔ سب نے بے یقین حیرت کا اظہار کیا۔
 فضل الرحمان بونے ٹکٹ جمع کرنا مشغول بھی ہے اور سرمایہ کاری بھی۔ میں نے شغل کے طور
 پر سرمایہ کاری کا نیا تجربہ کیا ہے۔ جن دنوں زنجبار سے رخصت ہونے کا ارادہ کیا ان دنوں
 وہاں کے سلطان نے اپنی تاج پوشی کی خوشی میں چار خصوصی ٹکٹ چھپوائے تھے۔ میں
 نے کل چھپنے والے ٹکٹوں میں سے ایک چوتھائی ٹکٹ ایک مشت خرید لئے اور ٹکٹ
 چھاپنے والی برٹش کمپنی سے دو ڈبوں میں محفوظ کر لئے۔ یہ خرید میرے لئے ایسی ہے،
 جیسے انشورنس پالیسی لے لی جائے۔ محتاط اندازہ یہ ہے کہ بیس برس کے بعد ان کی ماہیت
 بیس گنا ہو جائے گی۔ اور اگر اتنی نہ بھی ہو تو کیا حرج ہے۔ یہ تجربہ خود کتنا بیش قیمت ہے
 کہ سونے چاندی اور زمین مکان کی حدود پھلانگ کر آدمی اس دنیا کا باشندہ ہو جائے
 جہاں پر لے ٹکٹوں اور پرانی تصویروں کی قدر و قیمت ان اشیاء سے کہیں زیادہ ہوتی ہے۔
 سب یہ جاننا چاہتے تھے کہ زنجباری ٹکٹوں کی قیمت کیا ہے۔ جواب صحیح یاد نہیں غالباً اس
 زمانہ کے دس پندرہ ہزار روپیہ بتاتے تھے۔ اس اطلاع کے ملنے کے بعد کسی نے دریافت
 کیا کہ وہ دونوں ڈبے کس ملک اور کس بنک میں محفوظ ہیں۔ فضل الرحمان اٹھ کر اندر

گئے مہاگنی کے دونوں افریقائی ٹرنک کھولے اور ان میں سے ایک ایک ڈبہ نکال لئے۔
 دونوں ڈبے اٹھا رہے اچھ ضرب چوبیس اچھ مستطیل اور تین اچھ موٹے تھے۔ وہات کے
 نعل کے اوپر کپڑے کا غلاف چڑھا ہوا تھا اور اس پر کمپنی کا سٹیکٹ اور نمونے کے
 ٹکٹ لگے ہوئے تھے۔ ہر ایک نے باری باری ان ڈبوں کو ہاتھ میں لے کر دیکھا،
 وزن اور قیمت کا اندازہ لگایا، ہاتھ سے دبا کر وہات کی آواز سنی اور خاموش حیرت سے
 انہیں فضل الرحمان کو واپس کر دیا۔ محفل پر خاموشی طاری تھی۔ فضل الرحمان کچھ کہنے سے
 بغیر انہیں ٹرنک میں بند کرنے چلے گئے۔ واپس آئے تو بولے 'میں نہ کہتا تھا
 ستاروں سے آگے جہاں اور بھی ہیں۔ جب تک آپ ان جہانوں کے سفر پر نہ نکلیں گے
 آپ کا علم اور تجربہ نامکمل رہے گا۔'

ہفتہ دس دن فضل الرحمان آتش بازی چھوڑتے رہے۔ سنسنے والے مانوس
 ہو چکے تھے کبھی شوق سے سنا کبھی مذاق میں اڑا دیا۔ بہت زچ ہوئے تو دھمکی جاری کر دی
 ٹھہر جاؤ، تمہیں علیگڑھ ٹھیک کر دے گا۔ انٹروڈکشن ٹائٹ میں وہ گت بنے گی کہ چوڑی
 بھول جاؤ گے۔ فضل الرحمان کے ہسٹل چلے جانے اور شب تعارف کی واردات سے پہلے
 شب برات آگئی۔ وہ بچوں کی طرح مچل گئے۔ بازار میں فٹ پاتھ پر سبے خواجوں اور ریڑھی
 پر لگے شبراتی سامان میں سے ڈھیر ساری چیزیں خریدنے کے بعد وہ اڑنے والی رٹن قندیلوں
 اور دور مار کٹوں کی تلاش میں آتش بازوں کے محلہ میں جانچے۔ کبھی چرخ فائوس مانگتے
 اور کبھی فائوس خیال پر تبادلہ خیال شروع کر دیتے جب وہ بازار میں آتش بازی
 کا سامان خرید رہے تھے تو ان کی باتوں اور حرکتوں کی وجہ سے جھگڑا لگ گیا۔ وہ دکانداروں
 میں مقابلہ کر دیتے جس کا پھر دیر تک پٹناتے اور جس کا پھر دیر تک گھومے اس سے بہت

سا سامان خرید لیتے۔ کہتے تھے اس طرح مصنوعات کا معیار بلند ہوتا ہے۔ سامان کا ٹوکرا تا نگہ کے پھلے پاندان پر رکھا تو پیر رکھنے کی جگہ نہ بچی۔ شب برات آئی تو کوئی بوڑھا نہ بچا جس نے عمر رفتہ کو آواز نہ دی ہو۔ پٹانے اور قہقہے، پھلجھڑیاں اور لطیفے، انار اور شوخیاں۔ جب آخری قندیل ہوا میں بلند ہوئی تو آتش بازی کا سامان ختم ہو گیا سب خوشی سے نڈھال تھے، رات بھی تقریباً ختم ہو چکی تھی۔ صبح دم دیکھا تو پنڈت رینہ کے بال ذرا سے جھلے ہوئے تھے اور ایک بستر کی چادر میں مچھر بھر سوراخ ہو گیا تھا۔

مسلم یونیورسٹی کی دو روایات بڑی ہنگامہ پروردار جو انکا نشانہ بنے اس کے لئے بڑی کٹھن ہوتی تھیں۔ ایک نئے طلبہ کی انٹر ڈکشن ٹاسٹ اور دوسری انکشن ہارنے والے کا جنازہ۔ پہلی تقریب میں خامیوں پر اور دوسری میں ناکامیوں پر ہنسا سکھایا جاتا۔ شبِ تعارف نئے اور ناواقف لڑکوں کی شامت آجاتی، جو بوکھلا جاتا وہ مارا جاتا۔ اس ہنگامہ کا مقصد یہ ہوتا کہ خود روپودوں کی ترانس فرانس کر کے انہیں باغ کی زینت بنائیں۔ فضل الرحمن کو سمجھایا گیا کہ تمہاری عمر کا مذاق اڑایا جائیگا۔ سینگ کٹا کر پھڑوں میں شامل ہونے کا طعنہ دیا جائے گا۔ پھر عمر اور علاقہ کی نسبت سے تمہیں پنجابی ڈگے کا خطاب ملے گا تمہاری شان میں فی البدیہہ مزاحیہ مجمع کہا جائے گا، ممکن ہے رباعی یا قطعہ بھی ہو جائے۔ نہ پھبتی کا برا ماننا ریختی کا۔ تم سے فرمائشیں بھی کی جائیں گی۔ اگر بے سُرے ہو تو بار بار گانا سنانا ہو گا۔ سر کے پیچھے سے ہاتھ گھما کر ناک پکڑنی ہوگی اور اپنے خلاف تقریر کرنی ہوگی۔ بس مسکراتے رہنا اور بحث میں نہ الجھنا۔ فضل الرحمن کی شب تعارف آئی۔ دیکھنے ہم بھی گئے تھے یہ تماشہ نہ ہوا۔ آدھی رات لڑکوں نے ڈھول اور دروازہ پٹیا۔ اندر سے مندی آنکھوں اور شب خوابی کے لباس میں ٹہرڑا کر اٹھنے والے لڑکے کی جگہ فضل الرحمن برآمد

ہوئے۔ استری کیسے ہوئے کپڑے، تازہ شیو کیا ہوا دکھتا کشمیری پھرہ، ہاتھ میں ایک کتاب۔
 السلام علیکم، آپ لوگوں نے آنے میں بہت دیر کی۔ میں تو کب سے آپ کی راہ دیکھ رہا تھا
 آپ سے کہیں زیادہ جلدی مجھے ہے۔ چاہتا ہوں کہ یہ رسم تعارف ختم ہو اور میں فوراً اپنی
 تعلیم کی طرف توجہ کروں۔ آپ دیکھ رہے ہو گئے کہ میں نے تعلیم مکمل کرنے میں کتنی دیر لگا دی
 ہے۔ اب ذرا سادقت بھی ضائع ہو تو گراں گزرتا ہے۔ لیجئے اس سٹول پر میں کھڑا ہوجاتا
 ہوں یہ مسخروں کی ٹوپی اور گھنٹی مجھے دے دیجئے۔ میں خوشی خوشی ٹوپی پہن لیتا ہوں اور اپنے
 سر پر اپنے ہاتھ سے گھنٹی بجا دیتا ہوں۔ تھکے سال کر کس میں طرح طرح کی رنگ برنگ
 ٹوپیاں دکھی تھیں، ہر شخص کی مسخرہ ٹوپی دوسرے سے مختلف تھی۔ یہ آپ اتنے بہت سے
 لڑکوں کے لئے صرف ایک ٹوپی لئے پھر رہے ہیں۔ خوش مذاقی اور جدت میں کسی سے
 پیچھے رہ جانے کا کیا جواز ہے۔ اور یہ بات بھی بے جواز نظر آتی ہے کہ آپ ترکی ٹوپی کی
 درگت بنا کر اسے مسخروں کی ٹوپی بنا دیں۔ جب تک یہ آپ کا سہل ہے اس کی حفاظت
 اور عزت آپ پر لازم ہے۔ ہنسی مذاق کے لئے فیٹ ہیٹ سے کام لیں۔ اس طرح انگریز
 کا رعب کم ہوگا اور آزادی کی تاریخ نزدیک تر آجائے گی۔ اچھا آپ شیرینی کے لئے چندہ
 مانگتے ہیں، دوسروں سے آٹھ آنے اور مجھے عمر میں بڑا ہونے کا جرمانہ ایک روپیہ۔ جناب
 میں نے طے کیا تھا کہ آپ میری جو قیمت لگائیں گے میں اس اڑنا قیمت پر فروخت
 ہونے سے انکار کرتے ہوئے اس سے دگنی رقم پیش کروں گا۔ یہ لیجئے دو روپیہ۔ نام رکھنا
 چاہتے ہیں تو بڑے شوق سے رکھیں، صرف یہ یاد رہے کہ زندہ قومیں اپنی سرحدوں کے ساتھ
 ساتھ اپنے مذاق کی حفاظت بھی کرتی ہیں۔ میں نے آپ کے اتنے نعرے اور شعر سنے
 ہیں اگر جان کی امان پاؤں تو ایک مشورہ پیش کروں۔ یہ آپ کی رسم تعارف مجھے ایک

سفر کی مانند لگ رہی ہے۔ آپ ایک کمرے سے دوسرے کمرے اور ایک ہوٹل سے دوسرے ہوٹل تک سفر کر رہے۔ آپ کی مسافت بہت کم ہے۔ سفر کے فاصلہ کا دار و مدار مسافر کے حوصلہ پر ہوتا ہے۔ ہمت کیجئے اور کمزوریوں کے بجائے ملکوں کے سفر پر روانہ ہو جائیے۔ نئے لڑکوں کے بجائے نئی قدروں سے تعارف حاصل کیجئے۔ جس مسافر کے سفر کا ہر لمحہ ایک نئی رسم تعارف کی طرح ہو اس کے لئے سفر ہمیشہ وسیلہ ظفر ہوتا ہے۔ بات یہاں تک پہنچی تھی کہ ایک رٹ کے نے بے اختیار نعرہ لگایا 'افلاطون کا بیٹا۔' ہجوم نے جواب دیا 'ہائے ہائے' دوسرا لڑکا بولا کشمیری سیب۔ باقی بولے 'دور پورہ سیر۔' اس کے بعد ہجوم شور مچاتا گھنٹی بجانا آگے بڑھ گیا۔

سالوں میں تعلیمی سال سب سے کم عمر ہوتا ہے۔ اول تو یہ قمری سال سے بھی ڈھائی مہینے چھوٹا ہوتا ہے پھر ہفتہ وار اور تہوار کی چھٹیاں بڑے دنوں اور چھوٹی چھوٹی خوشیوں کی چھٹیاں۔ داخلہ اور امتحان کی مدت نکال دیں تو یہ سال سکڑ کر چار پانچ مہینہ کا رہ جاتا ہے اور کسی سال اس میں سے بھی کچھ وقت ہڑتال یا تالہ بندی کی نذر ہو جاتا ہے۔ دیکھتے ہی دیکھتے ۱۹۳۸-۳۹ء کے تعلیمی سال کی آخری گھنٹی بج گئی۔ امتحانات شروع ہو گئے سال اول کا امتحان داخلہ ہوتا ہے اور آخری پرچہ ختم ہونے سے پہلے دوسرے پرچوں کے نمبر ملنے شروع ہو جاتے ہیں۔ امتحان کو ہفتہ بھر نہیں گذرتا کہ نتیجہ مکمل ہو جاتا ہے۔ نتیجہ نکلا تو فضل الرحمن ہمارے گھر آئے۔ بہت فکر مند تھے۔ پوچھا پرچے کیسے ہوئے۔ کہنے لگے نتیجہ نکل آیا ہے اور میں ایک سوچ میں پڑ گیا ہوں۔ سننے والوں نے کہا: فکر کی کوئی بات نہیں۔ اتنے برس پڑھنا لکھنا چھوڑا ہوا تھا ایک برس اور سہی۔ جہاں اتنی ہمت کی ہے تھوڑی سی اور سہی۔ فضل الرحمن بولے 'میں جماعت میں اول آ گیا ہوں۔ میری ذمہ داریوں

میں اضافہ ہو گیا ہے۔ سوچتا ہوں تھوڑی سی ہمت اور کڑوں اور تعلیم کو جاری رکھنے کے لیے انگلستان کیوں نہ چلا جاؤں۔ فضل الرحمان نے پھر ایک بار لوگوں کو حیرت میں ڈال دیا۔ لوگوں نے اندیشہ ہائے دور و دراز کی فہرست بنائی۔ یہاں کے سال اول کے بعد وہاں یونیورسٹی میں نہیں بلکہ اسکول میں داخلہ ملے گا۔ داخلہ اتنا آسان نہیں ہونا بلکہ نام سال دو سال انتظامی فہرست پر چڑھا رہتا ہے۔ وہاں تعلیم اور رہائش بہت گراں ہے۔ گھر والوں سے مشورہ کیا ہے یا پھر گھر سے بھاگنے کا ارادہ ہے۔ فضل الرحمان دھن کے پکے تھے۔ ہمیشہ انوکھی سوچتی اور اسے پورا کرتے۔ ایک دن وہ انگلستان روانہ ہو گئے۔ جاتے ہوئے گینڈے کی چھڑی ابا جان کو دے گئے اور بچوں کے بالوں والا شیو کا برش شیخ سرشار کے ہتھ میں آیا۔ دونوں افریقائی مہانگی کے منقش صندوق ہمارے گھر امانت رکھ گئے۔ ان میں زنجبیری ٹکڑوں کے میکیٹ بھی بند تھے۔ ٹکڑوں کی وجہ سے ان صندوقوں کی بڑی حفاظت کرنا پڑتی حالانکہ وہ چور کے لئے کسی کام کے نہ تھے۔ گرمیوں کی چھٹیوں میں یونیورسٹی سونی ہو جاتی اور چوری چکاری کی واردات میں اضافہ ہو جاتا۔ ان دنوں ہمارا گھر ان صندوقوں کے لئے بڑا غیر محفوظ تھا۔ گھر والے بار امانت کے نیچے دیے جا رہے تھے۔ راتوں کو اٹھ اٹھ کر کمروں کے تالے دیکھے جاتے گھر والے کہتے تھے جوں توں کر کے سال دو سال گزار لیں گے اور جو نہی فضل الرحمان پہلی بار چھٹیوں میں یورپ سے واپس آئے تو ان کی امانت ٹوٹا دیں گے کہ ساتھ لے جائیں یا کہیں اور رکھ جائیں۔ غیب کی خبر کسے ہوتی ہے، سب انداز سے لگاتے ہیں، اور یہ سال دو سال کا اندازہ بالکل غلط نکلا۔

فضل الرحمان انگلستان پہنچے۔ آکسفورڈ سے پہلا خط آیا، اپنی ابتدائی تعلیم کا

منصوبہ درج تھا۔ دوسرا خط ملنے سے پہلے دوسری جنگ عظیم شروع ہو گئی، رابطہ کم ہوتا چلا

گیا اور پھر بالکل ٹوٹ گیا۔ ایک مدت گزر گئی اور یہ بھی پتہ نہ چلا کہ کہاں اور کس حال میں ہیں اور ہیں بھی کہ نہیں۔ سارجنٹ کی دردی میں ان کی ایک خوبصورت تصویر ہمارے یہاں رکھی ہوئی تھی۔ اکثر خیال آیا کہ وردی کی کشش اور مہم جوئی کا نشہ ان کو فوج میں لے گیا ہوگا۔ اس صورت میں تین امکانات تھے؛ پہلا یہ کہ محاذ پر ہوں دوسرا یہ کہ جنگی قیدی بن گئے ہوں تیسری صورت پر کبھی گفتگو نہیں ہوئی۔ کبھی خیال آتا کہ وہ جنگ کی وجہ سے انگلستان میں تعلیم سے مایوس ہو کر واپس وطن آنے کی سوچ رہے ہوں گے۔ اگر وہ بحری جہاز پر سوار ہو گئے اور اسے راستہ میں جرمن آبدوز مل گئی تو کیا ہوگا۔ ممکن ہے فضل الرحمان نے حالات سے مجبور ہو کر سول ملازمت اور سول میرج کر لی ہو۔ یہ سب محض امکانات تھے لہذا اختلافات کا باعث۔ البتہ اس بات پر سب کا اتفاق تھا کہ اس کشت و خون میں تعلیم کا جاری رکھنا ناممکن ہوگا کیونکہ ان کی تعلیم کا پہلا حصہ محض جی سی ای کے معیار کا تھا اور جنگ کا پہلا حصہ قیامت کے معیار پر پورا اترتا تھا جنگ کے زور شور اور فضل الرحمان کی طویل خاموشی کی وجہ سے وہ دونوں چوبی نقش صندوق اور ان میں رکھے ہوئے زنجبیری ٹکٹ ہر روز ایک سوال بن کر سامنے آجاتے۔ اس سوال کا ہمارے پاس کوئی جواب نہ تھا۔ بات فضل الرحمان کی تنگنہ یادوں پر ختم ہو جاتی۔ بالآخر ایک دن فضل الرحمان کا خط آگیا۔ اس میں لکھا تھا کہ بیرونی طلباء کو نسبتاً محفوظ علاقوں میں تقسیم کیا گیا ہے اور انہیں ریڈنگ کے قصبہ میں بھیج دیا گیا ہے۔ جنگ کا کوئی بھروسہ نہیں البتہ موت کا بھروسہ ہے کیونکہ اس کا ایک دن معین ہے لہذا گھبرانے کی کوئی بات نہیں۔ یہ بھی لکھا تھا کہ وہ جس تجربہ سے گذر رہے ہیں وہ بیان میں نہیں آسکتا۔ ان کی دو تین رہائشی عمارتیں بمباری سے منہدم ہو چکی ہیں۔ سردیوں کی برفانی راتیں کبھی جھاڑیوں میں دبک کر گذاری ہیں کبھی پبلک عمارتوں کے برآمدے میں فرش پر سوتے رہے ہیں۔ اس خط کے

بعد پھر طویل خاموشی کا وقفہ آ گیا۔ جنگ جاری تھی، بم بارش کے قطروں کی طرح آسمان سے گرتے اور آتش فشاں کی طرح زمین پر پھٹتے رہے۔ جنگ عظیم اور عالمی تھی اس لئے لوگ ملکوں ملکوں طے الحساب مرتے رہے۔ رونے والے کس کو میسر، زخمی کس کا مقدور، لاشیں اٹھانے بلکہ گننے والے بھی نہیں ملتے تھے۔

جنگ کا زور ٹوٹا، جیتنے والے جیت گئے، ہارنے والے ہار گئے، مرنے والے

مرکب گئے۔ جو ملک جنگ میں شریک تھے یا اس کی پیٹ میں آ گئے تھے وہاں شاید ہی کوئی ایسا خوش نصیب ہو جس نے زندگی معمول کے مطابق بسر کی ہو۔ زندگی کا سارا نظام درہم برہم ہو گیا تھا اس لئے معمول پر رہنا ایک غیر معمولی بات تھی۔ فضل الرحمان تنہا اور بے یار و مددگار تھے۔ فیشن قلیل تھی اور جنگ کے دوران اس کا ہر ماہ زنجبار سے انگلستان پہنچانا ناممکن تھا۔ جو رقم لے کر گئے تھے وہ امن کے سستے دنوں کے حساب سے کافی تھی مگر ایک طویل جنگ اور اس کی لائی ہوئی مہنگائی کے سامنے آخر کتنی دیر ٹھہر سکتی تھی۔ جنگ کی وجہ سے عام شہری کی حیثیت سے کام ملنا بہت دشوار تھا اور اگر لام پر چلے جائیں تو انگلستان آنے کا مقصد ہی فوت ہو جاتا تھا۔ ان دشواریوں کے باوجود فضل الرحمان نے اپنی زندگی میں کوئی فرق نہ آنے دیا۔ سال بہ سال تعلیم جاری رہی، درجہ بدرجہ اعلیٰ جامعاتوں میں داخلہ ملتا رہا، سرٹیفکیٹ سے ڈپلومہ اور ڈپلومہ سے ڈگری تک پہنچ گئے۔ جن دنوں جاپانیوں نے ہتھیار ڈالے اور جنگ دونوں محاذوں پر اپنے انجام کو پہنچی فضل الرحمان ان دنوں ریڈنگ یونیورسٹی میں فلسفہ کے مضمون میں پی۔ ایچ۔ ڈی کر رہے تھے۔ یہ خبر ملی کہ پنہنی۔ وہاں فضل الرحمان کو جاننے والے صرف پانچ چھ اشخاص رہ گئے تھے۔ ہر ایک نے آفرین بھیجی۔ سب متفق کہ وہ اپنی ذات میں فضل الرحمان کی طرح زندگی بسر کرنے کی جرات نہیں پاتے۔ ایسی زندگی

تو صرف وہ لوگ بسر کر سکتے ہیں جو اسے بار بار داؤ پر لگانے کے لئے تیار ہوں خواہ ہر بار عمر بھر کی کمائی کے ضائع ہو جانے کا اندیشہ ہو یا جان سے جانے کا خطرہ۔ یہ بات عام آدمی کے بس کی نہیں۔

فضل الرحمان کے صندوق اور ان کے ٹکٹ کب سے ان کی راہ دیکھ رہے تھے۔ دو سال کے لئے امانت رکھ گئے تھے اور اب آٹھواں سال شروع ہو چکا تھا۔ آزادی کا دن نزدیک آچکا تھا مگر ہندو مسلم فسادات کی شدت کی وجہ سے وہ اب بھی بہت دور لگتا۔ بدامنی کے دن تھے، سامان سے بھر انگر کاٹنے کو دوڑتا اس لئے ہر ایک اپنا بوجھ بٹھا کر نئے میں لگا ہوا تھا۔ ہم سب فضل الرحمان کی واپسی کے لئے چشم براہ تھے۔ بالآخر ایک دن ان کا تاراؤ بمبئی پہنچ چکے تھے۔ دو چار دن بعد خط ملا کہ وہ دہلی سے گاڑی بدل کر سیدھے لاہور جا رہے ہیں۔ میں اور شیخ امتیاز ان سے ملنے کے لئے دہلی گئے۔ اسٹیشن پر گاڑی کے انتظار میں ہم نے کتنی بار فضل الرحمان کے بے محابا قہقہے، چہرہ دیشی تھے، سند بادی سفر اور بے تکان باتوں کو یاد کیا۔ فضل الرحمان کی بلند اور باریک آواز انجن کی سیٹی کی طرح ہمارے کانوں میں گونج رہی تھی۔ گاڑی اسٹیشن میں داخل ہو چکی تھی۔ اس وقت یہ خیال آیا کہ فضل الرحمان مجھے کتنا بدلا ہوا پائیں گے۔ جب وہ علی گڑھ میں داخلہ لینے آئے تو میں چھٹی جماعت میں تھا، اب میں ایم اے کا طالب علم ہوں۔

گاڑی رکی، بھیر چھٹی، گلے ملے اور دیر تک دونوں طرف خوشی کا اظہار غارتشی سے ہوتا رہا۔ پھر ڈاکٹر فضل الرحمان نے اپنا مختصر سامان خود اٹھایا اور مسافر خانہ کی طرف چل دیئے وہی روشن آنکھیں، وہی مسکراتا چہرہ، وہی گورے رنگ پر سرخی کی کشمیری لکیر۔ اس کے علاوہ سب کچھ بدل چکا تھا۔ نہ شوخی نہ طراری، نہ قصے نہ قہقہے، نہ شور و غل نہ بحث مباحثہ۔

بس مختصر جملے اور نرم مسکراہٹ۔ فرداً فرداً ہر ایک کی خیریت بظاہر اسی لاطہقی سے دریافت کی جیسے کسی ناخواندہ کا خط لکھنے والا نشی سب کی خیریت نیک مطلوب چاہتا ہے شیخ امتیاز سے نہ رہا گیا، بے اختیار ہو کر بولے، فضل الرحمان یہ تم کو کیا ہو گیا ہے، تھکے ہوئے ہو یا بدل گئے ہو۔ چھوڑو اس رسمی انداز کو اور اپنے اصل رنگ میں آ جاؤ، اگر فضل الرحمان کہنے لگے یہ جو آپ دیکھ رہے ہیں یہی میرا اصل رنگ ہے۔ خوشنما اور دلفریب رنگ سب نظر کا دھوکہ ہے۔ رنگینیاں سب جعلی اور نقلی ہوتی ہیں۔ رنگ صرف دو ہیں، ایک سفید دوسرا سیاہ۔ ایک آسانی سے آتا نہیں اور دوسرا آسانی سے چڑھتا نہیں۔ آپ مجھ سے مل کر مایوس تو نہیں ہوئے۔ میں وہی فضل الرحمان ہوں صرف رنگ کی تیسز لے کر واپس آیا ہوں۔ اگر جنگ نہ ہوتی تو ممکن ہے یہ فرق میری سمجھ میں نہ آتا۔ میں نے تاریخ کی سب سے بڑی جنگ کو کوئی برس بہت قریب سے دیکھا ہے۔ جتنی سیاہی جنگ کے بادلوں میں ہوتی ہے آپ اس کا اندازہ بھی نہیں لگا سکتے۔ جنگ کے اندھیرے گلپا دھیرے ہوتے ہیں۔ لیکن جتنی تیز اور خیرہ کرنے والی سفید روشنی سخت آزمائش کے دنوں میں زندہ قوموں اور بابر دار افراد کے طرز عمل سے پیدا ہوتی ہے آپ اس کی طرف آنکھ بھر کر بھی نہیں دیکھ سکتے۔ روشنی جب اتنی روشن ہو جائے کہ آپ اسے دیکھ بھی نہ سکیں تو اسے نور کہتے ہیں۔ کچھ دیر خاموش رہے اور پھر بولے، کہیں آپ مجھ سے مل کر صرف اس لئے مایوس تو نہیں ہوئے کہ میں اب لکشاں کے رنگین جھولے پر چھوٹنے کو زندگی کا مقصد سمجھنے کے بجائے اس کا زیاں سمجھتا ہوں۔ بے مقصد زندگی ناشکری ہے، زندگی کا زیاں گناہ ہے میں گناہ سے بچنا چاہتا ہوں۔

ہم تینوں نے اسٹیشن پر اس کمرے میں کھانا کھایا جس کے باہر مسلم خیر فاکی

نعام گاہ کا بورڈ لگا ہوا تھا۔ کھانے کے دوران باتیں جنگ کے بارے میں ہوتی رہیں اور ڈاکٹر فضل الرحمان آہستہ آہستہ کھلتے گئے۔ ہم چاہتے تھے کہ وہ آپ بیٹی اور آنکھوں دیکھا حال سنائیں مگر وہ تجربات کا ذکر کرنے کے بجائے ان کے تجزیہ میں مصروف رہے۔ ہم ان سے داستان گوئی اور قصہ خوانی کے خواہاں تھے مگر وہ تاریخ اور فلسفہ کی دنیا سے باہر نکلنے کے لئے تیار نہ تھے۔ کہنے لگے 'میں نے قوموں کو موت و حیات کی کشمکش میں مبتلا دیکھا ہے۔ مرگ انبوہ اور مرگ منہاجات کا منظر دیکھا ہے۔ ضروریات زندگی کا دن بدن کم ہونا اور اور نایاب جرات کا روز بروز افراد ہونا دیکھا ہے۔ میں نے جو خوبیاں دوسری قوموں میں دیکھی ہیں وہ اپنی قوم میں دیکھنا چاہتا ہوں۔ میں اس بات سے واقف ہوں کہ خوبیاں راتوں رات پیدا نہیں ہوتیں بلکہ ان کے لئے کئی نسلوں تک مسلسل کام کرنا پڑتا ہے۔ میں نے اس بات پر بہت غور کیا ہے 'مزید غور کی ضرورت محسوس کرتا ہوں۔ جتنا سوچتا ہوں ہنسی اتنی کم ہو جاتی ہے۔ کبھی کبھی یہ خیال آتا ہے کہ اونچا یولنا قوت کا اور بے مصرف یولنا مہلت کا غلط استعمال ہے۔ امید ہے آپ میری بات سمجھ رہے ہوں گے۔ اب تو آپ ماشاء اللہ بڑے ہو گئے ہیں۔ مسعود میاں وہ جو میں آپ کو علم اور سفر کے بارے میں کہا کرتا تھا وہ نصیحت اب زیادہ اصرار کے ساتھ کرنا چاہتا ہوں۔ وہ دنیا جو میں نے تیسری دہائی میں پہلی بار دیکھی تھی وہ جنگ میں کھیت رہی۔ اب ایک نئی دنیا کی تعمیر کی امید ہے اور پرانی دنیا کے کھنڈر ان کھنڈرات کی سیر کرد اور اس تعمیر میں حصہ لو۔ یہ اتفاق تو خوش نصیب نسلوں کو میسر آتا ہے۔

اس روز ریلوے اسٹیشن پر ہماری راہیں جدا ہو گئیں۔ ڈاکٹر فضل الرحمان کی گاڑی ایک سمت روانہ ہوئی اور ہم دوسری سمت جانے والی گاڑی میں سوار ہو گئے۔

اس کے بعد ان سے ملاقات بہت کم ہوئی اور جب ہوئی تو سرسری اور تشنہ۔ انہوں نے کئی برس فلسفہ پڑھایا اور پھر دوسری بار قبل از وقت نشپن لے لی۔ کراچی سے گجرات واپس آگئے۔ اسی شاہدولہ کے محلہ میں جسے چالیس برس پہلے ایک جزیرہ کے سفر کے شوق میں چھوڑا تھا واپس آگئے سفر اور بے سیاحت لوگوں سے یوں گل بل گئے کہ انہوں نے ڈاکٹر فضل الرحمان کو محلہ مسجد کمیٹی کا صدر چن لیا۔ نائب صدر شاہدولہ دروازے کے باہر عطاری کی دکان کرتے تھے اور جنرل سیکرٹری کی جوتوں کی دکان اندرون مسلم بازار واقع تھی۔ ڈاکٹر صاحب مسجد میں وعظ دینے لگے۔ ایک بار طے تو کہنے لگے میں قوم کے لئے ایک اہم کام کرنا چاہتا ہوں آج کل اس کی تیاری کر رہا ہوں۔ تفصیل پوچھی تو منتظر کرنے کے لئے کہا۔ سب انتظار کرتے رہ گئے اور سیلانی اپنے آخری سفر پر روانہ ہو گیا۔ اب کون اسے خبر کرے کہ جس چھوٹے سے بچکے کے دل میں اس نے برسوں پہلے شوق کی آگ بھڑکائی تھی وہ خوش نصیب اور سفر نصیب نکلا۔ وہ آج بھی سفر میں ہے اور بہت خوش ہے۔ ایک صاحب التیر کی یاد آتی ہے تو مسافر یہ شعر پڑھتا اور سر ہفتا بچتا

صبا بلطف بگو آں غزالی رعنا را

کہ سر بکوحہ و بیاباں تو دادہ مارا